

مۇقاۋىنى لايىھەلىڭچى: نۇرمۇھەممەت ئۆمۈر ئۈچقۇن

ئەركىن مۇھەممەت كامالى

بېرىسىكى دۆل



شىخانڭ خلق باش نىشىيلى
شىخانڭ خلق نىشىيلى

ئەركىن مۇھەممەت كامالى

بېرىسىكى دۆل

شىخانڭ خلق باش نىشىيلى
شىخانڭ خلق نىشىيلى




9 787228 190898 >

定价：35.00元



ئۇغۇر كىتاب

UyghurKitap.com



ئەركىن مۇھەممەت كامالى

پەرقىسى كۈل

(رومان)

شىنجاڭ خلق باش نەشىرىتى
شىنجاڭ خلق نەشىرىتى

图书在版编目(CIP)数据

遥远的神湖 : 维吾尔文 / 阿尔肯·买买提著. — 乌鲁木齐:
新疆人民出版社, 2016.1 (2016.7 重印)

ISBN 978-7-228-19089-8

I. ①遥… II. ①阿… III. ①长篇小说 — 中国 — 当代
— 维吾尔语(中国少数民族语言) IV. ①I247.5

中国版本图书馆CIP数据核字(2016)第018646号

责任编辑	巴力江·孜帕尔
责任校对	热娜古丽·阿布力米提
封面设计	努尔买买提·艾买尔
出版发行	新疆人民出版社
	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	北京顺诚彩色印刷有限公司
经 销	新疆维吾尔自治区新华书店
开 本	880×1230毫米 32开本
印 张	12
版 次	2016年2月第1版
印 次	2016年7月第2次印刷
印 数	3001 — 6000
定 价	35.00 元



ئەرکن مۇھەممەت كامالى

ئاپتۇر ھەققىدە

شائىر، يازغۇچى ئەركىن مۇھەممەت كامالى 1966 - يىلى 1 ئايىتىڭ 10 - كۇنى قاراماي شەھىرىدە ئىشچى ئائىلىسىدە دۇنياغا كەلگەن، 1973 - يىلىدىن 1981 - يىلغىچە قاراماي شەھەرلىك 4 - باشلانغۇچ مەكتىپ ۋە 2 - ئوتتۇرا مەكتىپلەردا ئوقۇغان، 1984 - يىلى قاراماي تېخنىك ئىشچىلار مەكتىپىنى پۈتكۈزۈپ ئاپتوموبىل رېمونت زاۋۇتىغا خىزمەتكە تەقسىم قىلىنغان. 2000 - يىلى ئۆزلۈكىدىن ئۆگىنیپ شىنجاڭ ئۇنىۋېرسىتەت - نىڭ خەنزو تىلى تەرجىمانلىق كەسپى بويىچە ئالىي تېخنىكىمۇنى تاماملىغان. ئۇ ھاizer قاراماي راديو - تېلېۋىزىيە ئىدارىسى كەنو - تېلېۋىزىيە تەرجىمە مەركىزىدە مۇھەررەرلىك خىزمىتىنى ئىشلەۋاتىدۇ، ئۇ شىنجاڭ يازغۇچىلار جەمئىيەتىنىڭ ئەزاسى.

ئەركىن مۇھەممەت كامالى كىچىكىدىنلا ئەدەبىي ئىجادىيەتكە چوڭقۇر ئىشتىياق باغلىغان، ئۇنىڭ «دۇستۇمغا» ناملىق تۇنجى شېئىرى 1985 - يىلى «شىنجاڭ نېفتى گېزتى» دە ئېلان قىلىنغان، شۇنىڭدىن ئېتىبارەن ئۇنىڭ يەتتە يۈز پارچىدىن ئارتۇق شېئىر، ئەدەبىي ئاخبارات ۋە باشقا ژانرىدىكى ئەدەبىي ئەسىرلىرى، يۈز پارچىغا يېقىن تەرجىمە ئەسىرى ئاپتونوم رايونمىزدىكى گېزتى - ژۇرناالاردا ئېلان قىلىنغان. شائىرنىڭ «ئىزلىرىم» ناملىق شېئىرلار تۆپلىمى 2003 - يىلى شىنجاڭ خەلق نەشرىياتى تەرىپىدىن، «ئۈشۈشك تەگكەن مۇھەببەت»، «مېھەرلىك كۆزلەر» ناملىق رومانلىرى 2012 - يىلى ۋە 2014 - يىلى شىنجاڭ ياشلار - ئۆسمۈرلەر نەشرىياتى تەرىپىدىن، «نۇرغا

ئايلانغان ئاتا» ناملىق رومانى 2015 - يىلى 12 - ئايدا شىنجاڭ گۈزەل - سەنئەت، فوتۇ سۈرەت نەشرىياتى تەرىپىدىن نەشر قىلىنغان. ئۇنىڭ بىرقىسىم شېئىر، نەسر، ھېكايدىلىرى ھەرقايسى نەشرىياتلار تەرىپىدىن نەشر قىلىنغان «يۈز ھېكايدى»، «گۈلۈم ئۈچۈن ياشايىمەن»، «سوپىگۈ نىدالىرى»، «شىنجاڭ نېفيتلىكىنىڭ قىرىق يىلى»، «مايمۇلاق ئەسمەرىلىرىدىن تاللانما»، «ئۇنتۇلماس چاغلار»، «قەشقەدىكى يەر شارى» ناملىق كوللىكتىپ توپلاملارغا كىرگۈزۈلگەن. ئۇنىڭ «ئانا يۇرت سۆيگۈسى» ناملىق شېئىرى تۇنجى نوّوھەتلەك «ئالتۇن چاغ» مۇكاباتغا ۋە 2 - نوّوھەتلەك «خانتەڭرى ئەدەبىيات مۇكاباتى»غا ئېرىشكەن. شائىرنىڭ يەنە «ئۈزۈلمەس نەپەسلەر»، «قەرزدار ئەمەس ئانىلار»، «ئۇن سونبىت» قاتارلىق شېئىرىلىرى 7 - ، 10 - 16 - نوّوھەتلەك «خانتەڭرى ئەدەبىيات مۇكاباتى»غا ئېرىشكەن.

قولىڭىزدىكى بۇ رومان ئاپتۇرنىڭ رېئال تېمىدا يېزىلغان يەنە بىر يېرىك ئاسىرىدۇر. ئەسمەردە ئازغان بىر ئايالنىڭ كىشىنى ئەپسۇسلاندۇرىدىغان ۋە نەپەرىتىنى قوزغايىدىغان ئاجايىپ ئەگرى - توقاى كەچۈرمىشلىرىنى بايان قىلىش ئارقىلىق جەمئىيەتىمىزدە كىشىلەر جىددىي كۆڭۈل بۆلۈۋاتقان ئەخلاق، ۋاپا، ۋىجدان، ساداقەت تېمىلىرىنى ئوبرازلىق ئېچىپ بەرگەن. ئەسمەرنىڭ مەزمۇنى مول، ۋەقەلىكى قىزىقىارلىق، تىلى راۋان، چۈشىنىشلىك بولۇپ، سىزگە بەلگىلىك ئىجتىمائىي تەربىيە ۋە ئېستېتىك زوق ئاتا قىلالайдۇ.

مۇنده رېجە

بىرىنچى باب «شەيتان» بىلەن دوستلىشىش	1
ئىككىنچى باب بوسۇغىدا قالغان سەبىيلەر	43
ئۈچىنچى باب قان - ياشلىق كۈنلەر	81
تۆتسىنچى باب تۇيۇقسىز يەتكەن ئەجەل	145
بەشىنچى باب مېھر تامغان يۈرەكلىر	185
ئالتنىنچى باب تۈندىكى تېڭىرقاش	221
يەتتىنچى باب ئويلىمىغان چاقىرىق	268
سەكىزىنچى باب خاسىيەتلەك چۈش	335

بىرىنچى باب

«شەيتان» بىلەن دوستلىشىش

يارى ياۋاشنىڭ قازا قىلىپ كەتكىنىگىمۇ ھەش - پەش دېگۈچە بىر يىلچە بولۇپ قالدى. توختىگۈل ئۇرۇق - تۇغقان، قولۇم - قوشنىلارنىڭ ياردىمىدە مەرھۇم ئېرى يارى ياۋاشنىڭ يىل نەزىرىنىمۇ بېرىۋالدى. يارى ياۋاش قازا قىلغاندىن كېيىن، تەشكىل توختىگۈلنىڭ ئۆچ بالا بىلەن تۇرمۇشتا قىينلىپ قالغانلىقىنى نەزەر دە تۇتۇپ، ئۇنى زاۋۇت ئورگان بىناسىنىڭ تازىلىقىنى قىلىدىغانغا ئورۇنلاشتۇردى. گەرچە بۇ خىزمەتنىڭ ئىش ھەققى ئانچە يۈقرى بولمىسىمۇ، لېكىن تۈجۈپىلەپ ئىشلەتسە ۋاقتىلىق تۇرمۇش قىيىنچىلىقىنى ھەل قىلىشقا تامامەن يېتەتتى. زاۋۇت يەنە ئۇلارنى قىيىنچىلىقى بار ئائىلىلەر قاتارىغا كىرگۈزۈپ ھېيت - بايراملاردا نەق پۇل، ماي، گۈرۈچ دېگەندەك تۇرمۇش لازىمەتلىكلىرى بىلەن يوقلاپ تۇردى. ئۇلارنىڭ ھازىرقى تۇرمۇشىنى باياشات ئۆتۈۋاتىدۇ دېيىشكە بولمىسىمۇ، ئەمما تولىمۇ كۆڭلۈلۈك ئىدى. سەككىز ياشنىڭ قارىسىنى ئالغان تۇرغانجان «كەمبەغىلىنىڭ بالىسى بالدۇر ئىشقا يارايدۇ» دېگەندەك، خېلىلا ئىشقا ياراپ قالغانىدى. ئۇ ئاپىسىغا ياردەمللىشىپ ئائىلىنىڭ بىر قىسىم ئېغىر - يېنىك ئىشلىرىنى ئۈستىگە ئېلىپ، ئۇنىڭ پۇتىغا پۇت، قولىغا قول بولۇپ كېلىۋاتاتتى.

توختىگۈل بالىلارنىڭ كەچلىك تامىقىنى بېرىپ بولۇپ، چىنە - قاچىلارنى يېخىشتۇرۇپ تۇرۇشغا تۇيۇقسىز ئىشاك

چېكىلدى. توختىگۈل قولىنى ئالدىغا تارتىۋالغان پەرتۇقىغا سۈرتىكىنچە ئالمان - تامان كېلىپ ئىشىكىنى ئاچتى. ئۆيگە چاچلىرىنى كېسىپ بۈدۈر قىلىۋالغان، قوشۇما قاش، ئاقپىشماق، غۇنچە بوي كەلگەن خاسىيەت سالامنىڭ چوڭىنى قىلىپ كىرسىپ كەلدى. خاسىيەت تولىمۇ كۈلگۈنچەك چوکان بولۇپ، تال - تال كىرىپكىلىرى ئاستىدىكى بۇلاقتەك ئويناقلاپ تۇرىدىغان بىر جۇپ قاپقا拉 كۆزلىرى ھەرقانداق بىر ئەقلى - هوشى جايىدا، ھېسسىياتى ئويغاق، كۆزى ساق ئەر كىشىنى ئۆزىگە مەپتۇن قىلىۋالالاتىتى. يېقىندىن بېرى خاسىيەت توختىگۈلنى پات - پاتلا ئىزدەپ كېلىدىغان، ئۇنىڭ بىلەن ئۇزانقىن - ئۇزانق مۇڭدىشىپ كۆڭۈل سىرلىرىنى ئىزهار قىلىدىغان بولۇپ قالغانىدى.

- ۋىيەي، بارمۇ سىز ئاداش؟ - دېدى خاسىيەت يۈزىنى توختىگۈلننىڭ يۈزىگە يېقىپ كۆرۈشكەچ، - مەن ئىزدىمىسىم بىرەر قېتىم بولسىمۇ ئىزدەپ قويىمايسىز، مېنىڭدەك بىر دوستىڭىزنىڭ بارلىقىنى ئېسىڭىزدىن چىقىرىپ قويىمغانسىز -

ھە؟

- سىزنى قانداقمۇ ئۇنتۇپ قالايمى، خاسىيەت ھەدە، - دېدى توختىگۈل ئۇنى ئۆيگە باشلىغاچ، - ئۆي دېگەننىڭ ئىشى تۈگىمەيدىكەن، ئىشلىمىسىم تېخى بولىغان، باللارنىڭ ھالىدىن خەۋەر ئالمىسمام تېخى، بىر قولۇمنى ئىككى قىلالمايلا كېتىۋاتىمەن. يارى رەھمەتلەك ھايات چاغدا يوقنى بار قىلىپ بەرگەچكىمۇ ھېچنېمىدىن غەم قىلمايمى، خۇددى ئانسىغا ئەركىلىگەن قوزىدەك ئەركىلىپلا ئۆتۈپتىكەنمەن، ئۇ رەھمەتلەكىمۇ نېمە دېسىم ماقول دەپ كۆزۈمگە قاراپلا كەپتىكەن، بۈگۈنكى كۈنلۈكتە يالغۇز بىر ئۆينىڭ ئېغىرىنى كۆتۈرۈش ھەقىقەتەنمۇ تەس كېلىۋاتىدۇ.

توختىگۈلننىڭ چاناقلىرىدىن سىرغىپ چىققان ياش مەڭزىنى بويلاپ ئېتەكلىرىگە دومسلاپ چۈشتى. دېمىسىمۇ، يارى يياۋاش

هایات چېغىدا ئۆزىدىن ئون نەچە ياش كىچىك بۇ ئايالىنىڭ كۆزىنگە قاراپ، دېگىنىنى قىلىپ بېرىپ كەلگەندى. بەزىدە تۇختىگۈل يالغاندىن «مىجهزىم يوق» دەپ يېتىۋالغان چاغلىرىدا ئۇ ئۆز قولى بىلەن تاماق ئېتىپ، ئۆي ئىچىنى رەتلەك يىغىشتۇرۇپ قوياتتى، سىرتتا قىلىدىغان ھرقانچە مۇھىم ئىشى بولسىمۇ ئايالىنىڭ رايىغا بېقىپ ئۇنىڭغا ھەمراھ بولاتتى، بېشىنى تۇتۇپ، پۇت - قوللىرىنى مۇجۇپ قوياتتى. بۇنداق چاغلاردا تۇختىگۈل ئۆزىنىڭ سەل ئاشۇرۇۋەتكەنلىكىنى بىلىپ تۇرسىمۇ، مۇنداق ياخشى ئىمتىيازدىن ۋاز كېچىشكە كۆڭلى ئۇنىماي جىممىدە يېتىۋالاتتى، يارى يازاشمۇ ئايالىنىڭ قەستەنگە يېتىۋالغىنىنى بىلىپ تۇرسىمۇ، لېكىن «ئۇنىڭ بۇ يەردە مەندىن بۆلەك نېمىسى بار، ئەركىلەيدىغان ئاتا - ئانا، ئۇرۇق - تۇغقانلىرى بولمىغاندىكىن مەندىن باشقا كىمگە ئەركىلەيدۇ؟» دېگەنلەرنى خىyalىدىن ئۆتكۈزەتتى - دە، ئۇنىڭ رايىغا بېقىشقا مەجبۇر بولاتتى.

— بۇ دېگىنىڭىزغا راست، — دېدى خاسىيەت سافاغا جايلىشالغاندىن كېيىن، — كونىلاردا «ئۆڭۈر بولسىمۇ ئۆيۈڭ بولسۇن، ئېيىق بولسىمۇ ئېرىڭ» دېگەن گەپ بار، ئايال كىشى ھرقانچە ئىقتىدارلىق، چىداملىق بولغىنى بىلەن ئۆيىدە پايتىمىسىنى تەتۈر ئورسىمۇ بىر ئەر كىشى بولسا يەنە باشقىچە بولىدىكەن. ئۆز ۋاقتىدا مەنمۇ خىزمىتىم بار، مائاشىم بار، گۈلدەك چىرايم بار دەپ كۆرەڭلەپ، ئۇنىڭ «ھەرھالدا يوتقانغا قاراپ پۇت سوزغىنىمىز ياخشى، ئادەمگەرچىلىكىنىڭمۇ يولى بولىدۇ، ماڭدىم دەپلا مېڭىۋەرگۈلۈك ئەمەس، ئاز - تولا ئىقتىساد قىلغاننىڭ زىيىنى يوق» دېگەن گەپلىرىگە قۇلاق سالماي «ئادەمگەرچىلىكىنى بىلمەيدىغان كىتاب خالتىسى مېنى ئىقتىسادتىن قىستىڭ، ئۆزۈم ئىشلەپ تاپقان پۇلنى ئۆزۈمنىڭ خەجلەش هووقىم يوقمۇ؟» دەپ نارازى بوبىتكەنەمن، هەتتا بىز ئاجراشماقچى بولۇپ سوتقا بارغان چېغىمىزدا، ئۇ «ئارىمىزدا

گولدهك چيرايلىق بىر بالىمىز بار، خوتۇن، كەلگۈسىدە مۇشۇ بالىنى تەربىيەلەشكىمۇ پۇل كېتىدۇ، ئىچىدىغان سوغۇق سۇنىمۇ يۇلغۇ سېتىۋالىدىغان بۇ شەھەردە پۇل بولمىسا بولمايدۇ، شۇڭا ياخشىسى بالىمىزنى يېتىم قىلماي ئىقتىسادچانلىق بىلەن ئۆيىمىزنى تۇتايلى» دېگەن شۇنچە گەپلىرىگە پىسەنت قىلماي، ئاجرىشىپ كېتىپتىكەنمن. شۇلارنى ئويلىسام ئۆزۈمنىڭ ئەينى چاغدىكى بەڭباشلىقىمغا پۇشايمان قىلىمەن، ئەمدى بېشىمنى تاشقا ئۇرغىنىم بىلەنمۇ ئۆتكەن كۈنلەر قايتىپ كەلمەيدىكەن. بەزىدە ئۆيىدە يالغۇز قالغان چاغلىرىمدا پۇتۇن بەدىنىمگە يىغا ئولىشىدۇ، تۆت تامغا قاراپ قورقۇنج بېسىپ ئۇخلىيالماي قالىمەن، قەھرىماننىڭ ئەينى چاغدا قىلغان ئاشۇ گەپلىرى پىچاق بولۇپ بۈرۈكىمگە سانجىلىدۇ، گاھىدا كونىلارنىڭ «ئىيال كىشىنىڭ چېچى ئۇزۇن، ئەقلى قىسقا» دېگەن، تەمسىلىنىڭ ئورۇنلۇق ئىكەنلىكىگە ئىشىنىشكە مەجبۇر بولۇپيمۇ قالىمەن.

قەھرىمان ئىسلاھات، ئېچىۋېتىش يۇلغۇ قويۇلغاندا، بۇ شەھەردىن تۇنجى بولۇپ ئالىي مەكتەپكە بارغان ئوقۇغۇچى ئىدى. ئۇ شىنجاڭ نېفت ئىنىستىتۇتنىڭ نېفتى گېئولوگىيە كەسىنى پۇتكۈزۈپ قايتىپ كەلگەندىن كېيىن، نېفتى باشقۇرۇش ئىدارىسىنىڭ نېفت بايلىقىنى گېئولوگىيەلىك تەكشۈرۈش تەتقىقات ئورنىدا ئىنژېنېر بولۇپ ئىشلەپ كېلىۋاتاتنى. ئادىدى بىر نېفت ئىشچىسى ئائىلىسىدە تۇغۇلغان قەھرىمان ئاتا - ئانىسىنىڭ تەربىيەسىدە تولىمۇ ئادىدى - ساددا، تېجەشلىك ئۆسۈپ يېتىلدى. ئۇ خاسىيەت بىلەن توپ قىلغان دەسلەپكى مەزگىلە خاسىيەتنىڭ تۇرمۇشتىكى بەتخەجلىكى، سىغىغان بولسىمۇ، لېكىن «يېڭى توپ قىلغان قىزلارنىڭ دوست - دۇشمەنلىرىنىڭ ئالدىدا مۇشۇنداق ئۆزىنى كۆز - كۆز قىلغۇسى كېلىدىغان ئوخشاشىدۇ، ۋاقت ئۆتكەنسېرى ئوشىلىپ قالار» دېگەنلەرنى ئويلاپ يول قويۇپ كەلدى، قەھرىمان قانچە يول

قويغانسپرى خاسىيەت تېخىمۇ ئەزۋەيلەپ ئىككىسىنىڭ ماڭاشىنى ئايىمۇئاي يەتكۈزەلمى ئاتا - ئانا، خىزمەتداشىرىدىن قەز ئالىدىغان، ماڭاشى چىققان ھامان باشقىلارغا قەرز تۆلەيدىغان بولۇۋالدى. ئېنىقىنى ئېيتقاندا، خاسىيەت بىر بالىنىڭ ئانىسى بولۇپ قالغان چاغدىمۇ بۇ مىجەزىنى زادىلا تاشلىمىدى. سەۋىر - قاچىسى توشقان قەھرىمان ئۇنىڭغا ئىقتىسادچىل ياشاش توغرىسىدا گەپ قىلىۋىدى، خاسىيەت ئۇنى «ئەر كىشىمۇ سېنىڭدەك پېتىر - پىشىق بولامدۇ، پۇل دېگەننى خەجلەيمەن دەپ تاپىمسا نېمىگە تاپىدۇ، ساڭا ئوخشاش كەچكىچە كىتابتىن بېشىمنى كۆتۈرمەي ئۆيىدila ئولتۇرسام بولامتى؟ چىدىمىساڭ خېتىمنى بېرىپ سىزغان سىز بىقىڭىدىن چىقمايدىغان خوتۇندىن بىرنى ئېلىۋال» دەپ بىشەملەك قىلىپ ئۆيىنى بېشىغا كىيىدى. ھەرقانچە قىلىپمۇ ئايالىنى گەپكە كىرگۈزەلمىگەن قەھرىمان ئاخىرى خاسىيەتنىڭ ئاتا - ئانسىغا بولغان ئەھۋالارنى ئېيتىپ، ئۇلارنىڭ خاسىيەتكە نەسەھەت قىلىپ قويۇشىنى ئۆتۈندى. نەتىجىدە خاسىيەتنىڭ ئاتا - ئانىسى بۇ ئىش توغرىسىدا ئەمدى ئېغىز ئېچىۋىدى، خاسىيەت «ياخشىسى مېنىڭ تۇرمۇشۇمغا ئارىلاشمائىلار، قانداق ئۆي تۇتۇشنى، قانداق ياشاشنى ئۆزۈم بىلىمەن» دەپ، ئۇلارنىڭ گېپىنىڭ شېخىغا ئۇرۇۋەتتى. شۇ كۈنى ئۇ ئۆيىگە قايتىپ كېلىپلا «سەن مېنى ئاتا - ئانامغا چېقىشتۇرۇپسىن، نېمە دېسەڭ ماقۇل دەپ كۆزۈڭگە قاراپ ياشىسام بولامتى؟» دەپ، كىتاب كۆرۈپ ئولتۇرغان قەھرەماننىڭ ياقىسىغا ئېسىلدى. ئايالىنىڭ يولسىزلىقىغا چىداب تۇرالىغان قەھرەمان ئۆزىنى تۇتۇۋالماي ئۇنى ئىككى تەستەك ئۇرۇۋەتتى. قەھرەماندىن ئىككى تەستەك يېگەن خاسىيەت ئىشنى تېخىمۇ چوڭايتىۋەتتى، ئۇ ئۆينىڭ ئىشىكىنى ئېچىۋېتىپ بىر تەرەپتىن يىغلاپ، بىر تەرەپتىن قەھرەماننى ئېغىزىغا كەلگەن سەت گەپلەر بىلەن تىللەپ بىر تىيىنغا ئالغۇسىز قىلىۋەتتى، قولۇم - قوشنىلار كىرىپ بىرمۇنچە چىرايىلىق گەپلەرنى قىلىپ ئۇنى

ئاران دېگەندە بىسىقتۇرۇۋالدى. خاسىيەتتىكى بەتخەجلىك، شۆھەتپەرسلىك ۋە مەمەدانلىقنى تۈزەپ كېتەلشىگە كۆزى يەتمىگەن قەھرمان ئاخىرى ئۇنىڭ نىكاھتنى ئاچرىشىش تەكلىپىگە قوشۇلۇپ، ئەمدىلا ئىككى ياشقا كىرگەن بالىسىنى بېتىم قىلىشقا مەجبۇر بولدى.

خاسىيەت چاناقلىرىدىن بىئىختىيار ئېقىپ چىققان ياشلىرىنى سۈرتۈشكە ئۆلگۈرەلمىدى. ئۇ توختىگۈل ئۇزاتقان لوڭىنى قولىغا ئېلىپ كۆزىدىكى ياشنى سۈرتۈۋەتتى - ده، ئۇنىڭغا قاراپ پىسىسىڭىدە كۈلۈپ قويۇپ سۆزىنى داۋاملاشتۇردى: — خۇددى بۇ يەرگە دەرد تۆككىلى كەلگەندەك سۆزلەپلا

كەتتىمغۇ، توختىگۈل، باشقىچە ئۇپلاپ قالمىغانسىز - هە؟

— نەدىكى گەپنى قىلىدىكەنسىز، خاسىيەت ھەدە، — دېدى توختىگۈل خاسىيەتنىڭ قولىدىكى لوڭىنى ئېلىۋېتىپ، — كۇنلاردا «سۇنى سىڭگەن يەرگە سەپ» دەيدىغان گەپ بار ئەمەسمۇ، شۇڭا ئادەم كۆڭلىدىكى گەپلىرىنى ئۆزىنىڭ كۆڭلى تارتقان، مۇڭىغا مۇڭ قوشالايدىغان ئادەمگە قىلغۇسى كېلىدۇ، ئۇدۇل كەلگەن ئادەمگە دەۋەرگەن بىلەن سۆز - چۆچەك بولىدۇ ئەمەسمۇ.

— ۋىيەي، توختىگۈل، — دېدى خاسىيەت قاش - قاپاقلىرىنى سۆزۈپ، شۇ تاپتا ئۇنىڭ بايىقى بىچارە، مىسىكىن قىياپىتىدىن قىلچىمۇ ئەسر قالمىغانىدى، — گەپ قىلمسام ئەجەبمۇ ھەدە، ھەدە دەۋەردىڭز ئادەمنى، ياش پەرقىمىز ئۇنچە چوڭ بولمىغاندىكىن ئاداش دەۋېرىڭ!

خاسىيەت ئوتتۇز ياشلارنىڭ قارىسىنى ئالغان چوڭان بولۇپ، توختىگۈلدىن تۆت - بەش ياشلار ئەتراپىدا چوڭ كېلەتتى. ئۇ ھەرقاچان قويۇق گىرىم قىلىپ، چىراىلىق ياسىنىپ يۈرىدىغان بولغاچقا قارىماققا توختىگۈلدىن خېلىلا ياشتەك كۆرۈنەتتى.

— سىزنى ئاداش دېيشىكە قانداق تىلىم بارىدۇ خاسىيەت ھەدە، — دېدى توختىگۈل بىرئاز ئۇڭايىسىزلىنىپ، — قارىماققا

كىچىك قىزلاردەك كۆرۈنگىنىڭىز بىلەن مەندىن خېلىلا چوڭ تۇرسىڭىز، سىزنى ئاداش دەپ چاقىر سام باشقىلار ئاڭلىسىمۇ «ئەجەب ئېغىزى قاتىق چوكان ئىكەن بۇ، ئۆزىدىن چوڭ ئادەمنى ئاداش دەۋاتقىنىنى قارا» دەپ ئەيبلىمەمدو؟

— ۋىيەي! توختىكۈل، ئەجەب قىزىق گەپ قىلىدىكەنسىز، ياشساق باشقىلار ئۈچۈن ياشامتۇق؟! — دېدى خاسىيەت قولىنى ھاۋادا بۇلاڭلىتىپ، — خەق نېمە دېسە دەۋەرمەمدو، مەن رازى بولغاندىكىن بولدى ئەمەسمۇ، كونىلار «ئىت ھۈرەر، كارۋان يۈرەر» دەپتىكەن، شۇنداق دېگەنلەرچۇ، قاۋاپ - قاۋاپ ئېغىزى تالخاندا توختاپ قالىدۇ، شۇڭا ھازىردىن باشلاپ مېنى ئاداش دەپ چاقىرىڭ، يەنە ھەدە دەيدىغان بولسىڭىز سىزدىن رەنجىپ قالىمەن!

خاسىيەتنىڭ چىرايى جىددىي تۈس ئالغان بولۇپ، تەلەپپۈزىمۇ كەسکىن ئىدى، دېگىنىڭە كۆنمىسە خاسىيەتنىڭ راستلا رەنجىپ قالىدىغىنغا كۆزى يەتكەن توختىكۈل خالىمىغان ھالدا بېشىنى يېنىك لىڭشتىپ ئۇنىڭ تەلىپىگە قوشۇلغانلىقىنى بىلدۈردى.

— ئاداش، — دېدى خاسىيەت ئاپىسىنىڭ قۇچىقىدا ئوينىاپ ئولتۇرغان شاراپەتنى ئەركىلىتىپ قويۇپ، — قايماقلقىق قىلىپ ئەتكەنچايدىن بىر دەملىسىڭىز بۇپتىكەن، خېلى كۈنلەر بوبىتۇ ئەتكەنچېپىيڭىزنى ئىچمىگىلى.

— بۇرۇنراق دەپ قويغان بولسىڭىز سوت ئەكىرىپ قوياركەنمەن، — دېدى توختىكۈل خىجىللەقتىن يۈزى ۋىللەدە قىزىرىپ، — سىزنىڭ مۇنداق تاسادىپىي كېلىپ قېلىشىڭىزنى بىلمىگەچكە تەيارلىقسىز لا ئولتۇرۇپتىمەن، بۇ كەم بولغاندا قوشنىلاردىن سورىغىلى بولماسى.

— بولدى ئاداش، — دېدى خاسىيەت كۈلۈپ تۇرۇپ، — سىزنىڭ مۇشۇنداق دەيدىغانلىقىنى بىلىپ بىر بوتۇلكا سوت ئالغاچ كەلگەنديم.

ئۇ شۇنداق دېدى - دە، مېغىز رەڭ قول سومكىسىنىڭ سىپرىتىمىسىنى ئېچىپ كونسېرۋا قۇتسىغا قاچىلانغان سۇتنى ئېلىپ توختىگۈلنىڭ قولغا تۇتقۇزدى. كىچىكىدىنلا ئەتكەنچاي ئىچىشكە ئادەتلەنگەن توختىگۈلنىڭمۇ ئەتكەنچاي خۇمارى تۇتۇپ قالغان بولۇپ، خاسىيەت بەرگەن بىر قۇتا سۇتنى كۆرۈپ باشقىچىلا ئېچىلىپ كەتتى.

توختىگۈلنىڭ ئەتكەنچىي خاسىيەتنىڭ ئېغىزىغا قەۋەتلا تېتىدى، ئۇ توختىگۈلنى ئېغىزى - ئېغىزىغا تەگمەي ماختاپ ئولتۇرۇپ ئىككى چوڭ چىنە ئەتكەنچايىنى كۆرمىدىم دەپلا ئىچىۋەتتى. ئەتكەنچاي ئۇنىڭغا ئىسسق باستى بولغا، پېشانىسىدىن ئاققان تەر يۈزىدىكى گىرسىلىرىنى بۇزۇپ، ئۇنى ئالىچىپار تاۋۇز شاپىقىخىلا ئوخشتىپ قويغانىدى.

خاسىيەت بىلەن توختىگۈل گەپ بىلەن ئولتۇرۇپ بىر چۆگۈن چايىنى ئېچىپ تۈگەتتى.

— چېيىڭىز خۇمارىمنى چىقاردى، ئاداش، — دېدى خاسىيەت قول ياغلىقى بىلەن يۈزىدىكى تەرنى ئاۋايلاپ سۈرتۈپ، — چاينىمۇ ئىچتۇق، ئەمدى بۇ دىمىق ئۆيىدە ئولتۇرۇۋەرگىچە سىرتقا چىقىپ بىرددەم ئايلىنىپ كەلمەمدۇق؟ ھېلىمۇ بىر يىلدىن بۇيان تالاغا چىقماي ئۆيدىلا ئولتۇردىڭىز، مەن سىزنى شەھەرنىڭ مەنزىرىلىك جايلىرىغا ئاپىرىپ ئايلاندۇرۇپ كېلەمەي.

— مېنىڭىخۇ بەكمۇ چىققۇم بار ئىدى، ئاداش، — دېدى توختىگۈل ئۇڭايىسىز لانغان هالدا، — بىراق بالىلار كىچىك بولغاندىكىن ئۇلارنى تاشلاپ بىر يەرگە چىققىلىمۇ بولمايدىكەن، بالىلارنىڭ دادىسى بار چاغدىغۇ خالىغان ۋاقتىتا خالىغان يەرگە بېرىپ كېلەلەيتتىم. ئەمدىلىكتە بالىلارنى تاشلاپ قويۇپ بىر يەرگە بېرىشمۇ مۇمكىن بولمايدىغان بولۇپ قالدى.

— نېمانداق گەپ قىلىدىغانسىز، جېنىم دوستۇم، — دېدى خاسىيەت سەل نارازى بولغاندەك، — مەنمۇ سىزنى يېراقلارغا



ئېلىپ كېتىمەن دېمىدىم، سىرتقا چىقىپ بىرەر - يېرىم 55
ئايلىنىپ كىرىھىلى دېدىم شۇ. باشقا يەرگە بارمىساقمۇ
ئۆيىڭىزنىڭ يېنىدىكى راھەتاباغقا كىرىپ بولسىمۇ مۇڭداشقاچ
سەيلە قىلىپ چىقايلى. تۇرۇڭا! ئۆيىدە ئولتۇرۇۋەرسىمۇ ئادەمنى
خىال بېسىۋالدۇ، تۇرغانجان سەككىز ياشقا كىرىپ قالغان بالا
بولغاندىكىن ئۇكىلىرىغا قاراپ تۇرىدۇ.

توكىتىگۈل خاسىيەتنىڭ قايتا - قايتا زورلىشى بىلەن
كىيمىنى ئالماشتۇرۇپ، ئۆزىنى بىرەر قۇر تۇزەشتۇرۇۋالدى -
دە، تۇرغانجانغا ئۇكىلىرىغا قاراپ تۇرۇشنى قايتا - قايتا تاپىلاپ
قوىبۇپ ئۆيىدىن چىقتى.

ئۇلار ئۆيىدىن چىققاندا سائەت يەتتىدىن ئاشقان بولۇپ،
كۆيدۈرگۈچ نۇرلىرىنى زېمىنغا تەكشى چېچىۋاتقان قۇياش
بۇلۇتسىز ئاسماندا غەربىكە قاراپ ئېقىپ كېتىۋاتاتتى. گەرچە بۇ
ئاۋغۇست ئېينىنىڭ ئاخىرىلىرى بولسىمۇ، لېكىن ھاۋا تېبخىچە
سوۋۇپ كېتەلمىگەندى. كۆپىنچە كىشىلەر كالتە يەڭ كۆڭلەك
كىيىپ، قوللىرىدا يەلىپوگۈچ تۇقان ھالدا يۈرۈشەتتى. شامالدىن
قلچىمۇ ئەسەر يوق بولۇپ، يۈل بويىدىكى دەل - دەرەخلمەرنىڭ
يۇپۇرماقلىرى خۇددى ماتەمەدە تۇرغان ئادەمەدەك سۈكۈتكە
پېتىشقانىدى.

ئۇلار بىر بېسىپ، ئىككى بېسىپ راھەتاباغقا كىرىشتى.
راھەتاباغ بەك چوڭ دېگۈدەك بولمىسىمۇ، لېكىن ئالاھىدە
ياسىلىشى بىلەن كىشىگە ئۆزگىچە ھۆزۈر بېغىشلايتتى.
دەرۋازىدىن كىرگەندىلا چوڭ بىر يۇمىلاق مەيدان بار بولۇپ،
مەيداننىڭ ئوتتۇرسىدا كۆلچەك، كۆلچەك ئىچىگە سۈنتىي تاغ
ياسالغان، سۈنتىي تاغنىڭ بىرقانچە يېرىدىن فونتان ئېتىلىپ
چىقىپ تۇراتتى. ياز كۈنلىرى بۇ يەرده كېچىلىك تانسا
ئۇيۇشتۇرۇلىدىغان بولغاچقا شەھەردىكى چوڭ - كىچىك، ياش -
قېرىلارنىڭ ھەممىسى بۇ يەرگە كېلىپ تانسا ئوينىاتتى.
مەيداندىن ئايلىنىپ ئۆتكەندە يەنە بىر چوڭ كۆل بار ئىدى، كۆل

ئىچىگە ھەر خىل رەڭدە ئېچىلىدىغان نېلۇپەر گۈلى قويۇلغان بولۇپ، قارىغاي ياغىچىدىن نەقىشلىك قىلىپ ياسالغان كۆزۈرۈك ئارقىلىق كۆلنى ساياھەت قىلغىلى بولاتنى، كۆلننىڭ ئەتراپى بۈكىكىدە ئورمان بىلەن قاپلانغان، ئورمان ئارسىغا رەت - رېتى، خىل - خىلى بىلەن تېرىلغان رەڭگارەڭ گۈللەر كىشىگە جەننەت ھۆزۈرنى ئاتا قىلاتتى.

خاسىيەت بىلەن توختىگۈل نېلۇپەر كۆلنى تاماشا قىلىپ بولغاندىن كېيىن، بىر - بىرىدىن رەڭ تالىشىپ ئېچىلىپ تۇرغان گۈللەردىن ھۆزۈرلەنغاچ باعچىنىڭ ئىچكىرىسىگە كىردى - دە، چوڭ بىر تۈپ دەرەخنىڭ ئاستىغا قويۇلغان ياعاچ ۋۇرۇندۇققا كېلىپ ئولتۇرۇشتى. بۇ يەر سىرتقا قارىغاندا بۆلەكچىلا سالقىن ھەم ھاۋالىق ئىدى. بىر يىلىدىن بۇيان ئۆي بىلەن ئىدارە ئارىلىقدىلا قاتراپ يۈرگەن توختىگۈل كۆڭلىنىڭ بۆلەكچىلا ئېچىلىپ قالغانلىقىنى ھېس قىلدى، توختىگۈلننىڭ چېھەردا بىلىنەر - بىلىنەمەس جىلۋىلەنگەن تەبەسسومنى كۆرگەن خاسىيەت گېلىنى بوشقىنا قىرىپ قويۇپ سۆزگە ئېغىز ئاچتى: — مۇشۇ شەھەردىكى ئەرلەرنىڭ كاللىسىنىڭ سۈبى بارمىكىنたڭ، — دېدى خاسىيەت چىرايسىنى بىر قىسما پۇرۇشتۇرگىنچە زەرەد بىلەن، — قاراڭ توختىگۈل ! مېنىڭ ھازىر قەھرىمان بىلەن ئاجرىشىپ كەتكىنىمگە ساق بەش يىل بولدى، ھازىرغىچە بىرەرسىمۇ سىزنى «ئالاي» دەپ باقىمىدى، ئەر كىشى بولغان ئادەم مەن سىزنى ئالاي دېمىسە، مەن سىزگە تېگەي دەپ ئۆيىگە بېرىپ يېتىۋالغىلى بولمايدىكەن. مېنىڭچە، شەھەر دېگەن بەك كىچىك بولۇپ كەتسىمۇ ياخشى ئەممەس ئىكەن، ئالقانچىلىك بۇ شەھەر دەممىلا ئادەم بىر - بىرىنى تونۇيدىغان بولغاچقا بىرسى قويۇپ بەرگەن خوتۇننى يەنە بىرسى ئالغىلى ئۇنىمىيەدىكەن. مەن نىكاھتىن ئاجرىشىپ بىرەر يىلچە بولغاندا دوستلىرىم، خىزمەتداشلىرىم ماڭا ھېسداشلىق قىلىپ بويتاق ئەردىن بىرقانچىنى تونۇشتۇرغانمۇ بولدى، لېكىن ئۇلار مەن

بىلەن بىر قېتىم يۈز كۆرۈشۈپلا مېنىڭ قەھرىماندىن ئاجرىشىپ كەتكىنىمىنى ئاڭلاب سۇغا چۈشكەن تاشتەك يوقاپ كېتىشتىسى سۈرۈشتۈرسەم ئۇلار نېمە دەپتۇ دېمەمسىز؟ «بۇ دېگەن ئالقانچىلىك كىچىككىنه شەھەر، بىزنىڭ قەھرىمان بىلەن سالام - سەھەتمىز ياخشى، قەھرىمان قويۇۋەتكەن خوتۇنى ئالساق قانداق بولىدۇ؟ توى - توڭۇن، يېغىلىشلاردا ئۇچرىشىپ قالساقامۇ يۈزىمىزگە سەت ئەممەسمۇ؟» دېيىشىپتۇ. توۋا دەيمەن، ئاڭلىسام باشقا يۇرتىلاردا ئاجرىشىپ كەتكەن ئاياللارنىڭ بازىرى شۇنداق ئىتتىك ئىكەن، بىرسى قويۇپ بەرگەن خوتۇنى يەنە بىرسى ئېلىپ، مىجهزى كېلىشىپلا قالسا بىر چىرايلق ئۆي تۇتۇپ كېتىدىكەن، بىزنىڭ مۇشۇ شەھەردىلا تۇل ئاياللارنىڭ قىممىتى يوق!

خاسىيەت سۆزلىگەنچە چېكە تومۇرلىرى كۆپۈپ، كۆزلىرىنىڭ ئىچىگە قىزىللىق تولۇۋاتاتنى، ئېڭىك مۇسکۇللرى بىلىنەرلىك تىترەپ، قاپقىلارا قوشۇما قاشلىرى بىر يەرگە يېغىلىپ قالغاندى.

— ئەجەب شۇ ۋاقتىتا بالىڭىزنىڭ يۈزىنى قىلىپ بولسىمۇ ئېرىڭىز بىلەن يېنىشىۋالماپتىكەنسىز، — دېدى توختىگۈل ئۇنىڭىغا ئىچ ئاغرىتىپ.

توختىگۈلنىڭ سۆزى ئۇنىڭ تېخى ساقىيىپ بولالىغان كۆڭۈل يارسىنى تاتلاب قويىدىمۇ قانداق؟! ئېغىر - ئېغىر بۇشۇلداب تىنىپ ئولتۇرغان خاسىيەتنىڭ ئېغىزى ئېچىلىپلا كەتتى.

— نېمىسىنى ئېيتىاي، سادىغان كېتىي، جېنىم دوستۇم، من ئۇ كىتاب خالتىسىنىڭ ئۇنداق تېزلا توى قىلىۋالىدىغانلىقىنى بىلگەن بولسام، ئۆزۈمنىڭ چېكىدىن ئاشقان ئادەمگەرچىلىكىنىڭ، مۇنداقچە قىلىپ ئېيتقاندا، مەنمەنچىلىكىنىڭ خاتالىقىنى بالدۇرراق ھېس قىلالىغان بولسام ئاجرىشىپ نېمە قىلاتتىم؟ ئۆزۈمچە «مېنىڭ قىلغانلىرىم توغرا، ئۇ ھامان بىر كۈنى ئالدىمغا ئېگىلىپ كېلىدۇ» دەپ چۆچۈرنى

خام ساناب يۈرۈپتىمەن. بىز ئاجرىشىپ يېرىم يىل بولغاندا «قەھرىمان توي قىلىدىكەن» دېگەن مىش - مىش گەپلىمر تارقالدى، بۇنى ئاڭلاپ بېشىدىن كىرگەن تىترەك تاپىنىمىدىن چىقىپ كەتتى، كېچىچە بۇ ئىش كاللامغا كىرىۋېلىپ زادلا ئۇخلىيالمىدىم، ئۇخلىيالمىغانچە «سېنىڭ ئاشۇ پىشىشلىقنىڭ بولسىلا ئۇ خوتۇن بىلەن ئۆي تۇتۇپ كېتەلىشىڭمۇ تايىنلىق، ئۇمۇ توت كۈن بولمايلا خېتىنى ئالمىغىنىنى كۆرەي» دەپ ئۆز - ئۆزۈمنى بەزلىدىم. راست دېگەندەك ئارىدىن ئۇزاق ئۆتەمەيلا ئۇنىڭ توپى بولدى، ئۇ كۇنى ئىچىمگە چاشقان كىرىۋەغاندەك بىئارام بولۇپ ئۆزۈمنى قويدىغان يەر تاپالماي قالدىم، مەربىكە زالغا بېرىپ راسا بىر جىدەل چىقىرىپ قايتىپ كېلىشنى ئوپلىغان بولساممۇ، لېكىن باشقىلارنىڭ «خاسىيەت ئېرىنىڭ توپى قىلغىنىغا چىدىماي قاپتۇ، چىدىمايدىغان ئادەم ئۆز ۋاقتىدا ئاجرىشىمەن دەپ جىدەل قىلغۇچە ئۆيىنى تۇتسا بولماسىدى» دەپ، سۆز - چۆچەك قىلىشىدىن قورقۇپ دەردىمنى ئىچىمگە يۇتۇپ ئولتۇرۇپ قالدىم.

— هازىرمۇ شۇ خوتۇن بىلەن ئۆي تۇتۇۋاتامدۇ؟

— شۇنداق، ئۇ خوتۇنىدىن بىر قىز پەرزەنتلىك بولدى. تېخى يېقىندىلا ئۇ خوتۇن - بالىلىرىنى ئېلىپ بازارغا چىقىپتىكەن، ئۇدولمۇئۇدول دوقۇرۇشۇپ قالدۇق، قىزى ئىككى ياشلارغا كىرگەندەك قىلىدۇ، قارىسام دادىسىغا سوپۇپ چاپلاپ قويغاندەكلا ئۇخشايىدىكەن. ئۇلارنى كۆرۈپ يۈركىم گېلىسىغا كەپلىشىپ قالغىلى تاس - تاماس قالدى. ئاجراشقاندىن بېرى كۆرۈپ باقماتىكەنمەن، سەمرىپ باشقىچىلا ئادەم بولۇپ قاپتۇ. تۇۋا! بەزىدە ئادەم ئاجايىپ بولۇپ قالدىكەن، ئۇلارنى كۆرۈپ يَا ئالدىمىغا يَا كەينىمگە مېڭشىمىنى بىلەلمىي دالى قېتىپ تۇرۇپ قاپتىمەن، ئوغلۇم ئالدىمىغا يۈگۈرۈپ كېلىپ ئاپا، ئاپا» دەپ پاچىقىمىغا ئىسىلغاندىلا ئېسىمگە كەپتىمەن، ئوغلۇمنى

گەپ شۇ يەرگە كەلگەندە خاسىيەت ئۆزىنى تۇتۇۋلىشقا ئامال قىلالماي ئۇن سېلىپ يىغلاپ كەتتى، ئۇ يىغلىغاندىمۇ شۇنداق قاتتىق يىغلىدىكى، بۇلاقتەك كۆزلىرىدىن فونتانىدەك ئوقچۇپ چىقىۋاتقان ياشلىرىنى يېنىدا ئولتۇرغان توختىگۈل سۇرتۇشكىمۇ ئۆلگۈرەلمىي قالدى. ئۇنىڭ بۇ كۆز ياشلىرىغا ئېيتىپ تۆگەتكۈسىز پۇشايمان، ئىچىنى ئۆرتەپ ئازابلاۋاتقان ھەسەت ۋە كۈنداشلىق ئارلىشىپ كەتكەندەك قىلاتتى.

توختىگۈل بىلەن خاسىيەت ئۆزاقتىن بۇيان يۈرۈكىدە ساقلاپ يۈرگەن سىرلىرىنى، ئىچىنى ئاداپ كېلىۋاتقان ئازابلىرىنى بىر - بىرىگە تۆكۈشۈپ گاھ كۈلۈپ، گاھ يىغلاپ، كۈن ئولتۇرۇپ ئاسماندا يۈلتۈز لار جىمىرلاشقا باشلىغان مەزگىلدە ئورۇنلىرىدىن تۇرۇشتى. بۇ جەرياندا توختىگۈلە خاسىيەتكە ئۆزىنىڭ تۇنجى سۆيىگىنى دولقۇن بىلەن بولۇپ ئۆتكەن ئىشلارنى، دولقۇننىڭ ئۆزىنى تۇنجى قېتىم سۆيۈۋالغان چاغدىكى ھېسسىياتنى، قانداقلارچە يارى ياخاشقا ياتلىق بولۇپ بۇ ناتونۇش شەھرگە كېلىپ قالغانلىقىنى بىرمە - بىر بايان قىلىپ بېرىشكە ئۆلگۈرگەندى.

ئىلگىرى بىر - بىرىنى تونۇسىمۇ ئانچە بېرىش - كېلىش قىلىشمايدىغان بۇ ئىككى ئايال مۇشۇ كۈندىن ئېتىبارەن ئايىلىماس يېقىن دوستلاردىن بولۇپ قالدى. ئىككىسى نەگە بارسا بىللە بارىدىغان، بىر - بىرىنى بىر كۈن كۆرمىسە چىداشمايدىغان، بىر يەرگە كېلىپ قالسا كۇسۇرلىشىپ گېپى تۆگىمەيدىغان، هەتا بىر - بىرىنىڭ ئۆيلىرىدە قونۇپ قېلىشىدىغان بولۇپ كېتىشتى. بەزىدە توختىگۈل باللىرىنى قېيىنئاپسى زورخانىنىڭ ئۆيىگە ئاپىرىپ قويۇپ كۈن - كۈن، ھەپتە - ھەپتىلەپ باللىرى بىلەن كارى بولماي يوقاپ كېتىدىغان، باللىرى يادىغا يەتكەندە ئەكېلىۋېلىپ بىر - ئىككى

ئاخشام يېنىدا قوندورۇپ ئاندىن يەنە ئاپىرىپ قويىدىغان بولۇۋالدى. دەسلەپتە زورىخان ئانا توختىگۈلىنىڭ بۇ ئىشدىن بىر ئاز نارازى بولغان بولسىمۇ، كېيىنچە بۇنىڭغىمۇ ئاستا - ئاستا كۆنۈپ قالدى. راستىنى ئېيتقاندا، ئۇنىڭ ئۈچۈن توختىگۈل بولسىمۇ - بولمىسىمۇ ئوخشاش بولۇپ قالغاندى. ئوغلى قازا قىلغاندىن كېيىن، ئوغلىنىڭ دەردىدە روھى چۈشۈپ كېسەلچان بولۇپ قالغان زورىخان ئانا ئۈچۈن ئېيتقاندا، نەۋەرلىرىنىڭ ئۆز ئەتراپىدا چۈرۈرىشىپ يۈرۈشىنىڭ ئۆزىلا ئۇنىڭغا ئېيتىپ تۈگەتكۈسىز خۇشاللىق ئاتا قىلىپ كېلىۋاتاتى.

- ۋېيەي، سادىغاك كېتىي، دوستۇم! نېمانداق چىرايلىق بولۇپ كەتكەنسىز؟ - دېرى خاسىيەت ئەيندەك ئالدىدا ئۆزىنى تۈزەشتۈرۈۋاتقان توختىگۈلگە ھېرالنىق ئىلکىدە تىكلىگىنىچە چىرايىنى بىر قىسما پۈرۈشتۈرۈپ، - خۇددى پەريشتىنىڭ ئۆزىلىغۇ سىز، ئايىنى خجىل قىلغۇدەك مۇشۇنداق گۈزەل چىرايىڭىز، مەجنۇنتالدەك زىلۇا، ئەۋرىشىم بويىڭىز تۇرۇپ ئۆي خوتۇنلىرىدەك لاپچىيىپ يۈرگۈچە بالدۇرراق مۇشۇنداق ياسىنىپ يۈرسىڭىز بولماسىدى، سىزگە بەرگەن مۇشۇ چىراي بىلەن بويىنى ماڭا بىرگەن بولسا، پاھ ... پاھ ... مانا مەن دېگەن يىگىتلەرنى كەينىمدىن چىقالمايدىغان قىلىۋەتتىم.

توختىگۈل خاسىيەتنىڭ ئاغزى - ئاغزىغا تەگمەي ماختىشدىن بىر ئاز خجىللەق ھېس قىلغان بولسىمۇ، لېكىن خۇشاللىقتىن يۈرىكى ئوبىناقلاب كەتتى. ئۇ ئەيندەكە قارىغانچە قارىغۇسى كېلىپ، ئۆزىنىڭ بۇرۇنراق مۇشۇنداق ياسىنىپ يۈرمىگىنىگە كۆڭلىدە ئۆزىگە نارازى بولۇۋاتاتى. دېمىسىمۇ، توختىگۈل يارى ياۋاش تۈگەپ كەتكەن بىر يىلدىن ئارتۇقراق ۋاقتىتىن بۇيان ھە دېسلا خىزمەت، بالا دەپ ئۆي بىلەن ئىدارىنىڭ ئارىلىقىدا قاتراتپ يۈرۈپ ئۆزىنى تاشلىۋەتكەن، ھەتتا بدەك مۇھىم ئىشى بولمىسا قولۇم - قوشنىلارنىڭ ئۆيىگىمۇ



کەمدىن - کەم كىرىدىغان بولۇپ قالغانىدى. مانما ئەمدى ئۇنىڭچە جانجىگەر دوستى خاسىيەت تولا سۆزلىپ يۈرۈپ، ئۇنى باشقىچە بىر ئادەمگە ئايلاندۇرۇپ قويىدى.

توختىگۈلنىڭ بۈگۈنكىدەك چېچىنى كەستۈرۈپ بۈدۈر قىلىشى، قاش - قاپاقلىرىنى چەكتۈرۈپ ئالاھىدە گىرىم قىلىشىمۇ خاسىيەتنىڭ كۆرسەتمىسى بويىچە بولغانىدى. چۈنكى، خاسىيەت بۇ بىرنه چە كۈندىن بۇيان ئېغىزىنىڭ تېرىسى سو يولۇپ كەتكۈچە سۆزلىپ، ئۇنى ئۆزىنىڭ يېقىندا تونۇشۇپ قالغان تىجارەتچى ئەر دوستى ئورۇنلاشتۇرغان سورۇنغا بىلە بېرىپ ئولتۇرۇپ بېرىشكە تەسلىكتە كۆنдорگەندى.

— ھە، راست ئاداش ! ئۇ سورۇندا ئەر دوستىڭىزدىن باشقا ئادەم يوقتۇ - ھە؟ — سورىدى توختىگۈل سەل جىددىيەلەشكەن ھالدا.

— نېمانداق ئىش كۆرمىگەن كىچىك بالىدەكلا گەپ قىلىدىغانسىز ئاداش، — دېدى خاسىيەت سەل رەنجىگەندەك بولۇپ، شۇنچىۋالا سورۇننى راسلىغان ئادەم بىرەر دوستىنى بىلە ئېلىپ كەلمىسە قانداق بولىدۇ؟ ئۇ دوستىنىمۇ مەن كۆرگەن، قاش - كۆزى جايىدا، خېلى قاملاشقان بالا ئۇ، بىزنىڭ ماھىرجان بىلەن بىلە تىجارەت قىلىدۇ. ئىككىمىزنىڭ ئارسىدا ماھىرجان يالغۇز ئولتۇرسا قانداق بولىدۇ، شۇڭا من ئۇنىڭغا ئىشەنچلىك دوستىڭىزدىن بىرنى باشلىۋېلىڭ دېگەن. خاتىرىچەم بولۇڭ، ئادىشىم، ئۇ بەرده توتسىزدىن باشقا ھېچكىم يوق !

توختىگۈل بىرنىمە دېمەكچى بولۇپ ئېغىزىنى ئۆمەللەدى - يۇ، دوستىنىڭ دىلىنى رەنجىتىپ قويۇشتىن ئەنسىرەپ، تىلىنىڭ ئۇچىغا كېلىپ قالغان گېپىنى ئىچىگە يۇتۇۋەتتى.

بۇ ئۆكتەبرىنىڭ ئوتتۇريلرى بولۇپ، هاۋا خېلىلا سوۋۇپ قالغانىدى. دەل - دەرەخلىرنىڭ يوپۇرماقلىرى سارغىيىشقا باشلىغان، كەچلىك تاماقتىن كېيىن كوچىلاردا سەيىلە قىلىدىغانلارمۇ ئازىيىپ قالغانىدى. توختىگۈل بىلەن خاسىيەت

راههتباغنىڭ ئالدىغا كەلگەندە، كۈمۈش رەڭلىك «سانتانا» ماركلق پىكاپ ئۇلارنى ساقلاپ تۇرغانىسى. بۇ يىللاردا مۇنداق پىكاپنى زاۋۇت - كارخانىلاردila ئىشلىدىغان بولۇپ، شەخسلەرده بار دېگەن تەقدىرىدىمۇ ساناقلىقلا ئىدى. ئەزەلدىن مۇنداق ئېسىل ماشىنىدا ئولتۇرۇپ باقىمىغان توختىگۈل ھودۇققىنچە ئەتراپقا بىر قۇر كۆز يۈگۈرتى - ھە، قورۇنۇپقىنا ماشىنىغا چىقتى. پىكاپ ئۇرنىدىن يېنىك قوزغىلىپ چوڭ يولغا چىقتى - ھە، شەھەرنىڭ جەنۇبىغا قاراپ يۈرۈپ كەتتى.

ماشىنا شەھەردىن چىقىپ ئون بەش مىنۇتالارچە ماڭغاندىن كېيىن، توختىگۈل ئەزەلدىن كۆرۈپ باقىمىغان بىر يەرگە كېلىپ توختىدى. بۇ يەر «توققۇز كىلومېتىر» دەپ ئاتىلىدىغان بولۇپ، يولنىڭ ئىككى قاسىنىقىدا قاتار - قاتار ئاشپۇزۇزۇل ۋە مېومانخانىلار بار ئىدى. ئۇلار ماشىنىدىن چۈشۈپ ۋېۋسىسىغا «ما ئۇستام ئاشخانىسى» دېگەن خەت يېزىلغان ئاشپۇزۇلغا كىردى. ئۇلار ئىشىكتىن كىرىشى بىلەن بېشىغا ئاق دوپىا، ئۇچىسىغا ئاق خالات كىيىگەن، دوغىلاققىنا كەلگەن غوجايىن «ئەميا ! ما لوبىن نى لەيلا، زامىياڭدى فېڭ بانى چۈي لەيلا؟» (ھوي ما غوجايىن كەپتۈغۇ، سىزنى قانداق شامال ئۇچۇرۇپ كەلدى؟) دەپ، ھىجايىغىنىچە ئۇلارنىڭ ئالدىغا يۈرگۈرۈپ كەلدى - ھە، ئاشخانىنىڭ ئىچىگىرەك جايلاشقان ئايىرمخانىغا باشلاپ كىردى. ئايىرمخانان ئىچى ئادەتتىكىچە بېزەلگەن بولۇپ، يۇمىلاق ئۇستەلنىڭ ئەتراپىغا تۆت ئورۇندۇق، تۆت كىشىلىك تاماق قاچىسى قويۇلغانىدى.

ھەش - پەش دېگۈچە ئۇستەل خىلمۇخىل قورۇمىلار بىلەن توشقازۇۋېتىلىدى. گۇتتۇرا بوي، بۇغداي ئۆلک، سېمىززەك كەلگەن، قاپقارا، توم قاشلىرى ئاستىدىكى قوڭۇر رەڭ كۆزلىرى خۇمارلىشىپ تۇرىدىغان ماھىر ئىسىمىلىك يىگىت ھاراق بوتۇلكىسىنىڭ ئېغىزىنى ئېچىپ رومكىغا تولىدۇرۇپ ھاراق قۇيدى، ئاندىن بىر بوتۇلۇكَا قىزىل ھاراقنىڭ ئېغىزىنى ئاچتى -

دە، ئالدىدىكى ئىستاكانغا تولدورۇپ قۇيغاندىن كېيىن ئۇنى يېنىدا ئولتۇرغان خاسىيەتنىڭ ئالدىغا قويدى.

— بۈگۈن بىز ئۈچۈن ئېيتقاندا ناھايىتى خاسىيەتلەك بىر كۈن بولدى، — دېدى ماھىر ئورنىدىن تۇرۇپ گېلىنى بوشقىنا قىرىپ قويۇپ، — نېمىشقا مۇنداق دەيسىز دېگەندە، بىرىنچىدىن، يېڭى دوستلار بىلەن تونۇشۇش ئالدىدا تۇرۇۋاتىمىز، ئىككىنچىدىن، سودىمىز ناھايىتى ئوڭۇشلۇق بولۇپ قولدىكى مالنى پاكسىز بىر تەرمەپ قىلىۋەتتىق، مۇشۇ قوش خۇشاللىق ئۈچۈن كەڭ - كۇشاده ئېچىلىپ - يېيلىپ بىر ئولتۇرایلى! مەن ئالدى بىلەن ئۆزۈمنى، ئاندىن بۇ ھەمشېرىكىمنى سىلمىرگە تونۇشتۇرۇپ ئۆتىي، نۇرنىسامۇ بۇ چىراىلىق خانىمنى بىزگە تونۇشتۇرۇپ قويىسۇن! ئالدى بىلەن ئۆزۈمنى تونۇشتۇرای، مېنىڭ ئىسمىم ماھىرجان، بۇ دوستۇمنىڭ ئىسمى مۇختەرجان، گەرچە ئىككىمىز بىر يەردەن بولمىساقىمۇ مىجەزىمىز كېلىشىپ قالغاچقا شېرىكلىشىپ سودا قىلىۋاتقىلى ئۇزاق يىللار بولدى. بۇ دوستۇم دۇtar دېگەننى چېلىپ ناخشا ئوقۇيدىغان بولسا مەن - مەن دېگەن ناخشىچى - سازەندىلەر ھېر انلىقتىن ئېغىزىنى ئېچىپلا قالىدۇ.

ماھىرنىڭ سۆزى تۈگىشى بىلەن خاسىيەتلىكىدە ئورنىدىن تۇرۇپ، لىقىدە قىزىل ھاراق قۇيۇلغان ئىستاكاننى قولىغا ئالدى -

— مەنمۇ ئالدى بىلەن سىلمىرگە بۇ ئەزىز دوستۇمنى تونۇشتۇرۇپ ئۆتىي، بۇ دوستۇمنىڭ ئىسمى گۈلىپىيە، ئۆزى نېفيت ئېلىش زاۋۇتنىڭ ئورگان بىناسىدا ئىشلەيدۇ، توى قىلىپ يېرىم يىل بولماي تۇرۇپلا يولدىشى خىزمەت ئۇستىدە تۈگەپ كەتكەن. ئۇمۇ ماڭا ئوخشاش ئۈچ ئېغىزلىق بىنا ئۆيىدە يالغۇز تۇرىدۇ. ئەمدى ئۆزۈمنى تونۇشتۇر سام ئىسمىم نۇرنىسا، نېفيتلىك قۇرۇلۇش شىركىتىدە ئىشلەيمەن، بۈگۈنكى ئولتۇرۇشىمىزنىڭ كۆڭۈللىك بولۇشى ئۈچۈن ئالدى بىلەن

ماھىر ئىككىمىز بۇ ھاراقنى ئىچىۋېتىلى ! — ئۇ شۇنداق دېدى -
 دە، قولىدىكى ھاراقنى كۆتۈرۈپلا تىنماي ئىچىۋەتتى.
 توختىگۈل خاسىيەتنىڭ ئولتۇرغانلارغا ئۆزلىرىنىڭ ئىسمىنى
 خاتا تونۇشتۇرغانلىقىنى، بىر ئىستاكان قىزىل ھاراقنى تىنمايلا
 ئىچىۋەتكىننى كۆرۈپ ھېiran قالدى. ئەزىزلىدىن مۇنداق
 سورۇنلارغا بېرىپ باقىغان توختىگۈل خاسىيەتنىڭ نېمىشقا
 مۇنداق قىلىدىغانلىقىنىڭ سەۋەسىنى بىلدەلمەي گائىگىراپ
 قالغانىدى. ئېرىدىن ئاجرىشىپ كەتكەن بىرقانچە يىلىدىن بۇيان،
 مۇنداق سورۇنلاردا تولا ئولتۇرۇپ پىشىپ كەتكەن خاسىيەت
 كىشىلەرگە قانداق مۇئامىلە قىلىشنى، قانداق كىشىلەرگە راست
 گەپ قىلىشنى، قانداق كىشىلەرگە يالغان سۆزلىشنى ئوبىدانلا
 ئۆگىنىۋەغانىدى. بولۇپمۇ ئۆزلىرىنىڭ قانداق تىجارتە بىلەن
 شۇغۇللىنىدىغانلىقىنى يوشۇرۇپ يۈرىدىغان، مۇشۇنداق رەڭلىك
 ئولتۇرۇشلاردا تاسادىپسىي تونۇشۇپ قالغان مۇنداق كىشىلەرنىڭ
 ھازىرقى ئىسمىنىڭ راست بولۇشىنىڭ ناتايىنلىقىنى تېخىمۇ
 ئوبىدان بىلەتتى. خاسىيەت قولىدىكى رومكىنى بىكارلاپ بولۇپ،
 ئۇدۇلىدا ئۆزىگە ھېرانلىق بىلەن تىكىلىپ ئولتۇرغان
 توختىگۈلگە قاراپ چاندۇرماي كۆزىنى قىسىپ قويىدى، گەرچە
 توختىگۈل دوستىنىڭ نېمە دېمەكچى بولغىنىنى چۈشىنىپ
 كەتمىگەن بولسىمۇ، لېكىن مىيىقىدا كۈلۈپ قويۇپ جىم
 ئولتۇردى. توختىگۈلنىڭ تولىمۇ راستچىل، سەممىيلىكىنى
 ئوبىدانلا چۈشىنىپ قالغان خاسىيەت ئۇنىڭ ئۇقۇشمای ئۆزىنىڭ
 راست ئىسمىنى ئاتاپ سېلىشىدىن ئەنسىرەپ شۇنداق
 قىلغانىدى.

ماھىر بىكار بولغان رومكا بىلەن ئىستاكانغا ئايىرم - ئايىرم
 ئاق ھاراق ۋە قىزىل ھاراق قۇيغاندىن كېيىن، قايتىدىن
 ئورنىدىن تۇرۇپ ئاق ھاراق رومكىسىنى دوستىغا، قىزىل ھاراق
 رومكىسىنى توختىگۈلگە تەڭلىدى.
 — بۈگۈن گۈلپىيە خانىم بىلەن ناھايىتى ياخشى تونۇشۇپ



قالدۇق، كونسالاردا «دوستى كۆپنىڭ يولى كۆپ» دەيدىغان گەپ بار، بىزمۇ ياقا يۇرتىن بۇ ناتۇنۇش شەھرگە كېلىپ تىجارەتلىك قىلىۋاتىمىز، تىجارەتچى دېگەننىڭ دوستى قانچە كۆپ بولسا شۇنچە ياخشى بولىدىكەن، شۇڭا بۇنىڭدىن كېيىن تېخىمۇ ياخشى دوستلاردىن بولۇپ ئۆتەيلى، دوستۇم بىلەن ئىككىلارنىڭ رىزقى قوشۇلۇپ قالسا، ئەر - خوتۇن بولۇپ قالامسىلمەر تېخى.

ماھىرنىڭ ئاخىرقى گېپىدىن توختىگۈلننىڭ بۈزى شەلپەردەك قىزىرىپ، خۇددى قوقاسقا دەسىۋەغان ئادەمەدەك ئۆزىنى قويىدىغان يەر تاپالماي قالدى. توختىگۈل ئۆزىنىڭ ئەزەلدىن هاراق ئىچىپ باقمىغانلىقىنى، شۇڭا ئۇلارنىڭ زورلىماسلىقىنى ئېيتىپ چىڭ تۇرغان بولسىمۇ، لېكىن ئۇلار «تونجى تونۇشقاڭ كۆنلا قولىمىزنى رەت قىلسىڭىز قانداق بولىمۇ، نۇرنىسا ئىچىكەن يەرده سىز ئىچمىسىڭىز سەت تۇرمامدۇ، بۇنىڭ سوغۇق ئىچىملەكتىن پەرقى يوق، ئۇنىڭ ئۇستىگە بۇنى ئانچە - مۇنچە ئىچىپ بەرسىڭىز قانىنى راۋانلاشتۇرۇپ، تېرىڭىزنى ياخشىلايدۇ» دېگەندەك گەپلىمەر بىلەن زورلاپ تۇرۇۋالدى. خاسىيەتنىڭ «زورلىماڭلار! ئىچمىسى مەيلى» دېگەن گېپىمۇ زادىلا كار قىلىمدى. ھەرقانچە جاھىللەق قىلىپىمۇ بۇ ئىككىلەننى گەپكە كىرگۈزەلمىگەن توختىگۈل ئورنىدىن تۇرۇپلا سورۇندىن چىقىپ كېتىشنى ئوپلىغان بولسىمۇ، چىقىپ كەتسە ئۆيىنى تېپىپ بارالىشىغا كۆزى يەتمەي جىم بولۇپ قالدى. ئۆزىنىڭ خاسىيەتنىڭ كەينىگە كىرىپ بۇ يەرگە كەلگىنىگە مىڭبىر پۇشايمان قىلغان توختىگۈل «باشقىلار ئىچكەننى مەن ئىچسەم نېمە بوبىتۇ، بۇ يەرگە كەلمىسەم بوبىتىكەن، كەلگەنىكەنەن بېشىمغا كەلگەننى كۆرەي» دېگەنلەرنى خىيالىدىن ئۆتكۈزدى - دە، ماھىرنىڭ قولىدىكى ئىستاكاننى ئېلىپ مۇختەرجاننىڭ قەدەھ سوقۇشتۇرۇشىغىمۇ قاراپ ئولتۇرمائى كۆزىنى يۇمۇپلا گۈپۈلدەتىپ ئىچىۋەتتى. ئولتۇرغانلار: «يارايىز، گۈلىپىيە!» دېگىنچە چاۋاڭ چېلىشتى.

كەينى - كەينىدىن ئىككى ئىستاكان قىزىل ھاراقنى ئىچىش تىكەن توختىگۈلنىڭ چىرايى ھۇپىپىدە قىزىرىپ، كۆزلىرى خۇمارلاشقىلى، باياتىن بېرى تۇتۇلۇپ ئولتۇرغان يۈزىگە كۈلكە يۈگۈرگىلى تۇردى. ئىزەلدىن ھاراق ئىچىپ باقمىغان توختىگۈلگە ھاراق خېلىلا تېز تەسىر قىلدى بولغاي، نۆۋەتتىنىڭ بىرىنىمۇ ئۆتكۈزمەي ئولتۇرغانلار بىلەن قەدەھ سوقۇشتۇرۇپ ئىچىشكە باشلىدى. توختىگۈلنىڭ ئىچىۋالسا مۇنداق شوخلىشىپ كېتىشنى خىيالىغا كىرگۈزۈپمۇ باقمىغان خاسىيەت ئۇنىڭ سىرنى ئاشكارىلاپ قويۇشىدىن ئەنسىرەپ دەككە - دۈككىگە چۈشۈشكە باشلىدى. ناۋادا ئۇ كەپىچىلىكتە خاسىيەتنىڭ راست ئىسمىنى چاقىرىپ سالىدىغانلا بولسا، خاسىيەتنىڭ بۇ بايۋەچىلەردىن پۇل ئۇندۇرۇۋېلىش پىلانى يوققا چىقىش ئۇياقتا تۇرسۇن، ئۇلارنىڭ ئالدىدا يۈزى شالاققىدە تۆكۈلۈپ، كۆتۈرۈپ بولغىلى بولمايدىغان ئاھاندەتكە قېلىشى تۇرغانلار گەپ ئىدى.

خاسىيەت بۇ بايۋەچىلەر بىلەن ئىلگىرى بىرقانچە قېتىم سورۇنداش بولغان، ئۇلارنىڭ قانداق سودا قىلىدىغانلىقىنى ئېنىق بىلىپ كەتمىسىمۇ، خېلىلا پۇلدار كىشىلەردىن ئىكەنلىكىنى بىلىپ ئۇلارغا بۆلەكچىلا يېقىنچىلىق قىلىدىغان، ھەرقانچە ئورۇنىسىز شەرتلەرنى قويىسىمۇ ياق دېمەيلا بەجاندىل ئورۇنلایدىغان بولۇپ قالغاندى. ناۋادا خاسىيەتنىڭ باشلاپ كەلگەن قىز - چوكانلىرى ئۇلارغا ياراپلا قالسا، بىرقانچە يۈز سومنىڭ كۆزىگە قاراپ ئولتۇرمايلا ئۇنىڭ يانچۇقىغا سېلىپ قوياتتى. بىر كېچىدىلا بىر ئاي ئىشلىسىمۇ مۇنچە كۆپ پۇل تاپالمايدىغان خاسىيەت دەسمائىي سالماي ئاسانلا پۇل تاپقىلى بولىدىغان بۇ تىجارەتكە ئۆگىنىپ قالدى، ھەتتا ماھىرجانلى بىرقانچە قېتىم ئۆيىگە باشلاپ كېلىپ، شەيتاننىمۇ ئۇسسولغا سالىدىغان ناز - كەرەشمىسى، تاتلىق ئەركىلەشلىرى بىلەن ھەميانىنى ئوبىدانلا توملىۋالدى. بۇ نۆۋەت ئۇ توختىگۈلنى ئاشۇنداق سۆڭىكى يوق پۇل تېپىشقا يەمچۈك قىلغان بولۇپ،

جهەئىيەتنىڭ ھىلە - نەيرەڭلىرىنى، كىشىلىك مۇناسىۋەتلەرنىڭ مۇرەككەپ، ئىنچىكە تەرەپلىرىنى چۈشىنىپ كەتمەيدىغان توغما ساددا دېوقان قىزى بۇنىڭدىن چورتلا خەۋەرسىز ئىدى.

— ماھرجان بایا: «دۇستۇم دۇtar چېلىپ ناخشا ئوقۇيدىغان بولسا من - مەن دېگەن سازەندە - ناخشىچىلارنىڭ ئېغىزى ئېچىلىپ قالىدۇ» دەۋاتاتى، — دېدى توختىگۈل ئەسکى قاپاقتن سۇ توڭولگەندەك ۋىلىقلاب كۈلۈپ، — مۇختەرجاننىڭ بىر ناخشا ئوقۇپ بېرىشىنى تەلەپ قىلسام تەلىپىمنى رەت قىلمايىدىغاندۇ - ھە؟

— سىزدەك چىرايلىق چوکاننىڭ تەلىپىنى رەت قىلغىلى بولامدىغان، — دېدى ئوتتۇرا بوي، ئاق سېرىق، ئىنچىكە بۇرۇتى ياداڭغۇ يۈزلىرىگە تولىمۇ ياراشقان مۇختەرجان قاپقارارا قاشلىرى ئاستىدىكى قوي كۆزلىرى بىلەن توختىگۈلگە شەھۋانىيلارچە تىكىلىپ، — ئەگەر ئوقۇغان ناخشام ياراپ قالسا ماڭا بېرىدىغان مۇكايپاتىڭىز باردۇ؟

— مۇكايپات دېگەن سىزدىن ئايلانسۇن! — دېدى توختىگۈل خۇمارلىشىپ تۇرغان كۆزلىرىنى ئويىنتىپ تۇرۇپ، — سىزگە قانداق مۇكايپات لازىم ئىدى؟

— قانداق مۇكايپات لازىملقىنى مەن دېمىسىمەممۇ ئۆزىڭىز بىلەرسىز، سوراپ ئالغاندىن كۆرە ئۆز ئىختىيارلىقىڭىز بىلەن بەرگىنىڭىز ياخىسىدۇ؟

— مۇكايپاتنى ئۆزۈم بېرىمەن، بەرمەمىدىغان! توختىگۈلنىڭ مۇختەرجاننىڭ نېمىنى تەلەپ قىلىۋاتقانلىقىنى بىلمىيلا ساددىلارچە بەرگەن جاۋابى سورۇندىكىلىرنى كۈلدۈرۈۋەتتى، توختىگۈل سورۇندىكىلىرنىڭ ئالدىدا ئۆزىنىڭ نېمىنى خاتا قىلىپ قويغانلىقىنى بىلەلمەي تېڭىرقاپ قالدى. شۇ ئەسنادا مۇختەرجان «بۇ ھەقىقەتەنمۇ ئىش كۆرمىگەن پاكىز مال ئىكەن، بۈگۈن بۇ مالنى ھەرگىزمۇ قولدىن

چىقىرىپ قويۇشقا بولمايدۇ» دېگەنلەرنى خىيالىدىن ئۆتكۈزۈشكە ئۈلگۈرگەندى.

بىر هازا كۈلكىدىن كېيىن ئورنىدىن چاچراپ تۇرۇپلا سىرتقا چىقىپ كەتكەن ماھىرجان ماشىنىسىدا ھەرقاچان ئۆزلىرى بىلەن بىللە ئېلىپ يۈرىدىغان، پىل چىشىدىن نەقىش قويدۇرۇلغان دۇتارنى كۆتۈرۈپ كىرىپ مۇختەرجانغا تۇتقۇزدى. مۇختەرجان دۇتارنى قولىغا ئېلىپ تەڭشۈرالغاندىن كېيىن، ئولتۇرغانلارغا بىر قۇر كۆز يۈگۈر تۈۋەتتى - دە، چېلىشنى باشلىۋەتتى.

يۈرىكىم ئالما ئەممەس،
سەن ئۆزۈپ ئوبىنايىدىغان.
خالىساڭ چىشلەپ قويۇپ،
خالىمساڭ تاشلايدىغان.

ئاھ ! كەتتى يار كۆڭلى قارا،
كېتەمىسىن يارىم دېمىدى.
چىنىڭگە چايىنى قۇيۇپ،
ئىچەمىسىن يارىم دېمىدى.

تۇرپانىيۈزىنى دەيمۇ،
جېلىلىيۈزىنى دەيمۇ؟
ئاق ئالما ئۆزۈڭ تۇرساڭ،
ئۆزگىدىن تىلەپ يەيمۇ؟

مۇختەرجاننىڭ ئاۋازى تولىمۇ يېقىشلىق ھەم لەرزان بولۇپ، ئۇ ناخشىنىڭ ئەڭ يۇقىرى پەللەسىنىمۇ كۈچىمەيلا ئالاتتى. مۇختەرجان ناخشىنىڭ ئاخىرقى ئىككى مىسراسىنى ئېڭىكىنى يۆلەپ، ئۆزىگە تىكىلىپ قاراپ ئولتۇرغان توختىگۈلنىڭ

کۆزىنىڭ ئىچىگە قاراپ تۇرۇپ ئېيتتى. مۇختەرجاننىڭ بېقىشلىرى شۇقىدەر مۇڭلۇق ھەم سېھىرلىك بولۇپ، تىل بىلەن ئىپادىلەپ بەرگىلى بولمايدىغان بىر خىل ئىللەق سېزىم توختىگۈلنىڭ يۈرىكىگە تۇيدۇرماي ئېقىپ كىرىپ، ئۇنىڭ ۋۇجۇدىدا پارتلاش پۇرسىتى تاپالماي يوشۇرۇنۇپ ياتقان سۆيگۈ ھۈچىرىلىرىنى ئويغىتىۋەتتى. خېلىدىن بېرى بۇنداق لىرىك تۇيغۇدا بولۇپ باقمىغان توختىگۈلنىڭ ھالسىزلىنىشقا باشلىغان زىلۋا تېنى يېنىك تىترەپ، كۆز چاناقلىرىدا بىلىنەر - بىلىنەس ياش ئەگىدى. توختىگۈلدىكى ھېسىسى ئۆزگىرىشنى دەرھاللا بايقىغان مۇختەرجان پۇرسەتنى چىڭ تۇتۇشنىڭ زۆرۈرلۈكىنى ھېس قىلدى - دە، بايىقى ناخشىنىڭ كەينىگە ئۇلاپلا پەدىنى «قاپقارا قوي كۆزلۈكىم» گە يۆتكىدى.

قاپقارا قوي كۆزلۈكىم،
جانىم پىدا بولسۇن ساڭا.
جانىدىن كەچكەن مۇختىرىڭ،
ئاشىنا بولسۇن ساڭا.
يار سېنىڭ، ئاھ دەردىڭ، دەردىڭ، ئاھ، يامان.

تاغدىكى بەرگى قىياقتەك،
قاشلىرىڭدىن ئۆرگۈلەي.
ناخشا ئېيتسام گۈلپىيە،
مۇڭلانغىنىڭدىن ئۆرگۈلەي.
يار سېنىڭ، ئاھ دەردىڭ، دەردىڭ، ئاھ، يامان.

مۇختەرجان ناخشا ئېيتقان چاغدا مۇھىتقا قاراپ ناخشا ئېكتىنى ئۆزگەرتىشكە بولىمۇ ماھىر بولۇپ، ئۇنىڭ ئاخىرىدا ئېيتقان بۇ ناخشىسى كەپىنىڭ كۈچىدە مۇڭلىنىپ ئاران ئولتۇرغان توختىگۈلنى تېخىمۇ مەست قىلىۋەتتى. سورۇنى ھەم

ئۆزىنى تامامەن ئۇنتۇشقا باشلىغان توختىگۈل ھە دېگەندە نازلىق ئەركىلەپ مۇختەرجانغا يېقىنچىلىق قىلىشقا باشلىدى. ئىشنىڭ پۇتكىنىنى دەرھاللا پەملىگەن خاسىيەت يېنىدا ئولتۇرۇۋېرىشنىڭ ماھىرجاننىڭ پېشىدىن ئاستا تارتىپ «يەنە ئولتۇرۇۋېرىشنىڭ ئورنى قالمىدى، ئەمدى ماڭايىلى» دېگەن مەندە كۆز ئىشارىتى قىلدى. خاسىيەتنىڭ مەقسىتىنى چوڭشەنگەن ماھىرجان ئاخىرقى بىر رومكا ھاراقنى قولىغا ئېلىپ خۇلاسە سۆزى قىلدى - دە، سورۇنى ئاخىرلاشتۇردى. توختىگۈل خۇددى شۇ گەپنى ساقلاپ تۇرغاندەك گەپ ئاياغلىشىشى بىلەنلا ئورنىدىن تۇرۇۋىدى، ئۆزىنى تەڭشىيدەلمەي يېقىلىپ چوڭكىلى تاس قالدى، دەرھال ئۇنىڭ بىلىكىدىن تۇتۇۋالغان مۇختەرجان ئۇنى يۆلەپ ئېلىپ چىقىپ ماشىنخا سالدى. بۇ چاغدا كېچە سائەت ئون ئىككىدىن ئاشقان بولۇپ، ئەتراپتا ئۇلاردىن باشقا بىرمۇ ئادەم كۆرۈنمهيتتى.

توختىگۈل ئۇيقوۇدىن ئويغانغاندا كۈن نېيز بويى ئۆرلىگەن ئىدى. شۇ تاپتا ئۇنىڭ بېشى ئۈستىگە قۇم خالتىسى قويۇپ قويغاندەك ئېغىر بولۇپ، بەئەينى بولقا بىلەن ئۇرۇپ چېقىۋاتىكەندەك ئاغرىۋاتاتتى، ئۇ ئېغىرلىشىپ كەتكەن بېشىنى مىڭ تەسلىكتە كۆتۈرۈپ ئۆزىنىڭ ئۆيىدە ئەمەس، مېھمانسارايدا ياتقىنى كۆرۈپ چۆچۈپ كەتتى. ئۇنىڭ ئوڭ تەرىپىدە مۇختەرجان ئانىدىن تۇغما ھالىتتە يېنىڭ خورەك تارتىپ ئۇخلاۋاتاتتى، ئۇ بۇنى كۆرۈپ ئورنىدىن چاچراپ تۇرۇپ كەتكىلى تاس قالدى - دە، ئۆزىنىڭمۇ ئانىسىدىن تۇغما ھالىتتە ئىكەنلىكىنى بىلىپ ئەمدىلا قايرىغان يوتقاننى دەرھاللا يېپىۋالدى. شۇ تاپتا ئۇ يا يېغلىشىنى يا كۈلۈشىنى ياكى ئۆزىنى ئاشۇ سورۇنغا باشلاپ بارغان جانجىڭمەر دوستى خاسىيەتنى تىللەشىنى بىلەلمەي قېلىۋاتاتتى. ئۇ يوتقانغا مەھكەم ئورنىنىپ كۆزلىرىنى يۇمىدى، ھەرقانچە ئويلىسىمۇ ئۆزىنىڭ قانداقلارچە بۇ يەرگە كېلىپ قالغانلىقىنى، قانداق ئىشلارنىڭ قانداقلارچە بۇ زادىلا ئەسلىيەلمىدى. پەقەت ئۆزىنىڭ يات بىر ئەر كىشى بىلەن

بىر ياتاقتا ئانىدىن تۇغما ھالەتتە ياتقىنىنى خىيال ئېكراشدىن ئۆتكۈزگەندىلا، جىنسىي ئەزاسىنىڭ سەل ئېچىشىپ ئاغر بۇ اتقانلىقىنى ھېس قىلىپ، كۆڭلى چىۋىن يەۋالغاندەك بولۇپ قالدى. توختىگۈل كۆز چاناقلىرىدا شۇ ئان پەيدا بولغان ياشنى قولىنىڭ دۇمبىسى بىلەن سۈرتۈۋېتىپ «ھەي ! خاسىيەت، ھەي ! خاسىيەت، سېنىڭ بىلەن دوست بولۇپ كۆرگەن كۈنۈم مۇشۇ بولدىمۇ مېنىڭ ؟ نېمىشقا مېنى ئاشۇ يەرگە باشلاپ بارغان ئادەم ئۆزۈڭ بىلەن بىلە ئېلىپ كەتمەي يات بىر ئەرگە تۇتۇپ بېرسەن، سېنىڭدىن كەلگەن ۋاپا شۇمۇ؟» دەپ ئۆز - ئۆزىگە پىچىرلىدى. ئەمدى ئۇنىڭ خاسىيەتكە راستلا ئاچچىقى كەلگەندى، ئۇ خاسىيەتنى ئۇچرىتىپ قالسا يۈزىگە تۆكۈرۈپ رەسۋا قىلىۋېتىشنى، ئىككىنچىلەپ ئۇنىڭ بىلەن باردى - كەلدى قىلماسلىقىنى كۆڭلىگە پۈكتى - يۇ، نازادا شۇنداق قىلسا خاسىيەتنىڭمۇ بوش كەلمەيدىغانلىقىنى، گېزى كەلسە بۇ ئىشلارنى باشقىلارغا داۋراڭ سېلىپ ئۇنىڭ چاۋىسىنى چىتقا يېيىۋېتىدىغانلىقىنى ئويلاپ يېلى چىقىپ كەتكەن توپتەك بوشاب كەتتى. ئېنىقىنى ئېيتقاندا، خاسىيەتنىڭ ئاشۇ ھازارۇل، بىشەم مىھىزى بىلەن شۇنداق قىلمايدۇ دېگىلىمۇ بولمايتتى.

تولا ئويلاپ بېشى تېخىمۇ ئاغرىشقا باشلىغان توختىگۈل بويىنى سۇغا سېلىۋېلىپ تۇيدۇرماي ئۆزىگە قايتىۋېلىشنى، ئىككى كۇنىنىڭ ئالدىدا قېينىئاپىسىنىڭ ئۆيىگە ئاپىرپ قويغان بىر - بىرىدىن ئوماڭ ئۈچ بالمىسىنى ئەكېلىۋېلىشنى خىيال قىلىپ ئورنىدىن تۇرۇشقا تەمشىلىۋىدى، لەپىدە كۆزىنى ئاچقان مۇختەرجان چاققانلىق بىلەن ئۇنىڭ ئوڭ بىلىكىنى تۇتۇۋالدى، چۆچۈپ كەتكەن توختىگۈل «ئاپا !» دەپ تۇۋلىۋەتكىلى تاس - تاماس قالدى.

— نەگە بارسىز، جېنىم؟ — دېدى مۇختەرجان ئۇنى ئۆزىگە تارتىپ، — كۈن تېخى بالدۇر تۇرسا، نەگە ئالدىرايسىز؟ ئاخشام كەيپچىلىكتە تۈزۈكەك مۇڭدىشالىمىدۇق، ئەمدى بولسىمۇ

قانغۇدەك مۇڭدىشاىلى.

قورقۇپ كەتكەنلىكتىنىمۇ ياكى نومۇس كۈچىدىنىمۇ، ئەيتاۋۇر توختىگۈلنىڭ پۇتون بەدىنى بىلىنەرلىك تىترەپ كېتىۋاتاتى.

— توڭلىغان ئوخشىماماسىز ئامرىقىم؟ — دېدى مۇختەرجان ئۇنى ئۆزىگە تېخىمۇ چىاش تارتىپ، — توڭلىغان بولسىڭىز ئۆزۈم گىسىستىپ قويىمەن، قوزام. بىلەمسىز، سىزدەك ئاق كۆڭۈل، سادا، ئۇياتچان چوكاننى ئۈچرالىمىغىلى ئۇزاق يىللار بويتىكەن، ئاخشام سىزنى بىر كۆرۈش بىلدەنلا ئاشىق بىقارار بولۇپ قالدىم، نازادا سىز لا خالىسىڭىز سىزدەك لەۋەن سۆز، ئاي يۈزلىك پەرىشتە بىلەن ئۆمرۈمنىڭ ئاخىرىغىچە بىلە ئۆتكۈم بار، مېنى مۇھەببىتىڭىزدىن ھەرگىز مەھرۇم قىلماڭ، سۆيۈملۈكۈم!

مۇختەرجان تىركىشىپ تۇرغان توختىگۈلنى ئۆزىگە تېخىمۇ بېقىن تارتىى، پېشانسىدىن چىپىلداب تدر چىقىشقا باشلىغان توختىگۈل ئۆزىنى ئېلىپ قېچىشقا ھەرقانچە ئۇرۇنۇپ باققان بولسىمۇ، لېكىن مۇختەرجاننىڭ ئامبۇرداك كۈچلەك ئالقانلىرىدىن بوشىنىپ چىقىپ كېتىشكە ماجالى يەتمىدى.

مۇختەرجان «قوزام، ئامرىقىم، يۈرىكىمنىڭ پارىسى، كۆزۈمنىڭ قارىسى» دېگىنچە ئۇنىڭ يۈزلىرىگە، بويۇنلىرىغا، تدر تامچىلىرى ياللىراپ تۇرغان ماڭلايلىرىغا سۆيۈشكە باشلىدى. ئۇنىڭ توختىگۈلنىڭ يۇمران بەدەنلىرىنى سىلاۋاتقان ئالقانلىرى شۇ قەدەر يۈمىشاق، تىنلىرى شۇ قەدەر ئوتلىۇق ئىدىكى، تىنلىسىز سۆيۈشلەرگە بىرداشلىق بېرلەمىگەن توختىگۈلنىڭ تېنى ئاستا — ئاستا بوشاشقا، ئۆزىنى ئۇنتۇغان ھالدا ئۇنىڭ ئاچ كۆزلىرچە سۆيۈشىگە ماسلىشىشقا باشلىدى ...

بىر - بىرىگە مەھكەم گىرەلەشكەن تەنلەر ئۆز سەزگۈللىرىنى تامامەن يوقاتتى. ئاشۇ پەيتىنىڭ ئۆزىدە پۇتكۈل دۇنيانىڭ مەۋجۇتلۇقى، ئادىمەلىك ئېڭىنىڭ نازۇڭ سەزگۈ ھۆجەيرلىرى، باقىي دۇنيانىڭ بارلىق ۋەھىملىرى، كىشىلىك قىممەت



دەستۇرىنىڭ ئەلگ ئەقەللېي مىزانلىرى، تومۇرىدىكى قىپقىزىل
قانلارنىڭ ئىسيانى شاۋقۇنلىرى، چىڭ يېپىلغان پەرنىڭ
يوجۇقلىرىدىن شەمىشىردىكى ئۇچۇپ كىرىۋاتقان قۇياش نۇرى،
دەرغەزەپكە كەلگەنلىكتىن ئۆز ئوقىدا ئايلىنىشتىن توختىغان
زېمىننىڭ غەزەپلىك تىترەشلىرى ئۇلارنىڭ تۇغۇللىرىدىن
تامامەن يۇ يولۇپ كەتكەندى.


— راستلا ماڭا ئۆمۈرلۈك ھەمراھ بولالارسىزمۇ،
مۇختەرجان؟ — دېدى توختىگۈل مۇختەرجاننىڭ ئۇششاق تەر
تامچىلىرى يالىتراپ تۇرغان يۇڭلۇق مەيدىسىگە بېشىنى قويۇپ
ئەركىلىگەن ھالدا. مۇختەرجاننىڭ يۈرەك سوقۇشى تېخچە
ئەسلىگە كەلمىگەن بولۇپ، توختىگۈل تېز - تېز سوقۇۋاتقان
يۈرەكىنىڭ دۈپۈلدەشلىرى ئارسىدىن ئۆزى مەمنۇن بولغۇدەك
بىر جاۋاب ئىزدەۋاتقاندەك، بىر قولىدا مۇختەرجاننىڭ
دولقۇنسىمان بۇدۇر چاچلىرىنى، يەنە بىر قولىدا ئۇنىڭ
مەيدىسىدىكى تەردىن ھۆل بولۇپ كەتكەن سارغۇچ تۈكلىرىنى
ئوينىغىنىچە تىمتاس ياتاتنى. ئاشۇ دەقىقىنىڭ ئۆزىدە كارىۋاتنىڭ
باش تەرىپىگە يېرىم يۆلىنىپ ياتقان مۇختەرجان رەقىبىنى
يەڭىگەن باتۇرەك ئۆزىنى تولىمۇ مەغرۇر ھېس قىلماقتا ئىدى.
ئۇ قوينىدا ئەركىلىپ ياتقان بۇ نازىنىنىغا كۆزىنىڭ قۇيرۇقىدا
قاراپ قويۇپ، يېرىمى چېكىلىپ بولغان تاماکىسىنى كۈچەپ
بىر قانچىنى شورىۋېلىپ كارىۋاتنىڭ باش تەرىپىدىكى تومپۇچكا
ئۇستىگە قوبىلغان كۈلدانغا باستى - دە، توختىگۈلنىڭ بويىنغا
سېلىنغان سول قولى بىلەن ئۇنىڭ تەردىن نەملىشىپ كەتكەن
يالىڭاچ مۇرسىگە بوشقىنا شاپىلاقلاب قويدى.

— تاشلاپ كېتىشىدىن ئەنسىرەۋاتامسىز، ئامىرىقىم؟ —
دېدى مۇختەرجان توختىگۈلنىڭ بۇدۇر قىلىنغان چاچلىرىنى
پۇراپ قويۇپ، — ئىگەر سىزلا مېنى قولىدىن تۈزۈك ئىش
كەلمەيدىغان يەككە تىجارتچى، ماڭا ھەرگىزىمۇ ماس كەلمىدۇ دەپ
تۆۋەن كۆرمىسىڭىزلا، مەڭگۇ خىزمىتىڭىزدە بولۇشقا تەييارمەن،

قوزام. سىزدەك كىچىك پېئىل، پەريشتىدەك ئاق كۆڭۈل، ساددا نازىننىن بىللە ياشاش ھاياتىمىدىكى ئەڭ زور بەخت ئەمەسمۇ!

مۇختىمرجان بۇ سۆزنى چىن يۈرىكىدىن چىقىرىپ ئېيتقان بولسۇن ياكى توختىگۈلنىڭ كۆڭلىنى ئۇتۇش مەقسىتىدە تىلىنىڭ ئۇچىدىلا دەپ قويغان بولسۇن، ئىشقلىپ، ئۇنىڭ ئاجايىپ ئۇرغۇ، پاساھەت بىللەن ئېيتقان بۇ سۆزلىرى، شېرىن تۇيغۇلار قايىنىمىدىن تېخىچىلا چىقىپ كېتەلمىي چالا مەست ئادەمەدەك بولۇپ قالغان توختىگۈلنىڭ مۇشتۇمەدەك چوڭلۇقتىكى يۈرىكىنى سۈزۈڭ سۇ ئاستىدا شادىيانە بەزمە قىلىۋاتقان بېلىجانلاردەك ئۇيناقلىتىۋەتتى، شۇ تاپتا ئۇ ئۆزىنى تۇنجى قېتىم ھەقىقىي بەختكە ئېرىشكەن ئادەمەدەك ئەركىن، يېنىڭ ھېس قىلىۋاتاتتى. توختىگۈلنىڭ مۇختىمرجانغا ئۆزىنىڭ ئۈچ بالىسىنىڭ بارلىقىنى، ئىسمىنىڭ گۈلپىيە ئەمەس، توختىگۈل ئىكەنلىكىنى، ئورگان كادىرى بولماستىن ئورگاننىڭ ۋاقتلىق تازىلىق ئىشچىسى ئىكەنلىكىنى ئېيتقۇسى، شۇ ئارقىلىق مۇختىمرجاننىڭ تېخىمۇ ھېسداشلىق قىلىشىغا ئېرىشكەن ئۆزىنى كەلگەن بولسىمۇ، لېكىن ئۇنىڭ ئۆزىدىن دەرھاللا يۈز ئۆرۈپ كېتىشىدىن ئەنسىرەپ تىلىنىڭ ئۇچىغىلا كېلىپ قالغان سۆزلىرىنى ئىچىگە يۈتۈۋەتتى.

ئۇلار شۇ تەرىقىدە ئالاھازەل يېرىم سائەتلەرچە يېتىشتى. گەرچە ئۇلارنىڭ ئورۇنلىرىدىن تۇرغۇسى بولمىسىمۇ، يەنلا بويىنى سۇغا سېلىۋېلىشنى لايىق كۆرۈشتى. توختىگۈل بويىنى سۇغا سېلىپ چىققۇچە كېيىنىپ بولغان مۇختىمرجان توختىگۈلنىڭ باش تەرىپىدىكى تومىپۇچكا ئۈستىگە ئەللىك سومىلۇق پۇلدىن بىرقانچىنى قويۇپ قويدى. بۇنى كۆرۈپ بايىقى خۇشاللىقلرى ئاللىقا ياقلارغا ئۇچۇپ كەتكەن توختىگۈلنىڭ چىرايى بىردىنلا تاتىرىپ، ۋۇجۇدغا تىترەك ئولىشىپ كەتتى. شۇ تاپتا ئۇ ئۆزىنى كىنولاردا كۆرگەن ھېلىقىدەك قىزلارغان



ئوخشادق قالغاندەك، مۇشۇنىڭ بىلەنلا ئۇنىڭ كىشىلەر ئالدىدىكى ئىناۋىتى پاك - پاکىز يېيۈلۈپ كېتىدىغاندەك، مۇختەرجاننىڭ بایا ئۆزىنى ئەركىلىتىپ تۇرۇپ دېگەن تاتلىق گەپلىرىنىڭ ھەممىسى يالغاندەك ھېسسىياتقا كېلىپ قالغاندى. ئۇ ھەش - پەش دېگۈچىلا كۆز چاناقلىرىدا پەيدا بولغان ياشلىرىنى قولىنىڭ ئالىقىنى بىلەن سۈرتۈۋەتى - دە، غەزەپلىك كۆزلىرىنى كارىۋات ئۇستىدە يانپاشلاپ يېتىپ تاماكا چېكىۋاتقان مۇختەرجانغا تىكتى.

— سىز مېنى كىمگە ئوخشتىپ قالدىڭىز، مۇختەرجان؟ — دېدى توختىگۈل ئۇنىڭ كۆزلىرىگە مىختەك قادىلىپ، — سىز مېنى ئۆز تېنىنى، ھېسسىياتنىنى، مۇھەببىتىنى، ئادىمىلىك شان - شۆھەرتىنى پۇلغۇ ساتىدىغان پاھىشە ئاياللارغا ئوخشتىپ قالغان ئوخشىماسىز؟ بۇ سىزنىڭ نېمە قىلغىنىڭىز، مېنىڭ غۇرۇرمىنى مۇشۇ خىل ئۇسۇلدا دەپسەندە قىلىشقا يۈزىڭىز قانداق چىدىدى؟

توختىگۈلنىڭ چىشلىرىنى غۇچۇرلىتىپ تۇرۇپ قىلغان غەزەپلىك سۆزلىرى بەخىرامان ئولتۇرۇپ كېتىشكە مەجبۇر مۇختەرجاننى ئورنىدىن چاچراپ تۇرۇپ كېتىشكە مەجبۇر قىلدى. ئۇ خىيالىدا «گۈلپىيە بۇ پۇلنى كۆرسە جەزمەن خۇش بولىدۇ، مېنىڭ شۇ قەدەر سېخىي، مەردىكىمدىن سۆيۈنۈپ بويىنۇمغا ئېسىلىپ يۈزلىرىمگە سۆيۈپ كېتىدۇ» دەپ ئوپلىغانىدى. مۇختەرجان بۇرۇنمۇ نۇرغۇن قىزلار بىلەن ئارىلاشقان، ئۇلارنىمۇ خۇددى توختىگۈلنى ئەركىلەتكەندەك ئەركىلەتكەن، ئۇلار بىلەن مەڭگۇ بىلە ئۆتۈشكە ۋەدىمۇ بەرگەندى، لېكىن ئۇلار بۇ گەپلەرگە تىلىنىڭ ئۇچىدا ھە دەپلا قوبىغىنى بىلەن كارىۋات ياكى تومپۇچكىنىڭ ئۇستىگە تاشلاپ قوبۇلغان پۇلنى كۆرگىنده قىلىدىغان قىلىق تاپالماي قالاتتى. بۇنداق چاغلاردا ئۇلار ھەربىر ئېغىز سۆزىدە «جېنىم» دەپ ئۆزىنى ئۇنىڭ قۇچاقلىرىغا ئېتىشاتتى، ئۇنىڭغا مەڭگۇ سادىق

بوليديغانلىقى، ئۇنىڭ ئۈچۈن ئوت دېسە ئوتقا، سۇ دېسە سۇغا كىرىدىغانلىقى توغرىسىدا قەسەم بېرىشەتتى. مۇختەرجان بۇنداق پۇلخۇمalarدىن زېرىكىن چاغلىرىدا «بۇ نۆۋەت قولۇم سەل قىسقا بولۇپ قالدى، كېلەر قېتىم تولۇقلاب بېرىھى» دېگەن سۆزنى بىر - ئىككى قېتىم تەكرارىسىلا، ئۇلار ئىككىنچىلەپ ئۆزىنى كۆرسەتمەس بولاتتى. مۇنداق چاغلاردا مۇختەرجان ئۆزىنىڭ «قۇتلۇش تاكتىكىسى» نىڭ ئۇنۇمىدىن پەخىرلىنىپ كۈلۈپ قوياتتى.

— مەن ھېچقاچان ئۇنداق ئويلىغىنىم يوق، — دېدى مۇختەرجان قېيىدىغان حالدا تەتۈر قاراپ ئولتۇرغان توختىگۈلنىڭ مۇرسىدىن تۇتۇپ ئۆزىگە مەجبۇرىي قارىتىپ، — مەن سىزنىڭ ئەھۋالىڭىزنى تولۇق چۈشىنىمەن، گۈلپىيە، ئۈچ بالا بىلەن تۇرمۇشتا قىينىچىلىق تارتىپ قىلىۋاتقانلىقىڭىزنىمۇ ياخشى بىلىمەن، ھەتتا ئىسمىڭىز گۈلپىيە ئەمەس، توختىگۈل ئىكەنلىكىنى، ئېرىڭىزنىڭ قاچان، قانداق سەۋەب بىلەن ئۆلۈپ كەتكەنلىكىنى، ئۆزىڭىزنىڭ نېمە خىزمەت قىلىدىغانلىقىنى ئوبدان بىلىمەن. شۇڭا، گەرچە بۇ پۇل كۆپ بولمىسىمۇ تۇرمۇشىڭىزغا ئاز - تولا ياردىمى بولۇپ قالار دېگەن ئويدا قويۇپ قويغاندىم، سىزنىڭ مېنىڭ بۇ ياخشى كۆڭلۈمنى خاتا چۈشىنىپ مۇنچۇلا رەنجىشىڭىزنى زادىلا ئويلىماپتىمەن.

مۇختەرجاننىڭ خاتالىق ئۆتكۈزۈپ قويۇپ ئاتا - ئانسىدىن كەچۈرۈم سوراۋاتقان كىچىك باللاردەك، چىرايىنى غەلىتە تۈسکە كىرگۈزۈپ قىلغان سۆزلىرى دەرھاللا ئۆز كۈچىنى كۆرسەتتى. توختىگۈلنىڭ بايىقى غەزەپلىرى شامالدىكى توزغا قىتەك ھەش - پەش دېگۈچىلا ئاللىقاياقلارغا ئۈچۈپ كەتكەن بولۇپ، ئۇنىڭ ئورنىغا ھەيرانلىق ئالماشقانىدى. ئەمدىلىكتە «مۇختەرجان بۇ ئىشلاردىن قانداق خەۋەردار بولغاندۇ؟ بۇ خاسىيەتتىڭ قەستەن ئوينىۋاتقان ئويۇنىمىدۇ؟» دېگەن سوئال ئۇنىڭ كاللىسىغا كىرىۋالدى.

— سىز بۇ ئىشلاردىن قانداق خەۋەر تاپتىڭىز؟ — سورىدى
چىرايى خىجىللېلىقتنى شەلپەردەك قىزىرىپ كەتكەن توختىگۈل، —
خاسىيەتمۇ، مەنمۇ سىلەرگە بۇ توغرۇلۇق گەپ قىلمىغان
تۇرساق.

توختىگۈل دىققەتسىزلىكتىن ئۆزىنىڭ خاسىيەتنىڭ ئەسلىي
ئىسمىنىمۇ ئاشكارىلاپ قويغىنىدىن ھودۇقۇپ، چىرايى تاترىپ
كەتقى.

— كېرەك يوق، — دېدى مۇختەرجان دەرھاللا چىرايىغا
كۈلکە يۈگۈر تۈپ، — بىز ئۇنىڭ باشتىلا بىزگە راست گەپ
قىلمىغىنىنى بىلگەن، بىزدەك يۈرت ئارىلاپ يۈرۈپ تىجارەت
قىلىدىغانلار راست بىلەن يالغاننى ئايىرىۋالىمىساق قانداقمۇ
تىجارەت قىلايمىز؟ تىجارەت قىلىدىغان ئادەم ھوشىار بولمىسا
ماڭدامدا بىر زىيانغا ئۇچرىمامدۇ؟

— ئەمسە مېنىڭ ئەھۋالىمنى قانداق بىلدىڭىز؟ — سورىدى
توختىگۈل ھەيرانلىق چىقىپ تۇرغان كۆزلىرىنى ئۇنىڭغا
تىكىپ.

— ئاخشام ئۆزىڭىز دەپ بەرىدىڭىز، توختىگۈل، — دېدى
مۇختەرجان كۈلۈپ تۈرۈپ، — سىزنىڭ مۇشۇ سەممىي، ئاق
كۆئۈللىكىڭىز ئاخشاملا مەندە چوڭقۇر تەسىر قالدۇرغان، مۇشۇ
ئاي، مۇشۇ كۈنلەرده سىزگە ئوخشاش راستچىل، ئۇچۇق سۆز
قىزىلارنى ئۇچراتماق ھەققەتەنمۇ تەس، شۇڭا سىزگە
ئامراقلقىم كېلىمۇ، سىزنى ھەققىي ياخشى كۆرۈپ
قالغانلىقىمنى ئېتىراپ قىلماي تۇرمائىمەن.

توختىگۈل مۇختەرجاننىڭ سۆزلىرىگە چىن يۈرىكىدىن
ئىشەندى، ئۇنىڭ بىلەن مەڭگۇ بىر ياستۇققا باش قويۇپ،
ئۇمۇرىنى بەختىيارلىق ئىچىدە ئۆتكۈزەلمىدىغانىغا كۆزى يەتتى.
شۇڭا، ئۇ ئاخشام كەپچىلىكتە كونا — يېڭى گەپلەرنىڭ
ھەممىسىنى مۇختەرجانغا بىرمۇبىر دەۋەتكىنىڭ، ئېرى تۈگەپ
كەتكەندىن بۇيان پاك تۇتۇپ كەلگەن تېنىگە مۇختەرجاننىڭ

سانسزلىغان لهؤ، بارماق ئىزلىرىنى قالدۇرغىنىغا قىلچىمۇ پۇشايىمان قىلمىدى. ئۇ ئۆز كۆڭلىدە مۇختىمرجان بىلەن بىر ئۆيگە كىرىپ قالسا مەڭگۈ ئۇنىڭغا سادىق بولۇشقا، سىزغان سىزىقىدىن چىقىماسىلىققا قەسەم بەردى.

ئىشىكىنىڭ يېنىك چېكىلىشى ئۇلارنىڭ سوھبىتىنى ئۆزۈپ قويىدى. «ئۇغرىنىڭ يۈرىكى پوك - پوك» دېگەندەك، ئالاقزەدە بولۇپ كەتكەن توختىگۈلنىڭ پۇتون بەدىنى بوشىشىپلا كەتتى. شۇ تاپتا ئۇنىڭ كاللىسىغا «ساقچىلار تەكشۈرۈپ كەلگەنمىدۇ، ناۋادا ئۇلار تۇتۇۋالسا بۇ يۈزۈمنى قانداق كۆتۈرۈپ يۈرەرمەن، ئىدارىدىن بىلىپ قېلىپ ئىشتىن ھەيدىۋەتسە باللىرىمنى نېمە بىلەن باقارمەن؟» دېگەن خىياللار كېلىۋېلىپ كىرىدىغان تۆشۈك تاپالمائى جىددىيلىشىپ كەتتى.

— كىم؟ — دېدى مۇختىمرجان ئۇنلۇك ئاۋازدا.

— مەن! — سىرتتىن ماھىرجاننىڭ ئاۋازى ئاڭلاندى، — تېخىچىلا ئورنۇڭلاردىن تۇرمىدىڭلارمۇ؟

— تۇردۇق، — مۇختىمرجان شۇنداق دېگىنچە بېرىپ ئىشىكى ئاچتى، ياتاققا ماھىرجان بىلەن خاسىيەت سولىياڭ خالтиدا ناشتىلىق كۆتۈرگىنچە كىرىپ كەلدى. خاسىيەتنىڭ چىرايى باشقىچىلا ئېچىلىپ كەتكەن بولۇپ، ئۇنىڭ نېمىگە مۇنچە خۇشال ئىكەنلىكىنى پەقفت ئۆزىلا بىلەتتى.

— قانداق، بۇراھەر؟ — دېدى ماھىرجان مۇختىمرجاننىڭ دولىسىغا بوشقىنا شاپىلاقلاب قويۇپ، — سىلەرنى ساقلىساق چىقىپ بولالمىدىڭلار، شۇڭا نۇرنىسا ئىككىمىز ناشتا قىلغاج سىلەرگىمۇ ئالغاج كەلدۇق، ئىسسىقىدا يەۋېلىڭلار! ئىسسىقلۇق دېگەننىڭ هورى قېچىپ كەتسە ياخشى بولمايدۇ.

ماھىرجاننىڭ بۇ چاقچىقىدىن توختىگۈلنىڭ يۈزى شەلپەرەدەك قىزىرىپ كەتتى، شۇ تاپتا «ئىشتانغا چىققان كۆڭلەك تايىن» دېگەندەك، ئۆزىنى ئاقلايمەن دېگىنى بىلەنمۇ ئاقلاپ بولالمايدىغانلىقى توختىگۈلگە بەش بارماقتەكلا ئايىان

ئىدى.

كۈنلەر بىر - بىرىنى قوغلاپ ھەش - پەش دېگۈچە ئىككى ئاي ئۆتۈپ كەتتى، بۇ ئىككى ئاي ئىچىدە توختىگۈل ئۆزىگە پەقتىلا ئوخشىمايدىغان بىر ئادەمگە ئايلىنىپ قالدى. ئۇ مۇختەرجانغا شۇ قەدەر ئىچەركىشىپ كەتتىكى، ئۇنى بىر كۈن كۆرمىسە چىدىمايدىغان، كېچىلىرى ئۇنى سېخىنىپ كىرىپىك قاقمىاي چىقىدىغان، نەگە دېسە ياق دېمەي ماڭىدىغان بولۇپ قالدى. ئۇنىڭ بالسىلىرىنى كۆرمىگىلىمۇ بىر ئايدىن ئېشىپ قالغان بولۇپ، ئۇنىڭ كاللىسىدا مۇختەرجاندىن باشقا ھېچكىم يوق ئىدى. ناۋادا مۇختەرجان تىجارەت ئىشى بىلەن سىرتقا چىقىپ كېتىپ بىر قانچە كۈنگۈچە كېلەلمەيدىغان بولۇپ قالسا، ئىشىككە قاراپ كۆزى تېشلىگىدەك بولاتتى، ئۆيىدىن تالاغا چىقىمىي، هەتنى بىر قاچا تاماق ئېتىپ يېيشىكىمۇ قولى بارماي كۈن - كۈنلەپ ئاج قورساق ئولتۇراتتى. مۇشۇ سەۋەبلىك ئۇ خىزمىتىنىمۇ تاشلىۋەتتى، زاۋۇتىسىكى مۇناسىۋەتلىك رەھبەرلەر ئۇنى بىر قانچە قېتىم ئىزدەپ كېلىپ دەرھال ئىشقا چىقىشىنى ئېيتقان بولسىمۇ، لېكىن ئۇ رەھبەرلەرنىڭ ئالدىدا ھە دەپ قويۇپ خىزمەتكە زادىلا بارمىدى، ئاخىرى زاۋۇت ئۇنى ئىشتىن بىكار قىلىپ ئورنىغا باشقا باشقا بىرىسىنى ئورۇنلاشتۇردى...

ئىشىكىنىڭ تۇيۇقسىز چېكىلىشى چەكسىز خىيال دېڭىزىغا غەرق بولۇپ ئولتۇرغان توختىگۈلنى چۆچۈتۈۋەتتى. «مۇختەرجان قايىتىپ كەلگەن ئوخشايدۇ» دېگەننى خىيال ئېكرانىدىن ئۆتكۈزۈشكە ئۈلگۈرگەن توختىگۈل ئولتۇرغان يېرىدىن چاچراپ تۇرۇپ يۈگۈرۈپ كەلگىنچە ئىشىكى ئاچتى - دە، گۈلدەك ئېچىلغان چىرايى شۇ ئان تۇتۇلۇپ كەتتى.

— چىرايىڭىز تۇتۇلۇپ كەتتىغا، دوستەك؟ — دېدى ئۇچىسىغا قارا رەڭلىك نوركا پەلتىو، بېشىغا نوركا تۇماق، بويىنىغا بورسۇق تېرىسىدىن شارپا، پۇتىغا ئۇزۇن قونچلۇق قارا ئۆتۈك كېيىۋالغان خاسىيەت قاش - قاپاقلىرىنى سۈزۈپ

تۇرۇپ، — ئۆيگە كىرىڭمۇ دېمىھىسىزغۇ، ئاداش؟ مەندىن ئۇنچىشالا بىزار بولۇپ كەتمىگەنسىز - ھە؟ خاسىيەت شۇنداق دېگىنىچە توختىگۈلىنىڭ تەكلىپ قىلىشىنى كۆتۈپ تۇرمایلا ئۆيگە ئۇسۇپلا كىردى.

توختىگۈل مۇختەرجان بىلەن تونۇشقان ئاشۇ كۈندىن باشلاپ خاسىيەتنىمۇ كەمدىن - كەم ئىزدەيدىغان، خاسىيەت ئورۇنلاشتۇرغان «رەڭلىك ئولتۇرۇش» لارغا بارمايدىغان بولىدى. چۈنكى، ھازىر ئۇنىڭ كاللىسىدا مۇختەرجاندىن باشقا ھېچقانداق كىشى يوق بولۇپ، ئۇ يوق سورۇنلارنىڭ ھەممىسى ئۇنىڭغا مەندىسىز تۇيۇلسىدىغان بولۇپ قالغانىدى. مۇنداقچە ئېيتقاندا، مۇختەرجان بىلەن توختىگۈل نىكاھ قىلىپ بىر ئۆيگە كىرىۋالغاندىن كېينىمۇ خاسىيەت ئورۇنلاشتۇرغان ھەرقانداق بىر رەڭلىك سورۇندا مۇختەرجاننىڭ كەم بولمايدىغانلىقى، ئۇنىڭ يەنە باشقا قىزلار بىلەننمۇ ئېغىز - بۇرۇن يالىشىپ يۇرۇۋاتقانلىقى توختىگۈلىنىڭ ئۇخلىسا چۈشىگىمۇ كىرىپ چىقمايتتى.

نەلەردىن كېلىشىڭىز ئاداش؟ — سورىدى سافادا تەكەللۇپسىز لا ئولتۇرۇشقا تەمىشلىۋاتقان خاسىيەتنىڭ ئۇستىبېشىغا لەپىپىدە قاراپ قويغان توختىگۈل، — پۇزۇر كىيىنۋالخىنىڭىزغا قارىغاندا يەنە ئولتۇرۇشقا ماڭغان ئوخشىماسىز؟

توختىگۈلىنىڭ گېپى تۈگە - توگىمەيلا خاسىيەتنىڭ ئېغىزى ئېچىلىپلا كەتتى:

— ۋىيەي! جېنىم ئاداش، — خاسىيەت جايىدا تۇرۇپ بىرنەچىنى پىرقرىۋەتتى، — بۇ نوركا پەلتۈيۈم يارىشىپتۇمۇ؟ ئالدىنلىقى ھەپتە يىغىلىپ قالغان بىر قانچە كۈنلۈڭ ھەم ئېلىشىمنى ئالغانىدىم، بۇ يەردە بىكار يۇرگىچە ئۇرۇمچىگە بېرىپ كەلدىم، قاراڭ، بۇ پەلتۇنى قانچە پۇلغَا ئالدىم،

بىلەمىسىز؟

— ياق، بىلەيدىكەنەنەن.

— بۇ پەلتونىڭ باھاسىنى ئاڭلىسىڭىزچۇ چۆچۈپ كېتىسىز، قاراڭ، — دېدى خاسىيەت گىرىم جازىسىنىڭ ئەينىكى ئالدىدا ئويان - بۇيان تولغىنىپ، — پەلتونى ئوتتۇز مىڭغا، ماۋۇ تۇماقنى ئون ئىككى مىڭغا، شارپىنى سەككىز مىڭغا، ئۆتۈكىنى ئۈچ مىڭغا ئالدىم، ئاداش، بۇگۈن كىيىپ كۆچىغا شۇنداق چىقىۋىدىم، خەقلەرنىڭ كۆزلىرىدىن ئوت چىقىپ كەتتى، ها - ها - ها ...

خاسىيەت كۈلگەندىمۇ شۇنداق قاتتىق كۈلدىكى، كۆزلىرىدىن ياش چىقىپ كەتتى. بۇ كۈلكە گەرچە توختىگۈلگە ياقمىغان بولسىمۇ، لېكىن ئۇ دوستىنىڭ كۆڭلىنى ئايىپ بولسىمۇ ئەگىشىپ كۈلۈشكە مەجبۇر بولدى.

— بۇگۈئىنمۇ بىر يەرگە جابدۇنغان ئوخشىمامسىز؟

— شۇنداق، ئاداش، — دېدى خاسىيەت قېشىنى ئويىنتىپ تۇرۇپ، — بۇگۈن شۇنداق پېچەت بىر سورۇن بار ئىدى دەڭا، شۇنىڭغا سىزنى ئېلىپ بارايمىكىن دەپ كېلىشىم، كەچكىچە يوق ئادەمنىڭ يولىغا قاراپ ئولتۇرۇۋەرمىي، مەن بىلەن بېرىپ كۆڭلىڭىزنى راسا ئېچىپ كېلىڭ. بۇگۈنكى سورۇندىكى كىشىلەر ئادەتتىكى كىشىلەر ئەمەس، جۇمۇ، ئۇلارنىڭ ھەممىسى چوڭ - چوڭ زاۋۇت، شىركەتلەرنىڭ باشلىقلىرى، ئىش ئوڭدىن كېلىپ قالسا بىرەر باشلىقا كاتىپ بولۇپ قالامدۇق، تېخى!

— ئۇنداق كاتىپلىق سىزدەك، مەندەك تولۇقسىزنى ئارانلا پۇتكۈزگەنلىرىگە ئاشمايدۇ، ئاداش، — دېدى توختىگۈل خۇشياقمىغاندەك، — بىكاردىن - بىكار ئېغىزىمىزنى تاتلىق قىلغاندىن كۆرە سىڭگەن نېنىمىزنى يەپ ئۆيىمىزدە ئولتۇرایلىچۇ، بولدى.

— قىزىق گەپ قىلىدىكەنلىسىز، ئاداش، — دېدى خاسىيەت

بويىنى شاپتۇل قېقىپ، — شۇ كاتىپلارمۇ بىزگە ئوخشاشلا ئادەمغۇ، ئۇلار قىلالىغان ئىشنى بىز نېمىشقا قىلامىغۇدە كىمىز؟ ئەگەر راستلا ئاشۇ كاتىپلىقنى ماڭا بېرىپ باقسۇنچۇ، قېنى، قانداق ئىشلىدىغانلىقىمنى كۆزىگە كۆرسىتىپ قوياتىم تازا! توختىگۈلنىڭ يەنە بىر نېمىلەرنى دېگۈسى بار ئىدى، بىراق هەرقانچە گەپ قىلغان بىلەنمۇ خاسىيەتنىڭ ئاتتىن چۈشىسىمۇ ئۆزەڭىدىن چۈشمەيدىغان مىجەزىنى بىلگەچكە ئوشۇقچە گەپ قىلىشنى ئورۇنسىز كۆردى.

— بىر چىندىن ئاچچىق چاي دەملەي، ئاداش، چاي ئىچكەچ پاراڭلىشايلى.

— بۇ چاي ئىچمىگەن ئۆي بولمىغاندىكىن بولدى قىلىڭ، ئاداش، — دېدى خاسىيەت ئورنىدىن تۇرۇشقا تەمشەلگەن توختىگۈلنىڭ بىلگىدىن تۇتۇۋېلىپ، — كىرىپ كېيمىڭىزنى ئالماشتۇرۇپ چىقىڭ! دەرھال ماڭمىساق كېچكىپ قالىمىز، سورۇندىكىلەرنىڭ ھەممىسلا يۈز - ئابرۇيى بىز - بىرىدىن قېلىشمايدىغان كىشىلەر، كېچكىپ قالساڭ سەت تۇرىدۇ.

— مەن بارماي، ئاداش، — دېدى توختىگۈل ئويلىنىپ ئولتۇرمایلا، — مۇختەرجاننىڭ كېلىدىغان ۋاقتى بولۇپ قالدى، ئۇ ئەتە قايتىپ كېلەلمىسىمۇ، ئۆگۈنلۈككە سودا پۇتسۇن - پۇتمىسۇن چوقۇم قايتىپ كېلىمەن دېگەندى، ناۋادا ئۇ كەلگەندە ئىشىڭ تاقاق بولۇپ قالسا ياخشى بولماس، شۇڭا سىزلا بېرىپ كېلىڭ.

— ئۇ كەلگەندە ئىشىڭ تاقاق بولسا ياتاق ئېچىپ يېتىپ تۇرىدۇ، — دېدى خاسىيەت چىراينى بىر قىسما پۇرۇشتۇرۇپ، — سىز بىلەن تونۇشمىغاندىمۇ ياتاقتا يېتىۋاتقان ئۇلار، ئۇ سىزنىڭ قانۇنلۇق تەگكەن ئېرىڭىز بولمىغاندىكىن نېمانچە قىلىپ كېتەتىڭىز، تۇرۇڭا ئورنىڭىزدىن، چىشىمغا تەگمەي!

— مېنى زورلىماڭ، سادىغاڭ كېتەي دوستۇم، — دېدى



توختىگۈل يېلىنغان قىياپتتە، — راستلا مېنىڭ گۇزى بىرگە بارغۇم يوق، بارغان تەقدىرىدىمۇ ئىچىلىپ ئولتۇزالمائىمن، شۇڭا مېنى زورلىماي ئۆزىڭىز بېرىۋېرىڭ، مەن يەنلا مۇختەرجاننى ساقلىغاچ ئۆيۈمىدە ئولتۇرۇپ تۇrai.

خاسىيەت گاھ چىرايلق، گاھ قوپال بىر تالاي سۆزلەرنى قىلىپ توختىگۈلنى ئۆزى بىلەن بىللە بېرىشقا زورلاپ باققان بولسىمۇ، لېكىن ئۇ جاھىللىق قىلىپ زادىلا ئۇنىمىدى. شۇنچە گەپ قىلىپمۇ گېپىنى ئۆتكۈزەلمىگەن خاسىيەت ئۇرۇندىن لىكىكىدە تۇردى - دە، كۆزلىرىنى ئالايتىپ، بويىنى شاپتۇلۇق قاققىنچە خوشمۇ دېمەي ئىشىكىنى جالاقلىتىپ يابقىنچە چىقىپ كەتتى.

دېمىسىمۇ، مۇختەرجان بىلەن توختىگۈل ھېچقانداق قانۇنلۇق نىكاھ رەسمىيەتى ئۆتىمىگەندى. بىر كۈنى ئۇلار كۆچىدا تىلەمچىلىك قىلىپ يۈرگەن ياشقا چوڭراق بىر بۇۋايىنى ئۆيىگە چاقىرىپ، ماھىرجان بىلەن خاسىيەتنىڭ گۇۋاھلىقى بىلەنلا نىكاھ قىلىۋالدى. توختىگۈل ھەتا ئېرى يارى ياۋاش تۈگەپ كەتكەندىن بۇيان، ئۆزلىرىگە ئاتىدارچىلىق قىلىپ كېلىۋاتقان ھەسەن ئاكا بىلەن ئايىشەمخان ھەدىنىمۇ بۇ ئىشقا شېرىك قىلمىدى. مۇختەرجان تويلىق ئۈچۈن توختىگۈلگە ئىككى مىڭى سوم نەق پۇل بىرگەندىن باشقا ھېچقانداق چىقىم قىلمايلا، كۈچىمەيلا تەبىyar ئۆيگە ۋە تامىقىنى ئېتىپ، كىر - قاتلىرىنى يۇيۇپ بېرىدىغان خوتۇنغا ئىگە بولۇۋالدى.

ئۇلار نىكاھ قىلدۇرۇپ بىرەر ئايغىچە بىر - بىرىنى ھۆرمەتلىشىپ ناھايىتىمۇ ئىناق ئۆتتى. شۇ تاپتا توختىگۈل ئۆزى چىن كۆڭلىدىن ياخشى كۆرگەن كىشىسى بىلەن بىللە تۇرۇشنىڭ نەقدەر كۆڭلۈلۈك بولىدىغانلىقىنى، ئۇنىڭى كىنايىلىك سۆزلىرى، ۋارقىراشلىرى، ھەتا رەنجىشلىرىمۇ شۇقەدەر سۆيۈملۈك، مۇھەببەتلىك تۇيۇلىدىغانلىقىنى تۇنجى

قېتىم ھېس قىلىۋاتقانىدى. دېمىسىمۇ، توختىگۈل يارى ياۋاش بىلەن ئۆي تۇتقان سەككىز يىلدىن بېرى ئۇنى ياخشى كۆرۈشكە تىرىشىپ باققان بولسىمۇ، لېكىن يۈرىكىدىن ياخشى كۆرۈپ كېتەلمىدى. ئۇ يارى ياۋاش ئىشقا چىقىپ كېتىپ ئۆيىدە يالغۇز قالغان چاغلىرىدا، تۇنجى سۆيگىنى دولقۇن ئېسىگە كېلىۋېلىپ، ئۇنى يۈرىكىنىڭ چوڭقۇر قاتلاملىرىدىن سېغىناتتى، ئۇنىڭ بىلەن ئۇزاقتنى - ئۇزاق خىيالەن مۇڭدىشاتتى، بەزىدە ئۆزى ياخشى كۆرمەيدىغان يارى ياۋاش بىلەن توى قىلىپ قېلىشنىڭ سەۋەبىنى ئۇنىڭدىن كۆرۈپ، ئۇنىڭخا ئىچ - ئىچىدىن ئۆچمەنلىك قىلاتتى. بۇنداق چاغلاردا يارى ياۋاشنىڭ پەس ئاۋازدا قىلغان گەپ - سۆزلىرىمۇ قولۇق تۇۋىدە ئېشەك ھاڭراۋاتقاندەك تۇيۇلۇپ، بىرده مەدىلا خۇبىي تۇتۇپ قالاتتى - ده، «مەجەزىم يوق» دەپ يوتقانغا پۇركىنىپ يېتىۋالاتتى. ئەزەلدىن ئىككى ئېغىز تاتلىق گەپ قىلىپ ئايال كىشىنىڭ كۆڭلىنى ئېلىشنى بىلەمەيدىغان يارى ياۋاش ئىشتىن ھېرىپ - ئېچىپ كەلگىنىگە قارىماي، قازان بېشىغا ئۆزى ئۆتهتتى. بۇنداق چاغلاردا توختىگۈل خۇش بولۇش ئۇياقتا تۇرسۇن «ئىككى ئېغىز تاتلىق گەپ قىلىپ ئادەمنىڭ كۆڭلىنى ئېلىشنىمۇ بىلەمەيدۇ بۇ گاچا، شۇڭىمۇ ئوتتۇز نەچچە ياشقا كىرگۈچە خوتۇن ئالالماي يۈرۈپتىكەن بۇ تىلىنى قاغا چوقۇۋالغان گۆشباش» دەپ، ئۆز - ئۆزىگە غۇددۇر اپ قوياتتى... كەچلىك غىزادىن كېيىن بېشىنى توختىگۈلنىڭ پۇتسغا قويۇپ سافادا يانپاشلاپ يېتىپ تېلىۋىزور كۆرۈۋاتقان مۇختەرجان كۆزىنىڭ قىرىدا توختىگۈلگە لەپىدە قاراپ قويىدى - ده، سۆزگە ئېغىز ئاچتى.

— يېقىندىن بېرى سودا سەل كەينىگە دەسىسەپ قېلىۋاتىدۇ، خوتۇن، — دېدى مۇختەرجان توختىگۈلنىڭ ئالىقانلىرى ئارسىدىكى قولىغا چوڭكىدە بىرنى سۆيۇپ قويۇپ، — ئەسلىدە نىكاھتىن كېيىن ئۇستېبېشىڭىنى بىر قۇر يېڭىلاپ، ئالتۇن زېبۇ -



زىننەتلرىڭنى تولۇقلاب بېرىشكە ۋەدە قىلغاندىم، لىكىن
هازىرغىچە بۇ ۋەدەمنى ئىشقا ئاشۇرالىدىم، شۇڭا مېنىڭدىن
ھەرگىزمۇ رەنجىمىگىن، سودا سەللا يۈرۈشۈپ ئالدىغا
دەسىقىۋالسا، چوقۇم ۋەدەمنى ئىشقا ئاشۇرمەن.

ئېرىنىڭ سۆزلىرىدىن ھاياجانلاغان توختىگۈل مەمنۇنلۇق
نەزىرى بىلەن قۇچىقىدا ياتقان ئېرىغا قارىدى. چۈنكى، ئۇ
مۇختەرجانغا بەكمۇ ئىشىنەتتى، مۇختەرجان مېنى چىن
يۈركىدىن سۆبىدۇ، ماڭا ئۇنىڭ مال - دۇنياسى ئەمەس، بەلكى
چىن مۇھەببىتى كېرەك، مۇھەببىت بولمسا مال - دۇنيانىڭ
نېمە لازىمى دەپ ئويلايتتى، شۇڭا ئۇنىڭ ئېغىزىدىن چىققان
ھەربىر ئېغىز سۆزنى چىن كۆڭلىدىن قىلىۋاتىدۇ، دەپ
چۈشىنەتتى.

— بالىلار مومىسىنىڭ ئۆيىدە تۇرۇۋاتقىلى ئىككى ئايچە
بولۇپ قالدى، — دېدى مۇختەرجاننىڭ چاچلىرىنى سۆبۈنۈش
ئىلكىدە سىلاپ ئولتۇرغان توختىگۈل پەس ئاۋازىدا، — مېنىڭچە
بولسا بالىلارنى ئەكىلىۋېلىپ، بىلە تۇرغان بولساق ياخشى
بولآتى، ئۇلار ھازىردىن باشلاپ سىزنى «دادا» دەپ كۆنسە ياخشى
ئەمەسمۇ؟

— شۇنداق بولغان بولسا مېنىڭچىمۇ ياخشى بولاتتى، —
دېدى مۇختەرجان ئورنىدىن ئاستا تۇرۇپ، — بىراق ئىككىمىز
ئەر - خوتۇن بولۇپ بىر ئۆيىگە كىرگىلى ئۇزاق بولىدى، سودا
ئىشلىرى بىلەن كۆپىنچە ۋاقتىلاردا سىرتتا يۈرۈپ شېرىن
ئايىنىمۇ كۆلۈڭدىكىدەك ئۆتكۈزۈلمىدۇق. يەنە بىرسىگە، بایا دەپ
ئۆتكەندەك سودا كەينىگە دەسىقىۋېلىپ چاتاق قىلىۋاتىدۇ،
بالىلارنى ئەكەلگىنىمىز بىلەن ئۇلارنىڭ ھۆددىسىدىن چىقالساق
بولىدۇ، شۇڭا يەنە بىر مەزگىل تۇرۇپ تۇرساق بولارمىكىن.

توختىگۈل ئۇنىڭ سۆزىگە قارىتا بىرنېمە دېمەكچى بولۇپ
ئېغىزىنى ئۆمەللەدى - يۇ، ئوشۇقچە گەپ قىلىشقا پىتىنالماي،

تىلىنىڭ ئۇچىغا كېلىپ قالغان گەپنى ئىچىگە يۇتۇۋەتتى. ئۇ مۇختىمرجاننى ئۆيىگە باشلاپ كەلگەن تۇنجى ئاخشىمى ئۆزىنىڭ ئۇنىڭغا بالىلىرى توغرۇلۇق گەپ قىلغىنىدا ئۇنىڭ ئىككىلەنمەي تۇرۇپلا «خاتىرجم بولۇڭ، قوزام! سىزنىڭ بالىڭىز مېنىڭ بالام، خاتىرجم بىر ئۆيىگە كىرىۋالساقا، بالىلارنى ياندۇرۇپ كېلىمەز. مەن ئۇلارنى تۇمۇشوقى بارغا چوقۇتماي، تىرىنىقى بارغا تاتلاتماي بىر قوللۇق بېقىپ چوڭ قىلىمەن» دەپ بىرگەن ۋەدىلىرىنىڭ قۇرۇق ۋەدىگە ئايلىنىپ قېلىۋاتقانلىقىنى، ئىلگىرەمۇ بۇ توغرۇلۇق گەپ بولسىلا گەپنى باشقا تەرەپكە ئېلىپ قېچىپ زادىلا تۇتۇق بەرمىگەنلىكىنى خىيالىدىن ئۆتكۈزۈپ، كۆڭلى بىر قىسما بولۇپ قالدى. ئۇنىڭ ئۇستىگە ئۇلار نىكاھ قىلىۋالغان ئىككى ئايغا يېقىن ۋاقىتىن بۇيان، مۇختىرjan ئۇنىڭغا توپلىق ئۈچۈن بىرگەن ئاشۇ ئىككى مىڭ سومدىن باشقا بىر تىيىنەمۇ پۇل بەرمىدى. ئۆيىدە ئۇن، گۈرۈچ، ياغ دېگەندەك نەرسىلەر بارمۇ - يوق؟ كۆكتاتلارنى نېمىگە ئېلىۋاتىسىدۇ؟ دېگەنلەر بىلەن ئەسلا كارى بولمىدى. شۇنداقتىمۇ توختىگۈل «قورساق توق، كىيمىم پۇتۇن بولسىلا بولمىدىمۇ، نېمىمۇ قىلارمەن ئۇ بىچارىنى مۇنچە خىجالەت قىلىپ» دەپ ئۆز - ئۆزىگە تەسەللى بەردى. ئۇ بىر كويلىق ناندىن ئىككىنى سېتىۋالغىدە كەمۇ پۇلى يوق قىينالغان چاغلىرىدا، ئىلاجىزلىقتىن پۇلننىڭ گېپىنى چىقىرىپ قالسا، مۇختىرjan «سودا كەينىگە دەسىسۇوالدى، پايدىدىن كۆپرەك زىيان چىقۇۋاتىسىدۇ، هازىرچە ماڭا پۇلننىڭ گېپىنى قىلىپ خىجالەت قىلما» دەپ ئۇنى ئىككىنچىلەپ ئېغىز ئاچالماس قىلىپ قويياتى. ئۇنى ئاز دېگەندەك گەپ قىلدىن قىيق كېتىپ قالسىلا كۆزلىرىنى چەكچەيتىپ ھەيۋە قىلدىغان، ھە دېسىلا مۇشتىنى كۆتۈرۈپ ئالدىغا يۈگۈرۈدىغان بولۇۋالغانىدى.

ئەڭ ئىقەللىي تەلىپىمۇ رەت قىلىنغان توختىگۈلنىڭ كۆڭلى چىۋىن يەۋالغان ئادەمەدەك بىئارام بولۇپ، كۆز چاناقلىرىدا



ئۇشتۇرمەتۇت پەيدا بولغان ياش تۇغاننى بۇزغان دەريا سۈيىدەك
مەڭزىنى بويلاپ ئېقىپ ئېتىكىگە دوملاپ چوشتىنى
توختىگۇلىنىڭ بىچارە قىياپىتنى كۆزىنىڭ قۇيرۇقىدا قاراپ
تاماشا قىلىشقا ئۇلگۇرگەن مۇختەرجان مىيقىدا كۈلۈپ قويۇپ،
تاماڭىسىنى چەككىنچە بەخرامان ئولتۇرۇۋەرىدى.

كۆزىدىن ئۇيقو قاچقان توختىگۈل ھەرقانچە قىلىپيمۇ
ئۇيقوسىنى تاپالىمىدى. ئىينى چاغادا يېقىن دوستى خاسىبەتنىڭ
«ئۆزىڭىزنى بەك ئۇرۇپ كەتمىسىڭىز بولاتتى، دوستۇم، مۇنداق
كىشىلەر سىزگە ھەرگىز ئاش بولمايدۇ، ياخشىسى سېنىڭ راست
دەپ يالغاندىن ئەركىلمەپ قويۇپ، پۇلنى خەجلەڭ، ئىنس - جىن
بىلمەيدىغان بۇنداق يوشۇرۇن تىجارەت قىلىدىغانلارنىڭ بۈگۈنى
بۇ يەردە يۈرگىنى بىلەن ئەتسى قەيمىرە يۈرىدىغىنىنى بىلگىلى
بولمايدۇ. ئەگەر گېپىمگە كىرمەي نىكاھ ئوقۇتۇپ ئۆيىڭىزگە
ئەكىرىۋالسىڭىز ھامان بىر كۇنى سىزنى ئوڭدا قويىدۇ، ئۇ
چاغدا پۇشايماننى ئالىدىغان قاچا تاپالماي قالىسىز» دېگەن
گەپلىرى قۇلاق تۈۋىدە جاراڭلاۋاتاتتى. ئۇنىڭ ئىچى ئاچچىق
بولۇپ، دىماقلىرى ئىچىشتى، كۆزلىرىدىن توختاۋسىز ئېقىۋاتقان
ياشلىرى ياستۇقنى نەملىدى. تاڭ ئېتىشى بىلەنلا ئۇنى ئۆيدىن
قوغلاپ چىقىرىشنى، چىقىلى ئۇنىمىسا ئىشكىنىڭ قۇلۇپىنى
ئالماشتۇرۇۋېتىشنى ئويلىدى - يۇ، يەنلا بۇ خىيالدىن
يالتىيپ قالدى. چۇنكى، مۇھەببەت ئوتى پىلىلدەپ يېنىپ
تۇرغان يۈرىكى ئۇنىڭدىن بىر يوللا ئايىرىلىپ قىلىشقا
چىدىمايتتى. مۇرەككەپ زىددىيەتلەر ئىچىدە قالغان توختىگۈل
ئورنىدىن تۇرۇپ دېرىزە ئالدىغا كەلدى. تالا سۈتىدەك ئايىدىڭ
ئىدى، لەپىلەپ يېغىۋاتقان قار پۇتۇن ئەتراپقا ئاپپاڭ لىباس
كىيدۈرگەن بولۇپ، يەر بىلەن ئاسمان تۇتىشىپ كەتكەندەك
كۆرۈنەتتى. يېقىن ئەتراپتىكى كاتولدىن گۈركىرەپ چىقۇۋاتقان
موتور ئاۋازىنى ھېسابقا ئالىمغاڭاندا، پۇتۇن ئەتراپ ئېغىر

سۈكۈتكە چۈمگەندى. شۇ تاپتا ئۆزىدىن باشقا بارلىق مەۋجۇداتنىڭ شېرىن ئۇيقدا ئۇخلاۋاتقانلىقىنى كۆرۈپ چەكسىز خىياللار دېڭىزىغا غەرق بولغان توختىگۈل ئۇيان ئويلاپ، بۇيان ئويلاپ قانداقتۇر بىر يېڭى چاره تاپقاندەك بولدى - ده، ئۆز ئەقلىدىن رازى بولغاندەك مىيىقىدا كۈلۈپ قويدى. شۇ تاپتا ئۇ مۇختەرجان تىجارەت بىلەن سىرتقا چىقىپ كەتكەندە بالىلىرىنى يېنىغا ئەكپىلىۋېلىشنى، قالغان ئىشلارنى ۋاقتى كەتكەندە كۆرۈشنى كۆڭلىگە پۈكەندى.

ئىككىنچى باب

بوسۇغىدا قالغان سەبىلەر

بۇ يانۋار ئېيىنىڭ ئوتتۇرلىرى بولۇپ، جاندىن ئۆتىدىغان قاتتىق سوغۇق سىرتتا ئۇزاقراق تۇرۇپ قالغان كىشىلەرنىڭ قۇلاق - بۇرۇنلىرىنى ئۇچۇرۇۋېتتى. قەدىمكى يارش دالاسىنىڭ غەربىي شىمال بۇرجىكىدىكى چىڭخىس تېغى باغرىغا جايلاشقان بۇ كىچىككىنە زامانىۋى نېفت شەھىرىنىڭ يازلىقى تىن تارتىقلى بولمىخدەك دەرىجىدە ئىسىق، قىشلىقى تۈكۈرگەن تۈكۈرۈڭ يەرگە مۇز بولۇپ چۈشكۈدەك دەرىجىدە سوغۇق بولاتتى. شۇڭا، بۇ يەردىكى كىشىلەر يازدا ئۇچىسىغا ئاسما مايكى، كالىتە ئىشتان كىيىپ يۈرۈشىسە، قىشلىقى پۇتىغا پىيمى، ئۇچىسىغا جۇۋا، بېشىغا قېلىن قۇلاقچىلارنى كىيىپ قىشنى چىقرااتتى. مۇنداق سوغۇق بولخان مەزگىللەرددە بۇرغىلاش ئەترەتلەرىمۇ بۇرغىلاشنى توختىتىدىغان بولۇپ، ئىشچىلار دەم ئېلىشقا قويۇپ بېرىلەتتى ياكى كەسپىي ئۆگىنىشكە قاتنىشاتتى. هاراقنى كۆپرەك ئىچىپ قويۇپ ئۆيلىرىنگە يېتىپ بارالماي تالادا يېتىپ قالىدىغانلارنىڭ بىرەمدىلا تارىشىدەك قېتىپ قالىدىغانلىقىنى دېمىگەندىمۇ، بىخەستەلىك قىلىپ سىرتقا يېلىڭىرۇق چىقىپ قالغانلارنىڭ پۇت - قوللىرى ياكى قۇلاق - بۇرۇنلىرىنىڭ ئۇششۇپ قالغانلىقى توغرىسىدىكى گەپ - سۆزلەر پات - پات بولۇپ تۇراتتى.

توختىگۈل بالىلىرىنى ئۆيگە ياندۇرۇپ كېلىپ بىر ھەپتە بولغاندا، زورىخان ئانا «يالغۇز ئۆيىدە زېرىكىپ قالدىكەنمەن،

نەۋىرىلەرنىڭ بىرەرسى بولسىمۇ ماڭا ھەمراھ بولسۇن، ئۇلار يېنىمدا تۇرسا كۆڭلۈم پۇتۇن تۇرىدىكەن» دەپ، چىقىۋاتقان شىۋىرغانغا قارىماي نەۋىرسى شاراپەتنى ئېلىپ كەتكىلى توختىگۈلنىڭ ئۆيىگە كەلدى.

— بۇ شىۋىرغاندا قانداقمۇ كەلگەنلا، ئاپا؟ — دېدى توختىگۈل قار ئادەمگىلا ئوخشىپ قالغان زورىخان ئانىنىڭ ئۇستىدىكى قارلارنى لۆڭگە بىلەن قاقداچى، — بەك ئالدىراپ كەتكەن بولسىلمۇ شىۋىرغان توختىغاندیراق كەلسىلىرى بولما سىمىدى، يوللار مۇز ھەم تېيىلغاق تۇرسا قورقماي قانداقمۇ ماڭغاندىلا؟

— يۈزۈمگە ياغلىقنى چىڭ ئوراپ، تام ياقلاپ ئالدىرىماي مېڭىپ كەلدىم، بالام، — دېدى بىنانىڭ تۆتىنچى قەۋىتىگە چىققۇچە هاسىراپ — ھۆمۈدەپ جىنى ئارانلا قالغان زورىخان ئانا ئۆزىنى سافاغا تاشلاپ، — شۇنچە يولنى بېسىپ كەلگۈچىمۇ مۇنچە چارچىمىغاندىم، بۇ پەلەمپەيلەردىن چىقىپ بولغۇچە ئۆپكەم ئۇرۇلۇپ كەتكىلى تاس - تاماس قالدى دېسە، نېمانداق ئېڭىزگە چىقىۋالغان بولغىيدىڭلار؟

— ئىلگىرىمۇ تالاي قېتىم كەلگەندىلىخۇ، ئانا؟ — دېدى توختىگۈل پىخىلداب كۈلۈپ، — ئۇ چاغدا ئېڭىزلىكى بىلىنىمىگەنمىدى سىلىگە؟

— ئۇ چاغلاردا چارچىغاننى ھېس قىلماپتىكەنەمن، بۈگۈن بۇ پەلەمپەيلەر شۇنداق تىك بىلىنىپ كەتتىغۇ تالى؟! شۇنىڭغا قارىغاندا بۇ يىل باشقىچە قېرىلىق يېتىپ قالغان ئوخشايدۇ ماڭا.

توختىگۈل زورىخان ئانىنىڭ ئۆزۈن سوکنا پەلتىسى بىلەن تىۋىت شال ياغلىقنى ئىلگۇغا ئىلدى، مومسىنىڭ كەلگىنىنى كۆرۈپ خۇشاللىقىدىن قىن - قىنغا پاتماي قېلىشقاڭ بالىلار يۈگۈرۈشۈپ كېلىشىكىنچە ئۇنىڭ قۇچىقىغا ئۆزلىرىنى ئېتىشتى. بىر ھەپتىدىن بۇيان نەۋىلىرىنى سېغىنىپ كۆزلىرى

تۆت بولغان زورخان ئانا ئۇلارنى بىر - بىرلەپ باغرىغا بېسىپ يۈزلىرىگە، پېشانلىرىگە يېنىش - يېنىشلاپ سۆيىپ كەنتى. — مېنى سېغىندىڭلارمۇ، قوزبىلىرىم؟ — دېدى زورخان ئانا مېھىر نۇرلىرى تۆكۈلۈپ تۇرغان بىر جۇپ كۆزىنى ئالدىدىكى تايچاقلرىغا چەكىسىز مۇھەببەت بىلەن تىكىپ، — مەن سىلەرنى يوقلاپ كەلمىسىم مومامنى يوقلاپ كېلەيلى دېمەيدىكەنسىلەر - هە؟

— بىزغۇ بارايلى دېگەندىدۇق، — دېدى تۇرغانجان تۇمشۇقلرىنى ئۇچلاپ، — بىراق تالا بەكلا سوغۇق بولغاچقا قورقۇپ چىقالمىدۇق، ئۇنىڭ ئۈستىگە ئاپام كۈن سەل ئىسسىخاندیراق سىلەرنى ئۆزۈم ئاپراي دېگەندى، شۇڭا بارالمىدۇق.

— چېقىشىپ شۇنداق دەپ قويىدۇم، باللىرىم، — دېدى زورخان ئانا كۈلۈپ تۇرۇپ، — دېمىسىمۇ، تالا بەك سوغۇق بولغاچقا سىلەرنى كېلىمىز دەپ ئاۋاره بولمىسۇن دەپ ئۆزۈم كەلدىم، قوزبىلىرىم.

هايال ئۆتىمەيلا توختىگۈل داستىخاننى راسلاپ، زورخان ئانىنىڭ ئالدىغا چاي قۇيدى. قاتتىق سوغۇقتا ئىككى كىلومىتىرچە يولنى بېسىپ كەلگۈچە سوغۇق ئىچ - ئىچىگە ئۆتۈپ كەتكەن زورخان ئانا قېنىق قىلىپ دەملەنگەن قىزىق چايدىن بېسىپ ئىككى پىيالە ئىچكەندىن كېيىن بىرئاز ئىسسىخاندەك بولدى. ئۇ ئالاھازەل بىرەر سائەتچە ئولتۇرغاندىن كېيىن، توختىگۈلنىڭ «سوغۇقتا نەگە بارىلا ئانا، تالادا شۇئرغان چىققۇاتسا ماڭىمەن دېگەنلىرى نېمىسى؟ ھېچ بولمىسا بۇگۈن ئاخشام مۇشۇ يەردە قونۇپ قېلىپ ئەتە شامال توختىخاندیراق ماڭىسىلىمۇ بولىدۇ. ئىككىمىزمۇ قانغۇدەك مۇڭداشمىغىلى خېلى يىللار بولۇپ قاپتو، بىر ئاخشام بولسىمۇ مۇڭدىشىپ يېتىۋالايلى» دەپ، شۇنچە تۇتقىنىغا ئۇنىماي قايتىشقا تەمشەلدى.

— ئوبۇلجان بىر ئىشقا چىقىپ كەتسە ھەپتە - ھەپتىلەپ قايتىپ كېلەلمىدۇ، — دېدى زورىخان ئانا ئېغىز ئۇھ تارتىپ، — يالغۇز ئۆيده ئىچىم سىقىلىپ سەل بىئارام بولۇپ قالىدىكەنەمەن، ئادەم قېرىغاندا يالغۇزلۇقتىن قورقىدىغان بولۇپ قالىدىكەن، بالام. كۈنده قولۇم - قوشنىلارنىڭ ئۆيىگە چىقىۋېرەي دېسىمۇ «بىر بىكارچى ئوننى بىكار قىلىپتۇ، دېگەندەك ئىشى يوقمىدۇ بۇ مەزلىۇمنىڭ» دەپ قالامدىكىن دەپ خىجىل بولىدىكەن ئادەم، شۇڭا شاراپەتنىڭ كىيمىنى قېلىنراق كىيدۈرۈپ بەرسىڭىز ئېلىپ كېتەي. بۇگۈن شىۋىرغانغا قارىماي بۇ يەرگە كېلىشىمىدىكى مەقسىتىممۇ شۇ، بالىنى كۆرگىڭىز كەلسە ئارىلىقتا ۋاقتى چىقىرىپ بېرىپ كۆرۈپ كېلەرسىز. ھە راست، بارغان چېغىڭىزدا تۇرغانجان بىلەن غۇلامجاننىمۇ بىلە ئالغانچا بارارسىز قىزىم، چۈنكى ئۇلارنىڭ بىرسى ئوڭ كۆزۈم بولسا بىرسى سول كۆزۈم، بۇنىڭدىن كېيىن ئۇلارنى كۆرگۈم كەلسە بۇگۈنكىدەك كېلىپ بولالماسلىقىم مۇمكىن.

زورىخان ئانىنىڭ تەلىپىنى رەت قىلىشقا ئامالسىز قالغان توختىگۈل شاراپەتنىڭ كىيمىنى قېلىن كىيدۈرۈپ، ئېغىز - بۇرۇنلىرىنى شاراپا بىلەن مەھكەم ئورىدى. زورىخان ئانا ئىشىكتىن چىققۇچە تۇرغانجان بىلەن غۇلامجاننىڭ يۈزلىرىگە يېنىش - يېنىش سۆيۈپ، ئۇلارغا ئاپىسىنى قااشاتماسلىق ھەققىدە بىر تالاي نەسىھەتلەرنى قىلدى - دە، شاراپەتنىڭ قولىدىن يېتىلەپ ئۆيىدىن چىقتى. گەرچە تۇرغانجان بىلەن غۇلامجاننىڭمۇ مومىسى بىلەن بىلە كەتكۈسى بولسىمۇ، لېكىن ئاپىسىنى بىھۇدە رەنجىتىپ قويۇشتىن ئەنسىرەپ چىش يېرىپ ئېغىز ئاچالىمىدى. شاراپەتمۇ ئۆيىدىن چىققۇچە يۇمران يۈرىكى خۇددى بۇ ئۆيىگە ئىككىنچىلەپ قايتىپ كېلەلمەيدىغانلىقىنى سەزگەندەك، ئاپىسى بىلەن ئىككى ئاكىسىنىڭ بويىنغا مەھكەم ئېسلىپ سۆيۈپ قويىدى. ئېنىقىنى ئېيتقاندا، بۇ ئەمدىلا تۆت ياشتىن ئاشقان شاراپەتنىڭ ئاپىسىنى ئەڭ ئاخىرقى قېتىم

باليلىق مېھرى بىلەن سۆپۈشى، ئەڭ ئاخىرقى قېتىم بويىغا
گىرە سېلىشى بولۇپ قالىدىغانلىقىنى ھېچكىممو ئويلاپ
باقيمغانىدى.

ئۆيىدىن چىقىپ كېتىپ ئىككى كۈن ئۇن - تىنسىز يوقاپ
كەتكەن مۇختەرجان كۆز باغلىتاي دېگەن مەزگىل بولغاندا پەيدا
بولدى. ئۇنىڭ روھى كەپپىياتى دېگەندەك ياخشى ئەمەس بولۇپ،
كۆزلىرى قىزىرىپ، قاپاقلىرى ساڭگىلاپ كەتكەنندى. يېقىدىن
بۇيان، بولۇپمۇ توختىگۈل باليلىرىنى ئۆيىگە ياندۇرۇپ
ئەكپىلىۋالغاندىن بۇيان ئۇنىڭ خۇبى بىراقلادۇ ئۆزگىرىپ،
ئىلگىرىكى خۇشخۇلىۇقدىن قىلچىلىكىمۇ ئەسەر قالىمىغانىدى.
ئۇ ئۆيىدىن چىقىپ كېتىدىغان چاغدا يوقىلاڭ بىر ئىش ئۈچۈنلا
«ئون يۈرىكىڭىڭ بارمۇ سېنىڭ، قاچاندىن بېرى ئەر كىشى بىلەن
تەڭ تۇرۇشنى ئۆگىنىۋالدىڭ، ساڭا ئايىماي بېرىۋاتقان ئاش - نان
بىلەن توم - توم پۇللار بىقىنىڭغا ئۈسۈپ كېتىۋاتقان
ئوخشىمامدۇ؟ ۋۇي زېدىپەس قېرى قانجۇق» دېگىنچە، ئۇنى
باليلىرىنىڭ ئالدىيلا بىرمۇنچە دۇمبالاپ چىقىپ كەتتى. قورقۇپ
كەتكەن باليلىار ئاپىسىنىڭ ئۆگەي دادىسىدىن تاياق يەۋانقانلىقىنى
كۆرۈپ تۇرسىمۇ ئارىغا كىرىش ئۇياقتا تۇرسۇن، نېمىشقا
بىكاردىن - بىكار ئاپامنى ئۇرسىن دېيشىكىمۇ پېتىنالماي بىر -
بىرنى قۇچاقلاشقىنىچە بىر بۇلۇڭغا تىقلىپ يىغلاب تۇرۇشتىن
باشقا چارە قىلالىمىدى.

— تاماق قىلمىدىڭما؟ — سورىدى مۇختەرجان چاپىنىنى
سافانىڭ ئۇستىگە پىرقىرىتىپ تاشلاپ، — ھېرىپ - ئېچىپ
كەلگەندە قانداقراق ئەھۋالىڭىز دەپ سوراپمۇ قويمايىسەنۇ، ئالا
كۈچۈكلىرىڭ تېخىچە كەتمىگەن ئوخشىمامدۇ، قاچانغۇچە ئەر
كىشىنىڭ ئالدىغا كۆلۈپ چىقىشنى ئۆگىنەلمەيسەن؟
توختىگۈل بېشىدا تۇرۇپ چالۋاقاۋاتقان مۇختەرجانغا لەپىدە
بىر قارىۋەتتى - دە، ئېرىنچەكلىك بىلەن ئورنىدىن تۇرۇپ
ئاشخانا تەرەپكە ماڭدى. يارى ياؤاش بىلەن سەككىز يىل ئۆي

تۇتۇپ ئۆچ بىللىق بولغىچە ئۇنىڭ بىرەر ئېغىز ھاقارەتلەك سوْزىنى ئاڭلاپ باقمىغان، بىرەر شاپىلاق تايىقىنى يېپ باقمىغان توختىگولگە بىللەرنىڭ ئالدىدىلا ھارغىچە تايىق يېيىش بەكلا ھار كەلگەندى. جەمئىيەتنىڭ قانداقلىقىنى تولۇق چۈشىنىپ كېتەلمىگەن، تۇرمۇشنىڭ ھېچقانداق ئىسىق - سوغۇقلەرىنى باشتىن ئۆتكۈزمەي ئەركە ياشاپ كۆنۈپ قالغان بۇ ئايال مۇختەرجاننى قانچە تېز ياخشى كۆرۈپ قالغان بولسا شۇنچە تېزلا ئۆچ بولۇپ كەتكەندى. ئۇنىڭدىن مۇناسىۋەتنى بىراقلا ئۆزۈپ ئادا - جۇدا بولۇپ كېتىشنى ئويلىغان بولسىمۇ، ئۇنىڭغا چىش يېرىپ بۇ گەپنى دېيىشكە پېتىنالىمىدى. گېپىنى ئۆچۈق قىلالماي ئۇن - تىنسىز قارشىلىق كۆرسىتىپ بېقىپمۇ ھېچقانداق پايدىغا ئېرىشەلمەي ئاخىرى «پېشانەمگە پۇتۇلگىنى مۇشۇ ئوخشايدۇ، پېشانىگە پۇتۇلگەندى بەندىنىڭ تارتىمالىقا نېمە ئامالى؟» دەپ ئۆز - ئۆزىگە تەسەللى بېرىشكە مەجبۇر بولغان توختىگۈل ئۇنىڭغا قوللارچە باش ئېگىپ خىزمىتىنى قىلىشقا مەجبۇر بولۇۋاتاتتى.

خام قىيمىلاپ ئېتىلگەن ئۇگەر بەكمۇ ئوخشىغان ئىدى. ئىككى چوڭ چىنە ئۇگەرنى ئىچىۋەتكەن مۇختەرجان ئۆزىنى كاربۇراتنىڭ ئۇستىگە تاشلاپ، تاماکىسىنى سورىغىنىچە ئۇڭدا ياتتى. ئۆي ئىسىقىمۇ ياكى ئۇگەر ئىسىق باستىمۇ، پېشانىسىدە مونچاڭ - مونچاڭ تەرلەر يالىراپ تۇراتتى.

— ھەي، كۆك ماڭقا! بۇياققا كېلىپ پايپىقىمنى سېلىۋەت! — توۋىلىدى مۇختەرجان مېھمانخانا ئۆي بىلدەن ئاشخانىنىڭ ئارىلىقىدىكى كىچىكىنە كاربىدورغا كىچىك ئۇستەلمىنى قويۇۋېلىپ تاپشۇرۇق ئىشلەۋاتقان تۇرغانجانغا كۆزلىرىنىڭ پاختىسىنى چىقىرىپ، — نېمىگە بىزىرىپ تۇرىسىن ساقلاندى؟ گەپ قىلغاندىكىن گاچىدە بولماسىن!

سەككىز ياشتىن ئاشقان تۇرغانجان باشلانغۇچىنىڭ ئىككىنچى يىللەقىدا ئوقۇيدىغان بولۇپ، ئاق - قارىنى پەرق ئېتەلەيدىغان

بولۇپ قالغانىدی. ئۆگەي دادسىنىڭ ھېچ گەپتىن - ھېچ گەپ يوق ھاقارەت قىلىشى ئۇنىڭغا ئېغىر كەلدى بولغاىي، غازىپىلىك كۆزلىرىنى ئۇنىڭغا تىكتى. مۇختەرجاننىڭ قوپال توۋلىغان ئاۋازىنى ئاڭلىغان توختىگۈل مېھمانخانا ئۆيدىن يۈگۈرۈپ چىقتى - ده، بەھۇدە جىبدەل بولۇپ قېلىشتىن ئەنسىرەپ، مۇختەرجانغا مىختەك قادىلىپ تۇرغان ئوغلىغا: «بۇپتۇ، بېرىپ پايپىقىنى تارتىپ قوي» دېگەن مەندىدە كۆز ئىشارىتى قىلدى. ئاپىسىنىڭ قورقىنىدىن تاترىپ كەتكەن چىرايىغا قاراپ سەل پەسکويعا چۈشكەن تۇرغانجان قولىدىكى قېرىنىداشنى ئۇستەل ئۇستىگە تاراقىدە تاشلاپ ئورنىدىن لىككىدە تۇرۇپ، مۇختەرجان ياتقان ئۆيگە كىرىپ ئۇنىڭ پايپىقىنى سالدى. ئۇ پايپاقنى كارۋاتنىڭ ئايىغىغا قويۇپ كەينىگە ئۆرۈلۈپ مېڭىشىغا مۇختەرجان يەنە ۋارقىرىدى:

— پايپاقنى مۇشۇ يەرگە تاشلاپ قويىغىچە ئاۋۇ لالما ئاپاڭغا ئاچقىپ بىر، يۇيىۋەتسۇن!

تۇرغانجان كەينىگە ئۆرۈلۈپ كارۋات ئۇستىدىكى پايپاقنى ئالايمەپ ئېڭىشىپ تۇرۇشىغا تاپ بىسىپلا كىرىپ كەلگەن توختىگۈل چاققانلىق بىلەن پايپاقنى ئالدى - ده، ئوغلىنىڭ مۇرسىدىن تۇتقىنچە چىقىپ كەتتى.

مۇختەرجان بىلەن بىر ئۆيده ياشىغان بىرقانچە ئايىدىن بۇيان ھە دېگەندىلا ئۇنىڭ تىلىنى ئىشىتىپ، تايىقىنى يەپ بۇرۇن - قولىقىغىچە تويۇپ كەتكەن توختىگۈل ئەينى چاغدا خاسىيەتنىڭ «بۇنداق ئادەملەرگە كۆڭۈل بەرگىلى بولمايدۇ، دوستۇم، ئۇنىڭ بىلەن ئەر - خوتۇن بولىمەن دېمەي سېنىڭىش راست دەپ قويۇپ ئەپلەپ - سەپلەپ پۇلسى خەجلەڭ، ئۆزىڭىزنى ئۇنچىۋالا ئۇرۇپ كەتكۈدەك ئۇ تېپىلماسىنىڭ خورمىسى ئەممەس» دېگەن گېپىگە بىپەرۋا قارىغىنىغا يەنە بىر قېتىق قاتتىق پۇشايمان قىلدى.

— مەن سىزگە دېمىگەنمىدىم، دوستۇم، — دېدى خاسىيەت توختىگۈلنىڭ ئالدىغا بىر پىيالە چايىنى قويىاج، — مۇنداق

كېلىشى ئېنىق بولمىغان بىرىنىڭلەرگە بەك كۆڭۈل بېرىپ كەتكۈلۈك ئەمەس ئىدى، سەللا ۋاي دەپ قويىسا ئۆزلىرىنىڭ ئىسىمىنىمۇ ئۇنتۇپ قالىدىغان خەق بۇ. سىز دېگەن مەندىن بىرقانچە ياش كىچىك، ئۇنىڭ ئۇستىگە مەن كۆرگەن سورۇنىنىڭ يۈزدىن بىرىنى تېخى كۆرگىنىڭز يوق، ئەينى چاغدا مېنىڭ گېپىمەگە كىرگەن بولسىڭىز بۈگۈنكىدەك ئاقىۋەتكە قالمىغان بولاتتىڭىز.

ئۆزىنى ھەرقانچە تۇتۇپ باققان بولسىمۇ مۇختەرجاننىڭ سېلىۋاچان ئازابلىرى ئىچىگە سەغىمىغان توختىگۈل ئەتىگەن مۇختەرجان ئۆيىدىن چىقىپ كېتىشى ھامان تۇرغانجانى مەكتەپكە يولغا سېلىۋېتىپ، غۇلامجانغا ئۆيىدە بىر دەم تېلىۋىزور كۆرۈپ تۇرۇشنى جېكىلەپ، سەھەرنىڭ جاندىن ئۆتىدىغان ئاچچىق سوغۇقىغا قارىماي خاسىيەتنىڭ ئۆيىگە كەلگەندى.

ئەمدىلا ئورنىدىن تۇرۇپ يۈز - كۆزىنىمۇ يۈيۈشقا ئۆلگۈرمىگەن خاسىيەت ئىشىكىنىڭ ئەنسىز چېكىلىشىدىن چۆچۈپ كەتتى. ئۇ ئىشىكىنىڭ ئەتىگەندىلا چېكىلىشىنىڭ ھەرگىز مۇ ياخشىلىقتىن دېرەك بەرمەيدىغانلىقىنى پەملەپ، قورقۇمىسراپ ئىشىك تۇۋىگە كەلدى - دە، بوش ئاۋازدا «كىم؟» دەپ توۋىلىدى، سىرتىن توختىگۈلنىڭ «مەن» دېگەن تونۇش ئاۋازى ئاڭلانغاندىلا كۆڭلى جايىغا چوشتى - دە، ئالدىراپ ئىشىكى ئاچتى. تولا خىال قىلىپ بىر كېچە ئۇخلىمىغاچقىمۇ ياكى تولا يىغلىغاچقىمۇ كۆزلىرى قىزىرىپ ئىشىشىپ كەتكەن توختىگۈل ئالدىدا ئۆزىگە ھەيرانلىق بىلەن قاراپ تۇرغان خاسىيەتنى كۆرۈپ ئۆزىنى تۇتۇۋېلىشقا ھەرقانچە تىرىشىپ باققان بولسىمۇ، چاناقلىرىنىڭ ئەتراپىدىلا ئەگىپ يۈرگەن ياشلىرى ئۇنىڭ ئىختىيارغا زادىلا بويىسۇنىمىدى. تاسادىپىي بۇ ھادىسىدىن قورقۇپ كەتكەن خاسىيەت تۇيۇقسىز كۆتۈرۈلگەن يىغا ئاۋازىنى قوشنىلارنىڭ ئاڭلاپ قېلىشىدىن ئېھتىيات قىلدى بولغا يىغا ئۇنىڭ قولىدىن تارتىپلا ئۆيىگە ئەكىردى - دە، ئىشىكى ئەرھالا

يېپىۋالدى.

خاسىيەتنىڭ سورۇنۇمۇسۇرۇن يۈرۈپ ئاتام كۆرمىگەن، ئابام كۆرمىگەن كىشىلەر بىلەن ئېغىز - بۇرۇن يالىشىپ يۈرۈۋا تقانلىقىنى، ئادەم تىلغا ئالسىمۇ تېنى شۇركۇنىدىغان تىجارەت شەكلى بىلەن پۇل تاپىدىغانلىقىنى بۇ كىچىككىنە شەھەردىكى كىشىلەرنىڭ ھەممىسى دېگۈدەكلا بىلىپ كەتكەندى. شۇڭلاشقىمۇ كارىدوردا ئازراقلاشەپ ئاڭلانسا قوشنىلار «يەنە قانداق رەڭدىكى ئادەم كەلگەندۇ؟» دېيىشىپ ئىشىكلەرنى قىيا ئېچىپ مارايدىغان، بىزىدە هەتتا خاسىيەتكە ئاڭلىتىپ تۇرۇپ: «بىتەرەت يۈرىدىغان بۇزۇقلار بوسۇغىمىزنى تولا دەسسىپ چرايمىزمۇ سۆرۈنلىشىپ كەتتى، نېمىشقا مۇشۇنداق بۇزۇقلارغا ئۆلۈم كەلمەيدىغاندۇ؟ شۇنىڭغا قارىغاندا ئەزرائىللىمۇ بىتەرەتلەرنىڭ يېنىغا يېنىغا كېلەلمەيدىغان ئوخشايدۇ؟ دەپ ئۇنى ئوچۇقتىن - ئوچۇق تىلىشاتتى. بەزىلەر ئۇنىڭ ئاياغ تىۋىشى ئاڭلانغان ھامان ئوچۇق تۇرغان ئىشىكلەرنى جالاقشتىپ يېپىشىدىغان بولۇۋېلىشقانىدى.

خاسىيەتنىڭ ئۆيىمۇ بىنانىڭ ئەڭ ئۇستىدىكى قەۋىتىمە بولغاچقا، كىرىپ - چىققۇچە قوشنىلارنىڭ بوسۇغىسىدىن ئۆتۈشكە توغرا كېلەتتى. بۇ ھاقارەتلەر دەسىلىپىدە ئۇنىڭغا خېلىلا ھار كەلدى، ئۆزىنى يالغۇز ئۆيىگە سولاپ يېغلاپىمۇ باقتى، ئاچچىقى ئىچىگە پاتىمغان چاغلىرىدا كارىدورغا چىقىپ ئاۋازىنى بولۇشىغا قويۇۋېتىپ: «مەن خەقنىڭ ئاستىدا ياتقاندا ھەرقايىسىنىڭ بېشىمغا ياستۇق بولۇپ بېرىشكەنەمدىڭ ؟ ئويۇنى مەن ئوبىنسام، سەن خەققە نېمە دەز كەتتى؟ مېنىڭدەك ياشلىقىڭ، مەنچىلىك جەلىپكار چىرايىڭ بولسا ئويىناشما متىڭ ؟ ! ھە دېسلا شالىڭنى چېچىشماي ئۆيۈڭدىكى ئەرلىرىڭنى باشقۇرۇش !» دەپ، راسا بىر تىللەپ دەردىنى چىقىرىۋېلىشنى ئويلىدى - يۇ، لېكىن «كۈنلەر: تەرگىسەڭ تېرىق بولىدۇ، دەپتىكەن، ئۆزۈمنى ئۇپىرتىپ نېمىمۇ قىلاي، سۆزلەپ - سۆزلەپ كۈنلەرنىڭ بىرىدە

توختاب قالار» دېگەنلەرنى خىالىدىن ئۆتكۈزۈتتى - ٥٥، پىشكۈيغا چۈشۈپ قالاتتى. دىلىپىدە ئۇ كارىدوردىن پۇتنىڭ ئۇچىدا دەسىپ كىرىپ - چىققان بولسا، ئەمدىلىكتە گىدەيگەن حالدا غىڭىشىپ ناخشا ئېيتقىنىچە گۈس - گۈس دەسىپ ماڭىدىغان، باشقىلارنىڭ هاقارەتلەك تىللەرنى ئاڭلىسىمۇ ئاڭلىماسقا سېلىپ يۈرۈۋېرىدىغان بولۇۋالغانىدى. راست دېگەندەك ئۇنى تولا تىلاپ چارچىغان قوشنىلار ئەمدىلىكتە ئۇنىڭ ئاياغ تىۋىشىنى ياكى ئاوازىنى ئاڭلىغان ھامان ئىشىكلەرنى يېپىچەلىدىغان بولۇپ قېلىشتى. بۇنداق چاغلاردا ئۇ ئۆز غەلبىسىدىن پەخىرلەنگەن حالدا مىيىقىدا كۈلۈپ قوياتتى.

پارتلاش مۆھلتى توشۇپ قالغان قەرەللەك بومبىدەك بىراقلَا پارتلىغان توختىگۈل ئۆيگە كىرىپلا ئۆزىنى خاسىيەتنىڭ قوينىغا ئېتىپ، خۇددى ئەڭ ياخشى كۆرىدىغان نەرسىسىنى باشقىلارغا تارتقۇزۇپ قويغان كىچىك بالىدەك ئۇن سېلىپ يىغلاپ كەتتى. ئۇ يىغلىغاندىمۇ شۇنداق قاتتىق يىخلەدىكى، كۆزلىرىدىن يېمى ئۆزۈلگەن مارجاندەك تاراملاپ چۈشۈۋاتقان ياشلىرى بىردىمدىلا خاسىيەتنىڭ مۇرسىنى چىلىققىدە هوّل قىلىۋەتتى. «ئىچى بوشایدىغانلا ئىش بولسا، بوبىتۇ قانغۇدەك يىخلۇۋالسۇن بىچارە بايقۇش» دېگەنلەرنى ئويلىغان خاسىيەت ئۇنى ئۆز ئىختىيارىغا قويۇۋەتكەنندى.

توختىگۈل خېلىخىچە يىخلەدى. خاسىيەتمۇ ئۇنى باغرىغا مەكەم بېسىپ، دولىسۇغا بوشقىنا شاپىلاقلىغىنىچە بىر ئېغىزىمۇ گەپ قىلىماي يىغىدىن توختىشىنى كوتۇپ تۇردى. قانغۇدەك يىغلاپ ئىچى بىرئاز بوشاب قالغاندەك بولغان توختىگۈل يىغىدىن ئۆزىنى ئاران دېگەندە توختىتىپ، ئۆزىگە ئىچ ئاغرىتقان حالدا قاراپ تۇرغان خاسىيەتنىڭ كۆزلىرىگە قارىدى. خاسىيەت ئوشۇقچە گەپ قىلىمایلا ئۇنىڭ ئۇچىسىدىكى مېغىز رەڭ سوکنا پەلتۈسىنى سالدۇرۇپ ئىلغۇغا ئاسقاندىن

كېيىن، ئۇنى مېھمانخانى ئۆيىدىكى نەقىشلىك خۇرۇم سافاغا ئولتۇرغۇزدى - ده، كەينىگە ئۆرۈلۈپلا چىقىپ كەتتى. بۇ مەزگىللەر دە پۇتون شەھەر دە ئۆيىلىرىنى ھەر خىل پاسوندا بېزەيدىغانلار يوق دېيەرلىك ئىدى. كۆپىنچە كىشىلەر ئۆيىلىرىنى چىرايىلىق ئاقارتىپ، ھەر خىل پاسوندىكى كىيمىم ئىشكايپلىرى، كىتاب جازىلىرىنى ياغاچىچىلارغا ياستىپ، ئۇنى ئۆزلىرى ياخشى كۆرىدىغان رەڭدە سىرلىكتاتى، بۇ يەردە ئالىي دەرىجىلىك نەقىشلىك خۇرۇم سافالارنى ساتىدىغان بازارمۇ يوق بولۇپ، كىشىلەر سافا، كارىۋات دېگەندە كەرنىمۇ ياغاچىچىلارغا ياستىپ، ئۇنى ئۆزلىرى ياقتۇرىدىغان چىرايىلىق رەختلەر بىلەن قاپلاپ ئىشلىتىۋېرتى.

گەرچە خاسىيەتنىڭ ئۆيىنى بەك چوڭ دېگىلى بولمىسىمۇ، لېكىن بېزبىلىش جەھەتتە باشقىلارنىڭ ئۆيىدىن ئالاھىدە پەرقلىنىپ تۇراتتى. ئۇ ئۆي جاھازلىرىنى ياساتماي سېتىۋالغان بولغاچقا، تولىمۇ سۈپەتلىك، سېپتا كۆرۈنەتتى. ئۆيىنىڭ بېزبىلىشىمۇ ئالاھىدە بولۇپ، تامغا بىر مېتىردىن ئېگىززەك قىلىپ ياغاچىتن زەدىۋال تارتىلغان، ئۆيىنىڭ تورۇسلىرىغا سېرىق زەر يالىتىلغان گۈللۈك گەجدىن نەقىش قويۇلغان، ئۆيىنىڭ پۇتون تاملىرىغا ئاچ قىزىل رەڭگە مايل كېلىدىغان تام قەغىزى چاپلانغانىسى. خاسىيەت ئۆي بېزەيدىغان ئۇستىلارنى ئۇرۇمچىدىن ئالاھىدە تەكلىپ قىلىپ ئەكلەن بولۇپ، ئۆي جاھازلىرىنى، ھەتتا ئۆيىدە ئىشلىتىدىغان چوڭا، قوشۇق دېگەندەك لازىمەتلىكلىرىنىمۇ شۇ يەردىن سېتىۋېلىپ ئەكلەنندى.

ئەلۋەتتە، خاسىيەت ئاز - تولا پۇل تاپقان يەككە تىجارەتچى، بايلارغا، قولىدا ئاز - تولا هوقۇقى بار، توغرا يولدىن تايغان بىر قىسىم ئەمەلدارلارغا ئەركىلەپ، ئۇلارنىڭ ھەر خىل ئورۇنسىز تەلەپلىرىنى بەجاندىل ئورۇنلىخاندىن سىرت ھېچقانداق دەسمائىيە كەتمەيدىغان، تۇغۇلۇشىدىلا ئۆزىدە بار بولغان ئاشۇ پۇل تېپىش «ماشىنىسى»غا تايىنىپ تاپقان قوشۇمچە تاپاۋىتىگە

تايانيمىغىندا، ئايدا ئالىدىغان توت يۈز نەچچە كوي مائاشى بىلەن ئۆيىنى مۇنداق ھەشەمەتلەك بېزىيەلىشى، ئالىي دەرىجىلىك ئۆي جاھازلىرىنى سېتىۋاللىشى، مېھمانخانا ئۆيدىتكى دات باسماس پولات بىلەن قېلىن ئەينەكتىن ياسالغان ئۇستەل ئۇستىگە ھەر خىل قۇرۇق بېمىش، پېچىنە - پېرەنىك، مېۋە - چىۋىلەرنى پىيالە قويغۇدەك يەر قالمىغۇدەك تىزىپ قويالىشى ئەسلا مۇمكىن بولمايدىغان ئىش ئىدى.

خاسىيەت گاز ئۇچاققا چۆگۈننى قوييۇپ گازنى ياندۇرغاندىن كېيىن، تازىلىق ئۆيىگە كىرىپ يۈزىنى يۈيۇپ، بىر قۇر سۇس گىريم قىلىۋالدى - دە، ئاشخانىغا كىرىپ قىزىل مىستىن ياسالغان ئەپچىلىگىنە كەلگەن چۆگۈنگە چاي دەملىدى.

- ۋېيەي! دوستۇم، سىزنىڭ كېلىشىڭىزنى بىلگەن بولسام ئەتسىگەنەك تۇرۇپ سوت ئەكىرىپ قويىدىكەنەن، - دېدى خاسىيەت قاش - كۆزىنى ئويناتقان ھالدا كۆلۈپ تۇرۇپ، - سىزنىڭ ئەتكەنچايغا ئامراقلقىڭىزنى بىلەتتىم، شۇغىنىسى كېلىشىڭىزدىن چورتلا خەۋەرسىز بولغاچقا تەيارلىقىمۇ قىلماپتىكەنەن، سىزغۇ ئەتكەنچايىنى بەكلا ياخشى ئېتەتتىڭىز، سىزنىڭ ئۆز قولىڭىز بىلەن تەيارلىغان ئەتكەنچېيىڭىزنى سېغىنلىپ قالغان ئۆزۈم.

خاسىيەتنىڭ توخىتىگۈلنى ماختىپ تۇرۇپ ئېيتقان سۆزلىرى ئۇنىڭ قەلبىنى ئۇرتەپ تۇرغان بارالىق ئازابلىرىنى يېراقلارغا ئۇچۇرۇپ كەتكەن مەيىن شامالدەك ئاجايىپ يېقىملىق تۈيغۇ ئاتا قىلدى، كۆڭلى بۆلەكچىلا ئېچىلىپ قالغان توخىتىگۈل بىلىپ - بىلمەي پىسىسىڭىدە كۆلۈپ قويدى.

- سىزنىڭ گېپىڭىزگە كىرمىگىنىمە بەكمۇ پۇشايمان قىلدىم، - دېدى توخىتىگۈل بىر چىشىلەم نانتى ئېغىزىغا سېلىپ، قىزىق چايدىن بىر ئوتلام ئوتلىۋېلىپ، - ئۇ پېسەندىنىنىڭ يالغان - ياؤيداڭ گەپلىرىنى ئاخلاپ ئىشىنىپ كېتىپتىمەن ئەممەسمۇ. ئەسىلە ئۇنىڭ تىلى شېكەردەك تاتلىق

بولغىنى بىلەن دىلى زەھەر نەرسە ئىكەن، ئېغىزىدىن چىقان سەت گەپلەرنى ئاڭلاپ، قىلىپ يۈرگەن قىلىقلەرنى كۆرىدۇخان بولسىڭىز ئىچىڭىز ئىلىشىپلا كېتىدۇ.

توختىگۈل چىرايىنى شۇنداق سەت پۇرۇشتۇردىكى، خاسىيەتنىڭ كۈلگۈسى كېلىپ ئىچىۋاتقان چېيىنى پۇركۈۋەتكىلى تاس - تاماس قالدى. ئۇ ئاران دېگەندە ئېغىزىدىكى چايىنى يۇتۇۋەتتى - ده، بىقىنلىرى ئاغرىپ، كۆزلىرىدىن ياش چىقىپ كەتكۈچە كۈلدى. دېمىسىمۇ، توختىگۈل مۇختەر جاننىڭ گېپىنى قىلغاندا چىرايى خۇددى ئەۋەزىگە دەسىۋالغان ئادەمدىكى پۇرلىشىپ كەتكەندى.

توختىگۈل مۇشۇ قىسىغىنا بىرقانچە ئاي ئىچىدە بولۇپ ئۆتكەن ئىشلارنى، مۇختەر جاننىڭ قانداق ئەسکىلىكلىرىنى قىلغىنىنى، بالىلىرىنى قانداق هاقارەتلىگەنلىكىنى، بالىلارنىڭ ئالدىدا ئۆزىنى قانداق دۇمبالىغانلىقىنى، هەتتا بالىلىرىنى ئۆيىدىن قوغلاپ چىقىرۇۋەتمەكچى بولغاندا ئۆزىنىڭ يېلىنىپ - يالۋۇرۇپ ئاران دېگەندە توسوپ قالغانلىقلەرنى، گاھىدا كۈلسە، گاھىدا يىغلاپ تۇرۇپ بىرمۇبر بایان قىلىپ بەردى.

— تۇۋا! «تالا مۇشۇكى ئۆي مۇشۇكىنى قوغلاپتۇ» دېگەندەك ئىش بويپتۇ - ده، ئەمسە، - دېدى خاسىيەت كۆزلىرىنى چەكچەيتىپ، — شۇنچىۋالا ئىشلار بولۇپ كەتكۈچە قانداق چىداپ ئوللتۇرغانسىز، جېنىم دوستۇم؟ ئەلۋەتتە، سىزمۇ جېنى بار ئادەم بولغاندىكىن ئۇ لامزەللىنىڭ جېنىدىن ئۆتكۈدەك ئىككى ئېغىز گەپ قىلىسىڭىز، ھارام تاياق يېپ يۈرگىچە كۈچىڭىز يەتمىگەن تەقدىردىمۇ قولىڭىزغا چىقان نەرسە بىلەن ئۇرۇپ كاللا - ماللىلىرىنى يېرىۋەتسىڭىز بولماسىدى؟ ھېچبولمىغاندا پۇتسىڭىز بولغاندىكىن مېنىڭ يېنىمغا كەلگەن بولسىڭىز ئۆزۈم بېرىپ ئەدىپىنى بەرمەسىدىم ئۇنىڭ.

توختىگۈل مۇختەر جان بىلەن نىكاھ قىلىپ بىر ئۆيگە كىرىۋالغاندىن كېيىنمۇ خاسىيەت سورۇنلاردا مۇختەر جان بىلەن

پات - پات ئۇچرىشىپ تۇردى، ئۇ ئۇلارنىڭ تۇرمۇشى توغرىسىدا بەزبىر گەپلەرنى ئاڭلاپ تۇرغان بولسىمۇ، لېكىن مۇختەرجاننىڭ بۇ دەرىجىدە زومىگەرلىشىپ كەتكىندىن زادىلا خەۋىرى يوق ئىدى. خاسىيەت توختىگۈلنى سورۇنغا باشلاپ بارماقچى بولۇپ ئۇنىڭ ئۆيىگە بارغان ھەم ئۇنى ئۇندەكە كەلتۈرەلمە قېيداپ چىقىپ كەتكەن ھېلىقى كۈندىن باشلاپ، ئىككىسى بىر - بىرىنى زادىلا ئىزدىشىپ باقىغانىدى.

خاسىيەت مۇختەرجاننىڭ باشقا قىزلار بىلەنمۇ ئىچ پەش تارتىشىپ يۈرگەنلىكىنى، ھە دېگەندە توختىگۈلگە «سەرتقا تىجارەتكە بارىمەن» دەپ قويۇپ ئاشۇلار بىلەن ياتاق ئېچىپ ياتىدىغانلىقىنى، ئۇلارغا بۇلنى سۇدەك خەجلەيدىغانلىقىنى بەش قولدەك ئېنىق بىلەتتى. مۇختەرجان سورۇنلاردا قىزلار بىلەن تونۇشۇپ، كۆڭلىگە يارىغان بىرەرسى بىلەن چىقىشىپ ئاپاقدا - چاپاقدا بولۇشۇپ كەتكەن چاغلىرىدا، خاسىيەت كۆڭلىدە «ھەي توختىگۈل، ھەي توختىگۈل ! سەن نېمىدىگەن ئەخەمەق - ھە؟ سەن بۇنىڭغا چىن ئىخلاسىڭ بىلەن ئەقىدە قىلىپ، ئىشىكە تەلمۇرۇپ، ئۇنىڭ كېلىشىنى كۈتۈپ ئولتۇرسەن، لېكىن ئۇ بۇ يەردە ئالاھىدە سورۇنلارنى ئورۇنلاشتۇرۇپ باشقا قىزلار بىلەن ئىشقيۋازلىق قىلىپ كۆڭلىنى ئېچىۋاتىدۇ. نېمىشقا ئويلاپ باقمايدىغانسىن، توختىگۈل؟ ئۇچ يۈز ئاتىمىش كۈن سەرتتا تىجارەت بىلەن يۈرۈپ كۆنۈپ كەتكەن كىشىلەر بىر يەردە مۇقىم ئۆي تۇتالارمۇ؟ قىسىقسى، ساڭا ئوخشاش ئۇچ بالىسى بار بىر ئايال بىلەن مەڭگۈلۈك ئەر - خوتۇن بولۇپ ئۇتەلمەرمۇ؟ ئۇلارنىڭ يۇرت - يۇرتلاردا ساڭا ئوخشاش ئەخەمەق خوتۇندىن قانچىسى بارلىقىنى بەلكىم ئۆزلىرىمۇ ئېنىق دەپ بېرەلمەسلىكى مۇمكىن» دېگەنلەرنى خىاڭ قىلىپ، توختىگۈلننىڭ ئەخەمەق، نادانلىقىغا كۆلگەن ۋە ئۇنىڭ سادىلىقىغا ئىچ ئاغرىتقانىدى.

- ئۇنىڭ تۇرغان تۇرقلالا ئادەم ئىكەن ئەمەسمۇ، - دېدى توختىگۈل كۆزلىرىدىكى قالدۇق ياشلىرىنى ئالقانلىرى بىلەن



سۇرتۇپ، — ئۇنىڭدىن قانداق قىلىسام قۇتۇلايدىغانلىقىمنى بىلەلمەيلا قېلىۋاتىمەن، دوستۇم. ئاددىي بولسىمۇ بۇرۇنقى خىزمىتىم، بالىلىرىمنى ئەترابىمغا ئولاشتۇرۇپ بىلە ئۆتكەن ئاشۇ كۈنلىرىم ھازىرقى ئازابلىق كۈنلىرىمىدىن مىڭ مەرتىۋە ياخشى ئىكەندىدۇق، شۇ تاپتا قانداق قىلىشىمنى بىلىپ بولالماي بېشىمنىڭ ئىچىمۇ - تېشىمۇ كېتىپ كېتىۋاتىدۇ.

توختىگۈلنلىڭ ئۆزىنىڭ يېنىغا ياردەم سوراپ كەلگەنلىكىنى بىلگەن خاسىيەت تېشىدا پەقهتلا بىلىندرىمىگەندەك قىلغىنى بىلەن ئىچ - ئىچىدىن خۇشال بولۇپ كەتتى. چۈنكى، بۇنداق سودىنى قىلىدىغانلارنىڭ قولىدا «ھايىت» دېگەندە «ھۇيت» دەپلا تەبىyar بولىدىغان مۇنداق ماللار قانچە كۆپ بولسا شۇنچە ياخشى ئىدى، ئۇنىڭ ئۇستىگە توختىگۈلنلى باشقىلارغا سېلىشتۈرغاندا ئاددىي - ساددا، جەلپىكار بولۇپ، ئۇنىڭ تارتىنىچاق، كەم سۆزلۈكىگە قاراپ ھېچكىمۇ ئۇنى ئۈچ بالىنىڭ ئانىسى دېمەيتتى.

— بۇنىڭ ئىشى ئاسان، — دېدى خاسىيەت بىرداھم ئويلىنىپ تۇرۇڭالغاندىن كېيىن، بىر نۇقتىغا تىكىلگەن كۆزلىرىنى توختىگۈلگە ئاغدۇرۇپ، — ئۇنداق قازانغا مۇنداق چۆمۈچ قىلىمىز. چىدىغانغا چىقارغان جاهان بۇ، ئۇنىڭ ئويىنلىغىنىغا سىز چىدىغان بولغاندىكىن، ئەمدى سىزنىڭ ئوبىنىغىنىڭىزغا ئۆمۈ چىدىسۇن، چىدىمسا بېرىپ ئىشىنى قىلسۇن! ئۇنىڭ ئۇستىگە سىز ئۇنىڭ بىلەن ئوغىرىلىقچە نىكاھ قىلىۋالغان بىلەن قانۇنلۇق ئەر - خوتۇنلاردىن ئەمەس، ئەمدى ئۇ سىزنى يەنە بوزەك قىلىدىغان بولسا ساقچىغا مەلۇم قىلىسىنىز بولىدۇ.

— مېنىڭخۇ ئەمدى ئاشۇنداق سورۇنلارغا پەقهتلا بارغۇم يوق ئىدى، — دېدى توختىگۈل ئېغىر ئۇھ تارتىپ، — بىر قېتىم بېرىپ قويىپ كۆرگەن كۈنۈم بۇ بولدى، يەنە بېرىپ قالسام نېمە كۈنلەرنى كۆزەرمەن؟!

— بۇنى ئۆزىنىڭ ئۆتۈلۈكىدىن كۆرۈڭ! — دېدى خاسىيەت

ئوڭ قولى بىلەن سول قولىنىڭ ئالقىنىغا بوشقىنا شاپلاقلاب قويۇپ، — جېنىم دوستۇم، ئۇنىڭغا بەك ئىشىنىپ كەتمەڭ، مۇنداق ئادەملەرنى ئۆيگە باشلاشنىڭ ئۆزى بۇرىنى ئۆيگە باشلىغان بىلەن ئوخشاش ئىش دەپ شۇنچە گەپ قىلسام قۇلاق سالىدىڭىز، مانا ئەمدى ئۇنى ئۆيگە باشلاپ قويۇپ چىقىرالماي بىھۇدە ئاۋارە بولۇۋاتىسىز. ئاشۇ چاغدىلا گېپىمگە كىرىپ مېنىڭ دېگىننىمەتكى قىلغان بولسىڭىز مۇشۇ كۈنگە قالمىغان، ئۆيلىرىتىزنى ماڭا ئوخشاش جۆنديۋالمىغان تەقدىردىمۇ خېللا پۇللۇق بولۇپ قالغان بولاتتىڭىز.

— مەن يەنلا باللارنىڭ دادىسىنىڭ ئىدارىسىگە بېرىپ بىر كىشىلىك خىزمەت تەلەپ قىلىپ باقايىمىكىن، — دېدى توختىگۈل بېشىنى يەردەن كۆتۈرمەي تۇرۇپ، — بىرەر كىشىلىك خىزمەت بېرىپ قالسا باللىرىم بىلەن خاتىرچەم تۇرمۇش كەچۈرسەم دەيمەن، ئۆزۈمنىڭ مائاشىغا تەشكىلىنىڭ باللار ئون سەكىز ياشقا كىرگۈچە بېرىدىغان تۇرمۇش ياردەم پۇلىنى قوشسام يېتىپىمۇ قالغۇدەك، گەرچە تۇرمۇشىمىز غورىگىل ئۆتسىمۇ ھازىرقىداك دەككە - دۆكىدە ياشىغاندىن ياخشىراق ئىدى.

— بىر تالاي گەپ قىلسام يەنلا تاقا - تۇقا گەپلەرنى قىلىپ ئولتۇرسىزغا، جېنىم؟! - دېدى خاسىيەت سەل تېرىكەندەك بولۇپ، — قايىسى يۈزىڭىزنى كۆتۈرۈپ تەشكىلىنىڭ ئالدىغا بارسىز ئەمدى؟ ئۆز ۋاقتىدا ئاشۇ ھەلدوشنىڭ ئىككى ئېغىز ياغلىما گېپىگە ئىشىنىپ بىر ئوبدان خىزمەتىڭىزنى تاشلىۋەتتىڭىز، زاۋۇت رەھبىرلىرى بىرقانچە قېتىم كېلىپ ئىشقا چىقىشىڭىزنى ئېيتقان بولسىمۇ ھە دەپ قويۇپلا بارمىدىڭىز، ئەمدىلىكتە ئۇلارنىڭ ئالدىغا قايىسى يۈزىڭىزنى كۆتۈرۈپ بارسىز؟ ئۆزىڭىزنىڭ ھازىر قايىسى زاماندا ياشاؤاقانلىقىڭىزنى بىلەمسىز؟ ئۇلار سىزگە خىزمەت بەرگەن تەقدىردىمۇ ئۈچ بالىنى بېقىپ كېتەلەمسىز؟ ماقول، ھازىرغۇ

باللار تېخى كىچىك، كىچىك بالا دېگەننىڭ چىقىملىقۇ ئاز بولىدۇ، بىراق بۇ باللار چوڭ بولماي مۇشۇنداق تۇرۇزەرمىدۇ، بالا چوڭ بولغانچە ئۇلارنىڭ گېلىمۇ، كىيمىمىمۇ ئۆزى بىلەن تەڭ چوڭ بولىدىغان گەپ. تائىنا بەش كۈنده ئالىي مەكتەپكە بارىدۇ، ئالىي مەكتەپنى پۇتكۈزۈپ كېلىپ توپ قىلىمەن دەيدۇ، ئۇنىڭ ئۇستىگە كەينى - كەينىدىن ئىككى ئوغۇل بالىنى ئۆيلىمەيدىغانغا قانچىلىك پۇل كېتىدىغانلىقىنى، خەقنىڭ قىزىنى قۇرۇق «ئامىن»غا ئالغىلى بولمايدىغانلىقىنى ئۆزىڭىزىمۇ ياخشى بىلىسىز. مەنمۇ سىزنى ۋە باللىرىڭىزنى ئويلاپ بۇ گەپلەرنى دەۋاتىمىمن، ئاشلاماسىز - ئاشلىماسىز ئۆزىڭىزنىڭ ئىشى، ئىلگىرىمۇ گېپىمەك كىرمەي كۆرگەن كۈنىڭىز مۇشۇ. مەنغا دەيدىغاننى دەپ بولدۇم، ئەمدى قانداق قىلىش ئۆزىڭىزدە قالدى. توختىگۈل خاسىيەتنىڭ سۆزىنى ئاشلاپ گاڭىرىپلا قالدى.

شۇ تاپتا ئۇنىڭ كاللىسىنى ئۆزىمۇ چۈشىنىپ بولالمايدىغان گادىرماچ خىياللار چىرمىۋالغان بولۇپ، بۇ چىڭچەلەرنى قانداق قىلىپ يېشىشنى زادىلا بىلەلمەي قېلىۋاتاتتى. دېمىسىمۇ، ئۇ ئەمدى تەشكىلىنىڭ ئالدىغا «ماڭا خىزمەت بېرىڭلار، ئۈچ بالام بىلەن تۇرمۇشتا قىينىلىپ قالدىم» دەپ قانداق بارالايدۇ. تەشكىل ئۇنىڭغا خىزمەت بەرمىدى ئەمەس بەردى، ئۇلارنى پات - پات يوقلاپ ھالىدىن خەۋەر ئېلىپ تۇردى، لېكىن توختىگۈل بۇنىڭ قەدرىنى قىلىمىدى، ئىشقا چىقىشقا سۈپەلەپ كەلگەن كادرلارنى يالغان - ياؤىداق سۆزلەر بىلەن بىرنەچە قېتىم يولغا سېلىۋەتتى، ئەمدى ئۇ قايىسى يۈزىنى كۆتۈرۈپ ئۇلارنىڭ ئالدىغا بارىدۇ. توختىگۈلنىڭ ئىككىلىنىپ قالغانلىقىنى، ئۇنىڭ بىر قارارغا كېلەلمەي بىئارام بولۇۋاتقانلىقىنى پەملىگەن خاسىيەت گەپكە يەنە ئېغىز ئاچتى:

— يەنە دېسىم يەنە شۇ گەپ، — دېدى ئۇ سوزۇپ ئۇھ تارتىۋېلىپ، — ئەينى چاغدا سىز گېپىمەك كىرىپ «مانتا كۆرمىگەن قەلەندەر قاسقانغا دۇم چۈشۈپتۇ» دېگەنداك ئىش

قىلىغان بولسىڭىز، بۇگۈنكىدەك ئاقىۋەتكە قالىغان بولۇشىڭىز، بىر تەرەپتىن خىزمىتىڭىزنى ئىشلەپ، يەنە بىر تەرەپتىن مۇختەرجانغا ئوخشاش تاپقان پۇللەرنى ئۆيىگە، ھالال جۇپتىگە خەجلىمەي سىرتقا خەجلەيدىغانلارنىڭ پۇلىنى ئېلىپ خېلىلا ھاللىنىپ قالاتتىڭىز.

توختىگۈل كۆزلىرىنى بىر نۇقتىغا تىككىنچە ئۇزاقتىن - ئۇزاق ئولتۇرۇپ كەتتى. شۇ تاپتا ئۇنىڭ مۇرەككەپ زىددىيەتلەر بىلەن توشۇپ كەتكەن كاللىسى بارغانسىرى ئېغىرلىشىپ كېتىۋاتاتى. ئۇ ھەرقانچە ئويلىسىمۇ ئىشنى بىر باشقا ئېلىپ چىقلالايدىغانلىقىغا زادىلا كۆزى يەتمەيۋاتاتى. ئۇ بولۇپ ئۆتكەن ئىشلارنى بىرمۇبىر كۆز ئالدىغا كەلتۈردى، ئۆزى بىلەن خاسىيەتنى بىر ئورۇنغا قویۇپ سېلىشتۈرۈپ باقتى. دېمىسىمۇ، ئۆزىنىڭ مەيلى ياش جەھەتتىن ياكى چىراي جەھەتتىن بولسۇن، خاسىيەتتىن قېلىشىقىدەك يېرى يوق ئىدى. ئۇ ئاشۇلارنى چاقماق تېزلىكىدە بىرمۇبىر خىالىدىن ئۆتكۈزدى - دە، خاسىيەتنىڭ دېگەنلىرىنىڭ ئورۇنلۇق ئىكەنلىكىنى، مۇختەرجان دېگەن نائەھەلدىن قۇتۇلۇش ۋە ئۆچ ئېلىش ئۇچۇن بولسىمۇ شۇنداق قىلىشنىڭ زۆرۈرلۈكىنى ھېس قىلدى.

كۈنلەر ئايilarنى قوغلاپ ھەش - پەش دېگۈچە باھار ئايلىرى يېتىپ كەلدى. ھاۋانىڭ ئاستا - ئاستا ئىللەشىغا ئەگىشىپ توڭلار ئېرىشكە باشلىخان، كىچىك - كىچىك ئېرەقچىلارنى ھاسىل قىلغان ئەگىز سۇلىرى ئۆزلىرىنگە قايتىدىن ئويغىنىش ئاتا قىلغان ئىللەق قۇياشقا تەشەككۈر ئېيتىپ، قىشىچە توڭ ئاستىدا ياققان ئانا تۇپراققا باغرىنى مەھكەم ياقماقتا ئىدى. يازنىڭ ئاياغلىشىشى بىلەن ئەمدىلا ئۇچۇرما بولغان باللىرىنى ئەگەشتۈرۈپ قايانلارغىدۇر كېتىپ قالغان باھار قارلىغا چىقالماي توب - توپى بىلەن ئۇچۇپ كېلىشىپ، قىشىچە ئۆيىدىن چىقالماي بۇرۇقتۇرما بولۇپ ئولتۇرغان باللىارنىڭ خۇشالىقىغا جور بولماقتا ئىدى. بىر كېچىدىلا بىخ يېرىپ يېشىل تون كىيىشكە



ئۈلگۈرگەن دەل - دەرەخلىم باھار شامىلىنىڭ يېقىمىلىق سۆيۈشلىرىدىن يېنىك يەلىپۇنەتتى. قاپقاقا تۇپراقنى بېرىپ چىقىشقا باشلىغان يائۇ ئوت - چۆپلەر پۇتكول جاھانغا يېشىللەق ئاتا قىلغان بولۇپ، ئوت - چۆپلەرنىڭ نەمخۇش پۇرسقى دىللارغا سۆيۈنۈش تۈيغۈسى بېرەتتى.

خاسىيەت بىلەن توختىگۈل قايتا بىر - بىرىدىن ئايىرلالمايىدىغان بولۇپ قالدى. خاسىيەتنىڭ بىر قوللۇق تەربىيەلىشى بىلەن توختىگۈلەمۇ باشقىلارغا قانداق مۇئامىلە قىلىشنى، ئۇلارنىڭ ياغلىما سۆزلىرىگە قانداق ئۇسۇلدا تاقابىل تۇرۇپ يانچۇقىدىكى پۇللىرىنى سۇغۇرۇۋېلىشنى، قانداق چاغدا يالغان ئەركىلەپ، قانداق چاغلاردا يالغاندىن قېيداشرىنى، قانداق سورۇنغا قانداق كېيىنىپ بېرىشنى، قانداق سورۇندادا ئاخىرغىچە ئولتۇرۇپ، قانداق سورۇندىن بالدۇرراق كېتىشنى تولۇق ئۆگىنىۋالغانىدى. بۇ جەھەتتە ئىككىسى بىر - بىرىگە شۇنداق ماسلىشاشتىكى، بەزىدە ئولتۇرغانلار ئۇلارنىڭ سورۇندىن قانداق چىقىپ كېتىشكىنىنىمۇ سەزمەي قېلىشاشتى. توختىگۈلنىڭ قولى پۇل كۆرگەنچە خاسىيەتنىڭ دېگەنلىرىنىڭ توغرىلىقىنى ھېس قىلىپ، ئىلگىرى ئۇنىڭ سۆزىگە كىرمىگىنىگە، ئۆزىنىڭ «خاسىيەت مۇختەرجان ئىككىمىزنىڭ نىكاھ قىلىپ بىر ئۆيگە كىرگىنىمىزگە ئىچى تارلىق قىلىۋاتىدۇ، ئەگەر ئۇ مېنىڭ ھەقىقىي دوستۇم بولغان بولسا مۇنچىلىك قىلىپ كەتمىگەن بولاتتى، راستلا قىز بالىنىڭ دوستى يوق ئىكەن» دەپ ئۇنى بىهۇدە ئېيبلىگەنلىكىگە پۇشايمان قىلىپ قالدى. ئۇ خاسىيەت بىلەن ئۇچراشقا چاغدا بۇ ئىش يادىغا كېلىپ قالسلا خىجىللەقتىن يۈزلىرى ئوت ئېلىپ كېتەتتى.

خاسىيەت بۇگۈنكى سورۇنى توختىگۈلگە خەۋەر قىلمىدى. چۈنكى، خاسىيەت ماھىر جاندىن مۇختەرجاننىڭ كۈندىلىك يۈرۈش - تۇرۇشنى بىلىپ تۇرىدىغان بولغاچقا، ئۇنىڭ بۇگۈن سىرتقا چىقمايدىغانلىقىنى بىلەتتى.

بۇ ئاپرېل ئېيىنىڭ ئاخىرىلىرى بولۇپ، خاسىيەتتىن
ھېچقانداق خەۋەر تاپشۇرۇۋالىغان توختىگۈل بۇگۈنكى نېمەتتىن
ئۆزىنىڭ نېسىۋىسى يوقلىۇقىنى ھېس قىلدى - ده، بالىلارغا
بەنشە ئېتىپ بېرىشنى كۆڭلىگە پۈكتى. ئۇ ئۆي ئىچىنى
سۈپۈرۈپ - تازىلاپ بىرەر قۇر يىغىشتۇرۇۋەتكەندىن كېيىن،
تاماقدا تەيارلىق قىلدى. ئۇ خېمىرنى يۈغۈرۈپ پوملاپ قويۇپ،
گۆشىنى ئۇشاق توغرىدى، ئالما چوڭلىقىدىكى بىياز دىن بىر
باش ئاقلاپ يۇمشاق چاناب گۆشكە ئارلاشتۇردى، ئاندىن ئىلگىرى
ئىشلىتىپ ئىشىپ قالغان بىر كاللهك يېسسىز بىلەكتىڭ
كۆتىكىنى كېسىۋېتىپ، سارغىيىپ قالغان بىرقانچە
ياپراچىسىنى ئېلىۋەتتى - ده، ئۇنى پاكىز يۈيۈۋېتىپ توغرىدى.
نېمىشقىكىن، بۇگۈن توختىگۈلننىڭ روھىي كەپپىياتى تولىمۇ
يۇقىرى بولۇپ، باشقىچىلا خۇشال ئىدى. غىڭشىپ ناخشا
ئېيتقىنىچە قىيما قىلىۋاتقان توختىگۈل مۇختەرجاننىڭ
قاچانلاردا ئۆيگە كىرگىننىمۇ بىلمەيلا قالدى.

— بۇگۈن باشقىچە خۇسالغۇ سەن؟ — دېدى ئاشخانا ئىشىكى
ئالدىدا قاپاقلىرىدىن مۇز ياغدۇرۇپ تۇرغان مۇختەرجان قوپاللىق
بىلەن، — بىر يەردىن ئالتۇن توشقان تۇتۇۋالغان
ئوخشىماسىن؟

بۇ تۇيۇقسىز ئاۋازدىن چۆچۈپ كەتكەن توختىگۈل كەينىگە
ئۇرۇلۇپ ئاشخانىنىڭ ئىشىكى ئالدىدا قاپاقلىرىنى تۇرۇپ مۇز
ھېيكەلەدەك تۇرغان مۇختەرجانغا لەپىدە بىر قاراپ قويىدى - ده،
ناخشىسىنى غىڭشىغىنىچە ئۆز ئىشىغا مەشغۇل بولدى.

ئىلگىرى مۇختەرجان سىرتقا ماڭغاندا «ئاللاغا ئامانەت،
سودىڭىز ئوڭۇشلۇق بولغا، كۆڭلىڭىز نېمە تاماق تارتىدۇ؟
سز كەلگۈچە تەيارلىق قىلغاج تۇرای» دەپ ئىشىكىنىڭ
ئالدىغىچە ئۇزىتىپ چىقىدىغان، ئىشىكتىن كىرىپ بولغىچە
خۇشاللىقىدىن قىلىدىغان قىلىق تاپالماي ئالدىغا يۈگۈرۈپ
بارىدىغان، چاپانلىرىنى سالدۇرۇپ ئىلغۇغا ئېسىپ يۈزىگە

توختىگۈل بەنىشىنىڭ قىيمىسىنى تەييارلاپ بولغاندىن
كېيىن، تۇرغانچان تاپشۇرۇق ئىشلىگەندە ئىشلىتىدىغان كىچىك
ئۇستەلنى كارىدورغا قويىدى، ئاندىن يۇغۇرۇپ تەييار قىلىۋالغان
خېمىر بىلەن قىيمىنى ئېلىپ چىقىپ ئۇستەلگە قويىدى - ۵۵،
بایاتقىن بېرى ئاقلاپ تاشلىۋەتكەن يېسسىۋېلەك شۇپۇكىنى
ئەخلەت سېلىنغان سولىياۋ خالتىغا سېلىپ تېلىۋىزور كۆرۈۋاتقان
كىچىك ئوغلى غۇلامجاننى چاقىرىدى:

— غۇلامجان بالام، بۇ ئەخلەتلەرنى ئاچىقىپ ئەخلەت
ساندۇقىغا تاشلىۋېتىپ كىرسەڭ بويىتىكەن!

— ماقۇل ئاپا، — غۇلامجان ئولتۇرغان يېرىدىن چاچراپ
تۇردى. غۇلامجان يەتتە ياشقا كىرىپ قالا ي دېگەن بولۇپ، خېلىلا
ئىشقا ياراپ قالغانىدى. ئۇ چوڭ ئىشلارغا يارەملىشەلمىسىمۇ
ئاپىسىغا يۈگۈر - يېتىم ئىشلارنى قىلىشىپ بېرىدىغانغا
yaraitti.

— توختا! — دېدى ياتاق ئۆيىدىن چىققان مۇختىمرجان
ئەخلەتلەرنى كۆتۈرۈپ ئەمدىلا ئىشىكتىن چىقىشقا تەمىشلىۋاتقان
غۇلامجانغا قاراپ، — ئەكىلە قولۇڭدىكى ئەخلەت خالتىسغا
قاراپ باقايى، بايۋەچچە ئاپاڭ يەنە قانداق نەرسىلەرنى
تاشلىدىكىن؟

غۇلامجان بىر ئاپسىغا، بىر مۇختەرجانغا قارىۋەتكەندىن كېيىن، بېشىنى ساڭگىلاتقىنچە كېلىپ قولىدىكى ئەخلەت خالتىسىنى ئۇنىڭخا بەردى، مۇختەرجان خالتىنى قولىغا ئېلىپ بىر قۇر كۆز يۈگۈرتىۋالدى - ده، ئۇنى توختىگۈلنىڭ ئالدىغا پاقىدە تاشلىدى.

— مېنى پۇلنى كوچىدىن سۈپۈرۈۋالىدۇ دەپ ئويلاپ قالغان ئوخشىماسەن؟ — دېدى مۇختەرجان نېمە ئىش يۈز بەرگەنلىكىنى ئائىقرالماي قاراپ تۇرغان توختىگۈلنىڭ كۆزىگە مۇختەك قادىلىپ، — ماۋۇ ئەخەتلەر ئىچىدىكى يېسسىۋەلەك كۆتىكى بىلەن يېسسىۋەلەك ياپراقچىلىرىنى ئال!

— نېمە قىلىسىز ئۇنى؟ — دېدى ھېچنېمىنى چۈشىنەلمىگەن توختىگۈل.

— قولۇڭغا ئالساڭ نېمە قىلىدىغىنىڭنى دەپ بېرىمەن، — دېدى مۇختەرجان زەرده بىلەن چىشلىرىنى غۇچۇرلىتىپ.

مۇختەرجاننىڭ مۇز يېغىپ تۇرغان ئەلپازىغا قاراپ ئارتۇقچە زاكۇنىشىنىڭ ئورنى يوقلىۇقىنى، بىرنەچە ئېغىز گەپتىن قالماسا يەنە جىدەل چىقىدىغانلىقىنى يەملىگەن توختىگۈل ئەخلەت خالتىسى ئىچىدىكى يېسسىۋەلەك كۆتىكى بىلەن يېسسىۋەلەك ياپراقچىلىرىنى تېرىپ ئالدى. ئۇنىڭ ھەرىكىتىگە باشتىن - ئاياغ دىققەت قىلىپ ئولتۇرغان مۇختەرجان:

— يېسسىۋەلەك ياپراقچىلىرىنىڭ سارغىيىپ قالغان ئۈچىنى كېسىۋەت، ئاندىن يېسسىۋەلەك كۆتىكىنى ئاقلاپ ئوششاق توغراپ ئىككىسىنى قوشۇپ قىيما قىلىپ بەنشە توڭ! — دېدى مەسخىرە تەلەپپۈزدا، — ئاندىن مەن ساڭا ئۇنى يېڭىلى بولىدىغان - بولمايدىغانلىقىنى كۆرسىتىپ قويىمەن.

مۇختەرجاننىڭ قەستەنگە قىلىۋاتقان زومىگەرلىكىگە غەزىپى ئۆرلەپ يېرىلىپ كېتەيلا دەپ قالغان توختىگۈل قولىدىكى يېسسىۋەلەك كۆتىكى بىلەن يېسسىۋەلەك ياپراقچىلىرىنى ئۇنىڭ يۈزىگە ئېتىپ راسا بىر ئۇرۇشۇنى ئويلىدى - يۇ، يەنلا

ئاچقىقىغا هاي بېرىپ ئۇنىڭ دېگىنindeك قىلدى. مەھماشخانا ئۆيىدىن يوّلەتچوكلۇك ئورۇندۇقنى كۆتۈرۈپ چىققان مۇختەرجان ئورۇندۇقنى ئاشخانا ئىشىكى ئالدىغا قويۇپ توختىگولنىڭ پۇتون ئىش - ھەربىكتىنى نازارەت قىلىپ ئولتۇردى. بەشىلەر تۈگۈلۈپ بولغاندىن كېيىن، يېسسىۋېلەك كۆتۈكىدىن تۈگۈلگەن بەشىنى ئاييرىم پىشۇرۇشقا بۇيرۇدى. مۇختەرجاننىڭ نېمە قىلماقچى ئىكەنلىكىنى چۈشىنپ يەتكەن توختىگۈل بەشىلەرنى ئاييرىم - ئاييرىم ئىككى لېگەنگە سۈزۈپ ئۈستەلگە ئېلىپ تۇرۇشىغا مەكتەپتن يانغان تۇرغانجان سالام قىلغىنىچە ئىشىكتىن كىرىپ كەلدى. ئۇنىڭ كەپپىياتى تولىمۇ ياخشى بولۇپ، خۇشاللىقتىن ئېغىزى قۇلىقىغا يېتەيلا دەپ قالغانىدى.

— ئاپا، ئاپا، — دېدى تۇرغانجان ئىشىكتىن توقسان سەككىز نومۇر، ماتېماتىكىدىن توقسان بەش نومۇر ئاپتىمەن !
 — ياخشى بوبىتۇ بالام، — دېدى توختىگۈل ئوغلىنىڭ پېشانىسىگە سۆيۈپ، — مۇشۇنداقلا ياخشى ئوقۇيدىغان بولساڭ چوقۇم ئالىي مەكتەپكە بارالايسەن، ھەرگىز مەغۇرۇرىنىپ كەتمەي تېخىمۇ ياخشى ئوقۇغۇن، بولامدۇ؟

— ماقول ئاپا، چوقۇم ياخشى ئوقۇيمەن.
 — مەنمۇ ئاكامغا ئوخشاش ياخشى ئوقۇيمەن، — دېدى غۇلامجان ئاپىسىنىڭ مەمنۇنىيەت يېغىپ تۇرغان كۆزلىرىگە تىكىلگىنىچە.

— سېنىڭمۇ چوقۇم ياخشى ئوقۇيدىغىنىڭغا ئىشىنىمەن قوزام، — دېدى توختىگۈل بىگىز قولى بىلەن ئۇنىڭ ئېڭىكىدىن ئەركىلىتىپ.

تۇرغانجان قانداقتۇر بىر ناخشىغا غىڭىشىغىنىچە سومكىسىنى ئىشىك كەينىدىكى ئىلغۇغا ئاستى - دە، قولىنى يۈيۈش ئۈچۈن تازىلىق ئۆيىگە ماڭدى. ئوغلىنىڭ كۈندىن - كۈنگە بوي تارتۇۋاتقىنىغا، شۇنىڭغا يارشا ئەقلەنىڭمۇ تەڭ يېتىلىۋاتقىنىغا

مەستلىكى كەلگەن توختىگۈلنىڭ قەلبىگە ئۆزىمۇ تىل بىلەن ئىپادىلەپ بېرەلمەيدىغان ئىللەق بىر سېزىم تارىدى.

— قېنى بۇ يېسىۋېلەك كۆتىكىدە تۈگكەن بەشىرىڭنى يەپ بافقىنا، قانداق بولدىكىن! — دېدى مۇختەرجان توختىگۈلنىڭ ئالدىكى كىچىك تەخسىگە بەنىدىن بىر قانچىنى سېلىپ.

توختىگۈل بەنىدىن بىرنى ئېلىپ ئېغىزىغا سالدى. ئۇنىڭ كۆزىنىڭ ئىچىگە مىختەك قادىلىپ تۇرغان مۇختەرجان سوغۇققىنا كۈلۈپ قويۇپ، سورىدى:

— قانداق ئىكەن، يېڭىلى بولامدىكەن؟

— ھېچقانداق ئەمەسقۇ، — دېدى توختىگۈل پەرۋاسىزلا.

— يېڭىلى بولىدىغانلىقىنى بىلگەن ئادەم نېمىشقا تاشلايسەن ئۇنى؟! — دېدى مۇختەرجان تەرىنى بۇزۇپ، — بىكارغا ئوڭدا يېتىپ يەيدىغان، ئالدىڭغا ئەكېلىپ بەرگەننى خالىغانچە بۇزۇپ، خالىغانچە چاچىدىغان قايىسى بايۋەچىنىڭ قىزى ئىدىك سەن؟ سەن تېبىارتىپنى بافقانى ئاز دېگەندەك ماۋۇ ھارامتاماقلىرىڭنى بېقىۋاتىمەن. ئۆزۈڭچە مېنى پۇلنى ئاسانلا تاپىدۇ دەپ ئويلاپ قالغان ئوخشىماسىن؟ ئېسىڭدە بولسۇن قانجۇق! مەنمۇ بۇ پۇللارنى جېنىملى ئالقىنىمغا ئېلىپ قويۇپ تېپىۋاتىمەن، بىلدىڭمۇ؟ بۇنىڭدىن كېيىن شۇ نەرسە ئېسىڭدە بولسۇن! ناندىن باشقا ھەرقانداق نەرسە سېتىۋالساڭ ئۆلچەملەك تالون ئالىسىن، ئۆلچەملەك تالون بولمسا ئاق تالون ئالىسىن، سېتىۋالغان نەرسىلىرىڭنىڭ ھېسابىنى چىقىرىپ بېرەلمىسىڭ كۆرگۈلۈكىڭنى كۆرسەن!

باياتىن بېرى مۇختەرجاننىڭ بىھۇدە ھاقارەتلەرى، كەمىستىشلىرىگە چىداب چىشىنى چىشلەپ گۈلتۈرغان توختىگۈلنىڭ ئەمدىلىكتە سەۋىر قاچىسى توشقان ئىدى. يەرگە قارىغىنچە لەۋەلىرىنى چىڭ چىشلەپ، لاغىلداب تىترەپ ئولتۇرغان توختىگۈل ئۇنىڭ گېپىنىڭ ئايىغى تۈگكىشىگىلا ئالدىكى تەخسىنى قولىغا ئالدى — دە، ئۇنىڭغا قارىتىپ ئانتى.

ئۆي ئېچىدە ۋارالى - چۈرۈڭ كۆتۈرۈلدى. توختىگۈل كىشى
ئېغىزغا ئېلىشىقىمۇ ئىيمىنىدىغان سەت گەپلەر بىلەن
مۇختەرجانى تىللايتتى، تۆكۈرتتى. مۇختەرجان بولسا «ئاش
بەرگەنگە مۇشت بېرىپتۇ دېگەندەك ئىككى ئېغىز گەپ قىلىپ
قويسام ماڭا يېنىۋاتىسىنا پاسكىنا قانجۇق، ئەر كىشىگە يانسا
قانداق بولىدىغانلىقىنى راسا كۆرسىتىپ قوياي ساڭا!»
دېگىنىچە توختىگۈلنىڭ ئۇدۇل كەلگەن يېرىگە ئۇرۇپ، تېپەتتى.
توختىگۈلنىڭ تىاياققا چىدىمای «ئادەم ئۆلدى، قۇتفۇزۇڭلار!»
دېگەن چىرقىراق ئاۋازى پۇتۇن كارىدورنى، ياق پۇتۇن بىنانى
كۆتۈرۈۋەتكىلى ئاز قالغان بولسىمۇ، لېكىن قوشنىلارنىڭ

بىرەرسىمۇ ئۆيلىرىدىن چىقىپ قويىاي دېيىشىمىدى.

توختىگۈل مۇختەرجان بىلەن بىر ئۆيگە كىرىپ بىر مەزگىلگىچە بىر - بىرىنى ھۆرمەتلەپ ناھايىتى كۆڭۈللىك ئۆتۈشتى. ئارىدىن ئۇزاق مەزگىل ئۆتمەيلا مىجەزلىرىنىڭ كېلىشىمە سلىكىدىننمۇ ياكى توختىگۈلنىڭ مۇختەرجانى دەرىجىدىن تاشقىرى ياخشى كۆرۈپ قالغانلىق سەۋەبىدىن قىلغان كۇنداشلىقىدىننمۇ ياكى «ھەسەلنى يەۋەرسەڭ ھەمن تېتىيدۇ» دېگەندەك، خوتۇن ئالماشتۇرۇپ كۆنۈپ قالغان مۇختەرجان ۋاقت ئۇزارغانچە ئۇنىڭدىن بىزار بولدىمۇ ۋە ياكى توختىگۈلنىڭ ئۈچ بالىسىنى بېقىش مۇختەرجانغا ئېغىر كەلدىمۇ، ئەيتاۋۇر ئۇلارنىڭ ئۆيىدە كۇندا دېگۈدەك جىدەل قۇرۇمایدىغان بولۇپ قالغاندى. ئۇلارنىڭ جېدىلىنى تولا ئايىرپ زېرىكىدىن قوشنىلار ئەمدلىكتە ئۆيلىرىنى ئۆرۈۋېتىشىمۇ كارى بولمايدىغان، ئاڭلىسىمۇ ئاڭلىمىغانغا سېلىپ قوللىقىنى يوپۇرۇشۇپ ئولتۇرۇۋالدىغان بولۇپ قېلىشتى. يەنە بىرىگە «شامال ئۆتىمىيدىغان تام يوق» دېگەندەك، توختىگۈل توغرىسىدىكى مىش - مىش پاراڭلار خېلىلا ئاڭۇپ قوشنىلارنىڭ قوللىقىخىمۇ يېتىپ بولغاندى. دەسلىپىدە بىر قىسىم كىشىلەر بۇنىڭغا ئانچە ئىشىنىپ كەتمىگەن بولسىمۇ، لېكىن ئۇنىڭ خاسىيەت بىلەن ھە دېگەندىلا بىلە يۈرگىنىنى، توختىگۈلنىڭ ياسىنىشى، كىيىنىشىنىڭمۇ ئىلگىرىكىگە ئوخشىمای قېلىۋاتقىنىنى كۆرۈپ بۇ گەپلەرنىڭ راستلىقىغا ئىشىنىپ قالدى.

— كونىلاردا «قازانغا يولۇقسالىڭ قارىسى، يامانغا يولۇقسالىڭ يالىسى يۈقىدۇ» دەيدىغان گەپ بار، ئاشۇ خاسىيەت شالتاق بىلەن بىلە يۈرگەن ئادەمنى تۈز يولدا ماڭىدۇ دېگىلى بولارمۇ؟

— يۈزى تۆۋەن بىر ئوبىدانلا چوکان ئىدى ئۇ، قانداقلارچە ئادەم تاپالمىغاندەك ئاشۇ شالتاق بىلەن ئارلىلىشىپ قالغاندۇ؟

— نېمىسىنى دەيسىلەر سادىغان كېتەيلەر! ھېچقانداق ئىقتىسادى كىرىمى يوق تۇل خوتۇن ئۈچۈن ئېيتقاندا ئۈچ



بالىنى باقماق ئوڭايىمۇ، بەلكىم ئاشۇ پۇل دېگەن نەرسە ئۇ بىچارە بايقوشنى ئاشۇ يولغا مېڭىشقا مەجبۇر قىلىپ قويغاندۇ؟

— ئۇنداق دېگەنلىرى بىلەن تەشكىل بىر ئوبىدان خىزمەت بەرسە شۇنىمۇ ئىشلىمەي تاشلىۋەتتىسغۇ ئەنە، ئاڭلىسام ھازىرقى ئېرى بىلەن ئاشۇنداق سورۇندا تونۇشۇپ قالغانكەن.

— خىزمەتنى ياخشى ئىشلىگەن بولسا تەشكىلمۇ قاراپ تۇرماس بولغىيىدى، گەرچە ئالىدىغان مائاشى ئاز بولسىمۇ تەشكىلىنىڭ بالىلىرىغا ئايدا بېرىدىغان ياردەم پۇلى بىلەن يەنە خاتىرچەم ياشىغلى بولاتتى ئەممەسمۇ.

— ئۇنى دەيمىز، بۇنى دەيمىز، گەپ يەنلا ئاشۇ خوتۇننىڭ ئۆزىدە، ئەگەر ئىنسابى، ئەقلى بار خوتۇن بولغان بولسا بالىلىرىنى ئۇدۇل كەلگەن يەرگە تاشلاپ قويۇپ يۈرمىگەن، ئىككى تەڭگە پۇل ئۈچۈن ۋىجداننى ساتىدىغان ئىشنى قىلىغان بولاتتى.

— تۇۋا! يارى ياۋاش رەھمەتلەك ھايات چېغىدا بۇ خوتۇننى بېشىدا كۆتۈرمىسىمۇ ئۇنىڭدىن بۇيانقىنى قىلاتتى، يوقلاڭ ئىشلار ئۈچۈن تېرىكىپ قالغان چاغلىرىدا «كىچىك ئەممەسمۇ، ئەركىلەپ شۇنداق قىلىدۇ» دەپ كۈلۈپلا ئۆتكۈزۈۋېتتى.

— دېمىسىمۇ رەھمەتلەك بەكلا ئاق كۆڭۈل، قوينىڭ قوزىسىدەك ياۋاش ئادەم ئىدى.

— ھە ... ي، شۇ رەھمەتلەكنىڭ روھى قورۇنۇپ قالدىغان بولدى - دە!

تونۇش - بىلىش، قولۇم - قوشنىلار بىر يەرگە يىخلىپ قالغان چاغلىرىدا مانا مۇشۇنداق گەپلەرنى قىلىشىپ ئەپسۇسلىناتتى، بەزلىرى غەزەپ قىلسا، بەزلىرى ئىچ ئاغرىتاتتى، ئاخىرىدا يەنلا توختىگۈلگە نەپرەت ياغدۇرىدىغانلىرى كۆپرەك بولاتتى.

توختىگۈلنىڭ خاسىيەتنىڭ كەينىدە يۈرۈپ يامان يولغا كىرىپ قالغانلىقىنى بىلگەن قوشنىلار بارا - بارا ئۇنىڭدىن

ييراقلىشىشقا باشلىدى. ييراقتىن ئۇنىڭ قارىسى كۆرۈنگەن ھامان ئايلىنىپ ماڭدىغان، ئۇنى - بۇنى باهانە قىلىپ ئۆزلىرىنى قاچۇرىدىغان بولۇۋالدى. بەزىدە كارىدوردا يۈزمۇيۈز ئۇچرىشىپ قالغاندىمۇ سوغۇقلا كۈلۈپ قويۇپ ئۆيلىرىگە كىرىپ كېتىشەتتى. بۇنىڭدىن توختىگۈلنىڭ كۆڭلى بىرئاز يېرىم بولسىمۇ، لېكىن «يۈزۈمنىڭ قېلىنىلىقى جېنىنىڭ راهتى» دېگەندەك ئۆز سەنمىمە دەسسىپ يۈرىۋەرگەندى... .

تۇرغانجان بىلەن غۇلامجان يىغلاپ تۇرۇپ «ئاپا، ئاپا، ئىشىكىنى تېززەك ئېچىڭى! ئەسكى لۇكچەك ئاپامنى ئۇرما! نېمە گۇناھ قىلغىنىغا ئۇرسىمەن ئۇنى؟!» دېگىنچە ئىشىكىنى كۈچەپ تېپەتتى، ئاۋازلىرىنى قويۇپ بېرىپ ۋارقرايتتى، يۇم - يۇم يىغلايتى.

ئىككى گۆددەكنىڭ يىغا ئاۋازىنى ئاڭلاپ ئولتۇرۇۋېرىشكە تاقتى قالمىغان ھەسەن ئاكا ئولتۇرغان يېرىدىن چاچراپ تۇردى - دە، يۈگۈرۈپ كارىدورغا چىقتى. ئۇ يامغۇرەك ياش تۆكۈۋاتقان باللارنى باغرىغا مەھكەم بېسىپ، ئالقانلىرى بىلەن ياشلىرىنى سۈرتتى. ئاندىن ئۆزىنىڭ كەينىدىن تاپ بېسىپلا چىققان ئايشەمخان ھەدىنى باللارنى ئۆيگە ئېلىپ كىرىپ كېتىشكە بۇيرۇدى - دە، پۇتىدىكى ساپىما كەشنى سېلىۋېتىپ جېنىنىڭ بارىچە ئىشىكىنى تەپكىلى تۇردى.

— ئېچىشە ئىشىكىنى، نائەھلىلىرى! ئۇرۇۋىساڭ ئىككىڭ ئۇرۇشتۇڭ، نېمە دەپ بۇ نارھىسىدە باللارنى ئۆيىدىن قوغلاپ چىقىرىشىسىن؟ ۋۇي ئادەم بولمايدىغان مۇناپىقلار!

ئاچچىقى ئىچىگە سىغمىاي قېلىۋاتقان ھەسەن ئاكا غال - غال تىترەيتتى، ئۇنىڭ كۆزلىرى چانقىدىن چىقىپ كېتىيلا دەپ قالغان بولۇپ، پۇتۇن بەدىنىدىن سوغۇق تەر چىقىپ كېتىۋاتاتتى. ھەسەن ئاكا توختىگۈلنىڭ ناشايىان ئىشلارنى قىلىپ يۈرگەنلىكىنى ئاڭلاپ، ئۇنىڭغا چىش - تىرىنىقىغىچە ئۆچ بولۇپ كەتكەچكىمۇ ھەر ئىككىلىسىنى تەڭلا قوشۇپ تىللاۋاتاتتى.

ئىشىكىنىڭ ئەنسىز تېپىلىشىدىن چۆچۈگەن مۇختەرجان ئورۇشتىن توختىدى. توختىگۈلنىڭ ئېغىز - بۇرۇنلىرىدىن چىققان قان ئۇنىڭ يېڭىلا سېتىۋالغان ئالىي دەرىجىلىك مايسا رەڭ كۆپتىسىنى قىپقىزىل بويىۋەتكەندى. ئۇ بىر تەرەپتىن يىغلاب، بىر تەرەپتىن تىللايتى، ئېغىزىدىن چىققىۋاتقان قاننى مۇختەرجاننىڭ يۈزىگە تۈكۈرەتتى. ھەسەن ئاكىنىڭ ئىشىكىنى غەزەپ بىلەن تېپىلىشىدىن ھوشغا كەلگەن مۇختەرجان: «ئەمدى بولدى قىل، ئەمدى بولدى دەيمەن!» دەپ ئاگاھلاندۇرغانسېرى توختىگۈل تېخىمۇ ئەزۋەيلەشكە باشلىدى. كۆزلىرىدىن قان تەپچىپ تۇرغان مۇختەرجان توختىگۈلنىڭ چېچىدىن قاماللاپ تۇنۇپ داۋاملىق يېنىغا ئېسىپ يۈرۈدىغان، سېپىغا پىل چىشىدىن نەقىش قويۇلغان پىچىقىنى غىلىپىدىن سۇغۇرۇۋەلسى - دە، توختىگۈلنىڭ گېلىغىلا تەڭلىدى.

— يەنە ئۇنىڭنى چىقىرىدىغان بولساڭ مۇشۇ يەردىلا بوغۇزلىۋېتىمەن، قېرى قانجۇق! خىالىڭدا يىغلاپ قورقتىمەن دەپ قالما! ئادەم بۇ دۇنياغا تۇغۇلغان ئىكەن بالدۇر ئۆلسىمۇ ئۆلدى، كېيىن ئۆلسىمۇ ئۆلدى، سېنىڭدەك بىر پىسەندىنى ئۆلتۈرۈۋېتىپ ئۆلۈپ كەتسەم ئارمىننىم يوق!

گېلىغا ئۆتكۈر پىچاق تەڭلەنگەن توختىگۈل خۇددى قايىناۋاتقان قازانغا بىر چۆمۈچ سوغۇق سۇنى قۇيۇۋەتكەندەك شۇكىدە بولۇپ قالدى. ئۇ يەنە ئۆزىنى بېسىۋەلمىسا ئۇنىڭ قولىدىن تىرىك قۇتۇلۇپ كېتەلەيدىغانلىقىغا كۆزى يەتمىگەن ئىدى.

— ئاچىچىڭىزغا ھاي بېرىڭ، مۇختەرجان، — دېدى توختىگۈل غال - غال تىترەپ تۇرۇپ، — مېنى ئۆلتۈرۈۋەتسىڭىز سىزمۇ تىرىك قالمايسىز، بۇگۈن خاتالىق مەندىن ئۆتۈپتۇ، ئويلاپ باقسام سىزنىڭ قىلغانلىرىڭىزمۇ توغرا ئىكەندۈق، مەن سىزدىن كەچۈرۈم سوراي، ھەرگىز ئۇنداق قاراملىق قىلماڭ!

توختىگۈلنىڭ بايىقى تەلۋىلىكىدىن قىلىچىمۇ ئىسىر قالىغان بولۇپ، ھەش - پەش دېگۈچە پىلىكتەك يۇمىشاپ كەتكەندى. شۇ تاپتا ئۇ شۇقەدەر بىچارە ئىدىكى، ئۆزىنى خۇددى قاسساپنىڭ ئالدىدا تۇياقلىرى باغلانغان قوزىدەكلا ھېس قىلىۋاتاتنى.

توختىگۈلنىڭ يېلىنىشلىرىدىن مۇختەرجاننىڭ تاشتەك قاتقان يۈرىكى بىرئاز ئېرىدى بولغاي، غۇزەپلىك كۆزلىرى بىلەن ئۇنىڭ كۆزلىرىگە بىر ھازا تىكىلىپ قارىۋەتكەندىن كېيىن، ئۇنىڭ چىچىدىن تارتىپ ئورنىدىن تۇرغۇزدى - دە، دارقىرىتىپ سۆرگىنىچە تازىلىق ئۆيىگە ئېلىپ كىرىدى. توختىگۈل يۈزىنى سوغۇق سۇ بىلەنلا يۇيۇۋېتىپ ئەينەكە قارىۋىدى، كالپۇكلىرىنىڭ ئىششىپ، يۈز - كۆزلىرىنىڭ خۇددى مۇشۇك ئېيقىنىڭ كۆزىدەك كۆكىرىپ كەتكەنلىكىنى كۆردى.

ئىشىكىنى تولا ئۇرۇپ چارچاپ ھالىدىن كېتىمەيلا دەپ قالغان ھەسەن ئاكا پېشانىسىدىكى تەرنى كۆڭلىكىنىڭ يېڭى بىلەن سۈرتوۋەتكەندىن كېيىن، توختىگۈللەرنىڭ ئىشىكىگە قارىتىپ كۈچەپ بىرنى تۈكۈردى - دە، قەدەملىرىنى تەسلىكتە يۇتكىگىنىچە ئۆيىگە كىرىپ كەتتى.

تۇرغانجان بىلەن غۇلامجان چۈشلۈك تامىقىنى ھەسەن ئاكىنىڭ ئۆيىدە يېدى، ئۇلار تامىقىنى يەپ بولغىچە تۇرغانجاننىڭ مەكتەپكە بارىدىغان ۋاقتىمۇ توشۇپ قالغانىدى. ھەسەن ئاكىنىڭ ئۆيىدىن ئالدىراپ - تېنەپ چىققان تۇرغانجان بوغچىسىنى ئېلىۋېلىش ئۈچۈن ئىشىكىنى چەكتى.

— ئاپا، ئىشىكىنى ئېچىڭى! بوغچامىنى ئېلىۋالا!

تۇرغانجان ئاپىسىنىڭ ئىسمىنى چاقىرىپ ئىشىكىنى شۇنچە ئۇرغان بولسىمۇ، ئۆيىدىن ھېچقانداق سادا چىقمىدى. ئۆيىدىن شەپە چىقىغانچە دەككە - دۈككىگە چۈشۈپ قالغان تۇرغانجان ئىنسى غۇلامجانغا ئۆزى مەكتەپتىن قايىتىپ كەلگۈچە ھەسەن ئاكىنىڭ ئۆيىدە تۇرۇپ تۇرۇشنى، ئىشىك ئېچىلغان ھامان ئۆيىگە كىرىپ بوغچىسىنى ئاچىقىپ قويۇشنى تاپلىدى - دە، ئالدىراپ -



تېنەپلا مەكتەپكە يۈرۈپ كەتتى.

ئېنىقىنى ئۆلتۈرۈۋەتكۈدەك بولۇپ كېتىشكەن بۇ نائەھلىلمەرنىڭ ئارىدىن بىر سائەتچە ۋاقت ئۆتمەي تۇرۇپلا تۇنجى قېتىم ۋىسال تەمىنى تېتىشقا مۇيەسىسىر بولۇپ دۇنيانىڭ بارلىق رىيالرىنى، ئازاب - ئوقۇبەتلەرنى تامامەن ئۇنتۇپ كېتىشكەن ئاشقى - مەشۇقلارداك بىر - بىرىگە مەھكەم گىرەلەشكەن حالدا جاھاندىكى بارلىق گۈزەل سۆز - ئىبارىلەر بىلەن بىر - بىرىنى سۈپەتلەشىپ ئىرماش - چىرماش بولۇپ كېتىشكىنى ئېخىزىدىن سۈت ھىدى پۇراپ تۇرغان بۇ نارەسىدىلەرنىڭ تەسەۋۋۇر قىلىپ بولالىشى ئۇياقتا تۇرسۇن، مۇشۇ ھېكايدەتلەرنى قىزىقىپ ئوقۇۋاتقان ئوقۇرمەنلىرىمىزنىڭ، بايىقى دەھشەتلەك جەڭ مەيدانىدىكى قورقۇنچىلۇق قىيا - چىيا، چىرقىراشلارنى، گۈپ - گۈپ قىلغان تېپىك ئاۋازى بىلەن چاڭىلدىغان ئاۋازىنى ئۆز قولىقى بىلەن ئاڭلىغان ھەسمەن ئاكا بىلەن ئايىشەمخان ھەدىنىڭ تەسەۋۋۇرىدىنمۇ يۈز كۈنلۈك يېرالقىقتا ئىدى.

— تۇرغانجان ئىشىكىنى ئۇرۇۋاتىدۇ، جېنىم، — دېدى مۇختەرجاننىڭ ئاستىدا ئىڭىزلىپ ياتقان توختىگۈل پەس ئاۋازدا، — ئۇنىڭ بوغچىسى ئۆيىدە ئىدى، بوغچىسى بولمىسا مەكتەپكە قانداق بارار؟

— بىرەر قېتىم بوغچا ئاپارماغانغا ھېچنېمە بولمايدۇ، پەرىشتەم، — دېدى مۇختەرجان ھاسىراپ تۇرۇپ، — ھازىز ئىشىكىنى ئاچىمىز دېگەن بىلەنمۇ ئاچالمايمىز، شۇڭا ئۇنىڭنى چىقارماي جىم يات!

— ھەممىنى قىلغان سىز، — دېدى پېشانسىدە مارجاندەك تەر تامچىلىرى ياللىرىراپ تۇرغان توختىگۈل ئەركىلىگەن قىياپەتتە.

— ئەر - خوتۇندارچىلىقتا ئانچە - مۇنچە ئۇرۇش - تالاشلار

بولۇپ تۇرمىسىمۇ بولمايدۇ، ئالتۇنۇم، — دېدى مۇختەرجان
ھەرىكىتىنى تېخىمۇ تېزىلەشتۈرۈپ، — ھېچقانداق دولقۇنى،
شاۋقۇنى بولمىغان كۆل سوئىدەك تىنچ تۇرمۇشنىڭ نېمە لەزىتى
بولىدۇ دەيسەن، ئاپىقىم.

— باشقا ۋاقت بولغان بولسىغۇ مەيلى ئىدى، — دېدى
توختىگۈل سەل ئوڭايىسىز لانغان قىياپەتتە، — بالىلارنىڭ ئالدىدا
بەكلا سەتلەشتۈق، ئۇلارنىڭ كۆڭلىدە ئۇنتۇلغۇسىز داغ قالىدىغان
بولدى — ھە.

— كىچىك بالا دېگەن ھېلى بولغان ئىشنى ھېلىلا ئۇنتۇپ
كېتىدۇ، مېنىڭچە ئۇلارنىڭ بۇ ئىشنى ئۆز كۆزى بىلەن
كۆرگىنىمۇ ياخشى بولدى، ئانچە — مۇنچە يۈرىكى سىرقىراپ، تەپ
تارتىدىغان بولمىسا تاڭنا بەش كۈندىن كېيىن مېنى كۆزگە^{ئىلمايدىغان بولۇۋالىدۇ ئۇلار}.

— باهانە — سەۋەب كۆرسىتىشكە ئۇستىغۇ سىز، — دېدى
توختىگۈل مۇختەرجاننىڭ كۆزىنىڭ ئىچىگە تىكىلىپ تۇرۇپ، —
ئۇلار چوڭ بولغاندا بۇ ئىشلار خىالىغا كېلىۋېلىپ «ئۆچ
ئالىمىز» دەم تۇرۇۋالىسىلا بولاتتىغۇ؟!

— ئەنسىرىشىم يوق، بىر تال گۈلۈم، — دېدى مۇختەرجان
كۆرەڭلىگەن ھالدا، — ئۇ چاغدا يېنىمدا يېنىلا سەن بار
ئەمەسمۇ، سەن تۇرغان يەردە يەندە نېمىدىن قورقاتتىم؟!
— قېلىن!

سەرتتا تۇرغانجاننىڭ ئۇكىسىغا نېمىنىدۇر بىر نېمىلىرنى
تاپىلاپ قويۇپ، پەلمىپەيدىن گۈپۈرلەپ چۈشۈپ كېتىۋانقا نىلىقى
ئاڭلاندى. تولۇق خاتىرجم بولغان مۇختەرjan بىلەن توختىگۈل
ئىشلىرىنى داۋاملاشتۇرۇشقا باشلىدى. مۇختەرjan يېنىلا
توختىگۈلننىڭ ئاۋازىنىڭ قاتتىقىراق چىقىپ كېتىشىدىن
ئېھتىيات قىلىپ، ئېغىزى بىلەن ئۇنىڭ ئېغىزىنى مەھكەم
ئېتىۋالدى.

مەكتەپتىن بالدورلا قايتىپ كەلگەن تۇرغانجان ئىشىكىنى

خېلى بىر ۋاقتىقچە ئۇرغان بولسىمۇ ئىشىكىنى ئاچىدىغان ئادەم چىقىمىدى، ئاخىرى ئۇ قولىقىنى ئىشىككە چاپلاپ ئۆپىنىڭ ئىچىنى تىڭىشىپ كۆردى، ئۆپىنىڭ ئىچىدە ئاپىسى بىلەن ئۆگەي دادىسىنىڭ پەس ئاۋازدا پاراڭلاشقىنى، ساپما كەشنىڭ شىپىلداپ ماڭغان تىۋىشى ئاڭلاندى.

تۇرغانجاننىڭ مەكتەپتىن قايىتىپ كەلگەنلىكىنى پەملىگەن مۇختەرجان ئىشىكىنى ئاچماقچى بولۇۋىدى، توختىگۈل ئۇنى توسوپ قويىدى.

— ئىشىكىنى ئاچماڭ! بالىلار مېنىڭ بۇ ئەپتىسىنى كۆرسە قورقۇپ كېتىدۇ، مەكتەپتە ئوقۇۋاتقان بالا مۇنداق ئېغىز زەربىنى ھەرگىز قوبۇل قىلالمايدۇ، ھە دېسلا بۇ ئىش كاللىسىغا كىرىۋالسا دەرسىتىن چېكىنىپ كېتىدۇ.

— ئەممسە قانداق قىلىمۇ؟

— ئەنسىرىمەڭ، ئىشىكىنى ئاچمىساقلًا بىردهم ئۇرۇپ بېقىپ مومسىنىڭ ئۆيىگە كېتىدۇ، چىرايم ئەسلىگە كەلگەندىن كېيىن ئۆزۈم بېرىپ ئەكىلىۋالىمەن.

— بۇ چارەڭمۇ بولغۇدەك، قوزام، دېمىسىمۇ ھازىرقى تۇرقوڭىنى ئۇلارنىڭ كۆرگىنىدىن كۆرمىگىنى ياخشىراقتەك قىلىدۇ.

راست دېگەندەك تۇرغانجان ئۆيىدىكى ئاياغ تىۋىشى بىلەن ئۇلارنىڭ كۇسۇرلاشلىرىنى ئاڭلاپ بىر ئاز خاتىرجم بولدى. ئۇ بۇگۈنچە مومسىنىڭ ئۆيىگە قايىتىپ تۇرۇپ ئەتىسى ئەتىگەندە كېلىپ بوغچىسىنى ئېلىۋېلىشنى ئوپلىرىدى - ۵۵، ھەسەن ئاكا، ئايىشەمخان ھەدە بىلەن خوشلىشىپ ئىنسى غۇلامجانىنى يېتلىكىنىچە مومسىنىڭ ئۆيىگە قاراپ ماڭدى. گەرچە ئۇ ئاپىسىدىن خېلىلا خاتىرجم بولۇپ قالغان بولسىمۇ، لېكىن ئاپىسىنىڭ ئۆيىدە بار تۇرۇپيمۇ ئۆزلىرىگە ئىشىكىنى ئېچىپ بەرمىگىنىگە قورسىقى كۆپۈپ قالغاندى. ئۇ «بۇ ئاپامنىڭ نېمە قىلغىنىدۇ، ئۆيىدە يوق بولسىغۇ مەيلى، ئۆيىدە بار تۇرۇپيمۇ

ئىشىكى نېمىشقا ئېچىپ بەرمەيدۇ؟ بىزدىن زېرىككەن بولسا، موماڭلارنىڭ ئۆيىگە بېرىپ تۇرۇڭلار دېسە بولماسىمدى؟» دېگەنلەرنى خىيال ئېكرانىدىن ئۆتكۈزۈپ كۆڭلى غەش بولدى. ئۇ كۆز چاناقلىرىدا پەيدا بولغان ياشلىرىنى قولىنىڭ كەينى بىلەن سۈرتۈۋەتتى - ده، ئۆز - ئۆزىگە: «خەپ، توختاپتۇر لۇكچەك! سېنىڭ يىزنى ئۇرغىنىڭنى، ئېغىزىڭنى بۇزۇپ ئىسکى گەپلەر بىلەن تىللەغىنىڭنى ئوبۇل ئاكامغا چېقىشتۇرۇپ ئەدىپىڭنى بەرگۈزىمەيدىغان بولسام» دەپ پېچىرلىسىد.

راست دېگەنەك، ئوبۇل قارام ئەتسى ئەتىگەندىلا تۇرغانجانى ئەگەشتۈرگىنىچە يېتىپ كەلدى. ئەزەلدىنلا چىرايى قارامتۇل كەلگەن ئوبۇلنىڭ غەزەپتىن چىرايى تېخىمۇ قارىداپ كەتكەن بولۇپ، ھەربىرى بىر ئاتىنىڭ تۇيىقىچىلىك كېلىدىغان مۇشتى بازغاندەك چىڭ تۈكۈلگەندى. سەل دوقا كەلگەن ماڭلىي ئاستىدىكى قاپىقى تۇرۇلگەن بولۇپ، قوڭۇر رەڭ كۆزلىرىدىن غەزەپ ئۇچقۇنلىرى چاقناپ تۇراتتى.

مەرھۇم يارى ياۋاش بىلەن ئوبۇل قارام گەرچە بىر دادا بىر ئاندىن بولغان قېرىنداشلار بولسىمۇ، لېكىن ئىككىسىنىڭ خۇي - مىجەزى ئىككى دۇنيا ئىدى. ئوبۇل قارامنىڭ مىجەزى ناھايىتى چۈس، تېرىككەك بولۇپ، بىرەر ئىش قىلدىن قىيىق كەتسىلا چاپان سېلىپ چىقاتتى. شۇڭا، زورىخان ئانا ئۇنىڭدىن ئەنسىرەپ دەككە - دۈككىدىلا يۈرەتتى. ئاخشام تۇرغانجان ئىنسى ئۇلامجانى ئەگەشتۈرۈپ ئۆيىگە بارغاندا ئوبۇل ئۆيىدە يوق بولۇپ، دوستىنىڭ توي مۇراسىمغا قاتناشقىلى كەتكەندى. تويدا كۆپرەك ئېچىپ قويغان ئوبۇل يېرىم كېچە بولغاندا قايتىپ كەلدى - ده، كېيمىلىرىنى سېلىشىقىمۇ ئولگۈرمەي ئۆزىنى كاربۇانقا تاشلىسىد.

ئەتىگەنە زورىخان ئانىنىڭ «جىنىم بالام ئورۇڭدىن تۇر، ئىشقا بارىدىغان ۋاقت بولۇپ كەتتى» دەپ، قايتا - قايتا زورلىشى بىلەن غۇدۇرماپ يۈرۈپ تەسلىكتە ئورنىدىن تۇرغان



ئوبۇل ناشتا قىلىپ ئولتۇرغان تۇرغانجاننى كۈرۈپ ھېران قالدى.

— ۋوي! سەن قاچانلاردا كېلىۋالدىڭ بۇ ئۆيگە؟ — سورىدى ئوبۇل ھېران بولۇپ، — ئۇكاڭچۇ، ئۇكاڭنى بىلله ئېلىپ كەلمىدىڭما!

— ئۇكاممۇ مۇشۇ ئۆيدىغۇ، ئۇ مومام ياتىدىغان ئۆيده ئۇخلاۋاتىدۇ.

— موماڭلارنى سېغىنپىسىلەر - دە، كاساپەتلەر، — دېدى ئوبۇل تۇرغانجاننىڭ ئېڭىكىدىن تۇتۇپ ئەركىلىتىپ، — ئەسىلىدە شەنبە كۈنلىرى كېلەتتىڭلار، قانداقلارچە مۇنداق كۈنده كېلىپ قالدىڭلار؟

تۇرغانجان نېمە دەپ جاۋاب بېرىشنى بىلەلمەي بېشىنى قاشلاپ بىر ھازا تۇرۇۋالغاندىن كېيىن، تۈنۈگۈن ئۆيده بولۇپ ئۆتكەن ئىشلارنى بىر - بىرلەپ بايان قىلىپ بەردى. بۇلارنى ئائىلاپ غەزىپى قىرىق گەز ئۆرلىگەن ئوبۇل: «ئاناڭنى... ئىتنىڭ بۇرنىدىن چۈشكەن ھاراملىق، يۈرۈكىنى قاپتەك قىلىپ جىيەنلىرىمنى ئۆيدىن قوغلاپ چىقارغۇدەك بويتۇما، تېخى؟ لاتا غلاپ ھەزبىلەكىنىڭ تېرسىنى تەتۈر سویوپ ئىچىگە سامان تىقمايدىغان بولسام، ئوبۇل قارام دېگەن ئىسمىمنى يۆتكۈپتىمەن!» دەپ توۋلىغىنىچە ئالدىكى ئورۇندۇقنى بىر تېپىپ ئۇرۇۋەتتى - دە، ئۆيدىن يۈگۈرگىنىچە چىقىپ كەتتى. ئىچىۋانقان چېيىنى جايىغىلا تاشلاپ قويغان تۇرغانجان «ئاكا توختا! بوغچام ئاشۇ ئۆيده قالغان، سەن بىلەن بىلله بېرىپ بوغچامنى ئېلىۋالا!» دېگىنىچە كەينىدىن ئەگەشتى.

قاۋۇل، بەستلىك كەلگەن ئوبۇل قارام پەلەمپەينى تېشىۋەتكۈدەك دەرجىدە گۈس - گۈس دەسىگىنىچە بىنانىڭ تۆتسىنچى قەۋىنتىگە چىقتى - دە، ئىشىك ئالدىدا توختاپ چوڭقۇر بىر تىنىۋالغاندىن كېيىن، مۇشتى بىلەن ئىشىكىنى كۈچەپ ئۇردى.

— ئاچە ئىشىكىنى لاتا غىلاب! ئادەمنى قانداق ئۇرىدىغاننى
مەن ساڭا كۆرسىتىپ قوياي، ۋۇي ئاناڭنى ... خوتۇن كىشىنىڭ
چاپىنىدا تەرلەيدىغان لالما، ئىشىكىنى ئاچ دەيمەن! يەنە ئاچمىساڭ
ئىشىكىنى چېقىۋېتىمەن، بىلدىگەمۇ؟

ئوبۇل قارام ئىشىكىنى شۇنچە ئۇرغان بولسىمۇ، ئىشىكىنى
ھېچكىم ئاچمىدى. دەرگەزەپ بولغان ئوبۇل قارام كەينىگە ئىككى
قەدەم داچىپ، بارلىق كۈچىنى پۇتىغا يىغىپ بىر تېپىۋىدى،
ئىشىڭ جالاققىدە ئېچىلىپ كەتتى، ئىشىكىنىڭ مۇنداق ئاسان
ئېچىلىپ كېتىشىنى خىيالىغا كەلتۈرمىگەن ئوبۇل ئۆزىنى
كۆنترول قىلالماي يېقىلىپ چوشكىلى تاس قالدى.

ئۆينىڭ ئىچى پاك - پاكىز تازىلانغان بولۇپ، ھەممە
نەرسىلەر جايى - جايىدا رەتلەك تىزىقلقىق تۇراتتى. ئوبۇل قارام
ئۆينىڭ ھەممە يېرىنى بىرمۇبىر ئاختۇرۇپ چىقتى، ھەتتا
بالكونلارنىمۇ ئالا قويىمىدى، لېكىن ئۆيىدە ھېچكىم يوق ئىدى.
بۇنىڭدىن ئەجەبلىنىپ نېمە قىلارنى بىلەلمەي تۇرغىنىدا،
ھەسەن ئاكا بىلەن ئايىشەمخان ھەدە كىرىپ كەلدى، ئوبۇل ئۇلارنى
كۆرۈپ زورىغا كۈلۈپ تىنچلىق سوراشتى.
— بۇلار نەگە كەتكەندۇ ئاكا؟

— بىزمۇ ئۇلار ئۆيىدە بار ئوخشایدۇ دەپتۇق، — دېدى ھەسەن
ئاكا ئۇلۇغ - كىچىك تىنىپ، — نەگە كەتكىنىنى، ئۆيىدىن
قاچاندا، قانداق چىقىپ كەتكىنىنى بىزمۇ بىلمىدۇق.

— رەھەمەتلەك يارىجان ھايات چاڭلاردا خۇددى بىر قورساق
قېرىندىشلاردەك سېنىڭ - مېنىڭ دېيىشىمەي ئېجىل - ئىناق
ئۆتۈپتىكەنمىز، — دېدى ئايىشەمخان ھەدە كۆزلىرىگە ياش
ئېلىپ، — مۇشۇ بالىلارنىمۇ قولمۇ قول بېقىپ چوڭ
قىلغانسىدۇق، ئاشۇ رەھەمەتلەك تۈگەپ كەتكەندىن كېيىن بۇ
ئۆيىدىن تىنچلىق، خاتىر جەملەك يوقالدى، ئىلىگىرى بۇ ئۆي
كۆزمىزگە ئىسىق كۆرۈنگەن بولسا، ھازىر دوزاخ كۆرۈنىدىغان
بولۇپ قالدى، ئۇكام.



ھەسەن ئاكا ئايالىنىڭ سۆزىنىڭ كەينىگە ئۇلپا سۆزگە ئېغىز ئاچتى:

— ئۇ ئىككىسى بىر - بىرى بىلەن ئۇرۇشۇپ بولۇپ بىردهمەدە ھېچ ئىش بولمىغاندەكلا ئاپاق - چاپاق بولۇشۇپ يۈرۈپ بىرىدىكەن، بىراق بار بولغۇلۇق مۇشۇ بىچارە نازەسىدىلىرىگە بولىدىكەن، ئۇلار مومسىنىڭ ئۆيىدىن قايتىپ كەلگەندىن بېرى بىر كۈنمۇ خاتىرجەم ياشاپ باقىمىدى. سۆزىلەپ كەلسەك گەپ تولا، ئۇكام. راستىنى ئېيتقاندا بۇلارنىڭ جېدىلىنى تولا ئايىپ ئاخىرى بىزمو زېرىكتۇق، ھازىر ئۇلارنىڭ جېدىلىنى كۆرسەكمۇ كۆرمەسکە، ئاڭلىساقىمۇ ئاڭلىماسقا سېلىپ ئولتۇرىدىغان بولۇدق.

ئوبۇل قارام ئەر - خوتۇن ئىككىيەننىڭ بەس - بەستە قىلغان شىكايدىلىرىنى ئاڭلاب غەزىپى تېخىمۇ ئۆرلىدى، ئۇ ئاچچىقىنى چىقىرىدىغان يەر تاپالماي بېلىنى تۇتقىنىچە ئۇياق - بۇياققا ماڭاتتى، چىڭ تۈگۈلگەن مۇشتىلىرى بىلەن تامالارغا ئۇراتتى. ناۋادا مۇشۇ پەيتىنىڭ ئۆزىدە مۇختەرجان ئۆيگە كېلىپ قالغان بولسا ئىدى، ئوبۇل قارام خۇددى مۇشۇك چاشقانى بوغقاندەك بوغۇپ، ئۇنىڭ ئانىسىدىن تۇغۇلغىنىغا توېغۇزۇۋەتكەن بولاڭتى.

تۇرغانجان ئۆيگە كىرىپ ئۆيىدە ئادەم يوقلىقىنى كۆردى - ھە، ئىشىنىڭ كەينىدىكى ئىلغۇغا ئىلىپ قويغان بوغچىسىنى ئالدى.

— مەكتەپتىن قايتىپ ئۇدۇل موماڭنىڭ ئۆيىگە بار، جۇمۇ!
— ماقول، ئاكا.

ئاچچىقىدا ئۆزىنىڭ ئىشقا چىقىدىغانلىقىنىمۇ ئېسىدىن چىقىرىپ قويغان ئوبۇل قارام مۇختەرجان بىلەن توختىگۈلننىڭ كېلىشىنى ساقلاپ خېلىغىچە ئولتۇرۇپ بافقان بولسىمۇ، لېكىن ئۇلار قايتىپ كەلمىدى. ئاخىرى ئۇ ئۆيگە ھەسەن ئاڭلارنىڭ بىردهم قاراپ تۇرۇشىنى ئېيتىپ، ئالدىراپ - تېنەپ چىقىپ

كەتتى. ئارىدىن بىرەر سائەتچە ۋاقت ئۆتكەندە ياغاچىدىن ئىككىنى باشلاپ كېلىپ چېقىلغان ئىشىكىنى رېمۇنت قىلدۇرۇپ قويۇپ كېتىپ قالدى. كېيىنچە ئۇ بۇ ئۆيگە مۇختەرجاننى ئىزدەپ بىرقانچە قېتىم كەلگەن بولسىمۇ، لېكىن ئۇنىڭ ئىز - دېرىكىنى زادىلا ئالالمىدى.

ئۈچىنچى باب

قان - ياشلىق كۈنلەر

توختىگۈلنىڭ مۇختەرجانغا ئەگىشىپ يۇرت - يۇرتتىلارنى ئارىلاپ ئىككى يىلچە سەرگەردا نىلىق تۇرمۇشنى باشتىن كەچۈرگەندىن كېيىن، ئۆزىگە ئەزىلدىن ناتونۇش بولغان بۇ چەت يېزىغا كېلىپ قالغىنىغا كۆزى يۇمۇپ ئاچقۇچىلا ئۈچ يىلدىن ئېشىپ قالدى. بۇ ئۈچ يىل جەريانىدا ئۇنىڭ كۆرمىگەن كۈنى، تارتىمىغان جاپاسى، يىغلىمىغان يىخىسى قالمىدى. تاغدەك ئىشىنىپ كەينىدىن ئەگىشىپ كەلگەن مۇختەرجاننىڭ ۋىجدانسىزلىقى، ۋاپاسىزلىقى ئۇنى ئېيتىپ توڭەتكۈسىز ئازاب - ئوقۇبەتلەرگە، دىشۋارچىلىققا دۇچار قىلدى. ئۇ مۇختەرجاننىڭ قىماردا «دەتقىكام» دەپ ئاتقان بىر قېتىملىق ئوشۇقى بىلەن باشقىلارغا خوتۇن بولۇپ ھارغىچە دەرد تارتقىنى ئاز دېگەندەك، يەنە باشقىلارغا بالا تۇغۇپ بېرىدىغان ماشىنىغا ئايلىنىپ قالدى. ئۇ بۇ ئازابلارنى تارتقاندىن كۆرە ئۆلۈپلا توڭىشىنى ئويلىغان بولسىمۇ، لېكىن خۇددى جىنايەتچىگە ئوخشاش قاتتىق نەزەربەند قىلىنىپ ئۆلۈۋېلىش هوقۇقىدىنمۇ مەھرۇم قالدى.

— كۆڭلۈم سەل ئۆيۈپ تۈرۈۋاتىدۇ، — دېدى بويىنى ئەمدىلا سۇغا سېلىپ چىققان مۇختەرجان چېچىنى قۇرۇق لۆڭگە بىلەن سۈرتىكەچ، — خۇددى بىر ئىش يۈز بېرىدىغاندەك، ئەزراىلىل «ئامانەتنى ئالىمەن» دەپ ھازىرلا ئىشىكتىن كىرىپ كېلىدىغاندەك بىر تۈيغۇ كۆڭلۈمنى بىئارام قىلىۋاتىدۇ،

نېمىشىكىن سەل قورقۇپ قېلىۋاتىمەن.

— نەدىكى گەپنى قىلىدىكەنسىز، — دېدى گىرىم ئىشكاپى ئالدىدا ئولتۇرۇپ چېچىنى تاراۋاتقان توختىگۈل كەينىدە ئۆرە تۇرغان مۇختەرجانغا يالتنىدە بىر قارىۋېتىپ، — ھېچ گەپتىن - ھېچ گەپ يوق نېمىشقا بۇنداق ئويغا كېلىپ قالدىڭىز؟ بىر ئوبدان تۇرمایمىزما مانا.

— نېمانداق غەرەز ئۇقمايدىغانسىن، خوتۇن، — دېدى مۇختەرجان سەل تېرىكىپ، — بۇگۇن مەن ئاچچىقىمغا پايلىمای بالسلارغۇ قاتتىق تېكىپ قويدۇم، ئۇلار مومسىنىڭ ئۆيىگە بارغاندا بۇ ئىشلارنى دېمەي قالمايدۇ، ھېلىقى ئوبۇل قارامنىڭ مىجەزىنى سەن مەندىنمۇ ياخشىراق بىلىسەن. ناۋادا ئۇ مېنىڭ بالسلارغۇ ئۆيدىن قوغلاب چىقارغانىمنى بىلىپ قالدىغان بولسا بۇ يەرگە باستۇرۇپ كېلىشتىن يانمايدۇ، ئىككى يولۋاس تۇتۇشۇپ قالسا ھامان بىرسىنىڭ ھالاڭ بولۇشى تۇرغانلا گەپ، ئەگەر سۇنداق بولۇپ قالسا چوقۇم ئىككىمىزنىڭ بىرسىنى پالاكمەت باسىدۇ.

مۇختەرجان بۇ سۆزلەرنى تولىمۇ جىددىي، كەسکىن تەلەپپۇزدا دېدىكى، بۇنى ئاڭلاپ توختىگۈلنىڭ يۈركى «قارات» قىلىپ ئورنىدىن قوزغىلىپ كەتكلى ئاز قالدى. ئۇنىڭ تاياق زەربىسىدىن كۆكىرىپ، ئىششىپ كەتكەن چىرابى شۇ ئان تاترىپ كەتتى. دېمىسىمۇ، ئوبۇل قارامنىڭ مىجەزى ئۇنىڭغا بەش بارماقتەكلا ئايان ئىدى، ناۋادا ئۇ كېلىپ قالدىغان بولسا مۇختەرجاننى چۈجىنى قامااللىغاندەك قامااللاپ بىنانىڭ تۆتىنچى قەۋىتىدىن تاشلىۋېتىشى تۇرغانلا گەپ ئىدى. مۇشۇلارنى چاقماق تېزلىكىدە خىيالدىن ئۆتكۈزگەن توختىگۈل خۇددى ئوبۇل قارام چىرايدىن بوران ئۇچۇرغىنىچە پەلەمپەيدىن چىقىپ كېلىۋاتقاندەك، مۇشۇ دەقىقىنىڭ ئۆزىدىلا ئۆيىگە باستۇرۇپ كەرىپ مۇختەرجاننى بالكوندىن تاشلىۋېتىدىغاندەك تۇيۇلۇپ بەدىنىڭ تىترەك ئولىشىپ كەتتى.

— سىز ئەسکەر تىمىسىڭىز بۇلار خىالىمغىمۇ كەلمەپتۇ، —
دېدى توختىگۈل ئەندىكەن ھالدا، — ئەمدى قانداق قىلىمىز،
بۇنىڭغا ياخشىراق ئامالىڭىز بارمۇ؟

بىر تال تاماكا تۇتاشتۇرغان مۇختەرجان ئۆزىنى سافاغا
تاشلىخىنچە خىال دېڭىزغا غەرق بولدى. ئۇنىڭ چىرايى
تولىمۇ پەرىشان بولۇپ، بىر ھازا ئۇن - تىنسىز ئولتۇرۇپ
كەتكەندىن كېيىن، چېكىپ بولاي دەپ قالغان تاماكسىنى قاتتىق
بىر شورىۋېلىپ شەرە ئۇستىدىكى كۈلدانغا باستى - دە، ئۆزىگە
تەلمۇرۇش ئىلكىدە تىكىلىپ تۇرغان توختىگولگە نەزىرىنى
ئاغذۇردى.

— مېنىڭچە، بۇ شەھەردە ئەمدى تۇرغىلى بولمايدىغاندەك
قىلىدۇ، — دېدى ئۇ ئېغىر خورسىنىپ قويۇپ، — ياخشى -
يامان ئۆتۈشكەن بولساقىمۇ بىر يىلغا يېقىن ئەر - خوتۇن
بوپتۇق، سېنى خۇشال قىلغان كۈنلىرىمگە قارىغاندا رەنجىتكەن،
دىلىڭخا ئازار بەرگەن يەرلىرىم كۆپ بولدى، شۇڭا مېنى
كەچۈرۈۋېتىشىڭى ئۆمىد قىلىمەن. ئەسلىدىغۇ سېنىڭدىن بىر
قەددەممۇ نېرى بولغۇم يوق ئىدى، لېكىن «ئۆزۈم تاپقان بالاغا
نەگە باراي دەۋاغا» دېگەندەك ئىش بولۇپ قالدى، ھازىرقى
ئەھۋالدىن قارىغاندا كەتمىسىم زادىلا بولمايدىغاندەك قىلىدۇ.

مۇختەرجان شۇ قەدەر بىچارە ھالىتتە ئىدىكى، خۇددى يۈزى
ئېچىلمىغان تارتىنچاڭ قىزىلارغۇلا ئوخشاشپ قالغانىدى. ھەش - پەش
دېگۈچە ئۇنىڭ چاناقلىرى ئەتراپىدا پەيدا بولغان ياشلار ھازىرلا
مەڭىنى بويلاپ دومىلاپ چۈشىدىغاندەك لىغىرلاپ تۇراتتى.

— كىچىككىنە ئىش ئۈچۈن كېتىمەن دەپلا كەتكۈلۈك
ئەممەس، مېنىڭچە، ئىشلار سىز ئوپلىخىاندەك ئۇنداق مۇرەككەپ
بولۇپ كەتمەس، — دېدى مۇختەرجاننىڭ ھالىتتىنى كۆرۈپ
يۈرىكى بىر قىسما بولۇپ قېلىۋاتقان توختىگۈل تولىمۇ مىسکىن
ئاھاڭىدا، — ئىشلار بېسىققىچە ئۆزىڭىزنى بىر مەزگىل دالدىغا
ئېلىپراق يۈرسىڭىزلا بولمىدىمۇ، بەلكىم ۋاقتىنىڭ ئۆتۈشى

بىلەن بۇ ئىشلارمۇ ئاستا - ئاستا ئۇنتۇلۇپ كېتەر بولغىيدى. توختىگۈلنىڭ «ئۆزىڭىزنى بىر مەزگىل دالدىغا ئېلىپ يۈرسىڭىزلا بولمىسىمۇ» دېگەن بىر ئېغىز گېپى جاھانكەز دىلىك بىلەن ياشاپ، نى - نى ئىسىق - سوغۇقلارنى بېشىدىن ئۆتكۈزگەن مۇختىرجاننىڭ ئەرلىك غۇرۇرغا تەگدىمۇ ياكى ئۇنى مەسخىرە قىلغاندەك تۇيۇلۇپ كەتتىمۇ، بېشىنى لىكىدە كۆتۈرۈپ توختىگۈلنىڭ كۆزىنىڭ ئىچىگە غەزەپ بىلەن تىكىلدى.

— مېنى نېمىگە ئوخشتىپ قېلىۋاتىسىن، توختىگۈل؟ — دېدى مۇختىرجان چىڭ ئۆگۈلگەن مۇشتى بىلەن سافا بىرىنى ئۇرۇپ، — مەنمۇ ئۆزۈمگە تۇشلۇق مەيدىسىدە تۈكى بار ئەر كىشى جۇمۇ، ناۋادا بۇ يۇرت ئۆزۈمنىڭ بولغان بولسا بىر بېشى، ئىككى بىلىكى بار ھەرقانداق ئادەمدىن قورقۇپ قالماش ئىدىم. ھېلىمۇ ھېچكىمدىن قورقۇشۇم يوق، پەقەتلا سائى ئىش تېرىپ بەرمەي دەپ ئوپلىغانلا يېرىم بار. مۇنداقچە ئېيتقاندا، بۇ يەردە مېنىڭ سېنىڭدىن باشقا ھېچقانداق يېقىنىم يوق، ئۇنىڭ ئۇستىگە سەن بىر ئىيال كىشى، بىرەر ئىش بولۇپ قالسا يىغلاپ قاراپ تۇرغاندىن باشقا ھېچنېمە قىلىپ بېرەلمەيسەن، ئويلاپ باقسام ئاخىرقى ھېسابتا يەنلا «گۆش بىلەن ياغ بىر تۇغقان پىيازنىڭ كۆيىگىنى كۆيىگەن» دېگەندەك ئىش بولۇپ قالغۇدەك، شۇڭا بۇ يەردە تۇرغاندىن يەنلا كېتىپلا قۇتۇلاي دەۋاتىمەن.

مۇختىرجاننىڭ ئوپلىمايلا «گۆش بىلەن ياغ بىر تۇغقان، پىيازنىڭ كۆيىگىنى كۆيىگەن» دېگەن گېپى توختىگۈلگە سەل ئېغىر كەلگەن بولسىمۇ، لېكىن ئۇنىڭ جەزەمن كېتىش قارارغا كەلگەنلىكىنى ئاخلاپ كۆڭلى يېرىم بولدى. ئۇ يىغلىدى، كۆز ياشلىرى ئەمدىلا گىرىم قىلغان يۈزلىرىنى بىرەمدىلا ئەسلىي ھالىتىگە ئەكېلىپ قويدى. ئەسلىدە ئۇ تايىقىنى تو لا يەپ، تىلىنى تو لا ئىشتىكەن بۇ كىشىنىڭ كەتمەكچى بولغانلىقىنى ئاخلىغىنىدا ئىج - ئىچىدىن خۇشال بولغان بولسا بولاتتى،

لېكىن ئۇ خۇش بولۇشنىڭ ئورنىغا قايغۇردى، ئەڭ قىممەتلىك نەرسىسىنى بىرىسى بۇلاپ كەتمەكچى بولۇۋاتقاندەك ئاھ ئۇردى. قەلبىگە بىر مەھەل ھۆكۈمرانلىق قىلغان ئۆچمەنلىكىنىڭ ئورنىغا قايتىدىن مۇھەببەت ئالمىشىپ، ئاجايىپ سېھىرىلىك بىر پارچە ئوت ئىچىنى كۆيىدۈرۈۋاتقاندەك بىئارام بولدى. شۇ تاپتا ئۇ «بىر كۈنلۈك ئەر - خوتۇنىڭ يۈز كۈنلۈك مېھرى بولىدۇ» دېگەن سۆزنىڭ چىن مەنسىسىنى چۈشەنگەندەك بولۇۋاتاتنى.

— نەگە باراي دەيسىز؟

— ھازىرچە نەگە بېرىشىمنى ئۆزۈممۇ بىلمەيمەن، بېشىمنى ئېلىپ چىقىپ باقسام بىر گەپ بولار، بەلكىم ياقا يۈرۈتىلاردا سەرگەردان بولۇپ يۈرەمدەن ياكى بولمىسا يۈرۈتۈمغا بېرىپ دېوقانچىلىقىمنى قىلارمەن. ئىشقلىپ، بېشىم بويۇمدا، جېنىم تېنىمىدىلا بولسا ياشىغىدەك ماكان تېپلىپ قالار، مەيلى نەگىلا باراي، يېنىمدا سەن بولغان بولساڭ بېشىم ئاسمانىغا يەتكەن بولاتتى. بولدىلا! بۇ گەپنى دەپ سېنىمۇ خىجالەت قىلىپ يۈرمەي، ئېغىر كۆرمىسىڭ كىيىملەرىمنى چامادانغا سېلىپ بەرسەڭ قاراكتخۇ چۈشكىچە بىرەر ماكان تېپىۋالا ي.

مۇختەرجاننىڭ تولىمۇ بىچارە قىياپەتتە ئېيتىلخان سۆزلىرىنى ئائىلاپ يۈرىكى سۇ بولۇپ كەتكەن توختىگۈل ئورنىدىن چاچراپ تۇرۇپ كەتتى.

— ھازىرلا يولغا چىقماقچىمۇ سىز؟

— شۇنداق، كونىلاردا «يىگىت سۆزىدىن يانماس، يولۋاس ئىزىدىن» دېيدىغان گەپ بار، مېڭىشنى قارار قىلغانىكەنەن، چوقۇم مېڭىشىم كېرەك، بایاتىن بېرى دېيدىغانىنى دەپ بولدۇم، يەنە ئوشۇقچە سۆزلىپ ئولتۇرۇشنىڭ ئورنى يوق.

توختىگۈلننىڭ روھى تېنىدىن چىقىپ كەتكەنەدەك پۇتۇن بەدىنى بوشىشىپ، ئورۇندۇققا قايتىدىن لاسىسىدە ئولتۇرۇپ قالدى. ئۇنىڭ كۆزلىرى بىر نۇقتىغا قاراپ قېتىپ قالغان بولۇپ، ئاشۇ دەقىقىدە نېمىلەرنى ئوپلاۋاتقىنىنى ئۆزىمۇ بىلىپ

بولالمایتتى.

— بولدى، ھېلىمۇ سېنى كۆپ ئاۋاره قىلدىم، مۇشۇ قېتىم بولسىمۇ ئۆزۈمىنىڭ ئىشىنى ئۆزۈم قىلاي، بەلكىم بۇنىڭدىن كېيىن سېنى ئاۋاره قىلىدىغانمۇ پۇرسەت بولماس، — دېدى مۇختەر جان ئېرىنچەكلىك بىلەن ئاستا ئورنىدىن تۇرۇپ.

— توختاڭ! — دېدى توختىگۈل ئورنىدىن چاچراپ تۇرۇپ، — مەنمۇ سىز بىلەن بىلەن ماڭىمەن، ئەر نەدە بولسا ئايال شۇ يەردە بولىدۇ، سىزنى يالغۇز يولغا سېلىپ قويۇپ قانداق خاتىرجەم يۈرەلەيمەن؟

خىالىدا «مۇختەر جان ئۆزى يالغۇز كېتىپ قالسا ھەرگىز قايتىپ كەلمەيدۇ، ئۇنىڭ بىلەن بىلەن بارسام ئۆزاققا قالمايلا ئۇنى ياندۇرۇپ كېلىمەن» دېگەنلەرنى ئۆيلىغان توختىگۈل بۇ سۆلەرنىڭ قانداق بىر سېھىرى كۈچنىڭ تەسىرىدە ئېغىزىدىن چىقىپ كەتكەنلىكىنى ئۆزىمۇ تۈيمىاي قالدى. مۇختەر جانمۇ دەل ئۇنىڭ شۇنداق دېيشىنى كۆتۈۋاتقان بولۇپ، ئۇنى زورلاپ ئېلىپ ماڭغىنىدىن ئۆز ئىختىيارلىقى بىلەن ئېلىپ كەتكىنى ياخشى ئىدى. دەرەلالا تېشىغا تېپىپ چىققان خۇشاللىقىنى يوشۇرۇشقا ئامالسىز قالغان مۇختەر جان مىيىقىدا پىسىڭىدە كۆلۈپ قويدى — دە، چىرايىغا دەرەلالا جىددىي تۈس كىرگۈزدى.

— چاقچاق قىلما، توختىگۈل، — دېدى مۇختەر جان كەسکىن تەلەپپۈزدە، — بۇ ھەرگىز ئۆينىشىغان ئىش ئەمەس. مەنغا سېنىڭ بىلەن كېتىشىڭىگە ھەرگىز قارشى تۇرمائىمەن، لېكىن سېنىڭ ئۈچ بالاڭ بار ئادەم، بالىلىرىڭنى تاشلاپ قويۇپ مەن بىلەن كەتسەڭ قانداق بولىدۇ؟ ئۇنىڭ ئۆستىگە مۇشۇ مېڭىشىمدا نەگە بېرىپ نەدە توختىشىمنى ئۆزۈممۇ بىلمەيمەن، مەن بىلەن ماڭسالاڭ ساڭا جاپا تارتىماقتىن باشقا ئىش يوق، شۇڭا ئۆزۈڭگە ھاي بېرىپ تۇرۇپ قال!

— بالىلار ھازىر خېلى چوڭ بولۇپ قالدى، — دېدى توختىگۈل ئىككىلىنىپ تۇرمائىلا، — ئۇنىڭ ئۆستىگە ئۇلارنىڭ



هالىدىن خەۋەر ئالىدىغان مومىسى بار، مەن يارى رەھمەتلىككە ياتلىق بولۇپ بۇ شەھەرگە كەلگەن ئون يىلىدىن بۇيان ئوي، بالا دەپ ھېچ يەرگە بېرىپ باقماپتىمىن، مۇشۇ باھانىدە بولسىمۇ چىقىب يۈرت كۆرۈپ كەلسەم كۆڭلۈم ئېچىلىپ قالار.

ئاجايىپ ئۇستىلىق بىلەن مەقسىتىنى ئىشقا ئاشۇرۇش ئالدىدا تۇرغان مۇختەرجان ئۆزىگە ئۇمىدىلىك كۆزلىرىنى تىكىپ تۇرغان توختىگۈلنى هاياتجان بىلەن باغرىغا بېسىۋىدى، ئۇ «ۋايغان» دېگىنىچە ۋارقىرىۋەتتى، چۆچۈپ كەتكەن مۇختەرجان ئۇنى ئىتتىكلا قويۇۋەتتى.

— نېمە بولۇڭ، قوزام؟

— نېمە بولغىنىنى ئۆزىڭىز بىلەمەتىڭىز، — دېدى توختىگۈل قېيىدىغان ھالدا.


دەرھاللا ئېسىگە كەلگەن مۇختەرجان ئوڭايىسىز لانغان ھالدا زورىغا ھىجايىدى — دە، ئۇنى باغرىغا بوشقىنا بېسىپ پېشانسىگە سۆيۈپ قويىدى. مۇختەرجاننىڭ چىرايلق سۆزلىرىدىن، تاتلىق سۆيۈشىدىن ۋۇجۇدى سۇدەك ئېرىگەن توختىگۈل خۇدىنى يوقاتقان ھالدا ئۇنىڭغا مەھكەم يېپىشتى، ئۇنىڭ ساقلىي يېڭىلا قىرىلىپ پارقىرىتىۋېتىلگەن ئېڭەكلەرنىگە، بويۇنلىرىغا توختىماي سۆيىدى، كونترول قىلغىلى بولمايدىغان كۈچلۈك ئىچكى ھېسسىيات ئۇنى ئەسەبىي قىلىۋەتكەندى. بىر پارچە ئوت مېڭىسىدىن كىرىپ تاپىنىدىن چىقىپ كەتكەندەك بولغان مۇختەرجان ئۇنى يەردىن لىككىدە كۆتۈرۈپ ئالدى — دە، ياتاق ئۆبىگە ئېلىپ كىرىپ كارۋاتقا قويىدى...

ئۇلار بارلىق سەپەر تەيىمارلىقلرىنى تاماڭلاپ ئۆيىدىن چىقىنىدا، كۆز باغانغىدەك ۋاقت بولغانىدى. كارىدۇرنىڭ ئىچى جىم吉تلىققا تولغان بولۇپ، بىر كۈنلۈك خىزمەتتىن چارچاپ ئۆيلىرىگە قايتىشقان قوشنىلار كېچىلىك غىزا يېپىش بىلەن ئالدىراش بولۇپ كېتىشكەندى. مۇختەرجان بىلەن توختىگۈل ئىشىكىنى پەم بىلەن تاقاپ، پۇتنىڭ ئۇچىدا دەسىسەپ

پەلەمپەيدىن چۈشۈپ سىرتقا چىقتى. بۇتون ئەtrap تۇن پەردىسى ئىچىگە غەرق بولۇشقا باشلىغان بولۇپ، ئىشتىن كەچ قېلىپ ئالدىراش ئۆيلىرىگە مېڭىشقان بىرەر يېرىم كىشىنى ھېسابقا ئالمىغاندا كۆچىدا تۈزۈكەك ئادەممۇ كۆرۈنۈمىتتى. ئۇلار كارىدوردىن چىقىپ ئەtrapقا بىر قۇر كۆز يۈگۈر تۈۋالغاندىن كېيىن، بىنانى ياقلاپ ماڭىختىچە چوڭ يولغا چىقىشتى - ٥٥، ھەش - پەش دېگۈچە كۆزدىن غايىب بولۇشتى. بۇ چاغدا مەھەللە چىراغلىرى تېخى يېقىلىمغان بولۇپ، ئۇلارنىڭ قاياقتا مېڭىشقىنىنى ھېچكىم بىلمىدى ...

مۇختىرجان بىلەن توختىگۈلنىڭ بىرقانچە يۇرتىنى ئايلىنىپ ئۆيدىن چىقىنىغا ساق ئىككى يىل بولىدى دېگەندە، قاراتاغ ۋادىسىنىڭ تىكەنتام دېگەن چەت يېزىسىغا يېتىپ كەلدى. ئۇلار بۇ يەركە كەلگەندە پېشىن ۋاقتى بولۇپ قالغان بولۇپ، كۆچىلاردا ئۇيان - بۇيان مېڭىپ يۇرگەن ئاياللار، ئۇششاق بالىلاردىن باشقان بىرمۇ ئەر كىشى كۆرۈنۈمىتتى. بۇ ماي ئايلىرىنىڭ ئاخىرقى كۈنلىرى بولغاچقا كۈن تونۇرده كلا ئىسسىپ كەتكەندى. يېزىنىڭ ئوتتۇرسىدىن شىمالدىن جەنۇبقا قاراپ كېسىپ ئۆتىدىغان شېغىل يولنىڭ ئىككى قاسىنىقىغا جايلاشقان يېزا بازىرى بەك چوڭ دېگۈدەك بولمىسىمۇ، لېكىن خېلىلا ئاۋات كۆرۈنەتتى. ماڭىدامدا بىر كۆزگە چېلىقىدىغان ئادەم غۇلىچى يەتمىگۈدەك چوڭلۇقتىكى توغرالقلار، قارىياغاچلار، كۆڭ بىلەن بوي تالىشىپ ئۆسکەن قاپاق تېرەكلەر، قەدىمكى شەكىلدە دېرىزىسىز سېلىنغان ئۆيلىر، مەسچىتلەر بۇ يۇرتىنىڭ ئاز دېگەندىمۇ نەچە يۈز يىلدىن ئوشۇقراق تارىخقا ئىگە ئىكەنلىكىدىن بىشارەت بېرىپ تۇراتتى.

مۇختىرجان بىلەن توختىگۈل ئۇنىڭدىن - بۇنىڭدىن سۈرۈشتۈرۈپ، ئۆينىڭ ئۆگۈزىسىگە بىر غېرىچ ئېگىزلىكتە ئوت - چۆپ ئۆسۈپ كەتكەن، ئۆينىڭ ئۆرۈلۈپ چۈشىي دەپ قالغان يان تېمىغا ئىككى تال بادرا ياغاچ يۆلەپ قويۇلغان، هويلا تېمى قوناق شېخى، ئاپتاپپەرەس غولى دېگەندە كەلەر بىلەن تورالغان بىر



يۈرۈش كونا ئۆينىڭ دەرۋازىسى ئالدىغا كېلىپ توختىدى. قورو ئىچى جىم杰ت بولۇپ، بىر تەرىپى ئۆرۈلۈپ چۈشكەن لاپاسنىڭ لىم ياغىچىغا قۇلاقلىرى سالپايغان تۇم قارا رەڭلىك تايغان باغلاقلىق تۇراتتى. ئىشىك ئالدىدا تۇبۇقسىزلا پەيدا بولۇپ قالغان ناتونۇش ئىككى ئادەمنى كۆرگەن تايغان ياتقان يېرىدىن چاچراپ تۇرىدى - دە، بوغۇق ئاۋازدا قاۋاشقا باشلىدى. قورقۇپ كەتكەن توختىگۈل دەرھال كەينىگە بىرنەچە قەدەم چېكىندى.

— ئابدۇسېلىم، هەي ئابدۇسېلىم! — دەپ توۋلىدى مۇختەرجان قولىنى كاناچە قىلىپ.

— ئۆيىدە يوق ئوخشىمادۇ؟

— بار، — دېدى مۇختەرجان ئۆزىگە ئىشەنگەن حالدا كەينىدە تۇرغان توختىگۈلگە يالتنىدە بىر قاراپ قويۇپ، — چىڭراق توۋلىمىسىڭ ئاڭلىمايدۇ بۇ قاربغۇ پاڭ.

مۇختەرجاننىڭ ئاۋازىنى ئاڭلاپ ئىت تېخىمۇ كۈچەپ قاۋاشقا باشلىدى. ئارىدىن خېلى ۋاقت ئۆتكەندە ئۆينىڭ ئىشىكى ئېرىنچەكلىك بىلەن غىچىرلاپ ئېچىلىپ، ئۆيىدىن ئەسىنگىنچە بىر كىشى چىقىپ كەلدى. ئۇ كىشى ئۇچىسىغا ئاق ماتادىن يەكتەك كىيىۋالغان بولۇپ، قارا پوتا بىلەن بېلىنى باغلىۋالانىدى، يەكتىكى ئۇزاق مەزگىل يۈيۈلمىغاچقىمۇ كىرلىشىپ كۆرگۈسىز بولۇپ كەتكەندى. ئورۇقلۇقدىن قوچۇرغىلىرى مانا مەن دەپلا كۆرۈنۈپ قالغان، قاڭشارلىق كەلگەن بۇرنىنىڭ ئاستىدىكى قاپقارا ئۇزۇن بۇرۇتى بەئىينى قارلغاج چاڭگىسىغىلا ئوخشىپ قالغانىدى، كۇنىنىڭ ئىسىق بولغىنىغا قارىمای بېشىغا ئاق رەڭلىك تېرە تۇماقنى چۆكۈرۈپ كىيىۋالغاچقىمۇ ياداڭخۇ يۈزى قوشۇقتەكلا كۆرۈنەتتى. بىر قاراشتىلا يېشى ئاتمىشلارغا يېقىنىلىشىپ، بېلى بىلىنەرلىك مۇكچەيگەن بۇ كىشىنىڭ ئىككى كۆزىنىڭ قارىچۇقىنىڭ بىر - بىرىگە ئوخشىمايدىغانلىقىنى، سەل چېقىرراق كەلگەن سول كۆزىنىڭ يالغان كۆز ئىكەنلىكىنى بىلىمپېلىش تەس ئەممەس

ئىدى.

مۇختەرجاننىڭ «چىڭراق توۋلىمىساڭ ئاڭلىمايدۇ بۇ قارىغۇ پاڭ» دېگەن سۆزىنىڭ مەندىسىنى دەماللىقا چۈشەنگەن توختىگۈلننىڭ تېنى بىردىنلا شۇركۈندى - دە، ئۆزىنى مۇختەرجاننىڭ كىينىگە يوشۇرىدى.

— كىمسەن؟ — سورىدى چېقىر كۆز قولىنى پېشانىسىگە سايىۋەن قىلىپ تۇرۇپ.

— مەن، تو نۇمۇدىڭما، قارىغۇ؟ — دېدى مۇختەرجان ياغاچلىرى چۈشۈپ كەتكەن دەرۋازىدىن پۇتىنى ئاتىلاپ، — بىرنهچە يىل كۆرۈشمىگەنگە مېنى ئۇنتۇپ كەتكەن ئوخشىماسىن، قېرى بەڭگى؟


ھېلىقى كىشى ئالدىغا بىرنهچە قەدەم مېڭىپ مۇختەرجانغا سىنچىلاپ قارىۋەتكەندىن كېيىن، ئۇنى تو نۇدى - دە، ساپسېرىق چىشىلىرىنى چىقىرىپ ھىجايىغىنچە ئۇنىڭ ئالدىغا يۈگۈرۈپ كەلدى.

— پاھ، پاھ، بايۋەچە، قانداق تەتۈر شامال ئۇچۇرۇپ كەلدى سېنى بۇ يەرگە؟ — دېدى ھېلىقى كىشى تېخىچىلا قاۋاۋااقان ئىتقا «جىم» دەپ توۋلاپ قويۇپ، — تېخى ئاخشاملا چۈشۈمگە كىرىپ قاپتىكەنسەن، بۈگۈن كۆرۈشۈپ قېلىشىمىزنى زادىلا ئوپلىكىپتىمەن دېسىه.

— چۈش كۆرۈپتىمەن دېسەڭ كىممۇ ئىشىنەر ساڭا، — دېدى مۇختەرjan كۈلۈپ تۇرۇپ، — سەن چۈشىسىڭمۇ ئەسکى نام بىلەن چىلىم قاپقىدىن باشقىنى چۈشىمىيدىغانسەن بەلكىم؟

— ها - ها ... ئاشۇ چىلىم قاپقىنىڭ يېنىدا سەن بار ئىكەنسەن ئەمەسمۇ، — دېدى ھېلىقى كىشى تۇماق ئىچىدە تۇرۇپ تەرلەپ كەتكەن بېشىنى كارتىلىدىتىپ تاتىلاپ تۇرۇپ.

ئۇلارنىڭ بىر - بىرى بىلەن كۆرۈشۈپلا قىزغىن چاچقاقا چۈشۈپ كېتىشكىنىدىن خېلىلا يېقىن ئۆتۈشكەن بۇرادەرلەردىن ئىكەنلىكىنى ھېس قىلغان توختىگۈلننىڭ بايىقى قورقۇنچىلىرى



بىراقلا تاراپ كەتكەندەك بولدى - دە، ھېلىقى كىشىنىڭ بەرگەن سالىمغا دەرھاللا جاۋاب قايىتۇرۇپ، ئۆزىگە تىكىلىپ تۈرگان مۇختەرجانغا پىسىتىڭىدە كۈلۈپ قويىدى. ھېلىقى كىشى توختىگۈلنىڭ قولىدىكى چاماداننى دەرھاللا ئېلىپ، ئۇلارنى ئۆيگە باشلىدى.

ئىككى ئېغىزلىق قىلىپ سېلىنغان بۇ ئۆينىڭ ئىچى ئۆينىڭ تېشىدىنمۇ بەتەر ئاددىي، بىچارە ھالەتتە بولۇپ، ئىشىكتىن كىرگەندىكى ئوڭ قول تەرەپتە سۇپا بار ئىدى، سۇپىنىڭ ئۇستىگە رەڭگى ئۆڭۈپ كەتكەن ئىككى پارچە كونا كىگىز سېلىنغان، ئۇنىڭ بىر بولۇشىغا ئۇزاق مەزگىل يۇيۇلمىغاچقا كىرىلىشىپ ئەسکى تېرىدەك تاراقشىپ كەتكەن يوتقان - كۆرپىلەر رەتسىز تىزىلغانىدى. ئىشىكتىڭ ئۇدولىغا كىچىككىنە بىر تومپۇچكا قويۇلغان بولۇپ، تومپۇچكا ئۇستىدە چۈۋۈلۈپ كېتىيلا دەپ قالغان چىغ چايدان بىلەن بىر قانچە پۇچۇق چىنە تۇراتتى. تېخىچە ئوت يېقىلىمىغان كىچىككىنە مەش ئۇستىدە ئىسلىشىپ قاپقارا بولۇپ كەتكەن چۆگۈن بار بولۇپ، چۆگۈننىڭ تۇتقۇچى سۇنۇپ كەتكەچكە ئۇنىڭغا سىمدىن تۇتقۇچ ياساپ قويۇلغانىدى. ئۆيدىن ئاچىچىق موخوركىنىڭ پۇرېقىغا قوشۇلۇپ، دىماقنى ئېچىشتۇرىدىغان قاڭسىق تەر ھىدى پۇراپ تۇراتتى. بۇ پۇراقتىن كۆڭلى ئايىنغان توختىگۈل ياندۇرۇۋەتكىلى تاس قالدى، شۇنداقتىمۇ ئۇ ئۆزىنى ئاران دېگىندە تۇتۇۋېلىپ سۇپىنىڭ بىر بۇرجىكىگە كېلىپ قورۇنۇپقىنا ئولتۇردى. ئىشىكتىن كىرگەندىكى سول قول تەرەپتە يەنە بىر ئېغىزلىق ئۆي بار بولۇپ، ئۆينىڭ ئىشىكى مەھكەم يېپىقلىق تۇراتتى.

— من سىلەرنى تونۇشتۇرۇپ قويىي، — دېدى مۇختەرجان جايىلىشىۋالغاندىن كېيىن ھېلىقى كىشىگە قاراپ تۇرۇپ ئۇنلۇك ئاۋازدا، — بۇ مېنىڭ ئايالىم بولىدۇ، ئىسمى توختىگۈل.

توختىگۈل دەرھاللا ئورنىدىن تۇرۇپ ھېلىقى كىشىگە ئېگىلىپ سالام بەرگەندىن كېيىن جايىغا ئولتۇردى، ھېلىقى

کىشىمۇ ئىككى قولىنى قورسىقىنىڭ ئۈستىگە قويۇپ، ساپىپ بوق كوماك چىشلىرىنى چىقىرىپ ھىجايىغىنىچە توختىگۈلننىڭ سالامنى ئىلىك ئېلىپ ئېگىلدى. مۇختەرجان تونۇشتۇرۇشنى داۋاملاشتۇردى:

— بۇياق بولسا مېنىڭ قەدىناس بۇرا درىم ئابدۇسېلىم بولىدۇ، — دېدى مۇختەرجان توختىگۈلگە قاراپ، — ئەينى چاغدا مۇشۇ تىكەنظام يېزىسىدىلا ئەممەس، يۇتۇن قاراتاغ تەۋەسىدىمۇ خېلى نامى بار بايۋەچىللەردىن ئىدى، يېزىدىكى خېلى - خېلى چوڭ بايلارمۇ، ھەتتا يېزا - كەنتنىڭ باشلىقلەرىمۇ ئۇنىڭ كۆزىگە تىكىلىپ قارىيالمايتتى، ئۇنىڭ ھازىرقى ئەھۋالىنى ساشا دېمىسەممۇ ئۆز كۆزۈڭ بىلەن كۆرۈپ تۇرۇۋاتسمەن. ئۇنىڭ ھازىر مۇشۇ ئۆرۈلۈپ چۈشەيلا دەپ قالغان ئۆيىدىن، بىر تېرە - بىر ئۇستىخان بولۇپ قالغان تېنىنى ھەركەتلەندۈرۈپ يۈرگەن جېنىدىن باشقا ھېچنېمىسى يوق. ناۋادا قورۇدۇكى ئاشۇ باغلاقلۇق تايغاننىڭ باغلۇقىنى يېشىۋېتىدىغان بولساڭ، ئاشۇ تايغانمۇ بۇ يەردە بىر مىنۇتمۇ تۇرما سلىقى مۇمكىن. نېمىسىنى دەيسەن خوتۇن، «ئائىنىڭ ئون بەشى يورۇق، ئون بەشى قاراڭغۇ» دېگەندەك، بۇ بىچارە بايقۇش بارماق بىلەن سانىغۇدەك بايلارنىڭ بىرسى ئىدى، ئەمدىلىكتە كۆرۈۋاتقان كۈنى مۇشۇ شۇ. ئۇنىڭ ئىككى خوتۇندىن يەتتە بالىسى بولىدىغان، ئۆز ۋاقتىدا ئۇ بالىلار دادىسىنىڭ دۆلىتتىنى راسا كۆرگەن، ئۆزلىرىنىڭ مۇشۇنداق يۈز - ئابرۇيلۇق دادىسىنىڭ بولغانلىقىدىن پەخىرلىنىپ بېشىنى تىك تۇتۇپ ياشاپ كەلگەندى، لېكىن ئۇلار بۇ بىچارە بايقۇش ئاشۇ قېتىملىق پالاكتەك يولۇقۇپ مۇشۇ ھالغا چۈشۈپ قالغاندىن كېيىن ئۇنىڭدىن بىراقلا يۈز ئۆرۈشۈپ، ئۆزلىرىنىڭ مۇشۇنداق دادىسىنىڭ بارلىقىنى ئۇنتۇپ كېتىشتى، ھازىر ئۇلارنىڭ ھېچقايسىسى «دادا، ھالىڭ نېچۈڭ؟» دەپ سوراپمۇ قويىمايدۇ.

دېمىسىمۇ، ئابدۇسېلىم يەرلەرنى دېۋقانلارغا ھۆددىگە بېرىش

سیاستى يولغا قويۇلغان مىزگىلده مەيدىسىگە ئۇرۇپ ئوتتۇرۇغا
 چىقىپ، ھېچكىم ئېچىشقا جۇرئەت قىلامىغان ئىككى بىز مودىن
 ئوشۇراق تاشلاندۇق يەرنى ھۆددىگە ئالدى. بۇ يەرنىڭ
 تەركىبىدىكى شورنىڭ نىسبىتى يۇقىرى بولغاندىن سىرت قۇم
 تەركىبىمۇ خېلىلا يۇقىرى بولۇپ، ئازىمدىنلا سۇقىس بولغان بۇ
 يېزىدا مۇنداق قۇمساڭخۇ، شورتاڭ يەرلەرنى ئېچىش ئۇنچە
 ئاسانغا توختايىدىغان ئىش ئەمەس ئىدى. ئابدۇسېلىم يەرلەرنىڭ
 شورىنى ۋە قۇمىنى يوقىتىش ئۈچۈن ئالدى بىلەن سۇ
 مەسىلىسىنى ھەل قىلىشنىڭ زۆرۈرلۈكىنى ئوپلاپ، ئۆيىدىكى
 قوي - كاللىرىنى سېتىپ ئېتىزنىڭ يۇقىرىقى تەرىپىدىن
 بىرقانچە قۇدۇق قازدۇردى. تەلىيگە، قازغان قۇدۇقلۇرىنىڭ
 ئىككىسىدىن سۇ چىقمىغىاننى ھېسابقا ئالماغاندا، قالغان
 قۇدۇقلۇرىدىن ئادەم بىلىكى توملۇقتا سۇ ئېتىلىپ چىقىتى.
 دېمەك، سۇنىڭ ئېتىلىپ چىقىشى ئابدۇسېلىم ئۈچۈن ئامەتنىڭ
 يېقىنىلىشىپ كېلىۋاتقانلىقىدىن دېرەك بېرىپ تۇراتتى. ئۇ
 دەسلەپكى ئىككى يىلدا يەرلەرنى قايتا - قايتا سۇغىرىپ،
 ئاغدۇرۇپ شور بىلەن قۇمىنى ئېقىتىۋەتكەندىن كېيىن، ئۇچىنچى
 يىلى يەرگە بېدە تېرىدى. شۇ يىلى ئۇنىڭ بېدىدىن قىلغان
 كىرىمى نەچچە يىللەق چىقىمىنى كۆتۈرۈپ كېتەلمىگەن
 بولسىمۇ، لېكىن ئۇ يېزا ئامانەت قەرز كۆپرەتىپىدىن ئالغان
 قەرزىنى ۋاقتىدا تۆلىۋالدى. هالال ئەمگەك، جاپالىق ئەجىر
 قىلىشنىڭ ھەقىقى تەمنى تېتىغان ئابدۇسېلىم يېزىدىكى
 تېخنىك خادىملارنىڭ يول كۆرسىتىشى بىلەن يەنە بىر يىلى
 ئىلمىي ئۇسۇلدا سورتلىق كۆممىقوناق تېرىپ ئۇنىڭدىنمۇ مول
 ھوسۇل ئالدى. پۇل تاپقانچە تاپقۇسى كېلىدىغان، قانداق قىلسا
 بىرنى ئىككى قىلغىلى بولىدىغانلىقىنى ئوپلايدىغان بولۇپ قالغان
 ئابدۇسېلىمنىڭ قىسىقىغىنا بىرقانچە يىل ئىچىدە ھۆددىگە ئالغان
 يېرى مىڭ مودىن ئېشىپ كەتتى. يېرى كۆپەيگەنچە ئەمگەك
 كۈچى يېتىشمەي قالغان ئابدۇسېلىم باشقىلارنى يىللەق، ئايلىق

ياللاب ئىشلىتىدىغان چوڭ بايغا ئايلاندى.

شۇنداق، ئابدۇسېلىم باي بولدى. ئىلگىرى كويپراتىپقا نومۇرغا ئىشلەپ ئائىلىسىنى ئارانلا قامداپ كېلىۋاتقان بۇ نامرات دېقان مەركەزنىڭ يەرلەرنى دېقانلارغا ھۆددىگە بېرىشتەك ئۇلغۇ سىياسىتىنىڭ تۈرتىكىسىدە باي بولدى. ئۇ باي بولغانچە ئۇنى ئىزدەيدىغان، ئۇنىڭ بىلەن دوستلىشىشنى ئارزو قىلىدىغان، ئىقتىسادىي جەھەتتىن ھەمكارلىشىپ بىرلىكتە تىجارەت قىلىشنى ئويلايدىغانلار كۈندىن - كۈنگە كۆپىيىشكە باشلىدى. ئىزدەيدىغانلارنىڭ ئىچىدە ئوغىرى، يانچۇقچى، ناشكەش، قىمارۋازلارمۇ بار بولۇپ، ئۇلار بەس - بەس بىلەن سورۇن ھازىرلاپ ئۇنى مەھماندارچىلىققا چاقىراتتى، يېنىغا ناھىيەدىن بىلە ئىلىپ چىققان بەدىنىدىن ئەتىر ھىدى گۈپۈلدەپ پۇراپ تۇرىدىغان، ھە دېگەندىلا يېرىمى ئوچۇق كۆكسىنى ئۇنىڭغا سۈرکەپ ئەركىلەيدىغان، باشقىلارنىڭ ئالدىدا تەپ تارتىمايلا يۈزلىرىگە سۆيۈپ، قۇچىقىدا ئولتۇرۇۋالىدىغان چىرايلىق قىزلارنى ئولتۇرغۇزۇپ قوياتتى. ئۆمرىدە بەدىنىدىن تېزەك ھىدى بىلەن ئاچچىق تەر ھىدى كەتمەيدىغان ئايالىدىن باشقۇغىرىي ئاياللارنىڭ يېنىغا كېلىپ باقمىغان ئابدۇسېلىم مۇنداق چاغلاردا خۇدىنى تامامەن يوقتىپ ئۇلارنىڭ قويىنغا ئۆزىنى ئاتاتتى.

ئەزەلدىنلا كەيىپ - ساپا، ئەيش - ئىشرەت دېگەنلەرنى بىلمەيدىغان، ھاياتىدا بىرەر رومكا ھارا قمۇ ئىچىپ باقمىغان ئابدۇسېلىم كۈنلەرنىڭ ئۆتۈشى بىلەن بارلىق ئىشلارنى باللىرىغا تاشلاپ قويۇپ ئۆزى ئەيش - ئىشرەت سورۇنلىرىدىن كەلمەيدىغان، ھارا ق ئىچىپ، ناشە چېكىدىغان بولۇۋالدى. بەزىدە ئۇ ئۆيدىن بىر چىقىپ كەتسە كۈن - كۈنلەپ، ھەپتە - ھەپتىلىپ ئۆيىگە قايتىمای ئالىي دەرىجىلىك مەھمانسارايىلاردا يېتىپ، رېستورانلارنىڭ ھەشەمەتلەك ئايىمخانلىرىدىن چىقمايتتى.

بىر كۈنى ئۇنىڭ بىلەن ئىزچىل ھەمداستىخان بولۇپ كېلىۋاتقان قىمارۋاز بۇرا دەرلىرى پۇرسەتنىڭ پىشىپ

پېتىلگەنلىكىنى پەملىدى - ده، سورۇندادا ئولتۇرۇپ ھاراق، نەشىنىڭ كەپىدىن ئېغىرىلىشىپ قالغان ئابدۇسېلىمنى قىمار سورۇنىغا باشلاپ باردى. قىمار سورۇنى پۇتۇن ناھىيەدە خېللا داڭقى بار «قارا تۈلپار» رېستوراننىڭ يەر ئاستى ئۆيىگە ئورۇنلاشتۇرۇلغان بولۇپ، ئايىرمخانىلىرى غەربىچە پاسوندا ياسالغانىدى. ئايىرمخانىنىڭ تۆت تېمىغا ھازىرقى زامان غەرب رەسىمالرى مای بوياق ۋە سۇ بوياق بىلەن سىزغان غەرب گۈزەللەرنىڭ تۇغما يالىچاج رەسىملرى سېلىغان بولۇپ، ئايىرمخانىنىڭ تورۇسىغا ئورۇنلاشتۇرۇلغان ئاۋاز ساندۇقىدىن ساكسوفون بىلەن ئورۇنلابغان لىرىك غەرب مۇزىكىسى ئاڭلىنىپ تۇراتتى. يەردىن ئون سانتىمىتىر كۆتۈرۈپ ياسالغان ياغاج سۇپا ئۇستىگە چوغىدەك قىپقىزىل گىلەم سېلىنغان بولۇپ، بۇ گىلەملىرنىڭ تۈركىيەدىن ئىمپورت قىلىنغان ئالىي دەرىجىلىك گىلەملىر ئىكەنلىكىنى بىر قاراپلا بىلگىلى بولاتتى.

ئابدۇسېلىم بىرقانچە ھەمراھى بىلەن ئايىرمخانىغا كىرگەندە، ئايىرمخانىدا ناتۇنۇش ئۆچ كىشى ئولتۇراتتى. ناتۇنۇش كىشىلەر ئابدۇسېلىمنى كۆرۈپ ئورۇنلىرىدىن چاچراپ تۇرۇشتى - ده، ئۇنىڭ بىلەن قول ئېلىشىپ كۆرۈشتى. يولدا كەلگۈچە كەپىي بىرئاز يېشىلىپ قالغان ئابدۇسېلىم ئۇلار بىلەن بىرمۇبىر كۆرۈشۈپ تىنچلىق سوراشقاندىن كېيىن ئۇلارنىڭ زورلىشى بىلەن تۆردىن ئورۇن ئالدى.

ئابدۇسېلىم ئورۇنلىشىپ بولغاندىن كېيىن ئايىرمخانىنىڭ ئىشكى يېنىك چېكىلدى - ده، ئىشك ئاستا ئېچىلىپ، ئايىرمخانىغا ئۇستىگە نېپىز كۆڭلەك، تار ئىشتان كىيگەن، ساغرسى قۇيغان ئۆپكىدەك لىغىرلاپ، پۇتۇن بەدىنىدىن گۈپۈلدەپ ئەتىر ھىدى پۇراپ تۇرىدىغان يىگىرمە ياشلار چامسىدىكى بىر قىز كىچىككىنە دەپتەر بىلەن قەلەمنى كۆتۈرگىنچە كىرىپ كەلدى.

— سىلەرگە نېمە لازىمكىن ئەپەندىلەر؟

— بۇرۇنقىدەكلا بولسۇن، — دېدى يېشى ئوتتۇزلارنىڭ
قارىسىنى ئالغان گەۋدىلىك، ئاقپىشماق كەلگەن، قاپقا拉 توم
قاشلىرى ئاستىدىكى قوڭۇر رەڭ كۆزلىرىدىن مەغۇرۇلۇق
تۆكۈلۈپ تۇرىدىغان كىشى ئەتراپتىكىلەرگە بىر قۇر كۆز
يۈگۈر تۈۋېتىپ، — هەربىرىمىزگە بىر بوتۇلکىدىن XO
كەلتۈرۈڭ، قالغان نەرسىلەر ئىلگىرىكىدەكلا چىققۇرسۇن !
ئۇ شۇنداق دېدى — دە، يانچۇقىدىن يۈز سوملۇق پۇلدىن
ئىككىنى چىقاردى، ھېلىقى قىزمۇ دەرھال ئالدىغا ئىككى قەدەم
مېڭىپ تاتلىق كۈلگىنىچە ئېڭىشتى، ھېلىقى كىشى بىگىز
بارمۇقى بىلەن ئۇنىڭ ئېڭىكىدىن ئەركىلىتىپ قويىدى — دە،
پۇلنى ئۇنىڭ لېپتىكىگە قىستۇرۇپ قويىدى، قىز «رەھمەت» دەپ
كەينىچە ماڭخىنىچە چىقىپ كەتتى.

خېلى چوڭ — چوڭ رېستورانلاردا ئولتۇرۇپ باققان بولسىمۇ،
بۇنىڭدەك ئالاھىدە سورۇنى كۆرۈپ باقمىغان ئابدۇسىلىمنىڭ
كۆزلىرى ھەيرانلىقتىن پارقراباپ بىر ئىزىدا ئولتۇرالماي
قالدى.

ئارىدىن ئۇزاق ئۆزىمەيلا بايىقى قىز بىلەن ئوخشاش كېينىگەن
بىرقانچە قىز ھەربىرىسى بىردىن كىچىككىنە يۇمىلاق ئۇستەلنى
كۆتۈرگىنىچە ئايىرمىخانىغا كىرىپ كەلدى — دە، يۇمىلاق
ئۇستەلنى ئولتۇرغانلارنىڭ ئوڭ تەرىپىگە قويۇپ، ئۆزلىرى
ئۇلارنىڭ يېنىدا تىزلىنىپ ئولتۇردى. ئەمدىلا ئون توققۇز -
يىگىرمە ياشلارنىڭ قارىسىنى ئالغان بۇ قىز لارنىڭ بوي - تۇرقى
قىرقىپ قويغاندەكلا تەكشى، تېرىسىنىڭ رەڭىمۇ ئوخشاش ئاق
ھەم سۈزۈك بولۇپ، قىزغۇچ چىراغ نۇرى ئاستىدا كۆلۈپ تۇرغان
چىraiي تولىمۇ لاتاپەتلىك كۆرۈنەتتى. ئۇلارنىڭ كەينىدىنلا
هاراق، رومكا، ئۇششاق يېمىكلىكلىرى سېلىنغان پەتنۇسلارنى
كۆتۈرۈپ كىرگەن بىرقانچە قىز قوللىرىدىكى پەتنۇسلارنى
ئۇستەل ئالدىدا يۈكۈنۈپ ئولتۇرغان قىز لارغا ئەدەپ بىلەن
توقۇزغاندىن كېيىن چىقىپ كېتىشتى. قىز لار بوتۇلكلارنىڭ

ئېخىزىنى پەم بىلەن ئېچىپ رومكىغا ھاراق قۇيغاندىن كېيىن، ئۇنىڭ ئۇستىگە دات باسماس پولاتتىن ياسالغان قىسقۇچ بىلەن با ئىككى تالدىن مۇز پارچىسى سالدى - ده، ئۇنى يېنىدا ئولتۇرغانلارغا ئىككى قوللاب تەڭلىدى.

— بۇگۈن تەقدىرىنىڭ ئورۇنلاشتۇرۇشى بىلەن بۇ يەرگە يېخىلىپ قاپتۇق، — دېدى ئاقپىشماق كىشى رومكىنى قولىغا ئېلىپ بوش ئايلاندۇرۇپ، — سورۇنىڭ قائىدىسى بويىچە بۇ يەرده بىر - بىرىمىزنى تونۇشتۇرۇپ ئولتۇرمایمىز، تونۇشقىسى بارلار سورۇن ئاياغلاشقاندىن كېيىن تونۇشۇۋالسا بولىدۇ، شۇڭا ئەيىبکە بۇيرۇشمىغايلا.

سورۇندىكىلەر بىر - بىرىگە قارىشۇغاندىن كېيىن يېنىك باشلىڭىشتى، ئابدۇسېلىم بۇنىڭ سەۋەبىنى ئېنىق چۈشەنمىسىمۇ ئۇلارغا ئەگىشىپ باشلىڭىشتى.

ئۇلار تاغدىن - باگدىن پاراڭ قىلىشىپ بىرقانچە رومكىدىن ئىچىشكەندىن كېيىن، بىر - بىرىگە قاراپ قويۇشتى - ده، كېينىگە قويۇپ قويغان ئەپچىلىگىنە چامادانلىرىنى ئالدىغا ئېلىشتى.

— قانچە توقماقتىن ئوينايىمىز؟ — سورىدى قارا قاش كىشى ئۇلارغا بىر قۇر قاراپ چىقىپ.

— باشتا بەش توقماقتىن ئويناپ باقايىلى، — دېدى باياتىن بېرى ئارتۇق گەپكە ئارلاشماي ئولتۇرغان، ئەللىك ياشلار چامىسىدىكى قىزىل يۈز، ئورۇق كەلگەن، بېشىنىڭ ئوتتۇرسىدىكى چاچلىرى تامامەن چۈشۈپ كەتكەن تاقىر باش كىشى چاماداندىن ئەللىك سومىلۇق پۇلدىن ئون باغلامنى ئېلىپ ئالدىغا قويۇپ. قالغانلارمۇ ئوشۇقچە گەپ قىلىشمايلا ئۇنىڭغا ئەگەشتى.

شۇ كۇنى قىمار تالڭ سۈزۈلگەنگە قەدەر داۋاملاشتى. ئۇلار «مەيلى كىمنىڭ ئۇزۇپ كىمنىڭ ئوتتۇرۇشىدىن قەتىئىنەزەر قىمارنى بامداتقا ئەزان ئېيتىلىشتىن بۇرۇن ئاياغلاشتۇرمىز»

دەپ، ئالدىن كېلىشىۋالغىنى بويىچە شاراب سورۇنىنى ئاخىر لاشتۇردى. ئابدۇسېلىمنىڭ مۇنداق چوڭ قىمار سورۇنىغا قاتىشىپ قالدىغانلىقىدىن ئالدىن خەۋىرى بولمىخاچقا، ھېچقانداق تەييارلىق قىلىۋالىغاندى. بىرئاز ئوڭايىسلىنىپ قالغان ئابدۇسېلىم يېنىدىكىلەرنىڭ ئەھۋالنى چۈشەندۈرۈشى، باشقىلارنىڭ ماقول بولۇشى بىلەن يېنىدىكى ئۆچ توقماق بىلەنلا مەيدانغا چۈشتى.

قسقىغىنا بىرقانچە سائەت ئىچىدە ھېچقانداق كۈچىمەيلا ئاتمىش مىڭ سوم ئۇتۇپ، يېنىدىكى ئوتتۇز مىڭ سومنى ھە دېگەندىلا ئىككى قاتلىۋالغان ئابدۇسېلىمنىڭ خۇشاللىقتىن بېشى ئاسماڭغا تاقىشاپلا دەپ قالدى. شۇنىڭدىن ئېتىبارەن ئۇ خۇددى «مانتا كۆرمىگەن قەلەندەر قاسقانغا دۇم چۈشۈپتۇ» دېگەندەك، قىمارغا باشچىلاپلا كىرىشىپ كەتتى. خوتۇن - باللىرى، ئۇرۇق - تۇغانلىرىنىڭ يىغلاپ تۇرۇپ قىلغان نەسىھەتلەرى قۇلىقىغا كىرىپىمۇ چىقمىدى. بەزىدە ئۇ «ھېي، يالاڭ توشلەر! پۇلنى من ئۆز كۈچۈمگە تايىنىپ تاپقان، قانداق خەجلىسىم ئۆزۈمىنىڭ ئىشى، ھەرقايىسىڭخا نېمە دەز كەتتى؟!» دەپ، ئاچىقلىغىنىچە ئۆزىگە نەسىھەت قىلغانلارنى ئۆيىدىن قوغلاپ چىقاردى. شۇنداق قىلىپ، بىر يىلغىمۇ بارمىغان ۋاقت ئىچىدە ئۇ بارلىق تاپقان - تەركىمنى پاك - پاكىز ئۇتتۇرۇپ، ئېتى ئۇلۇغ، سۇپرسى قۇرۇق بايۇھەچىگە ئايلىنىپ قالدى، ھە دېگەندە «ۋاي ئابدۇسېلىم باي» دېپىشىپ كەينىدىن چىقمايدىغان ھېلىقى بۇراھەرلىرى بىر كېچىدىلا كۆزدىن غايىب بولۇشتى.

بىر كۇنى ئابدۇسېلىم بىر توب نەشكەش بۇراھەرلىرى بىلەن بىلە ئۇلتۇرۇپ نەشىنى بولۇشىغا چېكىپ، ھاراقنىڭ بىر رومكىسىنىمۇ ئۆتكۈزۈۋەتمەي ئىچىپ غەرق مەست ھالدا ئۆيىگە قايتتى. ئۇ يولدا كېتىۋېتىپ قانداقتۇر بىر نەرسىگە پۇتلىشىپ يىقىلىپ يول بويىدىكى ئازگالغا دومىلاپ چۈشتى - دە، ئازگال ئىچىدىكى قۇرۇپ كەتكەن دەرەخ شېخىنىڭ بۇتنىقى سول كۆزىنى

قۇيۇۋەتتى. ئازگالدا بىر كېچە ئىڭراپ ياتقان ئابدۇسېلىم ئەتسىي يولدىن ئۆتۈپ كېتىۋاتقان كىشىلەرنىڭ ياردىمىدە يېنى دوختۇرخانىسىغا ئېلىپ بېرىلدى، دوختۇرلار ئۇنىڭ كۆزىنىڭ قۇيۇلۇپ كەتكىنىنى كۆرۈپ دەرھال ناهىيە دوختۇرخانىسىغا بېرىشقا بۇيرۇدى. ناهىيە دوختۇرخانىسىدىكى دوختۇرلار ئۇنىڭغا دەرھال كۆزىنى ئوبېراتسىيە قىلىپ ئېلىۋەتمىسى ساق كۆزىگە تەسىر قىلىدىغانلىقىنى، ئۇنداق بولغاندا ھەر ئىككىلا كۆزىنىڭ ئەما بولۇپ قالىدىغانلىقىنى ئېيتىپ، قۇيۇلۇپ كەتكەن كۆزىنى ئېلىۋەتتى - دە، ئورنىغا ئىتنىڭ كۆزىنى سېلىپ قويىدى.

ئابدۇسېلىم بىرمۇنچە قەرزىگە بوغۇلۇپ دوختۇرخانىدىن يېنىپ چىققاندىن كېيىن، خوتۇن - بالىلىرى ئۇنى ئەينى چاغدا ئۇ نۇرغۇن پۇل خەجلەپ سالدۇرغان ھەشىمەتلەك ئۆزىگە كىرگۈزۈش ئۇياقتا تۇرسۇن، ئەكسىچە بىرمۇنچە سەت گەپلىر بىلەن ئىشىك ئالدىدىنلا تىللاپ قوغلىۋەتتى. ئۇلارنىڭ قىلغىنى ئابدۇسېلىمغا قاتتىق ھار كەلگەن بولسىمۇ، لېكىن ئۇ «ئۆزۈم تاپقان بالاغا نەگە بارايى داۋاغا» دېگەندەك، ئوشۇق - تۆشكەن گەپ قىلاماي مەرھۇم ئاتا - ئانسىدىن قالغان مۇشۇ تاشلاندۇق ئۆزىگە قايتىپ كەلدى.

ئىلگىرىكى ئابدۇسېلىم باي ھازىر تېرىغۇدەك بىر پارچىمۇ يېرى بولىغان نامرات دېوقانغا ئايلىنىپ قالدى، يېرى بار دېگەن تەقدىردىمۇ بۇ ھالىتى بىلەن ئۇ يەرلەرنى تېرىسپ بولالىشىنىڭ مۇمكىنچىلىكى يوق ئىش ئىدى. ھازىر ئۇنىڭ ئۆزىنى شەشىرىنىڭ يېخىلىپ نەشە چېكىدىغان، قىمارۋازلارنىڭ كېچە - كېچىلەپ قىمار ئوينايىدىغان ماکانىغا ئايلىنىپ قالغان بولۇپ، ئابدۇسېلىم ئاشۇلارنىڭ ئۆي ھەدقى دەپ بەرگەن ئازغىنا پۇلىغا تايىنىپ جاھاندار چىلىق قىلىپ كېلىۋاتاتتى.

مۇختىرجان ئابدۇسېلىم بىلەن ناهىيە بازىرىدىكى مەلۇم بىر رېستوراندا تونۇشۇپ قالغانىدى. بۇ ئابدۇسېلىمنىڭ ئۇچۇشنى بىلىپ چۈشۈشنى بىلەلمەي كەيىپ - ساپا، ئەيش - ئىشرەت بىلەن

يۈرگەن مەزگىللەرى بولۇپ، مۇختەرجان مەلۇم تىجارەت ئىشى بىلەن بۇ ناھىيەگە ئىلگىرى ئىچكىرى ئۆلکىلەرde بىلە جاھانكەزدىلىك قىلغان يېقىن دوستى ماھىرجاننى ئىزدەپ كەلگەندى. بىرقانچە يىلىدىن بېرى يۈز كۆرۈشمىگەن دوستىنىڭ ئۆزىنى ئالايتىن ئىزدەپ كەلگەنلىكىنى كۆرۈپ خۇشاللىقىدىن قىن - قىنىغا پاتىمىي قالغان ماھىرجان شۇ كۇنىلا ناھىيە بازىرىدىكى ئەڭ داڭلىق رېستوراندىن ئۇستەل زاكاز قىلىپ مۇختەرجاننى ئالاھىدە كۆتۈۋالدى. بۇ سورۇنغا ئابدۇسېلىمە ئەتكىلىپ قىلىنغان بولۇپ، پاراڭلىشىش داۋامىدا مۇختەرجاننىڭ ئوچۇق مىجەزلىكى، خۇش چاقچاقلىقى، كۆپنى كۆرگەنلىكى ئابدۇسېلىمغا خېلىلا ياراپ قالغانىدى. مۇختەرجاننى باشقىچىلا ياقتۇرۇپ قالغان ئابدۇسېلىم ئەتسى ناھىيە بازىرىنىڭ سىرتىغىراق جايلاشقان، ناھىيەدىلا ئەممەس، ۋىلايەتتىمۇ داڭقى بار مېۋىلىك باغقا مەحسۇس مەشرەپ سورۇنى ھازىرلاپ، ئۇنى ئەزىز مېھمان قاتارىدا كۆتۈۋالدى. ئەتسى ئۇ يەنە مۇختەرجاننىڭ ئۇنىمىغىنىغا ئۇنىماي ئۇنى ئۆيىگە باشلاپ باردى ھەمدە يېزىدا خېلى يۈز - ئابرۇبى بار كىشىلەرنى ئۆيىگە چاقرىپ كاتتا زىياپت ئورۇنلاشتۇرۇپ بەردى. شۇنىڭدىن ئېتىبارەن ئۇلار بىر - بىرىنى پات - پات ئىزدىشىپ تۇرىدىغان يېقىن دوستلاردىن بولۇپ قېلىشتى. مۇختەرجان ئابدۇسېلىمنىڭ پالاكتە ئۇچرىخانلىقىنى ئاڭلاپ، ئۇنى دوختۇرخانىغا ئالاھىدە يوقلاپ كەلگەن ھەمدە ئۇنىڭغا بىرمۇنچە تەسىللىلەرنى بېرىپ قولغا مىڭ كوي پۇلنى تۇتقۇزۇپ قويغانىدى. شۇ سەۋەبتىنمۇ ئابدۇسېلىم ئۇنى كۆرسە باشقىچە ئېچىلىپ كېتەتتى، ئۇنىڭ ئالدىدا هەرقاچان قول باغلاب «خوش، خوش» دەپ تۇراتتى ...

— نېمىگە قاراپ تۇرسەن، پاڭقاي؟ — دېدى مۇختەرجان ئۇنلۇك ئاۋازدا، — ئۆيۈڭگە مېھمان بولۇپ كەلسەم مۇشۇنداقلا قاراپ تۇرامسىن؟ ھېچ بولمىسا بىرەر پىيالە سوغۇق چېسىڭ بولسىمۇ قۇيمامسىن !

مۇختەرجان ئۇنىڭ ئۆيىدە مۇشۇ تاپىنىڭ ئۆزىدە بىر چۆگۈن سۇ قايىناتقان بىلەنمۇ سالغىدەك بىر چىمىدىم چاي، داستىخانىغا قوبۇغۇدەك بىر بۇردا زاغرا ناننىڭ بولۇشىنىڭ ناتايىنلىقىنى بىلىپ تۇرسىمۇ قەستەن ئۇنى ئۇسسىزلىغا سېلىۋاتاتتى.

— ھى - ھى ... ھېلىغۇ چاي ئىكەن، ئۇنىڭدىن مۇ ئېسىل نەرسىلەرنى قۇيۇشقا تەبىارمەن بايۋەچچە، — دېدى ئابدۇسىلىم سارغۇچ چىشلىرىنى چىقىرىپ زورىغا ھىجىيپ، — شۇ تاپتا بولسىخۇ بىر پاقلاننىڭ بېشىنى گاچچىدە كەسکەن بولسامغۇ كارامەت ئىش بولاتتى، بى ... بى ... بىراق شۇ ... شۇ سېنىڭ كېلىشىڭىنى بۇرۇنراق بىلمەي قاپتىمىمن ئە ... ئە ... ئەممەسمۇ.

مۇختەرجان ئابدۇسىلىمنىڭ ئاتتىن چۈشىسىمۇ ئۆزەڭىدىن چۈشمەي قىلىۋاتقان گېپىنى ئاڭلاپ ئۆزىنى تۇتۇۋالىمغان حالدا قافاھلاپ كۈلۈپ كەتتى، ئۇ كۈلگەندىمۇ شۇنداق قاتتىق كۆلدىكى، خىجىللەقتىن يۈزلىرىگە دەرەلالا قىزىللىق يۈگۈرگەن ئابدۇسىلىم يا كۈلۈشىنى، يايغىلىشىنى بىلەلمەي تىرىنىقىنى تاتلاپ ئۆزىنى قويىدىغان يەر تاپالماي قالدى.

ئاۋادا بۇ ئۇنىڭ ئىلگىرىكى بايۋەچچە مەزگىللىرى بولغان بولسا ئىدى، ھازىرقىدەك تىرناق تاتلاپ تۇرمای ھەش - پەش دېگۈچە بىر قويىنىڭ بېشىنى كېسىپ قازانغا سېلىپ بولغان، داستىخانىنى تۈرلۈك نازۇنېمەتلەر بىلەن توشتۇرۇپ، يېقىن - يىراقتىكى بايۋەچچىلەرنى مۇختەرجان بىلەن توختىكۈلنىڭ ئەترابىغا ئولتۇرغۇزۇپ ئاجايىپ مەشرەپ ئۆتكۈزۈپ بەرگەن، شۇ ئارقىلىق ئۆزىنىڭ قانداق ئادەملەكىنى باشقىلارغا يەنە بىر قېتىم كۆرسىتىپ قويغان بولاتتى. ھازىر ئۇ شۇنداق قىلىشىنى ئويلىغان بولسىمۇ، لېكىن «ئارمانغا تۇشلۇق دەرمان يوق» دېگەندەك ئىش بولۇۋاتاتتى.

— بولدى، بولدى، — دېدى مۇختەرجان كۆلکىدىن ئۆزىنى ئاران دېگەندە توختىتىپ، — سەن بېرىپ بازاردىن ئاز - تولا

نەرسە سېتىۋېلىپ كەل، سەن كەلگۈچە توختىگۈل ئوچىقىڭغا ئوت قالاپ چاي قايىناتقاچ تۇرسۇن، بۇت - قولۇڭدا بازارغا بېرىپ كەلگۈدەك ماغدۇر باردۇ - ھە؟

— يانچۇقىڭدا پۇللا بولىدىغان بولسا ماغدۇر دېگەندە چاتاق يوق، — دەپ ھىجايىدى ئابدۇسېلىم يەنە تېرە تۇماق ئىچىدىكى بېشىنى كارتىلدىتىپ تاتىلاپ تۇرۇپ، — شۇغىنىسى يېڭى كېلىمن بۇ ئۆيگە بىرىنچى قېتىم كەلگەندە خىزمەتكە سېلىپ قويىدىغان بولدۇم - ھە، تازىمۇ بىر سەت ئىش بولىدىغان بولدى.

— قارا بۇ قېرى پائىنىڭ يالغاندىن تەكەللۇپ قىلىپ كەتكىنى! — دېدى مۇختەرجان توختىگۈلگە لەپىپە بىر قارىۋېتىپ، — بولدى ئەزىمەڭنى ئېزىپ تۇرۇۋەرمەي تېززەك بېرىپ كەل! — ئۇ شۇنداق دېدى - ھە، يېنىدىن يۈز سوملۇق پۇلدىن ئىككىنى چىقىرىپ ئۇنىڭغا تەڭلىدى، ئابدۇسېلىم پۇلنى ئىككى قوللاپ ئېلىپ سىرتقا قاراپ ماڭدى، — ھە راست، سوپۇن پاراشوكى بىلەن سوپۇندىن ئالغاچ كېلىشنى ئۇنتۇم!

— بولىدۇ، — ئابدۇسېلىم شۇنداق دېدى - ھە، يۈگۈرگەندەك مېڭىپ چىقىپ كەتتى.

توختىگۈللىرىنىڭ بۇ يەرگە كەلگىنگىمۇ ھەش - پەش دېگۈچە بىر ھېتىچە بولۇپ قالدى. بۇ بىر ھەپتە ئىچىدە توختىگۈل ئابدۇسېلىمىنىڭ ئۆيلىرىنى بىرەر قۇر ئاقارتىپ، كىرىلىشىپ كەتكەن يوتقان - كۆرپىلەرنى يۈيۈپ قايتىدىن تىكتى، ئۇنىڭدىن باشقا يەنە يېڭى تور پاختا، يوتقان - كۆرپىلەك سېتىۋېلىپ ئەكېلىپ يېڭى يوتقان - كۆرپە تىكتى. قارىماققا بۇ يەرنىڭ كۈندۈزى ئىسىسىق بولغىنى بىلەن كېچىسى سوغۇق بولىدىغان بولۇپ، ئادەم يوتقان يېپىنىپ ياتمىسا توڭلایتتى.

ئابدۇسېلىمىنىڭ تۇرۇقىغا قاراپ بىر ئاز ئىچى ئاغرىغان توختىگۈل مۇختەرجاننىڭ سەل كونىراشقا باشلىغان ئىشتان - كۆڭلەكلىرىدىن بىر نەچچە قۇرنى ئابدۇسېلىمغا بەردى. بۇ كىيمىلەرنى كىيىپ باشقىچە تۈس ئېلىپ قالغان ئابدۇسېلىم

ئابدۇسېلىمنىڭ ئۆبىي مۇشۇ بىر نەچچە كۈندىن بېرى قەۋەتلا.

ئاۋاتلىشىپ كەتتى. مۇختەرجاننىڭ ئىلگىرى تونۇشۇپ قالغان بۇرا دەرلىرى، ئولپەتلەرى، ھەمشېرىكلىرىنىڭ ئايىغى ئوزۇلمەي كېلىپ تۇرۇۋاتاتتى. ئابدۇسېلىمنىڭ خېلى ۋاقتىن بېرى تاماق ئېتىلمەي دات بېسىپ تۇرۇپ قالغان قازىنىدا كۈنده دېگۈدەك گۆش قاينىاپ تۇرۇۋاتاتتى. گۆش يەپ، شورپا ئىچىپ يۈزلىرىگە باشقىدىن قىزىللىق يۈگۈرۈپ قالغان ئابدۇسېلىم ئوبىدانلا تېتىكلىشىپ قالغان بولۇپ، گەپنى چوڭ - چوڭ قىلىدىغان، باشقىلار چاقچاق قىلسا ئىلگىرىكىدەك قىزىرىپ - تاترىپ تۇرۇشنىڭ ئورنۇغا ئىككى ئېغىز چاقچىقى بىلەن ئۇلارنىڭ ئېغىزىنى تۇۋاقلاب قويىدىغان بولۇپ قالغانىدى.

ئۆچ كۈندىن بېرى ئوبىنىلىۋاتقان قىمارنىڭ ئايىغى ئوزۇلىدىغاندەك قىلمايتتى. قىماردا ئوتتۇرغانلار قاپاقلىرىنى ساڭگىلىتىشىپ چىقىپ كېتەتتى - ده، ھايال ئۆتمەيلا خۇددى ئوغرى مۇشۇكتەك پايپاسلاپ كىرىشىپ ئۆزلىرىنى تاۋاكانىڭ ئۇستىگە ئېتىشاتتى.

ئىككى كۈندىن بېرى ئۇتۇپ كېلىۋاتقان مۇختەرجاننىڭ نېمىشىكىن بۈگۈن ئامىتى قاچقانىدى. ئۇ ھەرقانچە قىلسىمۇ ئانقان ئوشۇقى چۇ چۈشۈپ، ئىككى كۈندىن بېرى ئۇتقان پۇللىرىنى سېلىپ بېرگەندىن سىرت، يېنىدىكى بارلىق دەسمایىسىنىمۇ سېلىپ بولدى. ئىچىنى مۇشواك تاتلىۋالغاندەك بىئارام بولۇپ كېتىۋاتقان مۇختەرجان ئابدۇسېلىمغا لق بىر رومكا ھاراق قۇيغۇزۇپ بىر كۆتۈرۈپلا ئىچىۋەتكەندىن كېيىن، ئۇنىڭغا سىرتقا چىق دېگەن مەندىدە شەرەت قىلدى ھەممە ئولتۇرغانلاردىن «ئەدەپكە چىقىپ كىرەي» دەپ روْخسەت سوراپ، ئېغىر قەدەملەر بىلەن ھويلىخا چىقتى. ئۇنىڭ نېمە دېمەكچى بولغانلىقىنى چۈشەنگەن ئابدۇسېلىممو كەينىدىن تاپ بېسىپلا

چىقىپ كەلدى.

— ماڭا قارا، مەندە پاكىز مال بار ئىدى، خېرىدار تېپىپ بېرەلەمىسىن؟ — سورىدى مۇختەرجان ئەتراپقا بىر قۇر كۆز يۈگۈر تۈۋەتكەندىن كېيىن ئابدۇسېلىمنىڭ قولىقىغا پىچىرلاپ.
— قانداق مالنى دەيسەن بايۋەچچە؟ — سورىدى ھېچنېمىنى چۈشىنەلمىگەن ئابدۇسېلىم تۇماق ئىچىدىكى بېشىنى كارتىلىدىتىپ قاشلاپ تۇرۇپ.

— قانداق مال بولماقچىدى، — دېدى ئۇ سەل تېرىكىپ، — مېنىڭدە يۈز پىرسەنتلىك خېروئىندىن ئىككى يۈز گىرام بار، شۇنىڭغا خېرىدار تېپىپ بېرەلەمىسىن دەۋاتىمەن، ئەگەر خېرىدار تېپىپ بېرەلەسىڭ ئون پىرسەنتىنى ساڭا بېرىمەن، ئۇنىڭ ئون پىرسەنتى قانچە پۇل بولىدىغانلىقىنى بىلەمىسىن؟ ياق، سەن بىلەمىسىن! بىر گىرامنى بەش يۈز سومدىن ساتسام يۈز مىڭ سوم بولىدۇ، بۇنىڭ ئون پىرسەنتى ئون مىڭ سوم دېگەن گەپ، بىلدىڭمۇ؟

خېروئىنىڭ گېپىنى ئاڭلاپ بېشىدىن بىر چېلەك سوغۇق سۇنى قوْيۇۋەتكەندەك ئەندىكىپ كەتكەن ئابدۇسېلىم نېمە دەپ جاۋاب بېرىشىنى بىلەلمىي قاققان قوزۇقتەك تۇرۇپلا قالدى. ئۇ يېزىدىكى بىر قىسىم كىشىلەرنىڭ بالىلىرىنىڭ خېروئىنغا خۇمار بولۇپ قالغانلىقىنى ئاڭلىغان بولسىمۇ، لېكىن بۇ نەرسىنىڭ بۇ دەرىجىدە قىممەتلىكىنى خىيالىغىمۇ كەلتۈرۈپ باقمىغانىدى.

— ھېي، گاچىدە بىر نېمە دېمەي نېمىگە ھاڭۋېقىپ تۇرسەن؟! — دېدى مۇختەرجان بىر نۇقتىغا قاراپ قېتىپ قالغان ئابدۇسېلىمنىڭ ياقىسىدىن تارتىپ.

مۇختەرجاننىڭ سىلكىشىدىن ئابدۇسېلىم چۆچۈپ ئېسىگە كەلدى، ئۇنىڭ كۆزلىرى قورقىنىدىن پارقىراپ كەتكەن بولۇپ، تىلى گەپكە كەلمەيلا قېلىۋاتاتتى.

— بۇ ... بۇ يېزىدا ئۇ ... ئۇنچىۋالا قىممەت مالنى سى ...

سېتىۋالغۇدەك ئادەم نى ... نېمە ئىش قىلىدۇ با ... بایۋەچچە، —
دېدى ئۇ كېكەچلىپ تۇرۇپ، — بار دى ... دېگەن تەقدىرىمۇ ئا
... ئارانلا بىر - ئىككى گى ... گىرام سېتىۋالالايدىغانلار چى ...
چىقىپ قالار شۇ.

— توب سودا قىلىدىغانلارنى زادىلا تاپقىلى بولماسىمۇ؟
— بولۇشىمۇ مۇ ... مۇمكىن، لېكىن مەن ئا ... ئاثلاپ
باقىمىدىم.

— بۇ سورۇندىكى پۇلدارلار ئىچىدە بۇ سودىغا
قىزىقىدىغانلار بارمىدۇ؟ — دېدى مۇختەرجان ئابدۇسېلىمنىڭ
كۆزلىرىگە ئۈمىدىلىك كۆزلىرىنى تىكىپ، — سەن ئۇلار بىلەن
ئۇزاق يىللاردىن بۇيىان مۇناسىۋەت قىلىپ كېلىۋاتىسىن، بەلكىم
ئۇلارنىڭ نېمىگە قىزىقىپ، نېمىگە قىزىقىمىدايدىغانلىقىنى ئوبىدان
بىلىسىن، ناۋادا ئۇلارنىڭ ئىچىدە بىرەرسى «مەن ئالاي» دەپلا
قالسا بایا ساڭا دېگەن باھادىنمۇ ئەرزان بېرىۋېتىسىن، سۆزلىشىپ
باقامىسىن؟

مۇختەرجاننىڭ سوئالىغا نېمە دەپ جاۋاب بېرىشنى بىلىپ
بۇلامىي بېشىنىڭ ئىچىمۇ، تېشىمۇ قانقان ئابدۇسېلىم تېرى
تۇماق ئىچىگە قولىنى تىقىپ ئۇزاق مەزگىل يۇيۇلمىغاچقا
كىرلىشىپ قېتىپ كەتكەن بېشىنى كارتىلىدىتىپ قاشلىغىنىچە
تۇرۇپ قالدى. شۇ تاپتا ئۇنىڭ يۈرىكى تولىمۇ ئەنسىز سوقۇۋاتىقان
بۇلۇپ، ھازىرلا كۆكىرەك قەپىسىدىن ئېتىلىپ چىقىپ
كېتىدىغاندەك، قورۇدا دەرھاللا بىر توب ساقچىلار پەيدا بولۇپ
«سەن بىز كۆپ يىللاردىن بۇيىان ئىز قوغلاپ تۇتالماي يۈرگەن
خېروئىن ئەتكەسچىسىنىڭ شېرىكى ئىكەنسەن، بىز ھازىر سېنى
قولغا ئالىمىز!» دېگىنىچە قوللىرىنى چەمبەرچاس باغلاپ تۇتۇپ
كېتىدىغاندەك تۇيغۇغا كېلىپ قالغاندى. ئاشۇلار خىيال
ئېكرانىدىن «بىالت» قىلىپ ئۆتۈشى بىلەن پۇت - قوللىرى
بىردىنلا بوشىشىپ كەتكەن ئابدۇسېلىم جايىغىلا ئولتۇرۇپ
قالغىلى تاس - تاماس قالدى.

ئابدۇسېلىمنىڭ ئەلپازىغا قاراپ تولىمۇ ئۇمىدىسىزلەنگەن مۇختەر جان ئېغىر تىنىۋالغاندىن كېيىن، يانچۇقىدىن بىر تال تاماكا چىقىرىپ ئوت تۇتاشتۇردى - ده، كۈچەپ - كۈچەپ بىر قانچىنى شورىدى. شۇ تاپتا كېچە ئاسىمىنى خۇددى ئۇنىڭ كۆڭلىدەكلا پەرشان ھەم بۇلۇتلىق بولۇپ، تاتلىق كۈلۈپ كۆز قىسىشىپ تۇرىدىغان يۇلتۇز لاردىن، ئالتۇن تاۋاقتەك ياللىراپ ئۆز گۈزەلىكىنى پۇتكۈل ئالەمگە نامايىان قىلىپ تۇرىدىغان تولۇن ئايدىن ئەسەرمۇ يوق ئىدى. ئۇنىڭ كاللىسىدا قانداق قىلغاندا ئۇتتۇرۇۋەتكەن ئاشۇ پۇللەرىنى قايتۇرۇۋېلىشتىن باشقان ھېچقانداق ئوي يوق بولۇپ، ئوپلىغانسىرى بېشى ئېغىرلىشىپ خىاللىرى قالايمىقانلىشىپ كېتىۋاتاتتى.

— ئۇلار بىز دىن گۇمانلىنىپ قالمىسۇن بايۋەچىچە، كىرىپ كېتەمدۇق؟ — دېدى ئۇنىڭ خىاللىنى بۇزۇۋېتىشكە جۇرئەت قىلاماي قاراپ تۇرغان ئابدۇسېلىم پەس ئاۋازدا.

— سەن كىرىۋەر، مەن يەنە بىر دەم تۇرای، — دېدى مۇختەر جان ئۇنىڭغا قاراپمۇ قويىماي.

ئابدۇسېلىم كىرىپ كەتكەندىن كېيىن، مۇختەر جان يانچۇقىدىن يەنە بىر تال تاماكا چىقاردى - ده، ئۇنىڭغا ئوت تۇتاشتۇردى. كەينى - كەينىدىن ئىككى تال تاماکىنى چېكىۋەتكەن مۇختەرجاننىڭ خۇمارى بېسىلىدىغاندەك قىلمىتتى. ئۇ قولىنى كەينىگە تۇتقىنىچە قورو ئىچىدە ئايلاندى، خېلى كۈنلەردىن بېرى ئۇنىڭ بىلەن ئوبىدانلا تونىشۇپ قالغان قارا تايغان بېشىنى كۆتۈرۈپ ئۇنىڭغا قاراپ قويدى - ده، ئۇزۇن سوزۇلغان ئالدى پۇتىغا ئېڭىكىنى قويغىنىچە كۆزىنى يۇمىدى. قورو ئىچىدە ئالاھازەل ئون مىنۇتلارچە ئايلانغان مۇختەر جان پۇتلەرىنىڭ بىلىنەرلىك تىترەپ، بەدىنىنىڭ ئۇيۇشۇۋاتقانلىقىنى، بۇرنىدىن سۇ كېلىپ، چانقلەرىدا ياش كەل كۈنلەرىنىڭ پەيدا بولۇۋاتقانلىقىنى سەزدى. ئېنىقىنى ئېيتقاندا، ئۇنىڭ خېروئىن خۇمارى قوزغىلىشقا باشلىخان

بولۇپ، ئۇ سورۇنغا كىرىشتىن بۇرۇن بىر چېكىم چېكىمىڭالىسى
 چاتاق چىقىدىغانلىقىنى ھېس قىلدى - ده، ئۆرۈلۈپ چوشكەن
 لاپاسنىڭ ساڭگىلاپ تۇرغان قومۇشلىرى ئارسىغا بىر پارچە
 سولىياۋغا ئوراپ تىقىپ قويغان ئىشپىرسىنى ئالدى، ئاندىن
 چاپىنىنىڭ قويۇن يانچۇقىدىن ئالدىنىڭلا سۇيۇقلاندۇرۇپ
 كىچىككىنە دورا بوتۇللىكىسىغا قاچىلىۋالغان خېروئىن
 سۇيۇقلۇقىنى ئېلىپ ئۇنى ئىشپىرسقا قاچىلىدى، ئۇ شىمنى
 تىزىغىچە سىيرىپ بىر پارچە خام كېسەكىنىڭ ئۇستىدە ئولتۇردى -
 ده، بەل تاسىسى بىلەن يوتىسىنى چىڭ بوغۇپ سول قولى بىلەن
 چىڭ بوغۇلغان يوتىسىنىڭ پەس تەرىپىنى سىلاپ چوکىدەك
 كۆپۈپ چىققان تومۇرىنى تاپقاندىن كېيىن، ئولڭ قولىدىكى
 ئىشپىرسىنى تومۇرىغا سانجىندى. خېروئىن سۇيۇقلۇقى تومۇرغان
 كىرگەن ھامان ئۇنىڭ بۇتون بەدىنى ئېغىرلىقىنى تاماامەن
 يوقاتقاندەك شۇنداق يېنىكلەپ كەتتىكى، ئۇ ئۆزىنى پايانسىز
 كۆڭ قەھرىدە سانسىزلىغان قۇشلار بىلەن تەڭ پەرۋاز
 قىلىۋاتقاندەك، رەڭگاراڭ گۈللەر پورەكلىپ ئېچىلغان، قۇشلار
 بەس - بەس بىلەن سايىرىشىپ تۇرىدىغان، ئېرقلىرىدا زىلال
 سۇلار شىلدەرلەپ ئېقىۋاتقان چار باغلاردا ھۆرلەر بىلەن سېيلە
 قىلىۋاتقاندەك تۇيىغۇدا خېلى ئۇزاققىچە ئولتۇرۇپ كەتتى. ئۇ
 ئىسىنى يىغقاندا ئىشپىرس تېخىچىلا يوتىسىغا سانجىقلق
 ھالەتتە بولۇپ، ئۇ ئەتراپقا ئالاقيز دىلىك بىلەن قارىۋېتىپ
 ئىشپىرسىنى تارتىۋەتتى. ئۇ يىڭىنە سانجىلغان يەرنى باش بارمىقى
 بىلەن ئۇۋۇلىۋەتكەندىن كېيىن، شىمنى كېيىپ ئۇستىبېشىنى
 بىرەر قۇر قېقىۋەتتى - ده، ئۆي تەرەپكە قاراپ ماڭدى.

مۇختەرجان بىر بېسىپ - ئىككى بېسىپ دالان ئۆينىڭ
 دېرىزىسى يېنىغا كەلگەندە، ئەتىگەندىن بېرى مېھمانلارغا تاماق
 ئېتىپ، چاي قايىنتىپ چارچاپ كېتىپ بالدۇرلا يېتىۋالغان
 توختىگۈلنىڭ يېنىك يۆتەلگەن ئاۋازى ئاشلاندى. بارلىق
 دەسمايسىنى قىماردا ئۇتتۇرۇۋېتىپ دوغا تىكىدەك پۇلنىڭ

غېمىنى قىلالماي بېشىنىڭ ئىچىمۇ - تېشىمۇ قېتىپ توْرغان مۇختەر جان توختىگۈلىنىڭ يۆتەلگەن ئاۋازىنى ئاشلاپ بىر ئىش ئېسىدىن كەچكەندەك بولدى - ده، يېڭىباشتىن جانلىنىپ كەتتى. «بۇ يەرگە مەن سېنى باشلاپ كەلگىنىم يوق توختىگۈل، ئۈچ بالاڭ بولغاندىكىن قېلىپ قالغىن دېسەم ئۇنىماي كەينىمىدىن ئەگىشىپ كەلدىڭ، قولۇمدىكى مالنى بىر تەرەپ قىلىۋېتلىگەن بولسامغۇ ساڭا مۇنچىۋالا رەھىمىسىزلىك قىلمىغان بولاتتىم، توغرا چۈشەن توختىگۈل! ئۇتتۇرۇۋەتكەن پۇللەرىمىنى قايتتۇرۇۋەلىش ئۈچۈن بولسىمۇ سېنى دوغا تىكمىسىم بولمايدىغان ئوخشايدۇ، ناۋادا ئاققان ئوشۇقۇم سىيا چۈشۈپ قالسا تەلىيىڭ، چۇ چۈشۈپ قالسا مەندىن رەنجىمە» دەپ، ئۆز - ئۆزىگە پېچىرىدى - ده، قىمار سورۇنغا ئۆزىنى ئاتتى.

— بەكلا ھايال بولۇپ قالدىڭىخۇ ئاداش؟ — سورىدى ئالدىغا كاللهك - كاللهك پۇللارنى قويۇۋالغان ئوتتۇرا بوي، دوغىلاقراق كەلگەن، چېچىنى چۈشۈرۈپ ئەينەكتەك پارقىرىتىۋالغان بۇرۇتلۇق كىشى چىشلىقىغان تاماکىسىنىڭ ئۇچىنى ئاسماڭغا قاراتقىنىچە سىڭار يان قاراپ، — قانداق، تىقىپ قويغان پۇللەرىنى ئېلىپ كەلگەن ئوخشىمامسىن؟

— پۇل دېگەن كىچىك ندرسە، قېنى ئاتە! — دېدى مۇختەر جان توپىسى ئۆرلەپ تۇردىغان ئەسکى كىگىزنىڭ ئۇستىدە بىر پۇتلاپ يۈكۈنۈپ ئولتۇرۇپ.

— قويە ئالدىڭغا، قويغىنىڭغا ئاتىمەن! — دېدى ھېلىقى كىشى قولىدىكى ئوشۇقنى ئوڭ قولىنىڭ بىگىز بارمىقى بىلەن ئوتتۇرا بارمىقىنىڭ ئۇستىگە تىزىپ ئېتىشقا تەمشىلىپ.

— باشتا سەن ئات! ئۇتتۇرۇۋەتسەم دېگىنىڭنى بېرىمەن، — دېدى مۇختەر جان سەل جىددىلىشىپ.

— قانداق نېمە هوى سەن؟ — دېدى يېشى ئەللىكلىرىدىن ھالقىغان گەۋدىلىك، قارامتۇل كەلگەن كىشى ئورنىدىن سەل قىمىرلاپ قويۇپ، — قىزىۋاچان ئويۇنغا سوغۇق سۇ سەپمەي

تىكىدىغىنىڭنى تىكىمەسىن، ئالدىڭغا پۇل قويىمىساڭ زەكتىرىڭگە ئاتامدۇ؟!

ھېلىقى كىشىنىڭ گېپىنى ئاڭلاپ ئولتۇرغانلارنىڭ
ھەممىسى پاراققىدە كۈلۈشۈپ كەتتى. تولىمۇ ئۆڭىيىسىز ئەھۋالغا
چۈشۈپ قالغان مۇختەرجان ھېلىقى كىشىنىڭ تۇرۇلگەن
قاپىقىغا قاراپ ئوشۇقچە گەپ قىلىشقا پېتىنالىمىدى. ئەمدى نەق
گەپىنى قىلىماي يەنلا ئەزمىسىنى ئېزىپ ئولتۇرسا ئىشنىڭ
ئاقىۋەتتىنىڭ تازا ياخشى بولمايدىغانلىقىنى پەملىگەن مۇختەرجان
گېلىنى بوشقىنا قىرىپ قويىپ، ئولتۇرغانلارغا بىر قۇر كۆز
بۈگۈر تۈۋەتكەندىن كېيىن سۆزگە ئېغىز ئاقتى:

— خوتۇنۇمنى تىكىمەن، قانداق، ئاتامسىن؟
بۇنى ئاڭلاپ ئولتۇرغانلار بىر - بىرىگە قاراشقىنىچە
بىرنەچە دەقىقە جىم بولۇپ كېتىشتى.

— ئۆيىدە خوتۇنۇم بار ئۇرسا، ئۇتۇۋەلەخىنم بىلەنمۇ نەگە
ئاپىرىمەن بۇ خوتۇنى؟ بۇ كىچىكىنە يېزىدا ئايىرم ئۆيى تۇتۇپ
ئولتۇرغىلى بولمىسا يَا، - دېدى بۇرۇتلۇق كىشى كۆزلىرىنى
ئالايتىپ، - نەق پۇلۇڭ بولسا قانچىلىك بولسا ئاتىمەن،
بولمىسا سورۇننى مالىمان قىلما، ئاداش !

— ئەكىلە ئوشۇقنى ! - دېدى گەۋدىلىك كىشى بۇرۇتلۇق
كىشىنىڭ قولىدىكى ئوشۇقنى شارتىدە تارتىۋېلىپ، - مانا مەن
ئاتىمەن، ئىككى مىڭ بولسا بولار؟

— ئىككى مىڭغا مۇشۇڭ ئاپتاپقا چىقامادۇ، ئاكا؟ - دېدى
مۇختەرجان سەل تېرىكەندەك بولۇپ، - بىر ھېپتىلىكىگە ئون
مىڭنى تىڭ، بىراق ئوشۇقنى ئۆزۈم ئاتىمەن !

— نېمە دەۋاتىسىن، ئۇڭا؟ - دېدى گەۋدىلىك كىشى
چىرايلىرىنى پۇرۇشتۇرۇپ، - بىزنىڭ بۇ يۇرتىتا ئون مىڭ
سومغا تىرناقتا توختىغىدەك قىز ئالغىلى بولىدۇ، تەپ تارتىماي
بىر ھېپتىلىكىنى ئون مىڭغا ئات دەيسەنگۇ، بۇپتۇ مەنمۇ
ئەركەكلىك قىلماي، چىدىساڭ بىر ئايلىقى ئۈچ مىڭ، بولمىسا

قىمار ئوينايىمن دېگۈچە چىقىپ ئېشىكىڭنى باق !
گەۋدىلىك كىشىنىڭ قىلغان قوپال سۆزلىرى تىتاك تومۇرغا
تەڭكەن مۇختىر جاننىڭ چرايى بىردىنلا تاتىرىپ كەتتى. شۇ
تاپتا ئۇنىڭ ئورنىدىن چاچراپ تۇرۇپلا چاپىنىنى سېلىپ
چىققۇسى كەلگەن بولسىمۇ، لېكىن ئۆزىنىڭ خەقنىڭ يۇرتىدا
تۇرۇۋاتقانلىقى، گېزى كەلسە ئۆزى ئەڭ يېقىن كۆرىدىغان
ئابدۇسېلىمنىڭمۇ ئارا تۇرالماي ئۆلۈكى قۇم بارخانلىرى ئاستىدا
قالىدىغانلىقىغا كۆزى يەتتى - ده، ئۆزىگە هاي بەردى.

— كونىلاردا «تاشلاپ قاچقۇدەك قىز بار، ئېلىپ قاچقۇدەك
جۇۋان» دەيدىغان گەپ بار جۇمۇ جۇماخۇن، — دېدى ئابدۇسېلىم
سارغۇچ چىشلىرىنى چىقىرىپ ھىجىيپ تۇرۇپ، — ئۇنىڭ
ئۇستىگە بۇ دېگەن چوڭ شەھەردە ئۆسکەن چوكان، سېنىڭ بۇ
سەھرایىڭنىڭ تومىپاي قىزلىرىغا ئوخشىمايدۇ.

— قىزىقىپ قالغان بولساڭ ئون مىڭنى تاشلاپ، تەلىيىڭ
كەلسە ئۆزۈڭ ئېلىۋالماسىن، زاغۇن باش پاڭقايى، — دېدى
جۇماخۇن ئىسىملىك گەۋدىلىك كىشى ئۇنىڭ بىسىملىلاسغىلا
ياقا يۇرتلىق بىرسىگە يان باسىقىنىدىن نارازى بولۇپ، —
چىدىغانغا چىقارغان جاهان بۇ، چىدىسا ئاتسۇن، چىدىمسا
مەيلى.

— بوبتۇ، بەش مىڭ بولسۇن، — دېدى مۇختىر جان
لەۋلىرىنى چىشلىپ بىردهم ئويلىنىڭغاندىن كېيىن مەيدىسىگە
مۇشتىلاپ، — بىراق ئوشۇقنى مەن ئاتىمەن !

— چىدىساڭ مۇشۇنىڭغا ئات ! — دېدى جۇماخۇن ئالدىدىكى
پۇلدىن ئۈچ مىڭنى ئايىرىپ سورۇنغا تاشلاپ.

مۇختىر جان بىرنەچىچە دەقىقە ئويلىنىپ تۇرۇۋالدى - ده،
ئوشۇقنى قولىغا ئالدى. ئۇ ئوشۇقنى ئوڭ قولىنىڭ بىگىز
بارمىقى بىلەن ئوتتۇرا بارمىقىنىڭ ئۇستىگە چىرايىلىق رەتلەپ
تىزغاندىن كېيىن، سول قولىنى ئوڭ كۆكسىنىڭ يېنىغا
ئەكېلىۋېلىپ تۇرۇپ پەم بىلەن «يا جەمشىت» دەپ ئېتىۋىدى،

ئاتقان ئوشۇقى چۈچۈشتى. ئاتقان ئوشۇقىنىڭ چۈچۈشكىنىنى
كۆرۈپ فاققان قوزۇقتەك قېتىپلا قالغان مۇختەرجاننىڭ چىرايىتى
تامدەك تاتىرىپ، روھى چىقىپ كەتكەن ئادەمەكلا بولۇپ قالدى.

— بۇگۇن مېنىڭ قىمارىم توشتى، ئاغىنىلەر، — دېدى
جۇماخۇن ئالدىكى پۇللارنى يىغىپ يانچۇقىغا سالغاندىن كېيىن
ئورنىدىن تۇرۇشقا تەمىشلىپ، — سىلەر ئويۇنىڭلارنى
داۋاملاشتۇرۇۋېرىڭلار، مەن قايتىپ يېڭى خوتۇنىنىڭ پەيزىنى
سۇرەي، قالغان گەپ - سۆزلەر بولسا ئەتە - ئۆگۈنگىچە بىر
نېمە دېيىشىرمىز.

چارچاپ كەتكەنلىكتىن قاتىق ئۇيقۇغا كەتكەن توختىگۈل
بىرسىنىڭ يوققانلىق بىلەن قايراشىدىن ئويغىنىپ
كەتتى - دە، يېنىدا ئۆزبىگە قاراپ ئاچ كۆزلەرچە ھىجىيپ
تۇرغان جۇماخۇنى كۆرۈپ چۆچۈپ كەتتى.

— نېمە قىلماقچى سىز؟ — دېدى توختىگۈل جۇماخۇنىڭ
قولىدىكى يوققانلىق بىلەن تارتىپ، — تۆكىدەك بويى
بولغىنى بىلەن نومۇس قىلىشنى بىلمەيدىغان ئادەم ئىكەنغا بۇ؟!
— خېنىم! — دېدى جۇماخۇن مەنسىتىمىگەن قىياپتتە، —
نومۇس قىلىشنى بىلمەيدىغان ئادەم مەن ئەممەس، ئاۋۇ ئېرىڭىز،
مەن سىزنى ئېرىڭىزنىڭ قولىدىن ئۈچ مىڭ تەڭگىگە
ئۇتۇۋالدىم، بىلەمسىز؟ ھازىردىن باشلاپ بىر ئايىغىچە سىز ماڭا
تەۋە بولدىڭىز، كېلەر ئايىنىڭ دەل مۇشۇ كۈنى سىزنى ئۆز قولۇم
بىلەن ئېرىڭىزغا تاپشۇرۇپ بېرىمەن، ئۇنىڭغىچە ماڭا خوتۇن
بولسىز، بىلدىڭىزمۇ؟

جۇماخۇنىڭ سۆزىنى ئاڭلىغان توختىگۈل ئۆز قولىقىغا
ئىشەنمەيلا قالدى، دەقىقە ئىچىدىلا ئۇنىڭ كۆز ئالدى
قاراڭخۇللىشىپ گاراڭ ئادەمەكلا بولۇپ قالدى. جۇماخۇنىڭ
سۆزىگە ئىشەنمەي دېسىمۇ، لېكىن بوسۇغىدا يەرگە قارىغىنىچە
تىرىنىقىنى تاتىلاپ جىممىدە تۇرغان مۇختەرجاننى كۆرۈپ،
جۇماخۇنىڭ ئېيتقانلىرىغا ئىشىنىشكە مەجبۇر بولدى.

توختىگۈل ئۆز ئەقىدىسىنىڭ، غۇرۇرسىنىڭ چىن دىلىدىن ئىشىنگەن، بالىلىرىنىڭ ئوتلۇق مېھرىدىن كېچىپ كەينىدىن ئەگىشىپ كەلگەن مۇشۇنداق بىر لىڭتاسما ئەرنىڭ قولىدا نومۇسىز لارچە دەپسەندە قىلىنىشىنى خىالىخىمۇ كەلتۈرۈپ باقمىغانىدى.

— ھېي، مۇختەر! نېمىگە بىزىرىپ تۇرسەن؟ — دېدى توختىگۈل زەر دە بىلەن، — ماۋۇ بەترەڭ چىراي نېمىدە دەۋاتىدۇ، مەيدىسىدە تۈكى بار ئەركەك بولساڭ كېسىپ بىر نېمىدە دېمەمسەن؟ مۇختەر جان بېشىنى يەردىن ئاستا كۆتۈرۈپ ئۇنىڭغا لهپىدە قاراپ قويىدى — دە، يەنە يەرگە قارىۋالدى. گەرچە ئۇنىڭ كۆزلىرىدىن قىلغان ئىشىغا يۇشايمان قىلىۋاتقانلىقى بىلىنىپ تۇرسىمۇ، لېكىن ئەمدى يېنىۋېلىشقا ئامالسىز ئىدى.

— تو لا ئەزۇھىلىمەي تۇرە ئورنىڭدىن! — دېدى جۇماخۇن توختىگۈلنىڭ بىلىكىدىن تارتىپ، — سەن ھازىر ئۇنىڭ خوتۇنى ئەمەس، مېنىڭ خوتۇنۇم، ئەمدى ئۇنىڭ ساڭا چىشى پاتمايدۇ، ئەگەر يېنىۋەلىمەن دېسىمۇ مەيلى، لېكىن ھازىرنىڭ ئۆزىدىلا ئۈچ مىڭغا يەنە ئۈچ مىڭنى قوشۇپ ئالتە مىڭ قىلىپ ئالدىمغا قويىسۇن، ئۇنداق قىلالىمسا سىيىپ كىرىپ ئۇخلىسۇن!

— ھېي، توڭگۇزنىڭ بۇرۇنىدىن چۈشكەن ئەبلەخ! مۇشۇمۇ سەندىن ماڭا يانغنان ياخشىلىق؟! — دېدى توختىگۈل بوسۇغىدا يەرگە قاراپ ئۇن — تىنسىز تۇرغان مۇختەر جانغا قولىنى شىلتىپ، — سېنى خبلى ۋىجدانى بار ئەركەكمىكىن دېسىم لاتا ئىكەنسەنگۇ، لاتا! تۇفى! غۇرۇرسى ئىست يەپ كەتكەن ھەزىلەك، بىر يىلدىن بېرى سېنىمۇ ئەر كىشى دەپ يۈرۈپتىمەن.

توختىگۈلنىڭ تاشنىمۇ تېشىۋېنىدىغان نەشتەرەك تىللرى، بېشىنى كۆتۈرۈشكە جۈرئەت قىلالماي تۇرغان مۇختەر جاننى ئىككى بۈكلىۋەتنى.

جۇماخۇن توختىگۈلنىڭ «مېنى قويۇۋەت، سەن بىلەن هەرگىز مۇ ماڭمايمەن، بۇ جاندىن تويدۇم، يەنە قويۇۋەتمەيدىغان

بۇلساڭ ئالدىڭدا ئۆلۈپ بېرىمەن!» دەپ قارشىلىق كۆرسەتكىنىڭ پەرۋامۇ قىلىماي، ئۇنى ياتقان يېرىدىن يۈلۈپ ئالدى - دە خۇددىك ئەسکى چاپاننى قولتۇقىغا قىسىقاندەك قولتۇقىغا قىسىپلا كۆتۈرۈپ ماڭدى. جۇماخۇنىڭ يولۇاسىنىڭ ئالقانلىرىدەك كۈچلۈك قوللىرىدىن قولتۇلۇپ چىقالىغان توختىگۈلنىڭ پۇت - قوللىرى ھاۋادا لەيلەپ قالدى. بىر تاقلاپلا ئىشىك ئالدىغا كەلگەن جۇماخۇن تېخىچىلا بوسۇغىدا يەرگە قاراپ تۇرغان مۇختەرجانىنىڭ دولىسىدىن تۇتۇپ: «بۇلنى توسمىاي ئۆته بۇياققا!» دەپ تارتى - دە، ئۆيىدىن چىقىپ كەتتى. جۇماخۇنىڭ مۇنداقلا تارتىشىغا بەرداشلىق بېرەلمىگەن مۇختەرجان دەلەڭشىپ بېرىپ مەشكە ئۇسۇۋەخلى تاس - تاماس قالدى. توختىگۈلنىڭ بىر تەرەپتىن ۋارقىراپ، بىر تەرەپتىن يېخىلغان ئاۋازى قاراڭخۇلۇق ئىچىگە ئاستا - ئاستا سىڭىپ كەتتى.

توختىگۈل جۇماخۇنىڭ ئۆيىگە مەجبۇرىي ئېلىپ كېلىنگەندىن باشلاپ كۆزىدىن بىر كۈنمۇ ياش قۇرۇمىدى، ئۇ ھە دېگەندىلا جۇماخۇنىڭ تايىقىنى يەپ، تىلىنى ئاڭلاپ ئۇنىڭغا قۇللارچە ئىتائەت قىلىپ كېلىۋاتاتتى. جۇماخۇن سىرتقا چىقىدىغان چاغلىرىدا ئۆيىدە يېگۈدەك نەرسىنىڭ بار - يوقلۇقى بىلەن كارى بولمايلا ئىشىكىنىڭ تېشىدىن قۇلۇپلاپ كېتىپ قالاتتى - دە، بىر - ئىككى كۈن يوقاپ كېتەتتى. توختىگۈل ئۆيىدىن يېگۈدەك بىرەر پارچە نانمۇ تاپالماي قالغان چاغلىرىدا، ئىدىشقا قاچىلاپ قويغان دۇغ سۇنى ئىچىپ قورسقىنى بابلاشقا مەجبۇر بولاتتى. گەرچە ئۇنىڭ يالغۇز ئۆيىگە سولانغان چاغلىرى گاهى توق، گاهى ئاچلىقتا ئۆتىدىغان بولسىمۇ، لېكىن جۇماخۇنىڭ تىل - تايىقىدىن بىردهم بولسىمۇ نېرى بولغىنىغا خۇش بولاتتى. جۇماخۇن ئۆيىگە قايىتىپ كەلسىلا مەيلى ئۇ قىماردا ئۇتقان بولسۇن ياكى ئۇتتۇرغان بولسۇن يوقلاڭ باهانىلەرنى تېپىپ ئۇنى ئۇراتتى، ئېغىزغا ئالغۇسىز سەت گەپلەر بىلەن يەتمىش پۇشتىنى قوشۇپ تىللایتتى. مۇنداق چاغلاردا ئۇ جىم


تۇرماي ئېغىز غېرىچلاپلا قويىدىغان بولسا، جۇماخۇن كالا تېرىسىدىن ياسالغان تاسمىسىنى سۇغۇرۇۋېلىپ ئۇنىڭ بەدەنلىرىدىن قان چىقىپ كەتكۈچە ئۇراتتى. جۇماخۇنىڭ قولدا ھايۋاندىنىمۇ بەختىر خورلىنىۋاتقان توختىگۈل ھەپتە بولمايلا ئورۇقلاب بىر تېرە - بىر ئۇستىخان بولۇپ قالدى.

بىر كۈنى ئەتىگەن ئۆيىدىن چىقىپ كېتىپ كۈن پېشىندىن قايرىلغاندا قايتىپ كەلگەن جۇماخۇن قاپاقلىرىدىن مۇز ياغۇرغانىچە كىرىپ كەلدى. ئۇنىڭ ئاياغ تىۋىشى ئاشلانسلا قورقۇپ كىرىدىغان تۆشۈك تاپالماي قالىدىغان توختىگۈل يەنە قانداق بالايسئاپەتلەرنىڭ بېشىغا ياغىدىغانلىقىنى پەرز قىلالماي تۇرغىنىدا، سول يۈزىگە تۇيۇقسىز تەگەن تەستەكتىن پۇتى يەردەن ئىككى غېرىچ كۆتۈرۈلۈپ بىرقانچە قەدەم نېرىغا ئوڭدىسىغا چۈشتى.

— ھەي، تېگى پەس، يۇرتىدىن بەزگەن بۇزۇقا ئۆيگە كىم كەلدى؟ گەپ قىلە! — دېدى جۇماخۇن قەپەستىن بوشانغان شىردهك ھۆركىرەپ، — مېنىڭ يوقلىقىمىدىن پايدىلىنىپ ھېلىقى مۇختىر دېگەن ھەزىلەك بىلەن ئوغرلىقچە ئالاقە قىلىپ يۇرۇۋاتقان ئوخشىماسەن؟

— ئۇنداق قارىسىغا گەپ قىلىمىسلا جۇماخۇن، سىلىدىن ئۆتۈنۈپ قالايمۇ، — دېدى توختىگۈل ھۆڭ - ھۆڭ يىغلاپ تۇرۇپ، — سلىلى سىرتقا چىققاندا ئىشىكىنى تېشىدىن قۇلۇپلاپ قويىدىغان تۇرسىلا مەن نەگىمۇ بارالايمەن؟ بۇ قورۇنىڭ تاملىرى سىلىنىڭ بويىلىرىدىنىمۇ ئېگىز تۇرسا مېنىڭ سىرتقا چىقالىشىم مۇمكىنىمۇ، ھېچ گەپتىن - ھېچ گەپ يوق ئادەمگە قارا چاپلىمىسلا ئۇنداق؟!

— ھەي، لالما قانجۇق! — دېدى جۇماخۇن يۈزىنى تۇتقىنىچە يەرده يىغلاپ ياتقان توختىگۈلنىڭ ساغرىسىغا بىرنى تېپىپ، — خەق بىلەن مۇناسىۋىتىڭ بولمىسا ئىشىك ئالدىدا



ئاياغ ئىزى نېمە ئىش قىلىدۇ؟ ئۇ سېنى ئىزدەپ كەلگەن
بىرەرسىنىڭ ئايغىنىڭ ئىزى بولمسا كىمنىڭ ئاياغ ئىزى؟ گەپىي
قىله سوپۇن سۈركىسىمۇ ماغزىپى چىقمايدىغان پاسكىنا!

— ماڭا ئىشەنسىلە جېنىم جۇماخۇن، — دېدى توختىگۈل

ئۆمىلەپ كەلگىنچە ئۇنىڭ پۇتىغا ئېسىلىپ، — ئەزبىرايى خۇدۇ!
سلىنىڭ ئۆيلىرىگە كەلگەندىن بۇيان بوسۇغا ئاتلاپ سرتقا
چىقىپ باققىنىم يوق، سلى تۇر دېسىلىرى تۇرۇۋاتىمن، ماڭ
دېسىلىرى مېڭىۋاتىمن. بۇ يەردە سلىدىن باشقا بىرەر ئەركەك
قۇشقاچىنىمۇ ئۇچرتىپ باقمىدىم، منهۇ خۇدانىڭ ئاجىز

بەندىسى، ماڭا ئۇنچە زۇلۇم سالماي رەھىم قىلسلا جۇماخۇن!

جۇماخۇن ھەر كۈنى سىرتقا چىققاندا ئىشىكىنى قۇلۇپلاپ
بولۇپ، ئىشىڭ ئالدىدىكى ياخاچ ئۇرۇندۇقنىڭ كەينىگە دائىم
قويۇپ قويىدىغان كىچىككىنە كۆتمەك سۈپۈرگە بىلەن ئىشىڭ
ئالدىدىكى توپىلارنى سۈپۈرۈپ تەكشىلەپ قوياتتى، ئەگەر ئۇ
قايتىپ كەلگەندە ئىشىڭ ئالدىدىكى تۈزۈلەنگەن يەردە يات
كىشىلەرنىڭ ئاياغ ئىزىنى كۆرگەن ھامان ئۆيگە كىرچىتىن
ئۇزۇلگەن ئوقتەك ئېتلىپ كىرەتتى - دە، توختىگۈلگە «گەپ
قىله پاسكىنا، بۈگۈن قايىسى ئاشناڭ بىلەن كۆرۈشتىڭ، ئىشىڭ
ئالدىدىكى كىمنىڭ ئاياغ ئىزى؟» دەپ، ئۇرۇپ - تىلاپ ئالا -
تۇۋىسىنى چىقىرۇۋېتتى.

توختىگۈل «يەنە ئازراق چىدىسام بۇ دوزاختىن قۇتۇلارمن،
مۇشۇ يەردەن ساق - سالامەت قۇتۇلۇپ چىقساىملا ئالدى -
كەبىنمىگە قارىماي يۇرتۇمغا كەتمەيدىغان بولسام» دېگەنلەرنى
كۆڭلىگە پۈكۈپ، چىشىنى چىشىغا چىشىلەپ كېلىۋاتقىنىغا ساق
يىگىرمە كۈن بولدى دېگەندە، مۇختەرجاننىڭ خېروئىن چېكىپ
ئابدۇسىلىمنىڭ ئۆيىدە قېتىپ قالغانلىقى توغرىسىدىكى خەۋەر
قۇلىقىغا يەتتى. بۇ خەۋەرنى ئاڭلاپ روھى چىقىپ كەتكەن
ئادەمەدەك بولۇپ قالغان توختىگۈل كۆزلىرىنى بىر نۇقتىغا

تىككىنچە ئولتۇرۇپ قالدى. شۇ تاپتا ئۇ ئۆزىنى مۇشۇنداق قاباھەتلەك كۈنلەرگە دۇچار قىلغان، ئاياللىق غۇرۇرىنى، بىغۇبار ئەقىدىسىنى، سەممىي ساداقىتىنى دەپسەنەدە قىلغان ئاشۇ ئەرنىڭ ئۆلۈمىگە ئانچە ئېچىنپ كەتمىگەن بولسىمۇ، لېكىن بۇنىڭلىق بىلەن ئۆزىنىڭ بۇ دوزاختىن بۇرۇنراق قۇتۇلۇپ چىقىپ يۇرتىغا، يەنى بالىلىرىنىڭ قېشىخا كېتىۋېلىش ئاززۇسىنىڭ بىراقلابەربات بولغانلىقىنى ئويلاپ ئەلمىلەك ياش تۆكتى.

توختىگۈل مۇختەرجان بىلەن تونۇشۇپ بىر ئۆيىدە تۇرغىنىغا بىر يىلدىن ئاشقان بولسىمۇ، لېكىن ئۇنىڭ خېروئىن چىكىدىغانلىقىنى كۆرۈپ باقىمغان ھەم ئاڭلاپمۇ باقىمغاندى. ئەمدى بولغاندا ئۇ بۇ گەپلەرنى ئاڭلاپ راستلا ئۆز قولىقىغا زادىلا ئىشىنەلمەي قېلىۋاتاتتى.

— ئۇ ئاداش ئۆزى چېككىپلا تۈگىشىپ كەتسە مەيلى ئىدىغۇ، بىراق يەنە ساتىدىكەن ئەمەسمۇ كاساپەت، — دېدى جۇماخۇن سۇپىغا يانپاشلاۋېتىپ، — يېزا ساقچىخانسىدىكىلەر ئۇنىڭ ئۆلگەنلىك خەۋىرىنى ئاڭلاپ تەكشۈرگىلى كەلگەنەكەن، ئۇنىڭ دائىم يېنىدا ئېلىپ يۇرىدىغان ھېلىقى قارا رەڭلىك قول سومكىسىدىن ئىككى يۈز گىرامغا يېقىن خېروئىن چىقىپتۇ، سۇنچىۋالا نەرسىنى يېنىدا كۆتۈرۈپ يۇرگەندىكىن يۇرىكىمۇ چوڭ نېمە ئىكەن ئۇنىڭ.

— بۇ گەپلەرنى راست دەۋاتاملا ياكى ئەپقاچتى گەپلەرمۇ بۇ؟ — دېدى توختىگۈل جۇماخۇنىڭ گەپلەرنىگە تازا دېگەندەك ئىشىنپ كېتىلەلمەي.

— ھەي! گەرچە قىمارۋاز بولساممۇ ئەركەك تۆكى بار ئوغۇل بالا جۇمۇ مەن! — دېدى جۇماخۇن كۆزلىرىنىڭ پاختىسىنى چىقىرىپ، — ئۆلۈمىگەن ئادەمنى ئۆلدى دەيدىغانغا ساراڭ بولمىسام، ساقچىلار ئابدۇسېلىمنىڭ ئۆيىگە كەلگەندە مەنمۇ بار

ساقچىلارنىڭ ئابدۇسېلىمنىمۇ بىلله ئېلىپ كەتكىنىنى
ئاڭلىغان توختىگۈل خۇددى يۇتى كۆيگەن توخۇدەك ساراسىمگە
چۈشۈپ قالدى. ئۇ «ئابدۇسېلىم مېنىڭ مۇختەرجان بىلەن بىلله
كەلگەنلىكىمنى ساقچىلارغا دەپ قويسا قانداق قىلارمەن؟
ساقچىلار سەنمۇ مۇشۇ خېروئىن سودىگىرى بىلەن شېرىك
ئىكەنسەن، بولمسا ئۇنىڭغا ئەگىشىپ بۇ يەرگە كېلەرمىدىڭ
دېسە نېمە دەرمەن؟ مەن ئۇنىڭ ئايالى دەي دېسەم بىزنىڭ ئەر -
خوتۇنلۇقىمىزنى ئىسپاتلایىدۇغان ھېچقانداق ئىسپات بولمسا، بۇ
ئىشلاردىن زادىلا خەۋىرىم يوق دېسەم ئۇلارنىڭ ئىشىنىشى
مۇمكىنмۇ، ۋاي ئىسىت! كېيىنكى ئۆمرۇم تۈرمىدە ئۆتۈپ
كېتەرمۇ ئەمدى؟» دېگەنلەرنى خىال قىلىپ، روھى چىقىپ
كەتكەن ئادەمەدەك بوشىشىپلا كەتتى.

شۇ كۈندىن باشلاپ توختىگۈلنىڭ كۈنلىرى تېخىمۇ دەكە -
دۇكىدە ئۆتۈشكە باشلىدى. سىرتتا سەللا ۋارالىڭ - چۈرۈڭ بولسا
ياكى ماشىنا، موتسىكلىتىنىڭ ئاۋازى ئاڭلىنىپ قالسا
قورقىنىدىن نېمە قىلارنى بىلەلمەي قالاتتى. ئارىدىن بىر
ھەپتىچە ئۆتۈپ جۇماخۇندىن ئابدۇسېلىمنىڭ ساقچىخانىدىن
قايتىپ كەلگىنىنى، ئۇنىڭ «بۇ ئىشقا مەزلىۇم كىشىنى
چېتىۋالماي» دەپ ئوپلاپ، توختىگۈلنىڭ ئۇنىڭ بىلەن بىلله
كەلگىنىنى ئېيتىمغاڭلىقىنى ئاشلاپ كۆڭلى جايىغا چۈشتى.
ئۇنىڭ ئەمدىكى خىالى قانداق قىلغاندا جۇماخۇنىڭ قولىدىن
قۇتۇلۇپ چىقىپ، ساق - سالامەت يۈرۈتىغا كېتىۋېلىشتا
قالغاندى.

لېكىن، ئىش توختىگۈلنىڭ ئويلىخىنىدەك بولمىدى.

جۇماخۇن توختىگۈلنى قىماردا ئۇتۇۋالغىنىغا ساق بىر ئاي بولغان كۇنى نامازدىگەر ۋاقتى بىلەن ئۆيگە ئوتتۇز ئىككى - ئوتتۇز ئۆچ ياشلار ئەتراپىدىكى ئېڭىز بوي، قارامتۇل كەلگەن، ئورۇقلۇقىدىن يۈز سۆڭەكلەرى پۇلتىيىپ چىقىپ تۇرىدىغان، قاپقارا قوشۇما قېشى سۈپۈرگىدەك ئۇزۇن ھەم كەڭ كەلگەن بىر كىشىنى باشلاپ كەلدى. ئۇ بۇگۈن تولىمۇ خۇشخۇي بولۇپ، توختىگۈل بۇ ئۆيگە كەلگەندىن بۇيان ئۇنىڭ كۈلگىنىنى تۇنجى قېتىم كۆرۈۋاتاتتى. توختىگۈل مېھمانغا ئەدەپ بىلەن سالام بەرگەندىن كېيىن، ئوچاققا ئوتۇن سېلىپ ئوتىنى ئۇلغايىتتى - دە، ئۇستىگە چۆڭۈنى قويۇپ سۈپىغا داستىخان سالدى، ئاندىن جۇماخۇن ئېلىپ كەلگەن نانىنى داستىخانغا قويدى.

جۇماخۇن بىلەن مېھمان بىلەلە ئولتۇرۇپ بىرەر پىيالىدىن چاي ئىچىشكەندىن كېيىن، جۇماخۇن ئوچاق بېشىدا ئولتۇرۇپ كەچكى غىزاغا تەيارلىق قىلىۋاتقان توختىگۈلنى ئالدىغا چاقىرىدى.

— هوى توختەك، بۇياققا كېلە ! ساڭا بۇ مېھماننى تونۇشتۇرۇپ قويابى ! — دېدى جۇماخۇن سارغۇچ چىشلىرىنى كۆرسىتىپ ھىجىيىپ.

توختىگۈل قىلىۋاتقان ئىشىنى جايىدىلا قويۇپ، ئۇلارنىڭ ئالدىغا قورۇنۇپقىنا كەلدى.

— بۇ كىشىنىڭ ئىسمى نەجمىدىن بولىدۇ، — دېدى جۇماخۇن گېلىنى بىلىنەرلىك قىرىپ قويۇپ، — ئۇ بىزنىڭ مۇشۇ كەنتىنىڭ پېشقەدەم كەنت باشلىقى يۈسۈپ قاسىم دېگەن كىشىنىڭ كۈيۈئوغلى، يۈسۈپ قاسىم دېگەن كىشى مۇشۇ كەنتىلا ئەمەس، پۇتۇن يېزىدا خېلىلا يۈقىمىرى ئابروېى بار كىشى. بىزنىڭ بۇ بۇرادىرىمىز ئالتە يېلىنىڭ ئالدىدا ئاشۇ كىشىنىڭ تۇغمىغانلىق سەۋەبلىك ئىككى ئىردىن ئاجرىشىپ كەتكەن يالغۇز قىزىنى ئالغانىدى، لېكىن ئۇ خوتۇن بۇ



بۇرادىرىمىزگىمۇ پەرزەنت تۇغۇپ بېرەلمىدى، مۇشۇ سەۋەب
بىلەن ئۇ خوتۇنى قويۇپ بېرىي دېسە قېينىئاتىسىنىڭ غەزەپا
قىلىشىدىن قورقىدىكەن، قويۇۋەتمەي دېسە ئۇنىڭمۇ بۇ ئۆمرىدە
پەرزەنت كۆرگىسى بار ئىكەن، شۇڭا ئۇنىڭ بېشىنىڭ ئىچىمۇ -
تېشىمۇ قېتىپ قانداق قىلىشنى بىلەلمى قاپتۇ.

جۇماخۇنىڭ گېپىنىڭ تېگىدە گەپ بارلىقىنى پەملىگەن
توختىگۈلىنىڭ تېنى جۇغۇلداب كەتتى، ئۇ گەپىنىڭ ئاخىرى
تۆگىمەي تۇرۇپلا گەپىنىڭ بېلىگە تېپىۋېتىشنى سەل بىئەپ
كۆردى - دە، يەرگە قاراپ جىممىدە تۇردى.

— ئەسىلەدە بۈگۈن سېنى مۇختەرجاننىڭ قولىغا تاپشۇرۇپ
بېرىدىغان كۈن ئىدى، لېكىن ئۇ رەھمەتلەك پانىيدىن باقىيغا
سەپەر قىلىدى. گەرچە قىمارۋاز بولساممۇ خېلى ۋىجدانىم بار
كىشىمەن، شۇڭا سېنى بۇ ئۆيىدە تۇرغۇزىۋەرسەم باشقىلارنىڭ
ئالدىدا نامىرد ئادەمگە ئايلىنىپ قالىدىكەنەن. يۇرتۇڭغا يالغۇز
 يولغا سېلىپ قويۇش مېنىڭ قولۇمدىن تېخىمۇ كەلمەيدۇ. شۇ
ۋەجىدىن بۈگۈن مەن نەجمىدىن بىلەن دېبىشىپ سېنى ئۇنىڭخا
ئۇچ مىڭ سومغا ئۆتۈنۈپ بەردىم، نەجمىدىن سېنى ئايىرم بىر
ئۆبىگە ئورۇنلاشتۇرۇپ ھالىڭدىن ئوبدان خەۋەر ئالىدۇ، سېنى
ھېچقانداق ئېخىر - يېنىڭ ئىشلارغىمۇ سالمايدۇ، سەن پەقدەت
ئۇنىڭ پەرزەنتلىك بولۇش ئاززۇسىنى قاندۇرساڭلا بولىدۇ.

توختىگۈل قىماردا دوغا تىكىلىپ نەدىكى بىر داردىن قاچقان
ئۆكتەمگە بىر ئاي خوتۇن بولۇپ ھارغىچە خورلۇق تارتىقاننى ئاز
دېگىندەك، ئەمدىلىكتە نەدىكى بىر روڈۇپايغا بالا تۇغۇپ بېرىدىغان
ئىيال بولىدىغانلىقىنى ئويلاپ ئەلەمدىن يېرىلغۇدەك بولىدى - دە،
ھەسرىتىنى ئىچىگە سىخدۇرالماي پاڭىدە ئېتىلىپ يېغلىۋەتتى.
ئۇ يېغلىغاندىمۇ شۇنداق قاتىق يېغلىدىكى، جۇماخۇنىڭ ھېيۋە
قىلىپ ۋارقىراشلىرى، ھۇرپىيىشلىرىمۇ كار قىلمىدى.

— ھەرقانچە يېغلىغىنىڭ بىلەنمۇ بولغۇلۇق بولۇپ بولدى،

مەن نەجمىدىن بىلەن ئەھدىلىشىپ بولدۇم، ئەمدى ھەرگىز مۇ سۆزۈمىدىن يېنىۋالمايمىن، ناۋادا سەن بۇنىڭغا كۆنمسەڭ مەيلى، لېكىن بىر ئۆمۈر مۇشۇ قورۇدىن چىقىپ كېتىمەن دەپ خام خىيال قىلما! بۇ يەردە تۇرىۋەرسەڭ مەڭگۈ ئازاب چېكىسىن، ئۇ يەرگە بارساڭ بەگىدەك يەپ، بەگىدەك ئىچىپ ياخشى تۇرمۇش كەچۈرىسىن، ۋەزىپەڭ پەقەت بۇ بۇرادىرىمىزگە بالا تۇغۇپ بېرىش. خاتىرچەم بول، ئۇ ئايالى بىلەن بۇ ئىش توغرۇلۇق مەسىلىھەتلەشىپ بولغان، ئايالماۇ ئۇنىڭ بۇ پىكىرىگە قوشۇلغان، شۇڭا ئايالى بىلىپ قالسا بېشىمغا بالا تېرىۋەلارمەنمىكىن دېگەن ئەندىشىدە بولمىساڭمۇ بولىدۇ، پەقەت موللىدىن بىرنى تېپىپ نىكاھىڭلارنى قىلدۇرساڭلارلا بولدى. سەن ئۇنى پەرزەتلىك قىلالىساڭلا ئۇ سېنى چىرايلىق رازى قىلىپ يۇرتۇڭغا يولغا سېلىپ قويىدۇ، سائىدا دەيدىغان گەپ مۇشۇ، قانداق قىلىش ئۆزۈڭدە قالدى.

جۇماخۇننىڭ «بۇنىڭغا كۆنمسەڭ مەيلى، لېكىن بىر ئۆمۈر مۇشۇ قورۇدىن چىقىپ كېتىمەن دەپ خام خىيال قىلما» دېگەن سۆزىنى ئاڭلىغان توختىگۈل قايناتقاڭ قازانغا بىر چۆمۈچ سوغۇق سۇنى قۇيۇۋەتكەندەك شۇكلىشىپ كەتتى. دېمىسىمۇ، ئۇ بۇ قىسىقىغىنا بىر ئاي ئىچىدە كۆرمىگەننى كۆردى، ئادەم قېلىپىدىن چىققان ھايۋان سۈپەت بۇ كىشىنىڭ كۈندۈزى تايىقىنى يەپ، تىلىنى ئىشتىپ، كېچىلىرى ئۇنىڭ ھاۋايى ھەۋىسىنى قاندۇرۇشقا مەجبۇر بولدى، ئۇ سەللا قارشىلىق قىلسا «مەن سېنى ئۈچ مىڭ سومغا ئۇتۇۋالغان، بىلەمسەن پاسكىنا، بۇرۇق؟! مەن سائى ئۈچ مىڭ سوم خەجلەپ بۇ ئۆيگە كۆرۈنۈشكە تىزىپ قويىخلى ئەكەلمىگەن، خوتۇن قىلغىلى ئەكەلگەن!» دەپ تىللايتتى، ھەتتا ئادەت كۆرۈپ قالغان چاغلىرىدىمۇ ئادەم بالىسى قىلمايدىغان بەتقىلىقلارنى قىلىپ غۇرۇرغاخا تېگەتتى. بىر ئاي ئىچىدە بولۇپ ئۆتكەن يىرگىنچىلىك ئاشۇ ئىشلارنى چاقماق

تېزلىكىدە خىيال ئېكىراندىن ئۆتكۈزۈشكە ئولگۇرگەن توختىگۈل ئادەمنىڭ ئىچىنىمۇ - تېشىنىمۇ تەڭ كۆيدۈرۈدىغان بۇ دوزاختىن تېزرهك چىقىپ كېتىشنى ئويلىدى - دە، ئۇنىڭ دېگەنلىرىگە ماقۇل بولۇش قارارىغا كەلدى.

نەجمىدىن توختىگۈلنى ياندۇرۇپ كەلگەن كۈنى كەچتە، قوشنا مەھەللەدىكى ئاز - تو لا ئىلمى بار بىر مولىنى چاقىرىپ كېلىپ يوشۇرۇن نىكاھ ئوقۇتتى. نەجمىدىن توختىگۈلنى ئەپچىلەگىنە كەلگەن ئىككى ئېغىزلىق ئۆيگە ئورۇنلاشتۇرغان بولۇپ، ئۆي ئىچى تولىمۇ رەتلىك سەرەجانلاشتۇرۇلغانىدى. ئۈچ مېتىر ئۇزۇنلۇقتا، ئىككى مېتىر كەڭلىكتىكى كاڭ ئۇستىگە قىپقىزىل گىلەم سېلىنغان بولۇپ، كائىنىڭ بىر بۇلۇشغا يېڭىدىن تىكىلگەن يوتقان - كۆرپىلەر چىرايلىق تىزىپ قوبۇلغانىدى. ئاشخانا ئۆيىدىكى جاۋەنگە چىنە، تەخسە دېگەندەك تۇرمۇش لازىمىتلىكىرى دەستىلەكلىك تۇراتتى. قورۇنىڭ ئوتتۇرسىدا بىر توب ئالما دەرىخى بار بولۇپ، ئالما دەرىخىنىڭ بىر تەرىپىگە رەت - رېتى بىلەن خىلىمۇخىل كۆكتاتلار تېرىبلغان، يەنە بىر تەرىپىگە رەڭگارەڭ گۈلەر ئۆستۈرۈلگەن ئىدى. قورۇ دەرۋازىسى ئالما، ئۆرۈك ياغىچى بىلەن قوش قاناتلىق قىلىپ يېڭىدىن ياسالغان بولۇپ، تاملىرىمۇ قىزىل كېسەكتە ئادەم قولى يەتمىگىدەك قىلىپ قوپۇرۇلغانىدى. دەرۋازىنىڭ سول تەرىپىدە كىچىككىنە قوتان بار بولۇپ، ئۇنىڭدا بىر دانە ئۆچكە ئوغلىقى بىلەن سولاقلىق تۇراتتى.

توختىگۈل ئۆزى ئۈچۈن مەحسۇس تەمیyar لانغان بۇ ئۆينى كۆرۈپ كۆڭلى بىر ئاز ئېچىلىپ قالغاندەك بولدى. گەرچە ئۇنىڭ بۇ ئىشقا قەتىئىي رازىلىقى بولمىسىمۇ، لېكىن كۆڭلىدە ئاۋۇ دوزاختىدەك ئۆيىدىن قۇتۇلۇپ چىققىنىغا شۈكۈر قىلىۋاتاتتى.

نەجمىدىن توختىگۈلنى نىكاھىغا ئالغان كۈنى ئۇنىڭ يېنىدا قونۇپ قالدى. گەرچە ئۇ توختىگۈلگە كۈندە دېگۈدەك ھەمراھ

بولاالمسیمۇ، لېكىن ئىككى كۈنده بىر كېلىپ قونۇپ كېتەتتى. بەزىدە كۈندۈزى قولى ئىشتىن ئازراقلار بوشاب قالسا ئۇنىڭىز بېنىغا كېلىپ، ئۇنىڭ بىلەن بولۇپ ئۆتكەن كونا - بېئى ئىشلار توغرىسىدا پاراڭلىشىپ ۋاقتىنىڭ قانداق ئۆتۈپ كەتكەنلىكىنى بىلمەي قېلىشاشتى. نەجمىدىن قارىماققا قوپالدەك كۆرۈنسىمۇ ئەمەلىيەتتە تولىمۇ مۇلايمىم، ياشاش كىشى ئىدى. گەرچە ئۇ توختىگۈلنىڭ ئۆزىنى پەقتلا ياخشى كۆرمەيدىغانلىقىنى، مەجبۇرىيەت يۈرسىدىنلا زورىغا كۈلۈپ قويىدىغانلىقىنى بىلىپ تۇرسىمۇ، يەنلا ئۇنىڭ كۆزىگە قاراپ، دېگىنىنى قىلىپ بېرىۋاتاتتى. ئەر - خوتۇنلۇق مۇناسىۋەتتىمۇ ناھايىتى ئېھتىياتچان بولۇپ، ئۇنىڭ رازىلىقىنى ئالماي تۇرۇپ يېنىغا بېقىن كەلمەيتتى.

بىر كۈنى توختىگۈل جۇماخۇنىڭ ئۆزىگە سالغان زۇلۇملىرىنى، قىلغان هاقارەتلرىنى، ئۇنىڭ ئۆيىدە تۇرغان ئاشۇ بىر ئائينىڭ يۈرىكىدە مەڭگۈ ئۇنتۇلغۇسىز داغ قالدۇرغان بىر ئاي بولغانلىقىنى، زۇلۇمغا چىدىماي بىرقانچە قېتىم ئۆلۈۋېلىشنى ئوبىلىغان بولسىمۇ، لېكىن ئۇ قېرى قاقباشنىڭ ھەممە ئۆيگە قۇلۇپ سېلىۋېتىپ ئۇنىڭ يېنىدا قەلەمتىرائىش چاغلىق تەغ قالدۇرمىغانلىقىنى، تامغا ئۈسۈپ ئۆلۈۋېلىشنى ئويلاپ تامغا ئۈسۈپ بېشىنى جاراھەتلەندۈرگەنگە تۇشلۇق ئۆلەمگەنلىكىنى، شۇنىڭ ئۈچۈنمۇ ئۇ قايتىپ كەلگەنە «ماڭا بالا تېرىپ بېرىي دېگەنمىدىڭ قانجۇق، ئۆلگۈڭ كەلسە بۇ ئۆيىدىن يوقالغاندىن كېيىن ئۆل!» دەپ، ھارغىچە دۇمبالىغانلىقىنى يىغلاپ تۇرۇپ سۆزلەپ بەردى.

توختىگۈلنىڭ ئېچىنىشلىق ھېكايسىنى ئاڭلىغان نەجمىدىنىڭ ئۇنىڭغا بەكمۇ ئىچى ئاغرىدى، جۇماخۇن دېگەن قارا نىيەتنىڭ بىر ئاجىزەنى شۇ قەدەر خورلىغانلىقىغا، ئاياغ ئاستى قىلغىنىغا ئىچىدىن نەپرەت ياغىدۇردى،

توختىگۈلنىڭ يامغۇردهك ياش تۆككىنىگە قاراپ كۆزلىرىدىن ئىككى تامچە ياشنىڭ سىرغىپ چۈشكىنىنىمۇ سەز مەيلا قالدى.

— مېنىڭخۇ سىزنى بۇ يالغۇز ئۆيگە سولاپ قويغۇمغۇ يوق ئىدى، — دېدى نەجمىدىن ئەتىگەندە ناشتىدىن كېيىن ماڭماقچى بولۇپ، — لېكىن ئىككىمىزنىڭ ئىشنى ئىككىمىزدىن بولەك ھېچ كىشى بىلمەيدۇ دېگەن بىلەنمۇ جۇماخۇن دېگەن قارا نىيەت بىلىدۇ، ئۇ ئەبىلەخنى مەن يوق چاغلاردا كېلىپ سىزنى بوزەك قىلىمايدۇ دېگىلىمۇ بولمايدۇ، شۇڭا دەرۋازىنىڭ تېشىدىن قولۇپلاپ قويسام باشقىچە ئويلىنىپ قالماسىز؟

جۇماخۇننىڭ ئىسمى چىقىشى بىلەن پۇتون بەدىنگە تىترەك ئولىشىپ كەتكەن توختىگۈل ئۆزىگە سەممىيلىك بىلەن تىكلىپ تۇرغان نەجمىدىنىڭ كۆزىنىڭ ئىچىگە لەپىدە بىر قاربۇھەتتى - ده، رازىلىق بىلدۈرۈپ بېشىنى يېنىككىنە لىڭشىتىپ قويدى.

توختىگۈل يالغۇز ئۆيىدە هەربىر كۈنىنى زېرىكىشلىك ئىچىدە ئۆتكۈزىمۇ، لېكىن جۇماخۇننىڭ ئۆيىدە تۇرغىنلىدىن يۈز مىڭ ھەسسىه ياخشى ئىدى. يالغۇزلۇقىنى ھېسابقا ئالماغاندا يېيدىغىنى، ئىچىدىغىنى، كېيدىغىنى تەل بولۇپ، نەجمىدىنىمۇ ئۇنىڭخۇ ناھايىتى ياخشى مۇئامىلىدە بولۇپ كېلىۋاتتى. تولا يىغلاپ كۈلۈشىنىمۇ ئۇنتۇپ قالغان توختىگۈل بۇ ئۆيگە كېلىپ بىرقانچە كۈن ئۆتكەندىن كېيىن غىڭشىپ ناخشا ئېيتىدىغان، بىردهم ئۇ كۆڭلەكىنى، بىر دەم بۇ يۈپكىنى كېيىپ ئەينەك ئالدىدا ئۆزىنى ياسايدىغان بولدى، چىرايىغىمۇ ئاستا - ئاستا ئەت قونۇپ، مەزگىلىسىز پەيدا بولغان قورۇقلىرى يوقلىشقا باشلىغانىدى. ئىچى پۇشۇپ كەتكەن چاغلىرىدا قوتانغا كىرىپ ئوغلاق بىلەن ئوينايىتتى، گۈللەرنى سۇغىراتتى، كۆكتاتلىقتا ئۇنۇپ قالغان ياۋا ئوتلارنى ئوتايتتى، ئىشقىلىپ، ئۇ ئىلگىرىكىگە سېلىشتۇرغاندا خېلىلا جانلىنىپ قالغانىدى.

توختىگۈل بۇ يەرگە كېلىپ ئۆچ ئايدىن ئاشقاندا، ئۆزىدە غەيرى بىر سېزىمىنىڭ بولۇۋاتقا نالىقىنى ھېس قىلىپ قالدى. ئۇ ھېسابلاپ كۆرۈپ ئادەت كېلىدىغان كۈنىنىڭ ئون كۈنچە ئۆتۈپ كەتكەنلىكىنى بىلدى - دە، ئۆز - ئۆزىگە «تۆۋا خۇدايم ! راستلا بويۇمدا قالغان ئوخشىمامادۇ، نەجمىدىن بۇنى بىلسە قانداق بولۇپ كېتىرى؟!» دېگەنلەرنى خىيالىدىن ئۆتكۈزۈپ پىسىڭىدە كۈلۈپ قوپىدى، ئۇ مۇشۇ بالىنى تۇغۇپ بولغاندا يۇرتىغا قايتىدىغانلىقىنى ئويلاپ باشقىچىلا يېنىكلەپ قالغاندەك بولدى.

— راستلا بويىڭىزدا قاپتىما؟ — سورىدى نەجمىدىن توختىگۈلنىڭ ئىككى بىلىكىنى چىڭ قاماللاپ تۇرۇپ، — مېنى ئالداۋاتمايدىغانسىز، مەن راستلا پەرزەنلىك بولىدىغان بولدوڭما؟

هایاجاندىن ئۆزىنى كونترول قىلالماي قالغان نەجمىدىن توختىگۈلنىڭ بېلىدىن قاماللاپ تۇتۇپ لىككىدە كۆتۈردى - ۵۵، «مەن باللىق بولدۇم، مەن باللىق بولدۇم !» دەم توۋلۇخىنچە ئۆي ئىچىنى نەچچە پىرقىرىۋەتتى، ھەش - پەش دېگۈچە چاناقلىرىدا پەيدا بولغان خۇشاڭلىق يېشى مەڭزىنى بويلاپ ئېقىپ چۈشتى. ئۇنىڭ يۈرەك سوقۇشى شۇ قەدەر تېزلىشىپ كەتكەنلىكى، خۇددى هازىرلا يۈرەك قەپسىنى بۆسۈپ چىقىپ ئەپتەغاندەك قىلاتتى. نەجمىدىنىڭ باللىق چاغلىرىدا مانا كېتىدىغاندەك قىلاتتى. ئەپتەغاندەك قىلاقلىقىنى بىلەن قوشما ئۆزىنى مۇشۇنداق خۇشال كۈلگىنىنى ھېسابقا ئالىغاندا، ئۇزاق يىللاردىن بۇيان ئۆزىنى مۇنداق قويۇپ بېرىپ كۈلۈپ باقمىغانىدى.

نەجمىدىن نەق يېڭىرمە ياشقا كىرگەن يىلى، ئۇ ئاتا - ئانسىنىڭ مەجبۇرلىشى بىلەن قوشنا يېزىدىكى ئۆزىدىن ئۆچ ياش چولڭ ئايىسمىمە ئىسىمىلىك بىر قىز بىلەن توي قىلىدى. ئايىسمىمە خېلىلا كېلىشكەن، زىلۇۋا بوي، قوشۇما قاش، كۆزلىرى كۈلۈپ تۇرىدىغان قىز بولسىمۇ، لېكىن نەجمىدىن ئەتتىسى

ئەتىگەندىلا قىزنى ئانسىنىڭ ئۆيىگە يولغا سېلىمۇتتى، توي كېچىسى ئۆزى ھەق نىكاھلاب ئالغان ئايالىنىڭ ئىپپىتتىنىڭ ئاللىقاچان بۇزۇلغانلىقىنى سەزگەن نەجمىدىن ئەۋەرەزگە دەسىۋالغان ئادەمەك بىئارام بولۇپ كەتتى. ئېنىقىنى ئېيتقاندا، سۈرەتتەك چىرايلىق بىر قىزنىڭ ئىپپەت گۈلىستائىنىڭ يازا ئاياغلار ئاستىدا دەسىلىپ يانجىلغانلىقىنى، ئۆزىنىڭ «كېيىك ئۆزلىدىم» دەپ، يازا توڭگۇز ئېتىپ قالىدىغانلىقىنى خىيالغا كەلتۈرۈپ باقىغاندى.

دەرغەزەپتىن لاغىلداب تىرىگەن نەجمىدىن ئايىسمەنى ئۇرماقچى بولۇپ كۆتۈرگەن قولىنى ئاستا چۈشۈرۈۋالدى. ئۇ يۈزىنى ئىككى ئالقىنى بىلەن مەھكەم ئېتىۋېلىپ ئەلمەلىك يىغلاۋاتقان ئايىسمەگە نەپرەتلەك كۆزلىرىنى تىكتى، قارىغانچە ئايىسمە تولىمۇ يىرگىنچىلىك، بەتبەشىرە ئالۋاستىغا ئۆزگىرىپ كېتىۋاتاتتى.

— سەن بىلەن ئارتۇقچە جىدەللىشىپ ئولتۇرغۇم يوق، — دېدى نەجمىدىن بىردهملىك سۈكۈتنى كېيىن ئۇنى سەنلەپ تۇرۇپ، — ماڭا راست كېپىڭىنى قىلسالىك بولدى، ئىپپىتتىڭنى كىمگە خالس ھەدىيە قىلىۋەتكەندىلەك؟ بېرىدىغاننى خىققە بېرىۋېتىپ «ئۇ مەندىن بىرنهچە ياش كىچىك بولغاندىكىن ئۆتكەلدىن ئەپلەپ — سەپلەپ ئۆتۈپ كېتىمەن» دەپ ئويلىغانمىدىڭ؟

نەجمىدىنىڭ زەھىرەدەك ئاچىق سۆزلىرى ئايىسمەنىڭ سۆڭۈك - سۆڭىكىدىن ئۆتۈپ يۈرۈكىنىڭ بېغىشىغا نەشتەرەدەك سانجىلغان بولسىمۇ، لېكىن ئۇ «ئۆزۈم تاپقان بالاغا نەگە باراي دەۋاغا» دېگەندەك بېشىنى ئىككى پۇتنىنىڭ ئارىسىدىن چىقىرىشقا جۈرۈت قىلالماي ئۆكسۈپ - ئۆكسۈپ يىغلىغىنىچە ئولتۇراتتى. نەجمىدىنىڭ قايتا - قايتا قىستىشى بىلەن ئايىسمە راست گېپىنى دېيىشكە مەجبۇر بولدى.

نەجمىدىنگە قاراشقا پېتىنالىغان ئايىمە ناھىيەلىك
 دېوقانچىلىق مەكتىپىنى پۇتكۈزۈشكە ئىككى ئاي قالغاندا، بىر
 سىنپىتا بىللە ئوقۇيدىغان ساۋاقداشلىرى ئارقىلىق
 جەمئىيەتتىكى بىر قىسىم قىزلار بىلەن توڭوشۇپ قالغانلىقىنى،
 ئۇ قىزلارنىڭ «سىلەر دېگەن ئوقۇغۇچى بولغاندىكىن
 ئىقتىسادىڭلار يار بەرمىدۇ، شۇڭا بىز سىلەرنى مېھمان قىلايلى»
 دەپ، بىرقانچە قېتىم رېستورانغا ئاپىرىپ مېھمان
 قىلغانلىقىنى، بىر كۇنى ئۇلار ئاشۇ قىزلارنىڭ تەكلىپى بىلەن
 مەلۇم بىر رېستوراننىڭ ئايىمىخانىسىغا بارغانلىقىنى، ئۇلار
 ئايىمىخانىغا كىرسە ئۇ يەردە پۇزۇر كېيىنگەن سالاپەتلەك
 بىرقانچە كىشىنىڭ ئولتۇرغانلىقىنى، سورۇن ئاياغلاشقاندىن
 كېيىن يەندە كېچىلىك بەزمىخانىغا ناخشا ئېيتقىلى
 بارغانلىقىنى، ھېلىقى كىشىلەرنىڭ ۋە دوستلىرىنىڭ زورلىشى
 بىلەن ئۆزىنىڭ ئۇ يەردە بىر ئىستاكان قىزىل ھاراق
 ئىچكەنلىكىنى، ئارىدىن ئۇزاق ئۆتمەيلا بېشى قايغاندەك بولۇپ
 كۆزلىرىنىڭ ئېلىشىپ كەتكەنلىكىنى، ئەتىگەنە ئويغانسا
 مېھمانساريда ئاخشام ئۆزلىرىنى بەزمىخانىغا باشلاپ بارغان خام
 سېمبىز كىشى بىلەن ئانىدىن تۇغما ھالەتتە ياتقانلىقىنى كۆرۈپ
 چۆچۈپ كەتكەنلىكىنى بىرمۇ بىر بایان قىلىپ بەردى.

ئايىمەنىڭ سۆزلىرىنى تاقھەت قىلىپ ئاڭلىغان نەجمىدىننىڭ
 ئۇنىڭغا ھېسداشلىق قىلغۇسى كەلگەن بولسىمۇ، لېكىن ئۇنىڭ
 ئەرلىك غۇرۇرى ئۇنى كەچۈرۈشكە يول قويىمىدى. شۇ ئەسنادا،
 ئايىمەمۇ نەجمىدىننىڭ ئۆزىنىڭ بەڭباشلىقتا ئۆتكۈزۈپ قويغان
 بۇ گۇناھىنى كەچۈرۈۋېتىشىنى، بىر ئۆمۈر لاياقەتلەك ئايال،
 كۆيۈمچان ئانا بولۇشى ئۇچۇن پۇرسەت بېرىشىنى چىن دىلىدىن
 ئۆمىد قىلىۋاتاتتى.

كۆزلىرىنى بىر نۇقتىغا تىككىنچە ئۇزاقتنى - ئۇزاق
 ئولتۇرۇپ كەتكەن نەجمىدىن ئېغىر بىر نەپەس ئېلىۋالغاندىن

كېيىن ئورنىدىن ئاستا تۇردى - ده، ئايىسىمەگە قارانماي تۇرۇيلا ئۇنىڭ كېيمىلىرىنى كېيمىپ، ئالدىغىنىنى ئېلىپ ئانىسىنىڭ ئۆيىگە كېتىشىنى، ھازىردىن باشلاپ ئۆزلىرىنىڭ ئەر - خوتۇنلۇق مۇناسىۋەتتىنىڭ تامامەن ئۆزۈلگەنلىكىنى ئۇقتۇردى. نەجمىدىننىڭ مۇنداق كەسکىن ھەم تېزلا قارار چىقىرىشىنى خىيالىغا كەلتۈرمىگەن ئايىسىمە نەجمىدىننىڭ ئايىغىغا يېقىلىپ يېلىنىپ يالۋۇرغان بولسىمۇ نەجمىدىن زادىلا قاراردىن يانمىدى.

شۇ كۈنى چۈشتىن كېيىن ئايىسىمەنىڭ ئۆيىدىكىلەر نەجمىدىننىڭ ئاتا - ئانىسىنىڭ ئۆيىگە ئۆزلىرى بېرىشتىن نومۇس قىلىپ يېقىنلىرىنى ئەۋەتىپ ئۇلارغا بىرمۇنچە ناما قول بولدى، كەلگەنلەر قىز تەرەپنىڭ بۇ ئىشلارنى مۇنداقلا يوق قىلىۋەتكۈسىنىڭ يوقلۇقىنى، بولسا بالىلارنىڭ ئۆيىنىڭ ئۆي بولۇپ قېلىشىنى ئارزو قىلىدىغانلىقىنى ئېيتتى. ئەلچىلەرنىڭ بىرمۇنچە چىرايلىق گەپ - سۆزلىرىنى ئاڭلاپ نەجمىدىننىڭ ئانىسى ماقول بولۇش تەرىپىگە ئۆتكەن بولسىمۇ، لېكىن نەجمىدىننىڭ دادىسى «گەرچە بالىنىڭ رازىلىقى بولمىسىمۇ بىز ئۇنى مەجبۇرلاپ بۇ توينى قىلغان، ئەسلىدە كېلىن بولغۇچى ئىپپىتىنى ساقلاپ چىرايلىق ئولتۇرغان بولسا بۇ كۆڭۈلىسىزلىكمۇ يۈر بەرمىگەن، قۇدilar ئارسىدا خجالەتچىلىكمۇ بولمىغان بولاتتى. ھەر نېمە دېگەنلىمن ئوغلىمىز كىچىك بولسىمۇ خېلى جىڭىرى بار ئىكەن، ئەمدى ئۇنىڭ بۇ ئۆيىنى تۇتقۇسى بولمىسا بىزمو مەجبۇرلىيالمايمىز، مالال كۆرمەي قۇدilarغا بۇ سۆزىمىزنى يەتكۈزۈپ قويۇشىسلا» دەپ چىرايلىقچە يولغا سېلىپ قويغانىدى...

خۇشاللىقى بويىدىن ئېشىپ كەتكەن نەجمىدىن توختىگۈلنى مىدرىلىماي ئولتۇرۇشقا بۇيرۇپ ئۆز قولى بىلەن چاي دەملىدى، كىچىككىنه تاماق ئۇستىلىنى كاڭنىڭ ئۇستىگە قويۇپ داستىخان

سالدى. ئىككىلەن پاراڭلاشقاچ بىرەر پىيالىدىن چاي ئىچىشكەندىن كېيىن، توختىگۈلنىڭ يادىدىن بىر ئىش كەچكەندەك بولدى - ده، نەجمىدىنىڭ كۆزلىرىگە دېلىغۇللىق بىلەن تىكىلدى.

— ئەجەب باشقىچە قاراپ كەتتىڭىزغا؟ — دېدى نەجمىدىن قولىدىكى پىيالىنى ئۈستەلگە قويۇپ، — سورايدىغان هەرقانداق گەپ بولسا سورىسىڭىز بولىدۇ، بىرىنىمۇ يوشۇرماي بەجانىدىللىق بىلەن جاۋاب بېرىمەن.

— ئۆتكەندە جۇماخۇن بىر گەپنى دەۋاتقانىدى، — دېدى توختىگۈل بىر دەم تۇرۇۋېلىپ، — ئۇنىڭ دېگەن ئاشۇ گېپى راستىمدىۇ؟

— قايىسى گەپنى دەيسىز؟

— ئىككىمىزنىڭ بۇ ئىشىدىن ئايالىڭىزنىڭ راستلا خەۋىرى بارمىدۇ؟

نەجمىدىن توختىگۈلنىڭ گېپىنى ئاڭلاپ قاقاھلاپ كۈلۈۋەتتى، ئۇ كۈلگەندىمۇ شۇنداق تېلىقىپ كۈلدىكى، كۆزلىرىدىن ياش چىقىپ كەتتى.

— مەن سىزگە چاقچاق قىلىمدىم، — دېدى توختىگۈل سەل رەنجىگەندەك بولۇپ، — بۇ دېگەن ھەرگىز ئوينىشىدىغان ئىش ئەمەس، شۇڭا ئەستايىدىل جاۋاب بەرمىسىڭىز بولمايدۇ.

— ئېنىقىنى ئېيتقاندا، — دېدى نەجمىدىن كۈلكىدىن ئۆزىنى ئاران دېگەندە توختىتىپ جىددىي تەلەپپۈزدە، — بۇ تەكلىپىنى ئوتتۇرغا قويغان دەل شۇ خوتۇنۇم، ناۋادا ئۇنىڭ رازىلىقى بولمىسا مۇنداق ئىشنى قىلىشقا بېشىم ئونمۇ مېنىڭ.

— بىز ئاياللار بەزىدە كەڭ قورساق بولغىنىمىز بىلەن بەزىدە تولىمۇ شەخسىيەتچى كېلىمىز، — دېدى توختىگۈل ئالدىكى چايدىن بىر ئوتلام ئوتلىۋېلىپ، — بىر ئايال كىشىنىڭ مۇنداق قارارنى چىقىرالىشى ئاسانغا توختايىدىغان ئىش



ئەمەس، شۇنىڭغا قاراپ بۇ گەپنىڭ راستلىقىدىن سەل گۈمان قىلىپ قالدىم.

— ھەر ئىككىلىمىز ئامالسىزلىقتىن مۇشۇنداق قىلىشقا مەجبۇر بولۇۋاتىمىز، — دېدى نەجمىدىن ئېغىر بىر ئۇھ تارتىۋېلىپ، — مەن بىرىنچى ئايالىمدىن ئاجرىشىپ كەتكەندىن كېيىن بىرقانچە يىل بويتاق يۈرۈم، ئۆيىدىكىلەرنىڭ «ئىتتىكىرەك توپۇڭنى قىلماماسەن!» دەيدىغانغا تىلى كۆيۈپ ئېغىز ئاچالىدى. ھازىرقى ئايالىم ئايىنۇرە بىلەن ئىككىمىز بىر مەھەلللىدە چوڭ بولغان، ئۇ مەندىن توپتۇغرا ئۈچ ياش كىچىك ئىدى، مەن بىرىنچى ئايالىم بىلەن توي قىلىشتىن ئىلگىرى ئىككىمىز بىر - بىرىمىزگە يوشۇرۇن ئىچ پەش تارتىشىپ يۈرگەن بولساقىمۇ، كۆڭلىمىزدىكىنى ئىپادىلەشكە ئۈلگۈرمەي تۈرۈپلا ئۆيىدىكىلەر مەجبۇرلەپ توپۇمنى قىلىۋەتتى. مېنىڭ توپۇم بولۇپ ئىككى ئايىچە بولغاندا ئۇمۇ قوشنا يېزىدىكى قول ئىلکىدە بار بىر باینىڭ ئوغلىغا ياتلىق بولدى، ئۇ توي قىلىپ ئىككى يىلغىچە بويىدا قالىمغاچقا ئېرى ئۇنىڭ خېتىنى بېرىۋەتتى، ئارىدىن يېرىم يىل ئۆتۈپ ئۇ ناھىيەلىك چارۋەچىلىق - ئورمانىچىلىق ئىدارىسىدا ئىشلەيدىغان يەنە بىرسىگە ياتلىق بولۇپ كېتىپ قالدى، ئۇنىڭ بىلەن ئۈچ يىلدىن ئوشۇرقاڭ ئۆي تۇتۇپمۇ پەرزەنت يۈزى كۆرەلمەي ئاجرىشىپ يېنىپ كەلدى. بىز بىر كەنتتىن بولغاچقا پات - پات ئۇچرىشىپ قالاتتۇق، كۈنلەرنىڭ ئۆتۈشى بىلەن يۈرەكىنىڭ چوڭقۇر قاتلىمىدا ساقلىنىپ قالغان ھېلىقى يوشۇرۇن كۆيگەن ئوت يالقۇنجاشقا باشلىدى. ئۇ كىچىكىدىنلا يۈزى تۆۋەن، مۇلايم، ئاڭ كۆڭۈل قىز ئىدى، ئۆزىنىڭمۇ ئۇستىخىنى كېلىشكەن، چىرايلىق قىز بولغاچقا كەنتتىكى ياشلارنىڭ ئىچىدە ئۇنىڭ بىلەن توي قىلىشنى ئارزو قىلمايدىغاندىن بىرەرسىمۇ يوق ئىدى، لېكىن ئۇنىڭ دادسى كەنت باشلىقى، يۇرت ئىچىدىمۇ خېلى يۇقىرى ئىناۋىتى

بولغاچقا ھېچكىممۇ ئۇلارنىڭ ئۆيىگە ئەلچى كىرگۈزۈشكە پېتىنالىمىدى، شۇنىڭ بىللەن ئۇمۇ باشقا يېزىغا توي قىلىپ كەتكەندى. ئەمدى نەقى گەپكە كەلسەك، مەن ئۇنىڭغا بىرقانچە قېتىم توى قىلىش تەكلىپىنى قويىساممۇ، لېكىن ئۇ: «نەجمىدىن، سېنىڭ بىنى ياخشى كۆرىدىغانلىقىمىنى بىلىمەن، مېنىڭمۇ سېنى قانچىلىك ياخشى كۆرىدىغانلىقىمىنى سەنمۇ ياخشى بىلىسەن، ئەمما مەن تۇغالماخاچقا ئىككى ئەرگە تېگىپ ئاجراشقان ئايال، ساڭىمۇ بالا تۇغۇپ بېرەلمەسىلىكىم ئېنىق، ئۇنداق بولغاندا ئىككىمىزنىڭ تۇرمۇشى بەرسبىر تۇرمۇش بولمايدۇ، ئۇ چاغدا ھەر ئىككىلىمۇز داغدا قالىمىز، ياخشىسى ئىككىمىز ھازىرقى مۇناسىۋەتىمىزنى ساقلاپ قالايلى». دەپ زادىلا ئۇنىمىدى. ئۇ ئۇنىمىغانچە ئۇنىڭغا بولغان مۇھەببىتىم تېخىمۇ ئۇلغايىدى، ئۇنىڭغا تېخىمۇ چىڭ يېپىشتىم، ئاخىرى ئۇ مېنىڭ تەكلىپىمەن قوشۇلدى.

گەپ قىلغاج ئولتۇرۇپ بىر ئورام موخوركا ئورىغان نەجمىدىن يانچۇقىدىن سەرەڭگىنى چىقىرىپ موخوركىسىغا ئوت تۇتاشتۇرماقچى بولدى - يۇ، توختىگۈلننىڭ ئېغىر ئاياغلىقى دەرەللا يادىغا يېتىپ ئورنىدىنلىكىدە تۇرۇپ سىرتقا چىقىپ كەتتى. ئۇ سىرتتا تۇرۇپ موخوركىسىنى چېكىپ بولۇپ ئۆيىگە قايتىپ كىردى - دە، ئورنىغا كېلىپ ئولتۇرۇپ سۆزىنى داۋاملاشتۇردى:

— مانا ھازىر بىز توي قىلغىلىمۇ بەش يىلدىن ئېشىپ قالدى، بۇ بەش يىل جەريانىدا بىز كۆزىمىز كۆرگەن، قۇلىقىمىز ئاڭلىغان ھەر خىل ئاماللارنى قىلىپ باققان بولساقىمۇ يەنلا باللىق بولالىمىدۇق، ئۇ ماڭا بىرقانچە قېتىم ئاجرىشىپ كېتىش تەلىپىنى قويدى، لېكىن مەن «پەرزەنت يۈزى كۆرەلمىسىك بالىدىن بىرىنى ئاسىرىۋالايلى» دەپ ئۇنىمىدىم. بىر كۈنى ئىككىمىز پاراڭلىشىپ ئولتۇرغاندا، ئۇ ماڭا: «بالا بېقىۋالساقىمۇ

شۇ خەقنىڭ بالىسىنى بېقىۋالىمىز، ئۇنىڭدىن كۆرە سىز تۇغا لايدىغان ئايالدىن بىرنى تېپىپ ئۇنىڭدىن بالىق بولۇڭ، ئۇنىڭدىن بولسۇن پۇشتىڭىزدىن بولغان بالا بولغاندىكىن ئۆزۈم تۇغقاندە كلا بولىدۇ» دىدى، ئۇنىڭ گېپىنى ئاڭلاب ھەم ھەيران قالدىم ھەم «ئۇ مېنى سىناۋاتقان چېغى» دەپ گۇمان قىلىدىم. ئۇ بۇ گەپنى بىرقانچە قېتىم تەكرارلىدى ھەمە بۇ ئىشنى ئىككىمىزدىن باشقا ئادەمنىڭ بىلمە سلىكىنى ئۆتۈندى. مەن ئۇنىڭ بۇ تەكلىپىگە قوشۇلمىدىم، لېكىن ئۇ «سىزنىڭمۇ ئۆز پۇشتىڭىزدىن پەرزەنتىڭىز بولۇشى كېرەك، ئەگەر سۆزۈمگە كۆتۈمىشىز سىزدىن مەجبۇرىي ئاجرىشىپ كېتىمەن» دەپ تەھدىت سالدى، ئىلاجىسىز ئۇنىڭ سۆزىگە قوشۇلۇشقا مەجبۇر بولۇمۇ. مانا سىز تۇرۇۋاتقان بۇ ئۆيىنى ئۇ ئۆز قولى بىلەن سەرامجانلاشتۇرغان، مەن ھازىر ئۆيىگە بارساملا «بۇ يەردە نېمە بار سىزگە؟ ھە دېسلا بۇ يەرگە يۈگۈرۈپ كېلىۋالماي توختىگۈلگە ھەمراھ بولۇڭ» دەپ، مېنى سىزنىڭ يېنىڭىزغا قوغلايدۇ. تۇۋا! ئەر كىشى بىر ۋاقتىتا ئىككى ئايالنىڭ ئارىلىقىدا قالىسىمۇ چاتاق ئىش ئىكەن ئەمەسمۇ!

توختىگۈل ئايىنۇرەنىڭ ھېكايىسىنى ئاڭلاب بىر تەرەپتىن ئۇنىڭغا ئىچى ئاغرىسا، يەنە بىر تەرەپتىن ئۇنىڭ تولىمۇ ئاڭ كۆڭۈل، كەڭ قورساق، شەخسىيەتسىز ئايال ئىكەنلىكىگە ئىچ - ئىچىدىن قايىل بولۇپ قالدى، گەرچە ئۆزىنىڭ ئاشۇ ئايالنىڭ يۈزىگە قاراشقا پېتىنالايدىغانلىقىغا كۆزى يەتمىسىمۇ، لېكىن كاللىسىدا ئۇنى بىر قېتىم كۆرۈپ بېقىش ئىستىكى تۇغۇلۇپ قالغانىدى.

— ئۇ مېنىڭ بويۇمدا قالغانلىقىنى ئاڭلىسا قانداق بولۇپ قالار؟ — سورىدى توختىگۈل نەجمىدىنگە يەر تېگىدىن لەپىدە قاراپ قويۇپ.

— ئەگەر ئۇ بۇ خۇش خەۋرنى ئاڭلىسا مېنىڭدىنمۇ بەك

خوش بولۇپ كېتىشى ئېنىق، ئۆزى كېلىپ ھالىڭىزدىن خەۋەر ئالامدۇ تېخى؟!

— توۋا دەڭا! ئۇ كېلىپ مېنىڭ خىزمىتىمنى قىلغىلى تۇرسا قانداق بولىدۇ؟ ھېلىمۇ خىجالەتچىلىكتە ئاران تۇرۇۋاتسام، ئۇ كېلىدىغان بولسا ئۆلگىنىم شۇ - دە، مېنىڭ.

— ھەرگىز ئۇنداق ئويلىماڭ، بۇ ھەر ئىككىلىمىز ئامالسىزلىقتىن قىلىۋاتقان ئىش، شۇ تاپتا بىز سىزنى ئۆزىڭىز خالىمىغان ئىشقا مەجبۇرلىغىنىمىزدىن بەكمۇ خىجالەتچىلىك ھېس قىلىۋاتىمىز.

نەجمىدىننىڭ سۆزىنى ئاخىلاپ توختىگۈلننىڭ دەككە - دۆكىدە قالغان يۈرىكى خېلىلا جايىغا چۈشۈپ قالغاندەك بولدى.

— بۇ يەردە ئولتۇرۇۋەرمەي بۇ خەۋەرنى ئايالىڭىزغا يەتكۈزۈڭ، ئۇمۇ سىزنىڭ بۇ خۇشاللىقىڭىزدىن تەڭ بەھەرەمەن بولسۇن!

توختىگۈلننىڭ كەينى - كەينىدىن زورلىشى بىلەن ئورنىدىن تۇرغان نەجمىدىن ھايال بولماي قايىتىپ كېلىدىغانلىقىنى ئېيتىپ ئالدىراپ - تېنەپ چىقىپ كەتتى. لېكىن، ئۇ ماڭىچە دەرۋازىغا قولۇپ سېلىشنى يەنلا ئۇنتۇپ قالماغانىدى.

ئېرىدىن بۇ خەۋەرنى ئاخىلخان ئايىنۇرەننىڭ قولىقى ئېغىزىغا يەتتى. ئەر - خوتۇن ئىككىسى توختىگۈلننىڭ ھالىدىن خەۋەر ئالدىغانغا مەحسۇس بىر ئادەمنى ئورۇنلاشتۇرۇشنى ئويلىغان بولسىمۇ، لېكىن سىرنىڭ ئاشكارلىنىپ قېلىشىدىن ئەنسىرەپ، ئايىنۇرە كېچە - كۈندۈز ئۇنىڭىغا ھەمراھ بولىدىغان، نەجمىدىننىڭ مۇھىم ئىشى بولمىسا ئۇ يەرگە بارمايدىغان بولۇپ كېلىشتى.

ئايىنۇرە بىلەن توختىگۈل شۇنداق چىقىشىپ كەتتىكى، خۇددى بىر قورساق ئاچا - سىڭىللاردەكلا بولۇپ قېلىشتى. ئايىنۇرە توختىگۈلننىڭ كۈندىن - كۈنگە چوڭىيۋاتقان قورسىقىغا قاراپ ئۆزىنىڭمۇ بىر ئايال كىشى تۇرۇپ توختىگۈلدەك قورساق

كۆتۈرۈپ بىرەر پەرزەنت تۇغالمىغانلىقىدىن، ئۆزىگە شۇ قەدەر
گۈزەل رۇخسار، زىلۋا بەدەن ئاتا قىلغان ئاللائىڭ ئۆزىنى پەرزەنت
تۇغۇش ئىمтиيازىدىن تامامەن مەھرۇم قىلغانلىقىنى ئويلىغانچە
ئىچى زەردابقا تولۇپ كېتىۋاتتى.

شۇنداق قىلىپ، توختىگۈلنىڭ ئاي - كۈنى توشۇپ، ئۇلارغا
ئايىدەك چىراىلىق بىر قىز تۇغۇپ بەردى. توختىگۈلنىڭ ئاي -
كۈنى توشاى دېگەندە ئايىنۇرە توختىگۈلنى نەجمىدىنگە تاپشۇرۇپ
قويۇپ ئۆزى ئېشەكىنى هارۋىغا قېتىپ، ئۆزلىرىدىن ئوتتۇز
كىلومېتىر يراقلىقتىكى قۇمساي يېز سىدىكى تۇغۇت ئانىسى
مايسىخاننى ئېلىپ كەلدى. چۈنكى، ئۇ «مۇشۇنداق قىلساملا بۇ
سەر مەڭگۈ ساندۇق ئىچىدە ساقلىنىپ قالىدۇ، باشقىلار بۇ
بالىنىڭ قانداق يول بىلەن ئېلىپ كېلىنىڭنلىكىنى بىلەلمىدۇ»
دەپ ئويلىغاندى. دېمىسىمۇ، كىشىلەر زىچ توپلىشىپ ياشاؤاقان
بۇ جەمئىيەتتە سەر ساقلىماق تولىمۇ قىيىن بولۇپ، بىرەر
ئىشنىڭ شەپسى ئاڭلىنىپلا قالسا بىرگە ئىككىسى قوشۇلۇپ
ھەش - پەش دېگۈچە پۇتۇن كەنتكىلا ئەمەس، پۇتۇن يېزىغا پۇر
كېتەتتى، شۇڭا ئايىنۇرە بىلەن نەجمىدىن بۇ ئىشنى ئاتا -
ئانسىدىنمۇ سەر تۇتۇپ كېلىۋاتقانىدى.

توختىگۈلنىڭ قىرقى توشۇپ ئورنىدىن تۇرغۇدەك بولدى. ئۇ
توققۇز ئاي توققۇز كۈن قورساق كۆتۈرۈپ تۇغقان ئاشۇ ئوماقد
قىزىنىڭ تۇغۇلغان چېغىدا ئاۋازىنى ئاڭلىغاننى ھېسابقا
ئالىغاندا، بىر قېتىمۇ كۆرۈپ باقىمىدى. ئۇ نەجمىدىن بىلەن
ئايىنۇرەگە قىزىنى بىر قېتىم بولسىمۇ كۆرۈۋېلىشنى، بىر
قېتىم بولسىمۇ ئۇنىڭ ئېغىزىغا ئەمچەك سېلىۋېلىشنى قانچە
قېتىم ئېيتقان بولسىمۇ، لېكىن ئۇلار تۈرلۈك باهانىلەرنى
كۆرسىتىپ زادىلا كۆرگىلى قويمىدى. ئەمدىلا دۇنياغا كۆز ئاچقان
نارەسىدىسىنى سېغىنىپ كۆكسىلىرى تاشتەك بولۇپ كېتىدىغان
توختىگۈل ئۇلار ئۆيىدە يوق چاغلىرىدا ئۆزىنىڭ كۆكسىنى ئۆزى

سېخىشقا مەجبۇر بولاتتى، بەھۇدە زايە بولۇپ كېتىۋاتقان ئوغۇز سۇتىگە قاراپ يۇم - يۇم يىغلايتى. پەرزەنتىنى بىر نۆۋەت بولسىمۇ كۆرۈۋېلىش، ئۇنى باغرىغا مەھكەم بېسىپ بىر قېتىم بولسىمۇ ئېمىتىۋېلىش ئارزوُسۇنىڭ ئىشقا ئاشمايدىغان خام خىال ئىكەنلىكىگە كۆزى يەتكەن توختىگۈل دەردىنى ئىچىگە يۇتۇپ بۇ نەس باسقان يەردىن بالدۇرراق كېتىۋېلىش قارارىغا كەلدى.

— كېتىدىغانغا نېمانچە ئالدىرىايىز؟ — دېدى ئايىنۇرە توختىگۈلنىڭ ئۆزىنى يولغا سېلىپ قويۇش توغرىسىدىكى سۆزىنى ئاڭلاپ مۇلايىملق بىلەن قوللىرىنى سلاپ تۇرۇپ، — تۇغۇوتتن ئەمدىلا تۇردىڭىز، يەنە بىر مەزگىل ئوبدانراق كۇتونۇپ، ئاندىن ماڭىسىڭىزىمۇ بولىدۇ، ئەمدىلا ئورنىڭىزدىن تۇرۇپ كېتىمەن دېسىڭىز قانداقمۇ خاتىرجەم يولغا سېلىپ قويالايمىز؟

ئايىنۇرە ھە دېگەندىلا چىرايلىق سۆزلەر بىلەن توختىگۈلنىڭ كېتىش تەلىپىنى رەت قىلىپ، ھەش - پەش دېگۈچىلا بىر يىلىنى ئۆتکۈزۈۋەتتى. ئۇلارنىڭ يەنە قانداق غەيرىي خىاللىرىنىڭ بارلىقىنى زادىلا بىلىپ بولالمىغان توختىگۈل پىرقىرىتىپ قويۇۋەتكەن ئادەمەتكەن گاڭگەراپلا قالدى. ئۇلار ئۆيىدە يوق چاغدا «ئالە شەرىڭنى» دەپ پېشىنى قېقىپ چىقىپ كېتەي دېسە دەرۋازا قولۇپلاقلقىق ئىدى، ئۇنىڭ ئۇستىگە ئۆيىدىن چىقالىغان تەقدىردىمۇ يېنىدا بىر تىين پۇل يوق، يېنىدا بىر تىين پۇل بولالمىغان ئايال كىشى قانداق قىلىپ يۇرتىغا كېتەلەيدۇ؟ يەنە قانداق ئوپلىرىمىغان قىسمەتلەر ئۇنى قايىسى ھىجران چۆللەرگە ئاپرىپ تاشلايدۇ؟ بۇلارنى ئوپلىغان توختىگۈل خۇددى يېلى چىقىپ كەتكەن توپتەك بوشىشىپ كەتتى. ئۇ يىغلىدى، قاقشىدى، ئۆزىنى مۇشۇنداق قىسمەتلەرگە دۇچار قىلغان مۇختىرجاننىڭ يەتمىش پۇشتىنى قوشۇپ تىللەدى، ئۆزىنىڭ

تۇغقان بالىسىنى بىر رەت كۆرۈپ بېقىش هوقۇقىمۇ بولمىغان «بala تۇغۇش ماشىنىسى»غا ئايلىنىپ قالغانلىقىنى ئويلاپ ئىچ ئىچىدىن ئۆكۈندى.

— سىز بىلەن خۇددى بىر قېرىندىن چىققان ئاچا - سىڭىلاردە كلا بولۇپ قالدۇق، — دېدى ئايىنۇرە بىر كۇنى ئۇنىڭ بىلەن مۇڭدىشىپ ئولتۇرۇپ، — دېگىنئىڭىزنى قىلىپ بەرسەك بىزگە بىر ئوغۇل تۇغۇپ بېرىلهرسىزمۇ؟

ئۇلارنىڭ نېمىشقا ئۆزىنى ماڭغۇزماي تۇتۇۋالغانلىقىنىڭ سەۋەبىنى بىلگەن توختىگۈل غەزەپتىن ئورنىدىن چاچراپ تۇرۇپ كەتكىنىنى ئۆزىمۇ سەزمەدى قالدى.

— نېمانداق ئۆزۈڭلارنى بىلمەيسىلەر؟ ! — دېدى توختىگۈل ياش ئەگىپ تۇرغان كۆزلىرىنى ئايىنۇرەگە مىختەك تىكىپ، — سىلەر مېنى بالا تۇغىدىغان ماشىنىغا ئوخشتىپ قالغان ئوخشىما سىلەر؟ بالىنى تۇغۇپ ئۇنى بىر قېرىم كۆرۈپ بېقىش سالاھىيتىگىمۇ ئېرىشەلمىگەن ئادەم يەنە سىلەرگە بالا تۇغۇپ بېرىھەدىمەن؟ خېلى ئاق كۆڭۈل كىشىلەر ئىكەن، بۇپتۇ تۇغۇپ بەرسەم بېرىھى دەپ قويىسام سىلەر مېنى نېمىگە ئوخشتىپ قالدىڭلار؟

غەزىپىنى ئىچىگە سىغۇدۇرالماي قالغان توختىگۈلىنىڭ ئاۋازى تىترەپ كەتتى. كۆز چاناقلىرىغا تۇرۇلۇپ كەلگەن ياشلىرى خۇددى تۇغاننى بۇزغان كەلકۈن سۈيىدەك يامراپ چىقىشا باشلىدى.

— ۋىيەي ! نېمانداق كايىيدىغانسىز توختىگۈل؟ — دېدى ئايىنۇرە يەنلا يۈزلىرىگە كۈلکە يۈگۈرتۈپ تۇرۇپ، — مەنمۇ سىزگە مەسىلەت سېلىۋاتىمەنغا شۇ، ئەگەر تۇغۇپ بېرىشنى خالىمىسىڭىز بۇمۇ سىزنىڭ ئىختىيارلىڭىز، شۇغىنىسى بىز سىزنى جۇماخۇنىنىڭ قولىدىن ئالغان، سىزنى ئۇنىڭىغا ياندۇرۇپ بەرمەي ئۆز ئالدىمىز غىلا يولغا سېلىپ قويىساق ياخشى بولماس،

بۈگۈن نەرسە - كېرەكلىرىڭىزنى يىغىشتۇرۇغاچ تۇرۇڭ، ئەتە نەجمىدىن سىزنى جۇماخۇنىنىڭ ئۆيىگە ئاپىرىپ قويىسۇن! شۇ سۆزلەرنى دېگۈچە چىرايى بولۇتلۇق ئاسمانىدەك تۇتۇلۇپ كەتكەن ئايىنۇرە ئورنىدىن لىككىدە تۇردى - دە، توختىگۈلننىڭ چىرايىغا مەسىخىرىلىك قارىۋەتكەندىن كېيىن تېز - تېز قەدەملەر بىلەن چىقىپ كەتتى. جۇماخۇن دېگەن بەتقىلىق بەتبەختىنىڭ ئىسمىنى ئاڭلاپ مېڭىسىدىن كىرگەن ئوت تاپىنىدىن چىقىپ كەتكەندەك بولۇپ كەتكەن توختىگۈل قاققان قوزۇقتەك تۇرۇپلا قالدى.

خېلىغىچە ئېسىنى يوقىتىپ قويغان توختىگۈل بىر ھازادىن كېيىن ئېسىگە كەلدى. ئۇ ئۆيىدە يالغۇز قالغان بولۇپ، ئايىنۇرەنىڭ قارىسىمۇ كۆرۈنمەيتتى. توختىگۈل ئۆزىنى سۇپىنىڭ ئۇستىگە تاشلىغىنىچە دۇم يېتىپ ئۇزاقتىن - ئۇزاق يىغىلىدى، ئۆزىنىڭ شۇ قەدر بىتلەي تۇغۇلۇپ قالغانلىقىدىن ئاللاغا ناله قىلىپ ئۆكۈندى، مۇشۇ ئىككى يىلدىن بۇيان ئۆزى بىلەن بىر قېرىن ئاچا - سىڭىلدەك يېقىن ئۆتكەن خۇشخۇي، ئاق كۆڭۈل، تولىمۇ كۆيۈمچان ئايىنۇرەنىڭ تۇرۇپلا رەھىمىسىز، زەھەرخەنە بىر ئايالغا ئايلىنىپ قېلىشى ئۇنى ھەيران قالدۇردى. بۇ ناتۇنۇش بىر ئايالغا ئايلىنىپ قېلىشەنچىلىك دەپ قارىغان ئايىنۇرەنىڭ كېيىۋالغان ساختىلىق تونىنى بىر اقلا سېلىۋېتىشى دىل قەسىرىدە ئۆمىد شامى ئەمدىلا پىلىلداپ يېنىشقا باشلىغان توختىگۈلنى توساتتىنلا دوزاخ ئوتىغا چۈشۈپ كەتكەن ئادەمەدەك تولغاندۇرۇۋەتتى.

يىغلاپ - يىغلاپ ئۇخلاپ قالغان توختىگۈل ئىشىكىنىڭ تاراقلاپ ئېچىلىشى بىلەن ئويغاندى. ئۇ ئەمدىلا ئورنىدىن تۇرۇشغا ئۆيىگە قاپاقلىرى ساڭگىلىغان حالدا نەجمىدىن كىرىپ كەلدى. ھەر قېتىم توختىگۈلنى كۆرسە گۈلقەقەلىرى ئېچىلىپ كېتىدىغان نەجمىدىنمۇ بۈگۈن ئۆزىگە ئوخشىمايدىغانلا بىر



ئادەمگە ئۆزگىرىپ قالغانىدى.

— تېخى ھېچقانداق تېيارلىق قىلمىغان ئوخشىمىسىن؟
سورىدى نەجمىدىن يىغىدىن كۆزلىرى ئىششىپ كەتكەن
توختىگۈلگە لەپىپىدە بىر قارىۋېتىپ، — ئالىدىغان
نەرسىلىرىڭنى قالدۇرماي تولۇق ئال، ئەتە ئەتىگەندە ناشتىدىن
كېيىن سېنى جۇماخۇنىڭ ئۆپىگە ئاپىرىپ بېرىمەن!

— نېمىشقا ماڭا مۇنچە رەھىمىسىزلىك قىلىسىلەر
نەجمىدىن؟ — دېدى توختىگۈل چىشلىرىنى غۇچۇرلىتىپ
تۇرۇپ، — مەن ئەر - خوتۇن ئىككىڭلارغا ھېچقاچان يامانلىق
قىلمىغانىدىمغۇ؟ ئۇمىدىڭلارنى يەردە قالدۇرماي سىلەرگە بىر
چىرايلىق قىز تۇغۇپ بەردىم، بۇنىڭ بەدىلىگە سىلەردىن
ھېچقانداق ئارتۇقچە نەرسە تەلەپ قىلغىنىممۇ يوق، شۇنداق
تۇرۇقلۇق نېمىشقا ماڭا مۇنچە باغرى تاشلىق قىلىسىلەر؟ مەن
سىلەرنىڭ نەزىرىڭلاردا ئادەم ئەمەس، بالا تۇغمىدىغان ماشىنىغا
ئايلىنىپ قالغان ئوخشىما مەدىمەن؟

— بىزمو ساڭا يامانلىق قىلغىنىمىز يوق، — دېدى
نەجمىدىن قاپاقلىرىنى تۇرۇپ، — سېنى جۇماخۇن دېگەن
بەتنىيەتنىڭ قولىدىن قۇتۇلدۇرۇپ چىقتۇق، بىزگە پەرزەنت
تۇغۇپ بېرىدىغان بولىدى دەپ ئەر - خوتۇن ئىككىمىز كېچە -
كۈندۈز ئەتراپىڭدا پايپىتەك بولۇپ خىزمىتىڭنى قىلدۇق،
بەلكىم ئۆز ئۆبۈڭدىمۇ مۇنداق بەگلەرچە ئىمتىيازغا ئېرىشىپ
باقىمغان بولغىيدىلەڭ؛ ساڭا بەكمۇ يۇقىرى تەلەپ قويۇپمۇ
كەتمىدۇق، ئەجەبا بىرنى تۇغقان يەردە يەنە بىرنى تۇغۇپ بەرسەڭ
نېمە بولاتتى؟ بىزمو شۇ بىر بالا ھامان يالغۇزلىق قىلىپ
قالىدۇ، ئىككى بولسا بىزدىن كېيىن قالسىمۇ بىر - بىرىگە
ھەمراھ بولاتتى دېگەننى ئوپىلىغان، خالاس. ھېلىمۇ بىزگە بىر
بالا تۇغۇپ بەرگىنىڭ ئۆچۈن ئەر - خوتۇن ئىككىمىز ساڭا چىن
دىلىمىزدىن رەھىمەت ئېيتىمىز.

نهجمىدىن يانچۇقىدىن موخوركا سالىدىغان قۇتا بىلەن
موخوركا قەغىزىنى ئېلىپ موخوركا ئوراپ ئوت تۇتاشتۇردى -
دە، كۈچەپ بىرقانچىنى سورىدى:

— ناۋادا يەنە جۇماخۇننىڭ ئازابلىشىغا قالماي دېسەڭ بىز
دېگەندەك قىل ! ئەگەر كۆنمسەڭ سېنى جۇماخۇننىڭ قولىغا
تايپشۇرۇپ بەرمەكتىن باشقا ئامالىم يوق، ساشا بىر كېچىلىك
ئويلىنىش پۇرسىتى بېرىھى، ياخشىراق ئۆيلىنىپ باق ! مەن ئەتە
ئەتىگەندە چوقۇم كېلىمەن، مەن كەلگۈچە بىر قارارغا كېلىپ
بولمىساڭ بولمايدۇ، ئەگەر يەنلا جاھىللەق قىلساش كېيىن
مېنىڭدىن رەنجىمە !

نهجمىدىن دەيدىغىنىنى دەپ بولۇپ ئورنىدىن لىككىدە تۇردى -
دە، توختىگۈلگە قاراپىمۇ قويمىاي چىقىپ كەتتى.

كېچىچە كۆزىگە زادىلا ئۇيقو كەلمىگەن توختىگۈل ئۇيان
ئويلاپ، بۇيان ئويلاپ ئۇلارغا يەنە بىر پەرزەنت تۇغۇپ بەرمىسە
قۇتۇلمايدىغانلىقىنى، ناۋادا نهجمىدىن ئۇنى جۇماخۇنغا ئاپىرپ
بەرسە تېخىمۇ تەس كۈندە قالىدىغانلىقىنى، هەتتا ئۇ قارا
نىيەتنىڭ ئۆزىنى باشقىلارغا ئۇتتۇرۇۋېتىشى ياكى
سېتىۋېتىشىنىڭ مۇمكىنلىكىنى ئويلاپ، ئۇلارنىڭ تەلىپىگە
ماقول بولۇشنى، بىراق ماقول بولۇشتىن ئاۋاڭ ئۇلارنىڭ
قولىدىن مەيلى تۇغۇلغان پەرزەنتىنىڭ قىز ياكى ئوغۇل
بولۇشدىن قەتئىينەزەر بالا تۇغۇلۇپ قىريق كۈن توشقاندا
ۋەدىسىگە ئەمەل قىلىپ چىرايلىقچە يولغا سېلىپ
قويدىغانلىقى، ئىككىنچىلەپ ئۆزىنى ئاۋارە قىلمايدىغانلىقى
توغرىسىدا تىلخەت يازدۇرۇۋېلىشنى كۆڭلىگە پۈكتى.

ئارىدىن بىر يىل ئۆتۈپ توختىگۈل بىر ئوغۇل پەرزەنت
تۇغدى. ئىككى پەرزەنت تۇغىچە مۇشۇ كېچىككىنە قورۇدىن
چىقىپ باقىغان توختىگۈل تۇنجى قېتىم دەرۋازىدىن چىقىپ
سەرتلارنى كۆرۈشكە مۇيەسسەر بولغانىدى. چۈنكى، ئىككى



پەرزەنتلىك بولۇپ مۇرادىغا يەتكەن نەجمىدىن بىلەن ئايىورە ئۇنى داۋاملىق بۇ ئۆيگە سولالپ قويۇۋېرىشنىڭ زۆرۈرىيەتى قالىغانلىقىنى ھېس قىلىپ دەرۋازىنىڭ سىرتىدىن قولۇپ سالمايدىغان بولغانىدى. ئېنىقراق قىلىپ ئېيتقاندا، توختىگۈل مۇشۇ پۇرسەتتىن پايدىلىنىپ ئىز - دېرىه كسىز يوقاپ كەتسە ئۇلار ئۈچۈن تېخىمۇ ياخشى ئىش بولاتتى، مۇنداق بولغاندا ئۇلار توختىگۈلنى يولغا سالىدىغان چىقىملاрدىن خالاس بولۇپ قالاتتى.

بۇ ئۆكتەبر ئېينىڭ ئوتتۇريلرى ئىدى. دەرۋازىنىڭ ئىشىكىنى تاقاشىمۇ ئۇنتۇغان توختىگۈل توپا ئۆرلەپ تۇرىدىغان يېزا يوللىرىدا سەھرانىڭ بولغانىمىغان ساپ ھاۋاسىدىن چوڭقۇر نەپەس ئالغىنىچە تاماشا قىلىۋاتاتتى. كىشىلمەرنىڭ تەڭدىن تولىسى كۈزگى يىغىم ئىشلىرى بىلەن ئالدىراش بولۇپ، يول - يوللارغا يېيىۋېتىلگەن كۆممىقوناقلار قۇياش نۇرىدا ئالتۇندهك پارقراب تۇراتتى. ئېتىز - ئېرىقلار مال - چارۋىلارغا تولغان بولۇپ، شاخلىرى ئورۇلۇپ توشۇلۇپ بولغان قوناقلىقلاردا ئەركىن يايلىشىپ يۈرۈشەتتى. بايرام تەننەنسىگە چۆمۈلگەن قارىغوجا، ئاق قۇشقاچ، يىاۋا كەپتەر دېگەنەك قوشلار تىنماي سايراشقىنىچە ئېتىز لاردا چېچىلىپ قالغان دانلارنى تېرىپ يېيىش بىلەن ئالدىراش بولۇپ كېتىشكەندى.

توختىگۈل بىرەر سائەتچە ئايلانغاندىن كېيىن، ئۆزىنىڭ ئۆيدىن خېلىلا يىراقلاپ كەتكەنلىكىنى ھېس قىلدى - ٥٥، كەينىگە ياندى. ئۇ مەھەللە ئىچىنى ئايلىنىپ كەتنىڭ ئوتتۇرىسىدىن كېسىپ ئۆتىدىغان غول يولغا چىققاندا، كۆممىقوناقلار يېيىتىلغان چوڭ يولنىڭ ئوتتۇرىسىدا بىر ماشىنىنىڭ توختاقلىق تۇرغانلىقىنى، ناتۇنۇش ئىككى كىشىنىڭ بىر قانچە دېوقان بىلەن قىزغىن سۆزلىشىۋاتقانلىقىنى كۆردى - دە، يۈركى بىر نېمىنى سەزگەنەك بولۇپ، تېز - تېز قەدەملەر

بىلەن ئۇلارنىڭ يېنىغا باردى، بۇ ئىككى كىشىنىڭ بىرسى خەنزو، يەنە بىرسى ئۇيغۇر ئىدى. توختىگۈل ماشىنىنىڭ ئالدىغا ئۆتۈپ نومۇر تاختىسىغا قارىدى - ده، يۈرىكى «قارات» قىلىپ كەتتى. مۇشۇ ماشىنىغا ئولتۇرۇۋالىسىلا يۇرتىغا، يەنى ئۆزىنىڭ ئون يىل توتقان ئىللېق ئۆيگە كېتىۋالايتتى. خۇشاللىقتىن قىلىدىغان قىلىق تاپالماي قالغان توختىگۈل دېقاڭانلار بىلەن قوناق سودىسى قىلىۋاتقان ئىككى كىشىنىڭ يېنىغا يۈگۈرگەندەك كەلدى - ده، ھېلىقى ئۇيغۇر كىشىنىڭ چاپىنىنىڭ پېشىنى تارتىپ ئۆزىگە قاراتتى.

— ئۇستام بۇ ماشىنا قارامايدا بارامدۇ؟

ئۇ ئۇشتۇمتوت ئاسماندىن چۈشكەندەكلا كۆز ئالدىدا پەيدا بولۇپ قالغان بۇ بەخت ئەلچىلىرىنى كۆرۈپ ھاياجانلىنىپ كەتتى بولغاي، ئاۋازى تىترەپ كەتتى. ھېلىقى ئۇيغۇر يىگىت «ھەئە» دېگىنچە كەينىگە ئۇرۇلدى - ده، ئۆزىگە تەلمۇرگىنچە قاراپ تۇرغان توختىگۈلنى كۆرۈپ ھېيرانلىقتىن داڭ قېتىپلا قالدى.

ئۇ يىگىرمە تۆت - يىگىرمە بەش ياشلارنىڭ قارسىنى ئالغان، ئاقپىشماق، قاڭشارلىق كەلگەن يىگىت بولۇپ، سارغۇچراق كەلگەن بۇدۇر چاچلىرى گەدىنىگە چۈشۈپ تۇراتتى. توختىگۈل ئۇنىڭ قاپقا拉 قاشلىرى ئاستىدىكى كۆلۈپ تۇربىدىغان بىر جۇپ قوي كۆزىگە قاراپ ئۇنى بىرسىگە ئوخشاڭقان بولسىمۇ، لېكىن دەماللىققا يادىغا ئالماي تۇرۇپ قالدى.

— سىز توختىگۈل ھەدەمغۇ؟ — دېدى يىگىت دەرھاللا چىرايغا كۆلکە يۈگۈر تۆپ، — مەن سىلەرنىڭ بىنانىڭ ئۇدولىدىكى بىنانىڭ بىررىنچى قەۋىتىدە ئولتۇرۇدىغان مەھمۇتنىڭ چولىڭ ئوغلى مۇرات بولىمەن ئەمەسەمۇ. سىز قانداقلارچە بۇ يەرگە كېلىپ قالدىڭىز؟ ئۇزاق بويىتىكەن كۆرمىگىلى، بۇ يەرده ئۇچرىتىپ قېلىشىمنى زادىلا ئويلاپ باقماپتىمەن، ئۇرۇق - تۇغقانلار مۇشۇ يەرده ئوخشىمادۇ؟

مۇراتنىڭ سوئالىغا نېمە دەپ جاۋاب بېرىشنى بىلەلمەي قالغان توختىگۈل ئۆزىنى تۇتۇزالماي پاڭىدە ئېتىلىپ يىغلاپ كەتتى. تۇيۇقسىز ئۆزلىرىنىڭ يېنىدا پەيدا بولۇپ قالغان بۇ ناتونۇش ئايالنى كۆرگەن كىشىلەر «بۇ كىم؟» دېگەن مەندە بىر - بىرىگە قاراشتى. دېمىسىمۇ، توختىگۈل بۇ نەس باسقان يەرگە كەلگەن ئۈچ يىلدىن ئارتۇقراق ۋاقتىتن بۇيان، خۇددى تۈرمىگە قامىلىپ سىرتقا چىقىش هوقۇقىدىن مەھرۇم قىلىنغان جىنaiيەتچىدەك سولىنىپلا ياشاپ كەلگەچكە بۇ يەردىكى كىشىلەر ئۇنى پەقهتلا تونۇمايتتى. مۇراتنىڭ بىر تالاي تەسەللەسى بىلەن يىغىدىن ئاران دېگەندە پەسىلىگەن توختىگۈل ئۇنىڭ بىلەن قايتىدىن سالاملىشىپ تىنج - ئامانلىق سوراشتى.

— سىز بۇياققا قانداقلارچە كېلىپ قالدىڭىز؟ — سورىدى توختىگۈل كۆزىدىكى ياش يۇقىنى قولنىڭ ئالقىنى بىلەن سۈرتۈۋېتىپ.

— مەن ھازىر ئىلگىرى رەھمەتلەك يارىكام ئىشلىگەن نېفيت ئېلىش زاۋۇتسىدا شوپۇرلۇق قىلىۋاتىمەن، توختىگۈل ھەدە، زاۋۇتمىزنىڭ توخۇ فېرىمىسى بولىدىغان، شۇ فېرىمغا دان ئالغىلى بۇ خەنزۇ يولداشنى ئېلىپ كەلگەن.

— قاچاندراق ماڭىسىلەر ئۇكام؟

— بۇ دېوقان ئاكىلار بىلەن قوناقنىڭ باهاسى توغرىسىدا سۆزلىشىۋاتىمىز، باهادا كېلىشىپ قالساق بۈگۈن قوناقنى ئامال قىلىپ ماشىنىغا بېسىۋالساقلال ئەتە ئەتكەندە يولغا چىقىمىز.

— ماشىنىڭىزدا مەن ئولتۇرۇۋالغۇدەك ئورۇن بارمىدۇ؟

— سىز يالغۇزمۇ ياكى باشقا ئادەممۇ بارمۇ؟

— مەن يالغۇز.

— يالغۇز بولسىڭىز چاتاق يوق، كېتىمەن دېسىڭىز ئەتە مەن سىزنى ئالغاج كېتىي، بىراق سىزنى نەدىن تاپىمەن؟

— مەن تۇرۇۋاتقان يەر بۇ يەرگە يىراق ئەمەس، ئەتە قانداق

ۋاقتىنا ماڭىدىغىنىڭىزنى ئېنىق دەپ بەرسىڭىز مەن مۇشۇ يېرىگىلا كېلدى.

— سىز بۇ يەرگە كېلىمەن دەپ ئاۋارە بولۇپ يۈرمەڭ، توختىگۈل ھەدە، تۇرۇۋاتقان جايىڭىزنى ماڭا كۆرسىتىپ قويىسىڭىز مەن ئەتە سىزنى شۇ يەردىن ئېلىپ كېتىھى، تەيىپ ماشىنا تۇرسا بۇ يەرگە كېلىمەن دەپ ئاۋارە بولۇپ يۈرەمىسىز.

مۇرات شۇنداق دېدى — دە، هېلىقى خەنزو كىشىنىڭ قۇلىقىغا بىرنېمىلەرنى پىچىرلىغاندىن كېيىن ماشىنىغا چىقىتى، توختىگۈلمۇ ماشىنىغا چىقىپ مۇراتنىڭ يېنىدىكى ئورۇندا ئولتۇردى. ماشىنىنى ئوت ئالدۇرغان مۇرات توختىگۈلنىڭ يول كۆرسىتىشى بىلەن ماشىنىنى كەينىگە بۇراپ توختىگۈل تۇرۇۋاتقان ئۆي تەرەپكە قاراپ يۈرۈپ كەتتى.

ئۇستىگە لىققىدە قوناق بېسلىغان «شەرق شامىلى» ماركىلىق ماشىنا ئەتىگەن سائەت يەتتىلەر دە توختىگۈل ئولتۇرغان ئۆينىڭ ئالدىغا كېلىپ توختىدى. خۇشاللىقىدىن كېچىچە كۆزىگە ئۇيقوۇ كەلمەي، تاڭ سوزۇلەي دېگەندە كۆزى ئۇيقوغا ئىلىخان توختىگۈل ماشىنىڭ كۈچلۈك سىگناندىن چۆچۈپ ئويغىنىپ كەتتى. ئۇ ئالمان - تالمان ئورنىدىن تۇردى - دە، يېغىشتۇرۇپ تەيىار قىلىپ قويغان نەرسە - كېرەكلىرىنى كۆتۈرگىنىچە ئۆزىنى تالاغا ئاتتى. شۇ تاپتا ئۇ ئۆزىنى قەپەستىن قۇتۇلغان قۇشتەك يېنىك ھەم ئەركىن ھېس قىلىۋاتاتتى.

ماشىنا ئۇزاققا سوزۇلغان ئاسفالت يولدا بىر خىل رىتمىدا كېتىۋاتاتتى. مۇرات ئىككى قولى بىلەن رولنى چىڭ قاماللىغان بولۇپ، ئۇنىڭ قارا رەڭلىك كۆزەينىكى ئاستىدىكى بىر جۇپ كۆزى ئالدىغا مىختەك تىكىلگەندى.

— يەنە قانچىلىك يول قالدى ئۇكام؟ — سورىدى توختىگۈل مۇراتقا لەپىيەدە قاراپ قويۇپ.

— خۇدايمىم تىنچلىقنى بەرسە يەنە ئىككى سائەتكە قالماي

يېتىپ بارىمىز، — دېدى مۇرات كۈلۈپ تۇرۇپ، — قانداق، ئۆيىڭىزنى بەكلا سېغىنغان ئوخشىماسىز؟ مۇراتنىڭ «ئىككى سائەتكە قالماي يېتىپ بارىمىز» دېگەن سۆزىنى ئاڭلاپ يۈرىكى ئەنسىز سوقۇشقا باشلىغان توختىگۈل مۇراتنىڭ كېيىنكى سوئالىغا جاۋاب بېرىشنىمۇ ئۇنتۇپ چەكىسىز خىاللار دېڭىزىغا غەرق بولدى. ئۇ ئۆزىنى كېلىن ئەمەس، قىزىدە كلا كۆرۈپ كەلگەن قېيىنئانىسىنى، دادىسىدىن كىچىك تۇرۇپلا يېتىم قالغىنى ئاز دەپ، ئانىسىدىنمۇ ئۇزاق يىل ئايىرلىغان چۆچۈرىدەك ئۈچ بالسىنى خىال قىلىپ كۆزلىرىگە مۆللىدە ياش ئالدى. چاناقلىرىدىن سرغىپ چىقىيلا دەپ قالغان ياشلىرىنى ياغلىقىنىڭ ئۇچى بىلەن بىلىندۈرمەي سۇرتۇۋەتكەن توختىگۈل «سەن ئەمدى قايسى يۈزۈڭ بىلەن ساڭا ئانلىق مېھرىنى بەرگەن ئاشۇ بىچارە موماينىڭ يۈزىگە قارايسەن توختىگۈل، قايسى يۈزۈڭ بىلەن يا ئاتا مېھرىگە يا ئانا مېھرىگە باغرىڭىغا باسالايسەن؟ جۇماخۇنداك پاسكىنا ناكەسلەر سۆيگەن مۇشۇ مەينەت ئېغىزىڭ بىلەن قانداقىمۇ ئاشۇ سەبىيلىرىڭىنىڭ يۈزىگە، پېشانىسىگە سۆيەلەيسەن؟ سېنىڭ ئۇلارغا ئانا بولۇش سالاھىيتىڭ بارمۇ؟» دېگەنلەرنى خىيالىدىن ئۆتكۈزۈپ لەۋلىرىنى چىڭ چىشلىدى، ئۇ ئۆزىنىڭ بۇلغانغان تېنىنى بۇ يۇرتقا كۆتۈرۈپ كەلگۈچە بارلىق ئازاب، نومۇسسىزلىقلاردىن ئۆلۈپلا قۇتۇلمىغىنىغا ئۆكۈندى.

ماشىنا بىر خىل سۈرەتتە ئالغا قاراپ ئىلگىرىلىمەكتە. شەھەرگە يېقىنلاشقا نېچە توختىگۈلنى غەم ھەم ئەندىشە چىرمىۋالغان بولۇپ، ئۇ كۆزلىرىنى يېراقلارغا تىككىنچە بىر ئېغىزىمۇ گەپ قىلماي ئولتۇراتتى. ئېنىقىنى ئېيتقاندا، توختىگۈلننىڭ جىسىمى ماشىندا بولغىنى بىلەن خىياللىرى يېراق بولمىغان ئۆتمۈشىگە ئۇچۇپ كەتكەنداك بولۇپ، مەرھۇم

ئېرى يارى ياؤاش بىلەن بەختلىك دېگلى بولمىسىمۇ، لېكىن بىر - بىرىدىن ئوماق ئۈچ بالىسىنى باغىرغا بېسىپ ئۆتكۈزگەن سەككىز يىللەق باياشات، خاتىرچەم تۇرمۇشى كۆڭۈل ئېكرانىدا پەيدا بولۇۋېلىپ، ئۇنىڭ بۇ بەش يىل جەريانىدا جاراھەتلەنگەن يۈرىكىنى تۇز سۈيى سېپپەتىكەندەك ئېچىشتۇرۇۋاتاتتى ...

تۆتىنچى باب

تۇيۇقسىز يەتكەن ئەجەل

قەدىمكى يارىش دالاسى (جۇڭغار ئويمانلىقى)نىڭ غەربىي شىمال گىرۋىتىكى، تاپتاقدىر چىڭغىس تېغىنىڭ باغرىغا جايلاشقان ئالقانچىلىك چوڭلۇقتا كېلىدىغان بۇ زامانىۋى نېفت شەھىرىنىڭ قىشلىقى دەھشەتلەك سوغۇق، يازلىقى دەرىجىدىن تاشقىرى ئىسسىق بولاتتى. زىمىستان كۈنلىرى سىرتىنىڭ گىراادۇسى نۆلدىن تۆۋەن قىرىق سېلىسىيە گىراادۇسقا يېقىنلاشسا، يازنىڭ تومۇز كۈنلىرى شەھەرنىڭ كۈندۈزدىكى تېمپېراتۇرسىنىڭ قىرىق سېلىسىيە گىراادۇستىن ئېشىپ كېتىشى ئادەتتىكى ئىش ئىدى. بەزى چاغلاردا شۇنداق كۈنلەرمۇ بولاتتىكى، ھەپتە - ھەپتىلەپ، ئاي - ئايلاپ بىرەر تامچە يامغۇرمۇ ياغماي پۇتون شەھەرنى ئوت دېڭىزىغا ئايلاندۇرۇپ قوبىاتتى. بۇ چاغلاردا ئائىلىلەرde هاوا تەڭشىگۈچ دېگەندەك زامانىۋى ئائىلە ئۆسکۈنلىرى بولمىخاچقا كىشىلەر ئىشىكلەرنى مەھكەم يېپىشىپ، شامالدۇرغۇچىنى كېچە - كۈندۈز ئېچىپ قويۇپ ئىسسىقتىن پاناھلىنىشاتتى. بۇ يەردىكى كىشىلەر يازنىڭ ئەنە شۇنداق ئىسسقى، قىشنىڭ جاندىن ئۆتىدىغان سوغۇقىدىن ۋايىاشسىمۇ، لېكىن يەنلا نورمال تۇرمۇش ۋە خىزمىتىنى ئاقسىتىپ قويىماي داۋام قىلىپ كېلىمۇراتاتتى.

بۇ ئاۇغۇست ئايلىرىنىڭ باشلىرىدىكى يەكشەنبە كۈنى ئىدى. كۈن يېشىندىن قايىرلۇخاندا شەھەر ئاسىمنىدا ئاندا -

ساندا قارا بۇلۇتلار پەيدا بولۇپ، يامغۇر ياغىدىغانلىقىدىن بېشارەت بەرگەن بولسىمۇ، لېكىن بىر دەمدىلا نەلەرگىدۇر غايىب بولدى. بىر ئايدىن كۆپرەڭ ۋاقىتتىن بۇيان بىر تامچە يامغۇرغا زارىقان شەھەرلىكەرنىڭ چىرايىدا جىلۇنىشىكە باشلىغان بىر دەملەك خۇشاللىق ھەش - پەش دېگۈچىلا ئاللىقا ياقلارغا غايىب بولدى.

يارى ياؤاش كېچىلىك ئىسمېنىدىن چۈشۈپ ئەتسىگەن سائەت توققۇزلار ئەتراپىدا ئۆيگە قايتىپ كەلدى. توختىگۈل تۈنۈگۈن ئېرى بىلەن دېيشىۋەلەن ئۆيچە ئەتىگەندىلا ئورنىدىن تۇرۇپ ئۇنىڭ تامىقىنى تەميرلەپ قويۇپ، ئۈچ بالىسىنى قېينئاپىسىنىڭ ئۆيگە ئاپىرىۋېتىپ يارى ياؤاشنىڭ يېقىن دوستى ۋاهاپنىڭ كىچىك ئوغلىنىڭ بۇگۈن بولىدىغان سۈننەت توپىغا ياردەملەشكىلى كەتكەندى.

تامىقىنى يەۋېلىپ كۆزىنى بىر دەم يۇمۇزالغان يارى ياؤاش كۈن پېشىنىدىن قايرىلغاندا چىلىق - چىلىق تەرگە چۆمۈلگەن ھالدا ئورنىدىن تۇردى. گەرچە ئۆيگە شامالدۇر غۈچ قويۇلغان بولسىمۇ، دېزبەرلىك ئەينەكلىرىدىن شىددەت بىلەن كىرىۋاتقان كۈچلۈك كۈن نۇرىدا ئۆي ئىچى تۇرۇدەك قىزىپ كەتكەندى. يارى ياؤاش ئېرىنچەكلىك بىلەن ئورنىدىن تۇرۇپ، ئىشىككە ئېلىپ قويۇلغان لۆڭگە بىلەن يۈزىدىكى تەرلىرىنى سۈر توۋېتىپ ئاشخانا ئۆيگە كىرىپ سوغۇق چايدىن بىر چىنە ئىچىۋالدى - دە، مۇنچىغا چۈشكەچ ئۆسۈپ كەتكەن ساقاللىرىنى ئېلىۋېلىشقا تۇتۇندى. چۈنكى، كەچتە يېقىن دوستى ۋاهاپنىڭ كىچىك ئوغلىنىڭ سۈننەت توپى بولىدىغان بولۇپ، بالدۇرماق بېرىپ توپىنىڭ يۈگۈر - يېتىم ئىشلىرىغا قارىشىپ بەرمىسە بولمايتتى.

يارى ياؤاش مۇنچىغا چۈشۈپ، ساقاللىرىنى ئېلىپ چىققاندا سائەت ئۈچ بولاي دېگەندى. ئۇ كىيىملىرىنى ئالماشتۇرۇپ، ئەينەككە قاراپ ئۆزىنى بىرەر قۇر تۈزەشتۈرۈۋالدى - دە، ئالدىرماپ - تېنەپ ئۆيىدىن چىقتى.

يارى ياؤاش قىرىق ياشلاردىن ئاشقان ئوتتۇرا بوي، ئاق

سېرىق، قاڭشارلىق، قوي كۆز كەلگەن كىشى بولۇپ، ئىنجىكە قىلىپ قويۇۋالغان سارغۇچ بۇرۇتى ئۆزىگە تولىمۇ ياراشقانىدى دۇستلىرى ياكى خىزمەتداشلىرى بولسۇن ھەممىسىلا ئۇنى «يارى ياؤاش» دەپ ئاتىشتاتى. شۇ سەۋەبىتىنمۇ ئاپىسىننىڭ تەۋسىيەسى، ئۇرۇق - تۇغقانلىرىنىڭ يۈل مېڭىشى بىلدەن يېشى ئوتتۇزدىن ئاشقاندا ئاران دېگەندە ئۆزىدىن ئۇن نەچچە ياش كچىك توختىگۈلگە ئۆيىلەنگەندى. ھازىر ئۇنىڭ ئۈچ پەرزەنتى بار بولۇپ، بالىلارنىڭ چوڭى يەتتە ياشتا، كىچىكى بولسا ئەمدىلا ئۈچ ياشتا ئىدى.

يارى ياؤاش ئۆيىدىن چىقىپ تۆت كوچا ئېغىزىغا كەلگەندە، قايىسى تەرەپكە مېڭىشىنى بىلەلمەي بىر ئاز دېلىغۇل بولۇپ تۇرۇپ قالدى. شۇ تاپتا ئۇ مەرىكە زالىغا بېرىشقا ئالدىراۋاتقان بولسىمۇ، ئەمما نېمىشىقىكىن ئانىسى زورىخان بىلدەن كىشىنىڭ مەستلىكىنى كەلتۈردىغان، بىر - بىرىدىن ئوماق ئۈچ بالىسى خىيالىغا كېلىپ قالغانىدى. بولۇپمۇ ئۆزىگە تېرىسىنى سوپۇپ چاپلاپ قويغاندەكلا ئوخشايىدىغان، ئەمدىلا ئۈچ ياشنىڭ قارىسىنى ئالغان يالغۇز قىزى شاراپەتنىڭ چۈچۈك تىللەقى، تاتلىق ئەركىلەشلىرى، كۈلگەن چاغدا مەڭزىدە پەيدا بولىدىغان بىر جۇپ زىنىخى، ئۆزى بىلدەن ئۆزى ناخشا ئېيتىپ ئۇسسىل ئويناشلىرى ئۇنىڭ بۆلەكچىلا مەستلىكىنى كەلتۈرەتتى. شاراپەتمۇ دادسىغا ئاجايىپ ئامراق بولۇپ، دادسى ئىشتىن ھېرىپ - ئېچىپ كەلگەن چاغلىرىدا ئۇستىگە مىنىۋېلىپ قۇلاقلىرىنى سوزۇپ، يۈزلىرىگە سۆپۇپ ھاردۇقىنى بىراقلا چىقىرىۋېتەتتى. يارى ياؤاشمۇ قىزىنىڭ كۆڭلىنى ئايىپ، ئۇ نېمە دېسە شۇنى قىلىپ بېرەتتى. قىزى ئۇستىگە مىنىۋېلىپ ئات ئېتىپ ئۇينسىمۇ، چاچلىرىنى يۈلۈپ كۆزلىرىدىن ياش چىقىرىۋەتسىمۇ، يۈزلىرىگە سۆپۇپ شالتاق قىلىۋەتسىمۇ قىلچە خاپا بولمايتتى. بەزىدە يارى ياؤاش خۇددى كىچىك بالىخىلا ئوخشىپ قالىدىغان بولۇپ،

بالىلىرى بىلەن پوملاقلىشىپ ئوبىنارپ كېتەتتى، ئۇلارنىڭ بۇ چاغدىكى خۇشاللىقىغا ھېچنېمە توغرا كەلمەيتتى. يارى ياۋاش ئاشۇلارنى خىيالىدىن ئۆتكۈزۈ - دە، كەينىگە ئۇرۇلۇپلا ئانسىنىڭ ئۆيى تەرەپكە قاراپ يۈرۈپ كەتتى.

يارى ياۋاش بىلەن ئانسى زورخانىنىڭ ئۆيىنىڭ ئارىلىقى ئىككى كىلومېتىرچە كېلىتتى. يارى ياۋاش تولۇقسىز ئوتتۇرا مەكتەپنى پۇتكۈزۈپ دېوقانچىلىق مەيدانىغا قايتا تەربىيەگە چۈشكەن تۇنجى يىلى، خۇددى «كەمبەغەلنىڭ ئېغىزى ئاشقا تەگسە بۇنى قاناباتۇ» دېگەندەك، دادىسىغا تۇيۇقسىز لا قازا يېتىپ قالدى. بۇنىڭ بىلەن ئائىلىنىڭ ئىقتىسادىي كىرمى بىراقلار ئۆزۈلۈپ، ئانسى بىلەن قېرىنداشلىرىنىڭ ھالىدىن خەۋەر ئېلىش بالىلارنىڭ تۇنجىسى بولغان يارى ياۋاشنىڭ زىممىسىگە چۈشتى. ئۇ زامانلاردا خىزمەتچىلەرنىڭ مائاشنىڭ تىلغا ئالغۇچىلىكى يوق بولۇپ، يارى ياۋاشقا ئوخشاش ئەمدىلا خىزمەتكە قاتناشقانلار ئاران دېگەندە ئوتتۇز بىر يۈەن مائاش ئالاتتى، بۇ ئوتتۇز بىر يۈەن مائاش بىلەن ئائىلىدىكى تۆت جانى بېقىش ئوڭايغا توختايدىغان ئىش ئەمەس ئىدى. ئەزىزدىنلا كۆپ سۆزلىشنى خالمايدىغان يارى ياۋاش دادىسى قازا قىلغان شۇ كۈندىن باشلاپلا تېخىمۇ كەم سۆز، خىيالچان بولۇپ قالدى. ئۇلتۇرۇش، يېغىلىش دېگەنلەرگىمۇ كەمدىن - كەم باراتتى، بارغان تەقدىردىمۇ باشقىلارنىڭ سۆزلىرىگە كۆپ ئارىلاشمايتتى. يېغىلىشلارغا بارغاندا ئۇمۇ باشقما دوستلىرىغا ئوخشاش يېنىدىن ئىككى يۈەن پۇلنى چىقىرىپ بىرەر بوتۇلكا ھاراق بىلەن ئىككى قاپ تاماكا ئېلىپ كىرسىنى خىيال قىلاتتى - يۇ، لېكىن سىڭلىسى بىلەن ئىنسىنىڭ مەۋسۇملۇق ئوقۇش پۇلى ئېسىگە كەلگەن ھامان ئەمەلگە ئاشمايدىغان بۇ خىيالىدىن دەرھال ۋاز كېچىشكە مەجبۇر بولاتتى. ئۇنىڭ ئىقتىسادىي ئەھۋالنى، ئائىلىسىدىكى قىيىنچىلىقىنى بىلدىغان دوستلىرىمۇ ئۇنىڭغا بۇ توغرۇلۇق سېلىق سالمايتتى، ئۇنىڭغا «سەن بىرەر قېتىمەمۇ



بىزنى مېھمان قىلىپ باقىمىدىڭ، قاچانغىچە بىزنىڭكىنلە يەپ - ئىچىپ يۈرۈپرسەن» دەپ تاپا - تەنمۇ قىلمايتتى، شۇنداقتىمىۋ ئارى ياؤاش ئۆزىنىڭ دوستلىرىغا ئوخشاش مەردىلەرچە پۇل خەجلىيەلمىگەنلىكىگە، قورقماي مەيدىسىگە ئۇرۇپ ئۇلارنى بىرەر قېتىم بولسىمۇ ئۆيىگە ياكى ئاشپىزۇلغا باشلاپ مېھمان قىلامىغانلىقىغا ئۆكۈنەتتى.

ئارىدىن بىر قانچە ئاي ئۆتۈپ تەشكىل يارى ياؤاشنىڭ ئائىلە قىينچىلىقىنى نەزەردە تۇنۇپ، ئۇنى مۇددەتتىن بۇرۇن نېفت ئېلىش ئىشچىلىقىغا قوبۇل قىلىدى ھەمدە دېوقانچىلىق مەيدانىدىن دادىسى ھايات ۋاقىتىدا ئىشلىگەن نېفت ئېلىش زاۋۇتسىغا ياندۇرۇپ كىردى. ئۇنىڭ زاۋۇتقا كېلىپ شاگىرت ئىشچى بولۇپ ئىشلىگەن چاغدىكى مائاشى قىرىق ئىككى يۈەنگە ئۆسکەن بولسىمۇ، لېكىن تۈرمۇشى يەنلا غورىگىل ئىدى. ئوغلىنىڭ تېخى ئون يەتتە ياشقا كىرمەي تۇرۇپلا بىر ئائىلىنىڭ ئېغىر يۈكىنى زىممىسىگە ئېلىپ يانجىلىپ كېتۋاتقانلىقىنى، بالىلىرىنىڭ تېخى دادا مېھرىگە قانماي تۇرۇپلا قارا يېتىمگە ئايلىنىپ قالغانلىقىنى ئويلىغان زورىخان ئانىنىڭ يۈرىكى قوقاس ئىچىدە قالغاندەك پۇچۇلىناتتى. ئۆزىنىڭ قولىدىن تاماق ئېتىش، كىر يۈيۈش، ئۆي تازىلاشتىن باشقىا ھېچقانداق ئىش كەلمەيدىغان بولۇمسىز ئانا بولۇپ قالغانلىقىدىن ئۆكۈنۈپ ئاه ئۇراتتى. بالىلار ئىشقا ۋە مەكتەپكە كېتىپ ئۆيىدە يالغۇز قالغان چاغلىرىدا ئۇنىنى بولۇشىغا قوبۇپ بېرىپ قانغۇدەك يىغلىۋالاتتى. ئاخىرىدا ئۇ يەنلا تەقدىرگە تەن بېرىپ، مېھربان ئاللانىڭ غورىگىل بولسىمۇ خاتىرجەم كۈنلەرنى ئاتا قىلغانلىقىغا، باي - باياشات ياشاشقا نېسىپ قىلىمىسىمۇ ئاج - يالىڭ قويىغانلىقىغا شۈكۈر قىلاتتى.

يارى ياؤاش ئۆيىگە كىرگەندە، زورىخان ئانا ئۈچ نەۋىرسىنى ئەتراپىغا ئولاشتۇرۇپ ئولتۇرۇپ ئۇلارغا چۆچەك ئېيتىپ بېرىۋاتاتتى. يېشى يەتمىشكە يېقىنلىشىپ قالغان ئانىنىڭ

تۇچتەك ئاقارغان چاچلىرى، ئاق سېرىق يۈزلىرىدىكى تال - تال
قورۇقلار ئۇزاق يىل تارتقان جاپالىرىغا شاهىت بولۇپ تۇراتتى.
شۇنداقتىمۇ ئۇنىڭ نۇرى قېچىشقا باشلىغان قوي كۆزلىرىدىن
هازىرقى بەختلىك تۇرمۇشنىڭ ئىزنانلىرىنى كۆرۈۋېلىش تەس
ئەمەس ئىدى. دادىسىنىڭ ئۆيگە ئۇشتۇمتوت كىرسىپ كەلگىنىنى
كۆرگەن بالىلار ئورۇنلىرىدىن چاچراپ تۇرۇشتى - دە، ئۇنىڭغا
قاراپ ئۆزلىرىنى ئېتىشتى. يارى ياۋاشنىڭ چوڭ ئوغلى
تۇرغانجان يەتتە ياشتا، ئىككىنچى ئوغلى غۇلامجان بەش ياشتا
ئىدى. ئىككى ئوغۇل يۈگۈرگەنچە كېلىپ دادىسىنىڭ پۇتىغا
ئېسىلدى، ئۇنىڭخېچە مومسىسىنىڭ قۇچقىدا ئولتۇرغان يالغۇز
قىزى شاراپەت تەسىلىكتە ئورنىدىن تۇرۇپ تايىتاڭشىغىنىچە يېتىپ
كەلدى. قىزىغا بۆلەكچىلا كۆيىدەغان يارى ياۋاش ئۇنى يەردەن
لىكىدە كۆتۈرۈپ ئالدى - دە، يۇمران يۈزىگە ئاتلىق مەھرى
بىلەن بىرقانچىنى سوّيۇۋەتتى.

— كەچتە توي بار دەۋاتاتىنىڭ، بالام، — دېدى زورىخان ئانا
بېشىدىكى ئاپىاق داكا لېچىكىنى تۈزەشتۈرگەچ، — تويۇڭغا
بېرىۋەرمى بۇ ياققا كەپسەنغا؟

— تويىنىڭ سەل ۋاقتى بار ئىكەن، شۇڭا سىز بىلەن
بالىلارنى كۆرۈپ كېتىي دەپ كەلدىم، ئانا، — دېدى يارى ياۋاش
ئانلىسىنىڭ يېنىغا كېلىپ ئولتۇرغاج، — ئۆزىڭىز ياخشى
تۇرۇۋاتقانسىز؟

— خۇداغا شۈكۈر بالام، هەرھالدا مۇشۇنچىلىك تۇرۇم.

— دادا، دادا، مومام بىزگە بەك قىزىق ھېكايدە ئېيتىپ
بەيدى، — دېدى شاراپەت ئەركىلەپ تۇرۇپ.

— مومىڭىز سىزگە قانداق قىزىق ھېكايدە ئېيتىپ بەرگەندۇ
ئەمدى؟ — سورىدى يارى ياۋاش قىزىنىڭ ئۇچلىنىپ كەتكەن
تۇمشۇقىنى بوشقىنا چىمداب قويۇپ.

— مومام بىزگە چىن تۆمۈر باتۇرنىڭ چۆچىكىنى ئېيتىپ
بەردى، — دېدى تۇرغانجان ھاياجان بىلەن، — چىن تۆمۈر دېگەن

بىك يامان ئادەم ئىكەن، يەتتە بېشى بار يالماۋۇزنى قىلىچى بىلەن بىر چانايپلا ئۆلتۈرۈۋېتىدىكەن، مەنمۇ چوڭ بولسام ئاشۇ چىن تۆمۈر باتۇرداك باتۇر بولىمەن.

— مەنمۇ شۇنداق باتۇر بولىمەن، — دېدى غۇلامجانمۇ ئاكىسىنىڭ سۆزىگە ئۇلاپلا.

بالىلىرىنىڭ زوق - شوق بىلەن قىلغان گەپلىرى يارى ياۋاشنى بۆلەكچىلا خوش قىلىۋەتتى، ئۇنىڭ ئىچ - ئىچىگە سىغماي قېلىۋاتقان خۇشاللىقى كۆزلىرىدىن مانا مەن دەپ كۆرۈنۈپ تۇراتتى.

يارى ياۋاش ئانىسى بىلەن خېلىغىچە مۇڭدىشىپ ئولتۇرۇدى. ئەينى يىلىلىرى بېشىدىن كەچۈرگەن كۈنلىرى، ئاشۇ قىيىنچىلىق چاغلاردا تارتقان جاپالىرى، دادىسىنىڭ تۇرمۇشقا، ئائىلىگە تولىمۇ مەسئۇلىيەتچان ئادەم ئىكەنلىكى توغرىسىدا ئۇزاقتىن - ئۇزاق پاراڭلاشتى. شۇتاپتا تويىنىڭ باشلىنىدىغان ۋاقتى توشۇپ قېلىۋاتقان بولسىمۇ، نېمىشىقىكىن ئۇنىڭ ئانىسى ۋە بالىلىرىدىن زادىلا ئايىريلگۈسى كەلمەيۋاتاتتى.

— تويىنىڭ ۋاقتى بولۇپ قالدى، بالام، — دېدى زورىخان ئانا دېرىزىدىن سىرتقا لمىپىدە قاراپ قويۇپ، — يېقىنلارنىڭ تويىغا بالىدورراق بېرىپ قارىشىپ بەرمىسەڭ رەنجىپ قالمىسۇن، يېقىن ئۆتۈشىدىغان دوستلار دېگەن مۇشۇنداق ۋاقتىتا بىر - بىرىگە ھەممەم بولمىسا بولمايدۇ.

يارى ياۋاش ئانىسىنىڭ قايتا - قايتا دەۋەت قىلىشى بىلەن ئاران دېگەندە ئورنىدىن تۇردى. ئۇنىڭ كۆزلىرىدىن ئانىسىغا، بىر - بىرىدىن ئوماق بالىلىرىغا قىيمايۋاتقانلىقى چىقىپ تۇراتتى. ئۇ ئانىسى بىلەن خوشلىشىپ بىرئەچە قەددەم ماڭدى - دە، ئىزىدا توختاپ كەينىگە ئۆرۈلدى. مومسىنىڭ ئەتراپىغا ئولىشىپ ئۆلتۈرغان بالىلىرى بەئەمىنى كېيىك بالىلىرىدەك ئۇزىگە تەلمۇرۇپ قاراپ ئۆلتۈرۈۋاتتى. ئۇ تېز - تېز قەددەملەر بىلەن كېلىپ، يەرde تىزلىنىپ ئۆلتۈرغىنىچە ئۇلارنى باغرىغا

مه‌هکم بېسىپ پېشانلىرىگە بىرمۇبىر سۆيدى، ئاندىن ئانسىغا، بالىلىرىغا يەنە بىر قېتىم سەپسەلىپ قارىۋەتكەندىن كېيىن، مىيقىدا پىسىڭىدە كۈلۈپ قويۇپ ئورنىدىن لىككىدە تۇردى - دە، تېز - تېز قەدەملەر بىلەن ئىشىڭ تەرەپكە قاراپ ماڭدى. ئۇ ئىشىكىنى ئېچىپ، بوسۇغىدىن بىر پۇتنى ئاتلاپ بولۇپ جايىدا چىپپىدە توختاپ كەينىگە ئۆرۈلدى. زورخان ئانا ئوغلىنىڭ بۇگۈنكى قىلىقىدىن بىر ئاز غەيرىيلىك ھېس قىلغان بولسىمۇ، يەنلا قولى بىلەن «تېززەك ماڭ» دېگەن مەندە شەرت قىلدى، يارى بېشىنى يېنىك لىڭشتىپ بىلىنەر - بىلىنەس كۈلۈپ قويۇپ چىقىپ كەتتى. زورخان ئانا ئوغلى بوسۇغىدا تۇرۇپ ئۆزلىرىگە ئەڭ ئاخىرقى قېتىم قارىغان چېغىدا، ئۇنىڭ كۆز چاناقلىرىدا غىل - پال ياللىرىدا تۇرغان ياشنى كۆرۈشكە ئۆلگۈرمىدى.

كۈننىڭ ئىسىق بولۇشىغا قارىماي توي راسا قىزىپ كەتتى. مەرىكە زالىنىڭ ئىچى ئەر - ئايال مېھمانلار بىلەن لىق تولغان بولۇپ، زال ئىچى ئوت دېڭىز بىغ ئايلىنىايلا دەپ قالغانىدى. تەردىن چىلق - چىلق هۆل بولۇپ كەتكەن ئەرلەرنىڭ كۆپىنچىسى سىرتقا چىقۇپلىشىپ تاماكلەرنى چېكىشكەچ ئۆزلىرىنىڭ تانسىنى قانداق ئوينىغانلىقى، كىمنىڭ ئۇسۇلنى چىرايلق ئوينىدەغانلىقى، ناخشىچى، سازەندىلەرنىڭ روھىي كەپپىياتنىڭ قانداق بولۇۋاتقانلىقى دېگەندەك تېمىسلار ئۇستىدە قىزغىن پاراڭغا چۈشۈپ كەتكەندى. شۇ تاپتا كېچە سائەت ئون بولاي دەپ قالغان بولسىمۇ، لېكىن توي ئاياغلىشىدىغاندەك قىلمايتتى، ئېلىكتىرونلۇق روياڭغا تەڭكەش بولۇپ چېلىنىۋاتقان تەمبۇر، دۇtar، غېچە كلهرنىڭ ياكراق ئاۋازى مەرىكە زالىدىن ھالقىپ شەھەر ئاسىنىنى زىلزىلىگە سالماقتا ئىدى، پۇتون ۋۇجۇدۇي بىلەن ناخشا ئېيتىۋاتقان ياش ناخشىچىنىڭ بويۇن تومۇرلىرى چوکىدەك كۆپۈپ، كۆزلىرى قىزىرىپ كەتكەن بولۇپ، بۇنىڭدىن سازەندىلەرنىڭ مۇزىكىنى سەل يۇقىرى باشلىۋالغانلىقىنى



كۆرۈۋېلىش تەس ئەمەس ئىدى.

ئىلگىرى ھەرقانداق توى، يىغلىشلارغا بارسا ئارتۇقچە گەپ - سۆزلمىرگە ئارىلاشمای، ھارىقىنى ئىچىپ جىممىدە ئولتۇرىدىغان يارى يازاش بۈگۈن باشقىچىلا بىر ئادەمگە ئۆزگىرىپ قالغاندەك قىلاتتى. ئۇ شۇ قەدر شوخلىشىپ كەتكەندىكى، ھە دېگەندە سورۇندىكى ئاياللارغا چاقچاق قىلىپ، ھەربىر مۇزىكىنى بىكارغا ئۆتكۈزۈۋەتمەي تانسا - ئۇسسىۇل ئوينايىتى، باشقىلارنىڭ قولىدىكى رومكىنى تاللىشىپ تۇرۇپ ھاراق ئىچەتتى. ئىشقىلىپ، ئۇ بۈگۈن ئىلگىرى قىلىپ باقمىغان ئىشنىڭ ھەممىنى قىلدى، دوستلىرى ئۇنىڭغا «بارى ئاداش، كەپ بولۇپ قاپسەن، يۈر، بىز سېنى ئۆيۈڭگە ئاپسەرپ قويايلى» دەپ بىر قانچە قېتىم ئېيتقان بولسىمۇ، لېكىن ئۇ «توى ئوينىساڭ بىزدەك ئوينا، ئوينىيالمساڭ ئۆيۈڭگە بېرىپ بالاڭنى باق!» دەپ زادىلا ماڭغلى ئۇنىمىدى، ئاخىرى ئۇلارمۇ ئۇنى ئۆز ئىختىيارىغا قويۇپ بەردى.

— بۈگۈن نېمە بولدى سىزگە؟ — دېدى توختىگۈل ئۆزىنىڭ بېلىنى مەھكەم قاماللىغىنىچە تانسا ئويناۋاتقان يارى يازاشقا رەنجىگەن تەلەپپۈزدە.

— ھى - ھى - ھى ... ھېچنېمە بولمىدى خوتۇن، — دېدى يارى يازاش كەپىنىڭ كۈچىدىن يۇمۇلۇپ كېتىۋاتقان كۆزلىرىنى ئاران دېگەندە ئىچىپ، — بۇ ... بۈگۈن دېگەن توى، توى دېگەندە قانغۇچە ئۇ ... ئويناش كېرەك، قا ... قانداق، نارازى بولۇۋاتامسىن؟

ئېرىنىڭ كۆزىنىڭ پاختىسىنى چىقىرىپ ئاللىيىشىدىن سەل ھەدۇقۇپ قالغان توختىگۈل دەرھاللا ئاق سېرىق، يۇمىلاق كەلگەن چرايىغا كۆلکە يۈگۈرتتى. چۈنكى، توختىگۈل مەست ئادەم بىلەن تەڭ تۇرۇپ گەپ تاللىشىنىڭ ئاقىۋىتىنىڭ ياخشى بولمايدىغانلىقىنى ئوبدان بىلەتتى. ناۋادا ئۇ مۇشۇ پەيتىنىڭ ئۆزىدە يەنە ئارتۇقچە گەپ قىلىپ قويىسا، كەپىنىڭ كۈچىدە ئاران

تۇرغان يارى ياؤاش شۇ يەرنىڭ ئۆزىدىلا ئۇنى سىلىكىۋېتىشى،
ھەتقا ئۆزىنى تۇنۇڭاللماي قالسا بىرەر تەستەك ئۇرۇۋېتىمىشىمۇ
مۇمكىن ئىدى. راستلا مۇشۇنداق بولۇپ قالىدىغان بولسا ئەمدىلا
يىگىرمە بەش ياشلارنىڭ قارسىنى ئالغان غۇنچە بوي، قوڭۇر رەڭ
كۆزلىرىدىن كۈلكە تۆكۈلۈپ تۇربىدىغان بۇ ياش چوکاننىڭ
باشقىلار ئالدىدا يۈزىنىڭ چۈشۈپ كېتىشى ئېنىق ئىدى. چىلىق -
چىلىق تەرگە چۆمۈپ كەتكەن يارى ياؤاش توختىگۈلننىڭ
پۇتلۇرغۇ دەسسىپ، ئۇنىڭغا - بۇنىڭغا سوقۇلۇپ يۈرۈپ بىرقانچە
مەيدان ئايلاندى - دە، ئۆزىنى تەڭشىيەلمەي دەلدەڭشىگىلى
تۇردى. بۇنى كۆرگەن ئۇنىڭ بىرقانچە بۇراھىلىرى يۈگۈرۈپ
كېلىشكىنچە ئۇنى يۆلەپ ئورۇندۇققا ئولتۇرغۇزدى، بەكلا مەست
بولۇپ كەتكەن يارى ياؤاش ئۇستەلگە بېشىنى قويغىنىچە ئۇيقۇغا
كەتنى.

— هاراقنى مۇنداق كۆپ ئىچمەيتتى، بۈگۈن نېمە بولغاندۇ
بۇنىڭغا؟ — دېدى توختىگۈل يۈزلىرى چوغىدەك قىزازغان حالدا.
— بۈگۈن كېپپىياتى باشقىچە بۇ ئاغىنەمنىڭ، ئىچىگە
سىخماي قېلىۋاتقان بىر خۇشاللىقى بار بولسا كېرەك، — دېدى
ئېڭىز بوي، بۇغىدai ئۆلچەق، قاڭشارلىق كەلگەن يىگىت ياداڭخۇ
يۈزلىرىگە كۈلكە يۈگۈرتۈپ.

— ھېچقاچاندا قىلىپ باقىغان ئىشنى قىلغىلى تۇردىغۇ
بۇ؟! — دېدى توختىگۈل ئوڭايىسىز لانغان حالدا، — بۇ ھالىتىدە
ئۆيگە ئېلىپ كېتەلەيدىغانلىقىمغا كۆزۈم يەتمەيدۇ، رەنجىمەي
ئۇنى ئۆيگە ئاپىرىشىپ بەرگەن بولساڭلار ياخشى بولاتتى!

كېچە سائەت ئون بىردىن ئاشقان بولۇپ، تويمۇ ئاخىرلىشىپ
قالغاندى. ھېلىقى ئېڭىز بوي يىگىت ئىككى ئاغىنەسىنىڭ
ياردىمە يارى ياؤاشنى ۋېلىسىپتىنىڭ كەينىگە ئولتۇرغۇزۇپ
ۋېلىسىپتىنى يېتىلىدى، ئىككى ئاغىنىسى يارى ياؤاشنىڭ
قولتۇقدىن يۆلەپ ماڭدى. ئەتراب جىمچىتلىققا چۆمگەن بولۇپ،
كېچە ئاسىنى ئۇچۇق ھەم سۈزۈك ئىدى. نازىنىن قىزلارىنىڭ

قاشلرىدەك ئىنچىكە هىلاي ئاي كىشىنىڭ مەستلىكىنى
كەلتۈرگىدەك دەرىجىدە گۈزەل كۆرۈنەتتى، قاپقا را مەخەمەلە سان -
ساناقسىز مەرۋايىتلارنى چېچىۋەتكەندەك كۆرۈنىدىغان يۇلتۇزلاز
بىپايان ئاسمان بوشلۇقىدا ئىپار كېيىكىنىڭ كۆزلىرىدەك
جىمىرىلىشىپ كىشكە تىل بىلەن تەسۋىرلەپ بەرگۈسىز
گۈزەللىك تۈيغۇسى ئاتا قىلاتتى. شەھەرنىڭ ئوتتۇرسىدىن
كېسىپ ئۆتىدىغان «جۇڭغار يولى»غا ئاسفالت ياتقۇزۇلغان
بولۇپ، يولنىڭ ئىككى قاسىنىقىدىكى كوچا چىرغىنىڭ يورۇقىدا
يول ئەينەكتەك يالتسراپ تۇراتتى. مەرىكە زالى بىلەن يارى
ياۋاشنىڭ ئۆيننىڭ ئارىلىقى ئۈچ كىلومېترچە كېلىدىغان
بولۇپ، ئۈچەيلەن توختىگۈلننىڭ يول باشلىشى بىلەن
ۋېلىسىپىتنى يېتىلەپ ئاران دېگەندە يارى ياۋاشنىڭ ئولتۇراق
بىناسىنىڭ ئالدىغا يېتىپ كەلدى. كۈن بەك ئىسىق
بولغاچقىمۇ ياكى ۋېلىسىپىتنى دۆڭىگە سۆرەپ مېڭىش تەس
كەلدىمۇ، ئىيتاۋۇر ئۇلارنىڭ ئۈستىبېشى خۇددى هازىرلا
كاچكۈلدىن چىققاندەك چىلىقىدە ھۆل بولۇپ كەتكەندى.

— بۇ ئاداشنى تۆتىنجى قەۋەتكە ئېلىپ چىققۇچە ئىش بار
دەڭلار تېخى ئاغىنىلە! — دېدى ئېگىز بوي بېشىنى كۆتۈرۈپ
ئۈستىگە قارىۋېتىپ.

ئېگىز بويىنىڭ گېپىنى ئاڭلىغان توختىگۈلننىڭ يۈزى
خىجىللېقتىن ئوت ئېلىپ كەتتى. بۇ تۇن قاراڭخۇسى بولغاچقا
باشقىلار ئۇنىڭ ھەش - پەش دېگۈچىلا يۈزىگە تېپىپ چىققان
قىزىللىقنى كۆرۈشكە مۇيەسسەر بولالمىدى. ناۋادا بۇ كۈندۈزى
بولۇپ قالغىنىدا ئىدى، توختىگۈل نومۇستىن يەرگە كىرىپ
كەنمىگەن تەقدىردىمۇ بىر نېمە بولۇپ كەتكەن بولاتتى.

ئېگىز بوي بىلەن دوستلىرى يارى ياۋاشنى ۋېلىسىپىتنى
چۈشۈردى. يارى ياۋاشنىڭ ئۆرە تۇرغۇدە كەمۇ ماجالى قالماغان
بولۇپ، ئېگىز بوي يىگىت دوستلىرىنىڭ ياردىمىدە ئۇنى ھاپاش
قىلدى - دە، مىڭىز جاپادا بىنانىڭ تۆتىنجى قەۋەتكە ئېلىپ

چىقىتى. ئۆيىگە ئالدىنئالا چىقىپ كەتكەن توختىگۈل ئۇلار يارى ياؤاشنى كۆتۈرۈپ چىققۇچە ئىشىكىنى ئېچىپ، ئورۇن راسلاشقا ئۈلگۈرگەندى.

— سىلەرنى بەكلا ئاؤارە قىلىۋەتتىم، كۆڭلۈڭلەرگە ئالمىغايىسلەر، — دېدى توختىگۈل ئەدەپ بىلەن ئۇلاردىن كەچۈرۈم سوراپ.

— نەدىكى گەپنى قىلىدىكەنسىز توختىگۈل، — دېدى ئورۇق ئېگىز بۈزلىرىدىكى تەرنى كۆڭلىكىنىڭ يېڭى بىلەن سۈرتۈپ تۇرۇپ، — بىز مەست بولۇپ قالغان بولساقىمۇ يارى بىزنى مۇشۇنداق جاپالار بىلەن ئۆيىمىزگە ئاپىرىپ قويغان بولاتتى.

— شۇنداق، — دېدى ئاقپىشماق، ئوتتۇرا بوي كەلگەن يەنە بىر يىگىت دەرھاللا دوستىنىڭ سۆزىنى قوللاب، — ئۆتكەنەدە بىر تويدا مەنمۇ شۇنداق مەست بولۇپ كېتىپتىكەنەن، مۇشۇ يارى ئاغىنەم ئۆيىمگە ئاپىرىپ قويۇپتۇ، ئەتتىسى بۇنى ئاشلاپ ئۇنىڭدىن قەۋەتلا سۆيۈنۈپ كەتكەندىم.

— هاراقنى ئىچكەندىكىن ئادەمنى ھاكىم قىلماي مەست قىلىدىغان گەپ ئىكەن توختىگۈل، — دېدى قارامتۇل، ۋەجىك كەلگەن يەنە بىر يىگىت ھاسىراپ تۇرۇپ چاچقاڭ ئارسلاش، — بۈگۈن بۇ ئاغىنىمىزنىڭ كۆڭلى بەكلا خۇشال بولغاچقا كۆپرەك ئېچىپ قويىدى، مەنمۇ ئۇنىڭ ئۇزاق يىللەق دوستى تۇرۇپ تۇنجى قېتىم كۆرۈشۈم ئۇنىڭ مۇنداق ئېچىلغىنىنى، بەلكىم ئۆزىنىڭ تۆيىدىم بۇنچىلىك ئېچىلمىغان بولغىدى.

يارى ياؤاشنىڭ دوستلىرىنىڭ ئېغىزى - ئېغىزىغا تەگمەي ئۇنىڭ ياخشى تەرپىنى قىلىشى توختىگۈلنى بايىقى ئۇڭايىسىز ئەڙالدىن خالاس قىلغاندەك بولدى - دە، يېنىككىنە تىننۇالدى. يارى ياؤاشنىڭ ئاغىنىلىرى خوشلىشىپ قايتتى.

توختىگۈل ئېرىنىڭ كېيمىلىرىنى سالدۇرۇپ جايلاشتۇرۇپ بولغاندىن كېيىن، مېھمانخانا ئۆيىدىكى سافاغا ئۆزىنى تاشلىدى. نەچە كۈندىن بېرى توينىڭ ئۇششاق - چوششىك، يۈگۈر -

پېتىم ئىشلىرى بىلەن بولۇپ بەكلا چارچاپ كەتكەچىمۇ كۆزىگە ئۇباقۇ كېلىدىغاندەك قىلمىتتى. ئۇ ئۇيىان ئورۇلۇپ، يۇيان بىلەن تۇردى - ده، چىراڭنى ياندۇرۇپ، بىر دەسىپ - ئىككى دەسىپ يارى ياتقان ئۆيگە كىردى. يارى قوش كىشىلەك كاربۇراتتا پۇت - قوللىرىنى تاشلىخىنچە قاتتىق ئۇيقودا ياتاتتى. توختىگۈل ئېرىغا بىر ھازا قاراپ تۇرغاندىن كېيىن يېنىپ چىقىپ سافاغا قىيسايدى، بۇ چاغدا سائەت كېچە ئىككىدىن ئاشقان بولۇپ، ئۇيقو ئۇنىڭدىن يامانلاب قالغاندەكلا ئىدى. ئۇ پەردىسى قايىرۋېتىلگەن دېرىزىگە كۆزىنى تىكتى. ئەتراپ تۇن قاراڭغۇسغا غەرق بولغان بولۇپ، ئالتۇن تارغا قىتەك يالتراراپ تۇرغان ھىلال ئاي خۇددى ئۇنىڭ بىلەن «مۆكىمەكىلەڭ» ئويۇنى ئويناۋاتقاندەك، دېرىزىنىڭ بىر بۇرجىكىدىن ئۇنىڭغا قاراپ تاتلىق كۈلۈمىسىرەپ تۇراتتى. ھىلال ئاينى ئوتتۇرىغا ئېلىۋېلىشقان سان - ساناقسىز يۇلتۇزلار بولسا، خۇددى «سېنىڭ كۆزۈڭ چىراىلىقىمۇ ياكى بىز چىراىلىقىمۇ؟» دېگەندەك تىنمىسىز جىمرلىشاتتى. توختىگۈل كېچىنىڭ دىللارنى مەھلىيا قىلىپ، كىشىنى ياشلىقنىڭ ئەڭ شېرىن، ئەڭ لەززەتلىك چاغلىرىغا باشلاپ بارىدىغان بۇ گۆزەل ھەم سېھىرلىك مەنزىرىسىگە قاراپ مىيقىدا كۈلۈپ قويدى، شۇ تاپتا ئۇ ئۆزىمۇ سەزمىگەن ھالدا ئون ئالىتە ياش مەزگىلىدىكى تاتلىق ئەسلىملەر قويىنغا سىڭىپ كېتىۋاتاتتى ...

بۇ 1982 - يىلىدىكى ئىيۇل ئايلىرىنىڭ باشلىرى ئىدى. تولۇقسىز ئوتتۇرا مەكتەپنى ئەمدىلا پۇتكۈزگەن توختىگۈل يىگىتلەرنىڭ كۆزىنىڭ يېخىنى يېگۈدەك قىز بولۇپ قالدى. گەرچە ئۇنىڭ داۋاملىق ئۆرلەپ ئوقۇغۇسى بولسىمۇ، لېكىن ئائىلە شارائىتىنىڭ يار بەرمەسلىكى، دادىسىنىڭ «قىز بالا دېگەندىنىڭ ساۋاتى چىقىسلا بولدى، كۆپ ئوقۇپ كەتسە شەرمى - هايانا، ئار - نومۇستىن يېرالقلىشىپ كېتىدۇ، شۇڭا ۋاقتىدا

ياتلىق قىلىپ قۇلاقنى تىنچلاندۇرماق زۆرۈر» دەپ چىڭ
تۇرۇۋېلىشى بىلەن ئوقۇشتىن توختاشقا مەجبۇر بولدى.
دېمىسىمۇ، توختىگۈل تۇرۇۋاتقان يېزىدا تولۇق ئوتتۇرا مەكتەپ
بولمىغۇچا تولۇق ئوتتۇرا مەكتەپتە ئوقۇيدىغانلار ناهىيە
بازىرىغا بېرىپ ياتاقلىق مەكتەپتە يېتىپ ئوقۇشقا توغرا
كېلەتتى. ئون ئالته - ئون يەتتە ياش دېگەن قىز لارنىڭ بالاغەتكە
يېتىپ، توغاچتەك پىشىدىغان مەزگىلى بولغاچقا، تۇردى قوبالغا
ئوخشاش خۇرآپىيلىقى كۈچلۈك، مۇتەئەسسىپ كىشىلەر ئۈچۈن
ئېيتقاندا، قىز بالىنى يىراق يەرلمىرىگە ئەۋەتىپ ئوقۇتۇش ئەسلا
مۇمكىن بولمايدىغان ئىش ئىدى. تۇردى قوبالنىڭ ئالدىدا
توختىگۈلننىڭ يىغلاپ يالۋۇرۇشلىرى زادىلا كار قىلىمىدى،
دادسىنى ئۇندەككە كەلتۈرۈشكە كۆزى يەتمىگەن توختىگۈل
ئاخىرى تەقدىرگە تەن بېرىشكە مەجبۇر بولدى.

دېمىسىمۇ، توختىگۈلننىڭ ئۆرلەپ ئوقۇيمەن دېيىشىدە باشقا
سەۋەبمۇ بار ئىدى. ھۆرمەتلىك ئوقۇرمەن! ئون ئالته ياشقا
كىرگەن قىزنىڭ يۈرىكىدە تېخى مۇھەببەت ئۈچقۇنى پەيدا
بولمىدى دېسە ئىشىنەمسىز؟ ئەلۋەتتە، ئىشەنەمەيسىز، سىزلا
ئەمەس مەنمۇ ئىشەنەمەيمەن. شۇنداق قىلىپ، توختىگۈل
دادسىنىڭ قارشى تۇرۇشى سەۋەبلىك، ئۆزى ياخشى كۆرۈپ
ۋەدلەشكەن يىگىتى دولقۇن بىلەن داۋاملىق بىللە ئوقۇش
پۇرسىتىگە مۇيەسسەر بولالمىدى.

— داداڭنى زادىلا كۆندۈرەلمىدىڭما توختىگۈل؟ — سورىدى
دولقۇن ئۇمىدىسىز كۆزلىرىنى ئۇنىڭ ياش ئەگىپ تۇرغان
كۆزلىرىگە تىكىپ، — داداڭغا يەنە دەپ باقساتىڭ ياكى بولمىسا
باشقىلارنى ئىشقا سېلىپ باقساتىڭ بولماسىمۇ؟

— قىزىق گەپ قىلىدىكەنسەن دولقۇن، — دېدى توختىگۈل
تىترەڭگۈ ئاۋازدا، — مېنىڭمۇ قىلىشقاڭ ۋەدىمىز بويىچە سەن
بىلەن بىللە بېرىپ ئوقۇغۇم بار ئىدى، لېكىن دادام كاجلىق
قىلىپ زادىلا ئۇنىمايىۋاتسا، قانداق قىلىمەن؟ دادامنىڭ قانداق



ئاده ملیکىنى سەنمۇ ياخشى بىلىسەن، ئۇ ئالدىرلاپ - تېنەپ باشقىلارنىڭ گېپىنى يەيدىغان ئادەم ئەمەس، ئۇنىڭ ئۇستىگە ئېغىزىدىن چىقارغان گېپىدىن يېنىۋېلىشنى نومۇس دەپ بىلىدۇ.

— داداڭنى ئېيۇشىكە كەلتۈرگىدەك چارە يوقىمىدۇ؟ — دېدى دولقۇن كۆزلىرىنى يىرالىلارغا ئاغدۇرۇپ، — بولمىسا ئۆيىدىكىلەرگە دەپ كەنت مۇدىرىلىرىنى كىرگۈزۈپ باقاييمۇ؟ ماقول دەپ قالسا ئەجەب ئەمەس.

— بۇ مۇمكىن بولمايدىغان ئىش، دولقۇن، — دېدى توختىگۈل مەڭزىنى بويلاپ چۈشكەن ياشلىرىنى ياغلىقىنىڭ ئۇچى بىلەن سۇرتۇقلىپ، — دادام كەنت باشلىقلەرى ئەمەس، يېزا باشلىقلەرىنى كىرگۈزىسىڭمۇ «ھەرقايىسلەرى ماڭا بالا بېقىشىپ بەرگەنمىدىلە، ھېلىمۇ بالىنى سەككىزگىچە ئوقۇتۇپ قويىدۇم، قىز بالا دېگەن شۇنچىلىك ئوقۇسا بولار، ئەمدى بۇ ئىش ئۈچۈن ماڭا ئېخىز ئېچىشمىسلا» دەپ، ئۇلارنىڭ گېپىنى رەت قىلىۋېتىشى، تەرسالىقى توتۇپ قالسا ئۆيىدىن قوغلاپ چىقىرىۋېتىشىمۇ مۇمكىن. ناۋادا بۇ ئىشنى سېنىڭ ئاتا - ئانائىنىڭ قىلغانلىقىنى بىلىپ قالسا، بىزنىڭ توي قىلىش خىيالىمىزنىڭ سۇغا چىلىشى تۇرغانلا گەپ، شۇڭا ئۇنداق قاراملىق قىلىشقا تېخىمۇ بولمايدۇ.

— توۋا دەيمەن توختىگۈل، داداڭ نېمانداق جاھىل ئادەمدىۇ؟ ئۇ نېمىشقا ئۆز پەرزەنتىنىڭ بەختىنى، كېلەچىكىنى ئۆيىلىمایدىغاندۇ؟ — دېدى دولقۇن ئۇلۇغ - كىچىك تىنىپ، — ئۆزلىرىنىڭ قايىسى زاماندا ياشاؤقاتلىقىنى بىلمەيدىغان ئادەملەر نېماندق كۆپ - ھە، بۇ جاھاندا!

— كونسالار «سۇت بىلەن كىرگەن خۇي جان بىلەن چىقىدۇ» دەپ ئېيتقانىكەن، دولقۇن، شۇڭا دادامنىڭ بۇ گىجىڭ، جاھىل مىجهزى ئۆلگەندە ئۆزگەرمىسە بۇ دۇنيالىقتا ئۆزگەرمىدىغان ئوخشايدۇ، شۇڭا تەقدىرگە تەن بەرمەي ئامال يوق، بۇنىڭلىق

ئۇچۇنلا ئاتا – باللىقتىن تېنىپ كەتكىلى بولمىسا يا ! شۇڭىمۇ ئۇلارنىڭ ئېغىزىغا قاراپ ياشىماقتىن باشقا نىمە ئامال دەيىسىن ؟ ئارىنى بىردىھىلىك سۈكۈت قاپلىسىدی. بۇ تومۇز ئايلىرى بولغاچقىمۇ، ئاندا – ساندا پەيدا بولۇپ قالىدىغان كېچە شامىلىنى ھېسابقا ئالمىغاندا ئەتراپ تىنچىق ئىدى. ئەمدىلا تولۇشقا باشلىغان ئاي خۇددى ۋىسال، ئارزو – ئارمان، كېلەچەك ئۇچۇن قايغۇرۇۋاتقان بۇ بىر جۇپ ياشقا ئىچ ئاغرىتىقاندەك، تۈرۈلۈپ تۇرغان قوڭۇر رەڭ بۇلۇتلار ئارىسىدىن غەمكىن قاراپ قوياتى. قياقىتىندۇر كېلىۋاتقان ياسىرىغان هارۋا چاقنىڭ غىچىرىلغان ئاۋازىغا جور بولۇپ ئېيتىلىۋاتقان دېقان ناخشىسى قاراڭغۇ كېچىنىڭ باغرىنى يېرىپ يىراق – يىراقلارغا تارىماقتا ئىدى. ئىتلارنىڭ ناگان – ناگاندا ئېرىنچەكلىك بىلەن قاۋاپ قويۇشلىرى، كەنتىنىڭ غەرب تەرىپىدىن ئېقىپ ئۆتىدىغان ئاقتاش دەرياسىنىڭ رىتىملىق شاۋقۇنلىرى، تومۇزغىلارنىڭ تىنچلىقىنى بۇزۇپ تىنismsىز چىرىلداشلىرى، پاقىلارنىڭ باغ ۋە هويلا – ئارانلاردىن، ئېتىز – سازلىقلاردىن كېلىۋاتقان مىسکىن ئاھاڻىدىكى كورۇلداشلىرى، ئاللىقا ياقلاردىن ئۇچۇپ كېلىدىغان ياۋا ئۆرەكلىرنىڭ گاھى – گاھىدا ئاڭلىنىپ قالىدىغان غاقىلداشلىرى چوڭقۇر سۈكۈتكە پاتقان بۇ بىر جۇپ ياشنىڭ قولىقىغا كىرىدىغاندەك قىلىمايتتى.

— مەن ئوقۇشنى پۇتكۈزۈپ كەلگۈچە كۈتۈپ تۇرالارسىنمۇ توختىگۈل ؟ – سورىدى باياتتىن بېرى قوڭۇر رەڭ كۆزلىرىنى يىراقلارغا تىككىنچە ئۇن – تىنسىز تۇرغان ئېگىز بوي، قارامتۇل، ئات يۈزۈلۈك كەلگەن دولقۇن تېقىمىغا چۈشۈپ تۇرىدىغان ئىككى تال ئۆرۈم چېچىنى ئوينىغىنچە چەكسىز خىاللار دېڭىزىغا غەرق بولغان توختىگۈلگە كۆزىنى ئاغدۇرۇپ.

— بۇنىڭغا مە ... مەنمۇ بىرنىمە دى ... دېيمەيمەن، دولقۇن، – دېدى توختىگۈل دۇدۇقلاب، – دادامنىڭ جاھىل، مۇتەئەسىسىپ مىجەزىنى سەنمۇ ياخشى بىلىسىن، ناۋادا، ئۇ ... –

— مەن ئوقۇشتىن قايىتىپ كەلگۈچە داداڭ سېنى باشقىلارغا
 بېرىۋېتىمەن دېسە راستلا ماقۇل دەرسەنمۇ توختىگۈل؟

— نېمانداق گەپ چۈشەنمەيدىغانسىن دولقۇن! — دېدى
 توختىگۈل سەل تېرىكىپ، — ئۇ دادا، مەن دېگەن بالا، بالىنىڭ
 دادىنىڭ سۆزىگە كىرمەسلىككە ھەددىمۇ؟ سەنمۇ خۇددى
 «قارىغۇنى تار يەردە قىستاپتۇ» دېگەندەك مېنىلا قىستىغىنىڭ
 بىلەن مەن قانداق قىلايمەن؟ سەن مۇشۇ كېتىشىڭچە ئاز
 دېگەندىمۇ بەش - ئالىتە يىلغىچە قايىتىپ كېلەلمىسەن، مەنغا
 سېنى كۆتۈشكە ۋەده بېرەمن، بىراق دادام كۆتۈپ تۇرالامدۇ؟
 ئەجەبا ئاشۇ ئوقۇشقا بارمىساڭ زادى بولمادىكەن؟ سېنىڭ ئۇ
 ئوقۇشۇڭ ئىككىمىزنىڭ مۇھەببىتىدىنمۇ مۇھىممۇ؟ —
 توختىگۈلنىڭ «مېنى ھەقىقىي ياخشى كۆرسەڭ ئوقۇشقا بارمىمەن
 دەپ ئەزۋەيلەپ ئولتۇرماي ئۆيۈڭدىكىلەرگە ئېيتىپ ۋاقتىدا
 ئەلچى كىرگۈزگىن» دېگۈسى بولسىمۇ، لېكىن نومۇس كۈچىدىن
 ئۇ سۆزى ئېغىزدىن چىقىرىشقا پېتىنالىمىدى.

— مەن ئۈچۈن ھەر ئىككىلىسى مۇھىم، توختىگۈل، —
 دېدى دولقۇن كەسكىن تەلەپپۈزدا، — مېنىڭ ئاتا -
 بۇ ئىلىرىمىزغا ئوخشاش مەڭگۇ مۇشۇ بىر پارچە يەرنىڭ قولى
 بولۇپ ئۆتكۈم يوق. بىز نەچچە ئەۋلادتن بېرى مۇشۇ زېمىندا
 ڈېقانچىلىق قىلىپ كۆپ جاپالارنى تارتىپ كەلدۈق، مەن
 كىچىكىدىن تارتىپلا ئالىي بىلىم يۇرتىرىدا ئوقۇپ چوڭ

شەھەرلەرەدە ياشاشنى، خىزمەت قىلىشنى، ئۇلاردەك باياشات تۇرمۇش كەچۈرۈشنى كۆڭلۈمگە پۈكۈپ كەلگەندىم، — ئۇ بىردهم جىممىدە تۇرۇپ قالدى، — ئەجەبا، شەھەر بالىلىرى ئوقۇغان ئاشۇ ئالىي مەكتەپلەرەدە دېقانلىك بالىلىرى ئوقۇسا بولمادىكەن؟ شەھەر بالىلىرى ئىشلىگەن زاۋۇت — كارخانىلاردا دېقان بالىلىرى ئىشلىيەلمەمىدىكەن؟ بىزىمۇ چوقۇم ئىشلىيەلەيمىز، بىز نىڭمۇ باشقىلار دەك ئازادە تۇرمۇشقا ئېرىشىش هوقۇقىمىز بار. مۇنداقچە ئېيتقاندا، مەن سېنىڭ مەڭگۇ دېقان بولۇپ ئېتىز — ئېرىقلاردا، قوي — كالا قوتانلىرىدا تېزەك پۇراپ يۈرۈشۈڭنى خالمايمەن، سەنمۇ چىرايلىق كىيىنپ، يارىشىملق گىرىم قىلىپ يۈزىدىغان بولساڭ ئاشۇ شەھەر قىزلىرىدىن قېلىشمايسەن، بىلکىم سەندە بار گۈزەللىكلىرى ئاشۇ ئەركە — نايناق شەھەر قىزلىرىدىن تېپىلماسلىقى مۇمكىن، توختىگۈل، ئەگەر سەن داداڭىنى كۆندۈرەلىگەن بولساڭ ئىككىمىز بىر ھايانلىنىپ قالدىمۇ، قانداق، ئاۋازى بىلىنەرلىك تىترەپ كەتتى. دەلقونىنىڭ سۆزلىرى توختىگۈلگە تەسىر قىلىدى بولغاي، دېمى ئىچىگە چۈشۈپ كەتتى، ئۇنىڭ ئېغىر — ئېغىر نەپەس ئېلىشلىرىدىن ئىچ — ئىچىدىن ئازابلىنىۋاتقانلىقى بىلىنىپ تۇراتتى. دەلقون غۇزا ئاي يۈرۈقىدا توختىگۈلنىڭ مەڭزىدە چاقناب تۇرغان ياشنى كۆردى، ئۇ يىرىك ئالىقانلىرى بىلەن ئۇنىڭ مەڭزىنى بويلاپ تۆۋەنگە سىرغىۋاتقان ياشلىرىنى سۈرتتى، توختىگۈل ئۆزىنى كونترول قىلالماي بېشىنى دەلقونىنىڭ مۇرسىگە قويىخىنچە ئۇن سېلىپ يىغلىۋەتتى.

شۇنداق، قايىسىبىر ناتىۋان دېقان قىزىنىڭ شەھەر قىزلىرىدەك ياسىنىپ چىرايلىق يۈرگۈسى يوق، قايىسىبىر دېقان قىزىنىڭ ئالىي مەكتەپلەرەدە ئوقۇپ بىلىم ئالغۇسى كەلمەيدۇ، قايىسىبىر دېقان قىزى ئوت ئوتاش، تاماق تاتلاش، باغ باغلاش دېگەندەك تۈگىمەس ئېتىز — ئېرىق ئىشلىرى بىلەن

هەپلەشكەندىن سىرت، قىغ پۇراپ تۇرىدىغان ئېغىلاردا كالا سېغىش، ماللارغا يەم بېرىش، تاماق ئېتىش، كىر - قاتلارنى خۇيۇش دېگەندەك ئىشلار بىلەن ھەپلىشىپلا كۈن ئۆتكۈزۈشنى خالايدۇ؟ توختىگۈلۈمۇ دولقۇنغا ئوخشاش يۈكىسىك ئارزو - ئارمانلارنى كۆڭلىگە پۈكىن، ئالىي مەكتەپتە ئوقۇپ، چوڭ شەھەرلەرگە بېرىپ ئوقۇتقۇچى بولۇشنىڭ شېرىن خىياللىرىنىمۇ سورگەندى. قىسىقىسى، ئۇ ئۆزى ئارزو قىلغان ئاشۇ چوڭ شەھەردە چىن دىلىدىن ياخشى كۆرگەن يىگىتى، بىر مەھەللەدە چوڭ بولۇپ، بىر سىنىپتا ئوقۇغان ساۋاقدىشى دولقۇن بىلەن تو يىقىلىپ بالىلىق بولغانلىقى خىياللىدىن كەچكەندە خىجىللەقتىن يۈزلىرى توغاچتەك قىزىرىپ، مۆكىدىغان يەر تاپالماي قالغان چاغلىرىمۇ بولغانىدى.

— گېپىتىدىن قارىغاندا مۇشۇ كەتكىنىڭچە بۇ يەرگە قايىتىپ كەلمەيدىكەنسەن - دە؟ - سورىدى توختىگۈل بېشىنى دولقۇنىڭ مۇرسىدىن كۆتۈرمەي تۇرۇپ.

— باشقا ۋاقتىتا كېلەلىمىگىنىم بىلەن تەتىل، ھېيت - بايراملاردا چوقۇم كېلىمەن، قانداقلىكى بولسۇن بۇ دېگەن مېنى بېقىپ ئۆستۈرگەن، ئادەم بولۇشنىڭ يوللىرىنى ئۆگەتكەن يۇرت تۇرسا، ئۇنى دېمىگەندىمۇ بۇ يەرde سەن بار تۇرساڭ، توختىگۈل، كەلمەسلىككە كۆڭلۈم ئۇنامدۇ مېنىڭ؟

— مەكتىپىڭىكى چىرايلىق قىزلارنى كۆرگەندە مەندەك بىر سەھەرقىق تومپايانى ئۇنتۇپ كېتەرسەن بەلكىم؟ - دېدى توختىگۈل بېشىنى دولقۇنىڭ مۇرسىدىن كۆتۈرۈپ، ئۇنىڭ غۇۋا ئاي يورۇقىدا ئۆزىگە تىكلىپ تۇرغان كۆزلىرىگە لەپىدە قاراپ قويۇپ.

— مەكتەپتىكى قىزلار ھەرقانچە چىرايلىق، جەلپىكار بولغىنى بىلەنمۇ يەنلا سېنىڭ قولۇڭغا سۇ قويۇپ بېرەلمەيدۇ، ئۇمىقىم. سەن دېگەن مېنىڭ نىزىرىمىدە ئەڭ چىرايلىق پەرشتە، - دېدى دولقۇن پەسكە قاراپ تۇرغان توختىگۈلنىڭ ئېڭىكىدىن

كۆتۈرۈپ ئۆزىگە قارىتىپ، — بىلكىم ساڭا چىدىماي ئوقۇشنى تاشلاپ يېنىپ كېلەمدىم تېخى.

— نەلھەردىن ئۆگىنىۋالغانسىن بۇ ياغلىما گەپلەرنى؟ — دېدى توختىگۈل چىرايىنى بىلىنەر - بىلىنەس پورۇشتۇرۇپ. گەرچە ئۇ ئېغىزىدا شۇنداق دېگىنى بىلەن دولقۇننىڭ بۇ گېپى ئۇنىڭغا ياغدەكلا ياققانىدى. ئۇنىڭسىزمۇ توختىگۈل دولقۇننىڭ ئوقۇشقا بارماسلىقىنى، بولسا ۋاقتىدا ئۆزىگە ئەلچى كىرگۈزۈپ توي قىلىۋېلىشىنى چىن دىلىدىن ئارزو قىلاتتى.

ئۇلار شۇ تەرقىدە خېلىغىچە پاراڭلاشقاندىن كېيىن، بىر - بىرىگە قىيمىغان هالدا ئايىرلىشتى. شۇ كۇنى توختىگۈل ھەرقانچە قىلىپىمۇ ئۇخلىمالمىدى، كۆزىنى يۇمىسلا دولقۇننىڭ بایقى قىياپىتى كۆز ئالدىغا كېلىۋېلىپ، ئۇنىڭ پىشقا ئەرلەرنىڭكىدەك چىقىدىغان توم ئاۋازى قولاق تۈۋىدە جاراڭلايتتى. توختىگۈل مۇشۇ قېتىملق ئۇچرىشىشتىن كېيىن قەلبىدىكى مۇھەببەت ئۇچقىنىنىڭ تېخىمۇ يالقۇنلىغانلىقىنى، ئۆزىنىڭ دولقۇننى چىن يۈرىكىدىن ياخشى كۆرۈپ قالغانلىقىنى ھەققىي ھېس قىلىپ يەتكەندى.

ئىككى ئاي ۋاقتىمۇ ھەش - پەش دېگۈچىلا ئۆتۈپ كەتتى. سېنتەبىر ئايلىرىنىڭ باشلىرىدا دولقۇن توختىگۈلنىڭ يۈرىكىگە بىر پارچە ئوتتى تاشلاپ قويۇپ ئوقۇشقا كەتتى. توختىگۈل كېچىلىرى ئۇنى سېخىنىپ ئۇخلىمالمايدىغان، ئۇخلىغان تەقدىردىمۇ ئاشقىنىڭ ئىسمىنى توۋلاپ ئويختىپ كېتىدىغان بولۇپ قالدى. ئۇ دولقۇن كېتىشتىن ئىلگىرى «مېنى سېخىنساڭ مۇشۇ سۈرەتكە قارىغىن، قوزام، بۇنى كۆرسەڭ مەن ھەرقاچان يېنىڭىدا تۇرغانىدەك ھېس قىلىسىم» دەپ، قالدۇرۇپ كەتكەن كىچىكىنە بىر پارچە سۈرەتكە ئۇزاقتنى - ئۇزاق قاراپ ئولتۇرۇپ كېتەتتى. بىزىدە يالغۇز قالغان چاغلىرىدا، سۈرەتنى مەيدىسىگە بېسىپ قانغۇچە يىغلايتتى. دولقۇندىن خەت كەلگەنمىدۇ دەپ كەنت ئاھالىلەر كومىتېتىغا كۇندە نەچچە رەت

قاتر ایتتى. دولقۇنىڭ خېتىنى تاپشۇرۇۋالغان كۈنلىرى، خۇددى ئەتىلا توىى بولىدىغاندەك قىن - قىنغا پاتماي قالاتتى، ئۇغىنىڭ ناخشا ئېيتقىنىچە هويلا - ئارانلارنى سۈپۈرۈپ، ئۆستەڭدىن سۇ ئەكىلىپ ئىدىشلارنى توشقۇزۇۋېتتى، بۇنداق چاغلاردا ئۇ پەقەتلا ھارغىنلىق ھېس قىلىمايتتى. قىسىمىسى، دولقۇن كەتكەندىن كېيىن توختىگۈلنىڭ كۈنلىرى زارىقىش، تەلپۈنۈش، سېخىنىش ئىچىدە ئۆتىمەكتە ئىدى. ئۇ كۈنلىڭ تېزرهك ئۆتۈشىنى، دولقۇنىڭ تەتىل ۋاقتىنىڭ بالدورراق توشۇپ قايتىپ كېلىشىنى ئۆمىد قىلغانچە، ۋاقت خۇددى ئۇنىڭ بىلەن قېرىشقا نەتكەن ئۆتۈۋاتاتتى.

ئارىدىن بىر يىلغا يېقىن ۋاقت ئۆتكەن ئاۋغۇست ئايلىرىنىڭ مەلۇم بىر كۈنى، خۇددى ئوچۇق ئاسماんだ چاققا نەتكەن كەلگەن بىر ئىش يۈز بىردى. توختىگۈللەرنىڭ ئۆيىنىڭ كېينى تەرىپىدە ئولتۇرىدىغان زىياۋۇدۇن ئىسىملىك كىشى كۈن پېشىندىن قايرىلغان مەزكىلەدە يېشى ئەللىك بەشلەرنىڭ قارىسىنى ئالغان، ئوتتۇرا بوي، قويۇۋالغان كەكە ساقلى سېمىززەك كەلگەن يۈزىگە خوييمۇ ياراشقان بىر كىشىنى باشلاپ تۇردى قوبالنىڭ قورۇسىغا تەرەپباللا كىرىپ كەلدى. لاپاستىكى كونا قوناق شاخلىرىنى رەتلەۋاتقان تۇردى قوپال ئالمان - تالمان لاپاستىن چۈشۈپ، ئىككىلەن بىلەن بىرمۇبىر قول ئېلىشىپ كۆرۈشتى - دە، ئۇلارنى ئۆيىگە باشلىدى.

ئۇ ئىككىسى ئۆيىگە كىرىپ سۇيا ئۆستىگە سېلىنغان يېكەندازنىڭ ئۆستىگە كېلىپ ئولتۇردى - دە، دۇئاغا قول كۆتۈرىدى، دۇئادىن كېيىن زىياۋۇدۇن ئۆزى بىلەن بىلە كەلگەن مېھمانى پەگاھتا قول باغلاپ تۇرغان تۇردى قوپال بىلەن ئايالى ھۆرنىساخانغا قىسىقىچىلا تونۇشتۇرۇپ ئۆتتى:

— بۇ كىشى مېنىڭ قارامايىدىن كەلگەن نەۋەرە ئىننىم رەھمىتۇللا بولىدۇ، ئۆزىنىڭ نېفيتلىكتە ئىشلەۋاتقىنىغا يىگىرمە بەش يىللارچە بولدى، بۇ ئىننىمىز بىلەن

کۆرۈشىگىلىمۇ ئۇزاق يىللار بولغان، بۇ نۆۋەت ئالايتىمن بىزنى يوقلاپ كەپتۇ، — دېدى زىياۋۇدۇن مەيدىسىگە چۈشۈپ تۇرىدىغان ئۇزۇن چار ساقلىنى بارماقلىرى بىلەن تاراپ تۇرۇپ.

— بىلەن بويپتۇ، — دېدى تۇرىدى قوپال بوم، گاراڭ - گۈرۈڭ ئاۋازدا، — ئۇرۇق - تۇغقان دېگەن بىر - بىرىنى ئىزدىشىپ تۇرمىسا ياتلىشىپ كېتىدىغان گەپ ئىكەن، ھەرنېمە دېگەنبىلەن ئىزدىشىپ تۇرغانغا يەتمىيدۇ.

ئەمەلىيەتتە تۇرىدى قوپال جاھىل، گىجىڭ ئادەم بولسىمۇ، لېكىن باشقىلار دېگەندەك ئۇنچە قوپال ئادەم ئەمەس ئىدى. ئۇنىڭغا «قوپال» دېگەن لەقەمنىڭ سىڭىپ قېلىشىغا سەۋەب بولغىنى ئۇنىڭ گاراڭ - گۈرۈڭ، توم چىقىدىغان ئاشۇ ئاۋازى، ھەرقاچان تۇرۇكلىك ھالىتتە تۇرىدىغان ئاشۇ سۈرلۈك قاپقى ئىدى. ئۇ قوپال بولمىخىنى بىلەن گىجىڭ، مۇتەئىسىپ كىشى بولۇپ، قىلىمەن دېگەن ئىشىنى قىلماي قويىمايتتى.

— شۇنداق، شۇنداق، — دېدى رەھمىتۇللا ئورنىدىن سەل - پەل قىمىرلاب قويۇپ.

ھايال ئۆتىمەبلا ھۆرنىساخان ئۇلارنىڭ ئالدىغا داستىخان سېلىپ، بىر چۆگۈن ئەتكەنچايىنى كۆتۈرۈپ كىردى. كەينىدىلا توختىگۈل دەستىلەنگەن ئارا چىندىن بىرقانچىنى كۆتۈرۈپ كىرىپ، ئولتۇرغانلارغا ئېگىلىپ سالام قىلدى - دە، چىنىلەرنى داستىخاننىڭ بىر بۇرجىكىگە قويۇپ قويۇپ چىقىپ كەتتى. شۇ ئارىلىقتا زىياۋۇدۇن رەھىتۇللاغا «مۇشۇ قىز شۇ» دېگەن مەندە شەرەت قىلىۋېلىشقا ئولگۇرگەندى.

— تۇمۇچۇقىنەك چىرايلىق چوڭ بولغىلى تۇرۇپتۇ بۇ قىز، — دېدى زىياۋۇدۇن توختىگۈل چىقىپ كەتكەندىن كېيىن پەگاھتا ئولتۇرۇشقا تەمىلىۋاتقان تۇرىدى قوپالغا لەپىپىدە قاراپ قويۇپ.

— خۇدايم بەختىنى بېرەر قىزىمىنىڭ، — دېدى ئەمدىلا چىنىلەرگە چاي قۇيۇشقا تەمىشەلگەن ھۆرنىساخان قورۇق باسقان قارامتۇل، ياداڭخۇ يۈزلىرىگە كۈلکە يۈگۈرتوپ.

— هەرقايىسليرنىڭ ئالدىغا مۇنداق بىر ئىش بىلەن
 كېلىۋىدۇق، — دېدى زىياۋۇدۇن ئورنىدىن سەل قىمىرلاپ
 قوپۇپ، — كونسلاردა «ئەلچىگە ئۆلۈم يوق» دەيدىغان گەپ بار.
 مېنىڭ قارامايىدىكى رەھمەتلەك نەۋەرە ئاكامنىڭ بىر ئوغلى بار
 ئىدى، ئۇ بالا ھازىر ئىلگىرى رەھمەتلەك نەۋەرە ئاكام ئىشلىگەن
 ئىدارىدا نېفت ئىشچىسى بولۇپ ئىشلەۋاتىدۇ، گەرچە يېشى
 ئوتتۇزلاردىن ئېشىپ قالغان بولسىمۇ تېخچە ئۆيىلەنمدى، بۇ
 قېتىم بۇ ئىنیم ئاشۇ بالىنىڭ ئانىسىنىڭ ھاۋالىسى بىلەن
 بىزنى يوقلىغاچ شۇ بالىنىڭ غېمىنى يەپ كەپتۇ. نەچچە كۈندىن
 بېرى ئۇيىان ئويلاپ، بۇيىان ئويلاپ ئاخىرى سىلەرنىڭ ئاشۇ
 توختىگۈلنى شۇ بالىغا لايىق تاپتىم، گەرچە ئۇ بالىنىڭ يېشى
 سەل چوڭراق بولسىمۇ، لېكىن ئۆزى كەم سۆز، ياۋاش بالا، شۇڭا
 بۈگۈن ھەرقايىسليرنىڭ ئالدىلىرىغا قېرى يۈزۈمنى داپتەك
 قىلىپ كىرىشىم. ئوغۇل چوڭ بولسا ئۆزىلىنىدىغان، قىز چوڭ
 بولسا ياتلىق بولىدىغان گەپ ئىكەن. توختىگۈلمۇ ھازىر بويىغا
 يېتىپ قالدى، مەن دېمىسىمەمۇ تۇردىئاخۇن ئوبىدان بىلىدىلا،
 بويىغا يېتىپ قالغان قىز بالىنى ئۆيىدە ئۇزاق ساقلاشىمۇ
 شەرىئەتكە ئۇيىخۇن ئەمەس، ھەرقايىسليرى بىلەن ئۇزاق يىللاردىن
 بېرى يېقىن ئۆتۈپ كېلىۋاتقان قوشنىلاردىن بولغاناندىكىن،
 لەۋىزىمنى يەرده قويىماس دېگەن ئۇمىدته ئالدىلىرىغا كىرىشىم.

تاسادىپىي ئېيتىلغان بۇ سۆز تۇردى قوپال بىلەن
 ھۆرنىساخاننى گاڭگىرىتىپ قويىدى. چۈنكى، ئۇلارنىڭ ئۇزاق
 يىللەق قوشنىسى، كەنت كومىتېتىنىڭ پېشقەددەم مۇدىرى
 زىياۋۇدۇنىڭ ئۆزلىرىنىڭ ئۆبىگە قىز سوراپ كىرىشى ئۇخلىسا
 چۈشىگەمۇ كىرمەيدىغان ئىش ئىدى. زىياۋۇدۇن بۇ كەننەتتە ئۇزاق

ييل مۇدىرىلىق خىزمىتىنى ئىشلىگەن بولۇپ، كەنتىكى دېۋقانلار ئارىسىدا خېلىلا يۈز - ئابروي تاپقان كىشى ئىدى، ئۇ بەك بايىلاردىن ھېسابلانمىسىمۇ تۇردى قوپالغا سېلىشتۈرغاندا ھال - كۇنى خېلىلا ياخشى ئىدى. شۇڭىمۇ كەنتىكى ھەرقانداق بىر دېۋقان زىياۋۇدۇن بىر دېسە ئىككى دېيىشكە جۈرئەت قىلالمايتى، ھەتتا ھازىرقى كەنت مۇدىرىلىرىمۇ كەنتىڭ چوڭ - چوڭ ئىشلىرىنى بىر تەرەپ قىلىشتا ئۇنىڭ پىكىرىنى ئالماي قويمايتتى.

تۇردى قوپال بىلەن ھۆرنىساخان نېمە دېيىشىنى بىلەلمەي، بىر - بىرىگە يەر تېگىدىن قارىشىپ خېلىغىچە ئۇن - تىنسىز ئولتۇرۇپ كېتىشتى. شۇ تاپتا پۇتون كەنتىكى ھەرقانداق بىر ئادەم گېپىنى يېرىشقا جۈرئەت قىلالمايدىغان زىياۋۇدۇنىڭ ئەلچى بولۇپ كېلىشى ئۇلارنى تولىمۇ تەڭقىسىلىقتا قويغاندى. ئۇنىڭ ئۇستىگە توختىگۈل ئالتە بالىنىڭ كىچىكى بولغاچقا ئەر - ئايال ئىككىلەن ئۇنىڭغا باشقىچىلا ئىچ كۆيەرلىك قىلاتتى، توختىگۈلەمۇ «ۋاي دادا، ۋاي ئاپا» دەپ يۈگۈرۈپ يۈرۈپ خىزمىتىنى قىلىپ، سىزغان سىزىقىدىن چىقماي، ئۇلارنىڭ كۆرسەتمىسى بىلەن ئىش قىلاتتى. شۇڭا، توختىگۈلنىڭ تېخىمۇ يۇقىرى ئۆرلەپ ئوقۇغۇسى بار بولسىمۇ، لېكىن دادىسىنىڭ «قىز بالا دېگەننىڭ ساۋاتى چىقىسلا بولدى، كۆپ ئوقۇپ كەتسە شەرمى - ھايا، ئار - نومۇستىن يېرالقىلىشىپ كېتىدۇ، شۇڭا ۋاقتىدا ياتلىق قىلىپ قۇلاقنى تىنچلاندۇرماق زۆرۈر» دېگەن مۇشۇ سۆزىنى يېرىۋېتىشكە ئامالسىز قالغانسىدى. ئەر - ئايال ئىككىلەن بىر - بىرىگە قارىشىپ بىر ھازا ئولتۇرۇپ سۆزگە ئېغىز ئاچتى:

— تىيارلىقسىز لا بولغاچقا ھەرقايىسلرىنىڭ گەپلىرىنى ئائىلاپ گائىگىراپلا قالدۇق، بىزنىڭغۇ بۇ ئىشقا ھازىرلا ماقول دېگۈمىز بار ئىدى، بىراق توختىگۈل بالىلارنىڭ كىچىكى

بولغاقا شەھر ئاتلاپ ياتلىق قىلىشقا ئەر - خوتۇن ئىككىمىزنىڭلا كۆڭلى ئۇنىمايدىكەن، ناۋادا قۇدبارلار مۇشۇغا ئەتراپتا بولغان بولسا ھەرگىزمۇ سىلمىدىن قىز ئايىمىغان بولاتتۇق، شۇڭا ھەرقايسىلىرىنىڭ ئالدىدا تولىمۇ خېجىلمىز، - دېدى ھۆرنىساخان ئوڭايىسىز لانغان ھالدا.

ئايالىنىڭ تولىمۇ سىپايدىلىك بىلەن ئەلچىلەرگە بەرگەن جاۋابى تۇردى قوپالغىمۇ ياقتى بولغاي، ئايالىغا يەر تېگىدىن قاراپ بېشىنى يېنىك لىڭشتىپ قويىدى. خېلىدىن بېرى ئۇلارنىڭ ھەربىكتىنى كۆزتىپ ئولتۇرغان زىياۋۇدۇن مىيقىدا كۈلۈپ قويىدى - دە، بۇ ئوپىگە كىرگەندىن بېرى ھېچقانداق گەپ - سۆزگە ئارىلاشمای ئولتۇرغان رەھمتۇللاغا لەپىدە قارىۋېتىپ سۆزىنى داۋاملاشتۇردى:

— دېگەنلىرىغۇ ئورۇنلۇق، — دېدى زىياۋۇدۇن كەسکىن تەلەپپۇزدا، — بالا دېگەننى بېقىپ چوڭ قىلىشنىڭ قانچىلىك تەسىلىكىنى ھەممىمىز بىلىمز، ئۆيىدە ئون بالا بولسىمۇ ھەربىر بالىنىڭ مېھرى ئۆزگىچە بولىدىغان گەپ ئىكەن، لېكىن بالىنى بېقىپ چوڭ قىلىپ قويۇشلا كۇپايە قىلمايدۇ، ئاتا - ئانا بولغۇچى ھەرقاچان ئۇلارنىڭ كېلەچەكتىكى بەختىنى ئۆيلىمىقى زۆرۈر. ئېنىقىنى ئېيتقاندا، بۇ دۇنياغا ھېچقايسىمىز باقىمەندە ئەممەس، ئاللاغا بۈگۈن ياراپ قالمىزمۇ، ئەتمىمۇ بۇنىسى نامەلۇم! — زىياۋۇدۇن سۆزلەپ شۇ يەرگە كەلگەندە نىمىشىقىدۇر يۆتىلىپ كەتتى. ئۇ يۆتەلگەندىمۇ شۇنداق قاتتىق يۆتەلدىكى، چىraiي خۇددى قانسىراتىغان ئۆپكىدەك ئېسىلىپ، قىزىرىپ كەتتى. تۇردى قوپال بىلەن ھۆرنىساخان ئورۇنلىرىدىن چاچراپ تۇرۇشىنىچە، پۇتى كۆيىگەن توخۇدەك قىلىدىغان قىلىق تاپالماي قېلىشتى. زىياۋۇدۇن قاتتىق يۆتەلدىن كېيىن چوڭ - چوڭ نەپەس ئېلىپ ئۆزىنى ئوڭشىۋالدى - دە، سۆزىنى داۋاملاشتۇردى، — مەنمۇ ئىككىڭلارنىڭ بۇ كەنجى تېيىڭلارغا باشقىچە كۆيىدىغانلىقىڭلارنى ئوبىدان بىلگەچەكە مۇشۇ قىزنىڭ

بولسیمۇ بەختى ئېچىلىسۇن، بىر ئۆمۈر دېوقان بولۇپ يەرگە باقلانىپ قالغۇچە چوڭ شەھەرلەر دە ياشاب قولى پۇل كۆرسۇن دېگەنلەرنى ئويلاپ ئالدىلىرىغا كېلىشىم. بىزدە ئاتا - بۇ ئىمىز دىن قالغان «قىز بالىنىڭ يۇرتى يوق» دەيدىغان گەپ بار، مېنىڭچە قىز بالىنىڭ بەختى قەيمەر دە ئېچىلىسا شۇ يەردە ياشىغىنى ياخشى، دېگەنلەرىمنى ئوبداڭراق ئويلىنىپ بېقىشقا يلا. زىياۋۇدۇن ئاشۇلارنى دەپ ئىر - ئايال ئىككىسىگە يەنە بىر قېتىم سەپسېلىپ قاربىۋەتكەندىن كېيىن، ئۆزلىرىنىڭ ئىككى كۈندىن كېيىن يەنە كېلىدىغانلىقىنى ئېيتىپ ئورۇنلىرىدىن تۇرۇشتى.

تۇردى قوپال بىلەن ھۆرنىساخان ئەلچىلەرنى ئۇزىتىپ قويۇپ قايتىپ كىرىشتى. ھۆرنىساخاننىڭ چىرايى تاتىرىپ كەتكەن بولۇپ، خۇددى قىزىنى ھازىرلا ئېلىپ كېتىدىغاندەك يۇرىكى ئەنسىز سوقۇپ كېتىۋاتاتى، تۇردى قوپالنىڭ كەللەسىدا ئۆزىمۇ چۈشىنىپ كېتەلمەيدىغان زىدىيەت توقۇنۇشلىرى بولۇۋاتاتى. بىر تەرەپتىن، ئويلىسا كەنجى قىزىنى يۇرت ئاتلاپ ياتلىق قىلىۋېتىشكە كۆزى قىيمىايتتى، يەنە بىر تەرەپتىن، قىزىنىڭ بەختىنى ئويلىسا زىياۋۇدۇنىڭ دېگەنلىرى ئورۇنلىقىتەك قىلاتتى. دېمىسىمۇ، ئۇنىڭ بېشى ھازىر ئاتمىشتن ئاشتى، بىر ئۆمۈر دېوقانچىلىق بىلەن ياشاب قولى تۆت تەڭگە پۇل كۆرگىنى يوق. قىسىسى، ئۇ ئۆزىنىڭ بىرەر قېتىم ناھىيە بازىرىغا بېرىپ باققىنى ھازىرغىچە ئەسلىيەلمەيدۇ. باشقىسىنى دېمىسىمۇ، ئۇ چوڭ ئوغلىنى ئۆيلەيدىغان چاغدا توپلىق ئالغۇدەك ئىككى تەڭگە پۇلنى ھەل قىلالماي، ئاخىرى باشقىلارنىڭ يۈل كۆرسىتىشى بىلەن ئۆزى ئانچە ياقتۇرۇپ كەتمەيدىغان بىر ئۇششاق تىجارەتچىنىڭ ئوغلىغا قىزىنى ياتلىق قىلىشقا مەجبۇر بولدى، ھەمدە قىزىغا چۈشىكەن ئاشۇ توپلىققا ئاز - تولا قېتىش -

قۇرۇش قىلىپ ئوغلىنى ئۆيلىۋالدى. ئەمدىلىكتە قىزىنىڭ بېشىغا بەخت قۇشى قوناي دەۋاتىدۇ، زادى قانداق قىلىش كېرىك؟ ياق دەپلا رەت قىلىۋەتسە قىزىنىڭ بېشىغا قونۇشقا تەمشەلگەن بەخت قۇشى باشقىلارنىڭ بېشىغا قونۇشى، قىزى مەڭگۇ ئۆزىگە ئوخشاش ئىككى تەڭگىگە زار بولۇپ ئۆتىدىغان جاپاکەش دېقان بولۇپ قىلىشى مۇمكىن، ماقول دەي دېسە، قىزىنى يات بىر شەھەرگە ياتلىق قىلىشقا كۆڭلى ئۇنىمايدۇ. بۇلارنى ئۆيلىغانچە ئۇنىڭ بېشىنىڭ ئىچىمۇ - تېشىمۇ قېتىپ كېتىۋاتاتتى.

— قانداق قىلىمىز دادسى؟ — دېدى ھۆرنىساخان كۆز چاناقلىرىدا لىغىلداب تۇرغان ياشنى ياغلىقىنىڭ ئۈچى بىلەن سور توۋۇتىپ، — سۇغا چوشكەن تاشتەك جىممىدە ئولتۇرمای بىرنىمە دەپ باقىماسىلەر! تۇردى قوپال مۇرەككەپ زىددىيەتلەر بىلەن ئېغىرلىشىپ كەتكەن كاللىسىنى ئاستا كۆتۈرۈپ ئاياللىغا قارىدى، ھۆرنىساخاننىڭ ياشاڭغىراپ تۇرغان كۆزلىرى ئۆزىگە تىكلىپ تۇراتتى.

— ھېي! — دەپ ئۇلۇغ - كىچىك تىندى تۇردى قوپال، — قانداق قىلىشنى بىلەلمىيلا قالدىم، ئانسى، زىياۋۇدۇنلارنىڭمۇ تەكتى يامان ئەمەس كىشىلەردىن، ئۇنىڭ ئۆستىگە يۇرتتا ئۆزىگە تۇشلۇق يۈز - ئابرۇيى بار، شۇ ئادەمنىڭ سۆزىنى رەت قىلىۋەتسەك بىرىنچىدىن كىشىلەرنىڭ ئالدىدا سەت، ئىككىنچىدىن قىزىمىزنىڭ بېشىغا قونۇۋاتقان بەخت قۇشىنى ئۈچۈرۈۋەتكەن بولىمىز. قىزىمىزنىڭ بىزگە ئوخشاش دېقان بولۇپ بىر ئۆمۈر جاپا تارتىدىغانلىقىنى ئۆيلىسام يۈرىكىم سىرقىرايدۇ، قىز بالا دېگەننى مىڭىرى جاپا بىلەن بېقىپ چوڭ قىلىدىكەنمىز، لېكىن بويىغا يېتىپ ياتلىق بولغاندىن كېيىن يەنلا خەقنىڭ ئادىمى بولۇپ كېتىدىكەن.

— ئۇ دېگەنلىرىغا راست دادىسى، — دېدى ھۆرنىساخان
كالىتە بەكتىكىنىڭ پېشىغا چاپلىشىپ قالغان كۈلنى
قېقىۋېتىپ، — ئادەم دېگەنلىڭ رىزقى نەگە چۈشىسە شۇ يەرده
ياشىيدىغان گەپ ئىكەن. نازادا توختىگۈلنەڭ رىزقى شۇ يەرگە
چۈشكەن بولسا بىزنىڭمۇ ئامالىمىز يوق، سىلى بۇ ئۆيىنىڭ
تۈۋۈزۈكى بولغاندىكىن ئۆزلىرى ئويلاپ بىر نېمە دېسىلە،
ھەرقانداق ئىش بولسىمۇ من سلىنىڭ پىكىرلىرىگە ھۆرمەت
قىلىمەن.

ئەر - خوتۇن ئىككىيلەن كۆز باغانغۇدەك چاغ بولغىچە ئۇيان -
بۇيان دېيىشىپ، ئاخىرى ئەلچىلمىرىنىڭ تەلىپىگە قوشۇلۇش
قارارغا كەلدى. كەچلىك تاماق ۋاقتىدا تۇردى قوپال ئۆزىنى
تاماققا ھەرقانچە زورلاپ باققان بولسىمۇ، لېكىن گېلىدىن زادلا
غىزا ئۆتىمىدى. ئاخىرى ئۇ ھۆرنىساخانغا ئورۇن سالغۇزۇپ
بالدۇرلا يېتىۋالدى.

توختىگۈلنەڭ يىغلاپ يالۋۇرۇشلىرى تۇردى قوپالغا زادلا
كار قىلىمدى. ھۆرنىساخانمۇ «جېنىم قىزىم، دادىڭىزنىڭ
قارارىدىن يانمايدىغان ئادەملەكىنى سىزمۇ ياخشى بىلىسىز،
بۇنىڭغا مېنىڭمۇ ئامالىم يوق، شۇڭا تەقدىرگە تەن بەرمىي
بولمايدۇ، بىزمۇ سىزنىڭ كېلەچەكىڭىزنى، بەختىڭىزنى ئويلاپ
شۇنداق قارارغا كەلدۈق» دەپ چىڭ تۇردى. توختىگۈل ئۆزىنىڭ
ۋەدىلەشكەن يىگىتىنىڭ بارلىقىنى، ئىككىسىنىڭ بىر - بىرىنى
قەۋەتلا ياخشى كۆرۈشىدىغانلىقىنى ئېيتىپ، ئۇلارنىڭ
ھېسداشلىقىنى قولغا كەلتۈرۈشنى ئويلىغان بولسىمۇ، لېكىن
دادىسىنىڭ «قانداق، قىز بالا دېگەن راستلا كۆپ ئوقۇپ كەتسە
شەرمى - ھايا، ئار - نومۇستىن يىراقلىشىپ كېتىمدىكەن؟
نومۇس قىلماي ياخشى كۆرۈدىغان يىگىتىم بار دەۋاقتىنى بۇنىڭ!
» دەپ كايىشى، ھەتتا مۇشۇ ئىش سەۋەبلىك ئاتا - باللىقتىن
كېچىپ كېتىشىنىڭمۇ مۇمكىنلىكىنى ئويلاپ بوشىشىپلا كەتتى.



ئېنىقىنى ئېيتقاندا، ئۇ ئۆزىنىڭ مۇشۇنداق گەپ يېمىس، بىخەرەز ئادەمنىڭ پۇشتى بولۇپ قالغىنلىغىمۇ بۇشايمان قىلىپ قالدى. ئاخىرى ئۇ «سەن بىخەزەر ئوقۇشقا بارىمەن دەپ تۇرۇۋالماي بۇرۇنراق ئۆيىمىزگە ئەلچى كىرگۈزگەن بولساڭ بۇ ئىشلارمۇ يۈز بەرمىگەن بولاتتى، دېوقان بولساق نېمە بويپتۇ، دېوقان ئادەم ئەمەسىكەن؟ تۇرمۇشىمىز كۆڭۈللۈك ئۆتسىلا قېيردە ياشساق ئوخشاش ئەمەسىدى، ئەمدى شەھەرلىك بولىمەن دېگەنگە تويىدۇڭمۇ مانا؟ ھۇي، شەھەر جىنى چاپلىشىپ قالغان ساراڭ!» دەپ، دولقۇنى بولۇشىغا تىللەدى. ئۆزىدىن ئاز دېگەندىمۇ ئون بەش - ئۇن ئالىتە ياش چوڭ بىرسىگە ياتلىق بولىدىغانلىقى خىالىدىن كەچكەنە ئىچ - ئىچىدىن ئۆرتىنىپ يىخلەدى، قاقسىدى، لېكىن بۇ رېئاللىقنى قوبۇل قىلماسلىققا ھېچقانداق چارە تاپالىمىدى ...

ياتاق ئۆيىدىن ئاڭلانغان خارقىراق خورەك ئاۋازى توختىگۈلنى خىاللار دېڭىزدىن تارتىپ چىقتى. ئەزەلدىنلا خورەك تارتىمايدىغان يارى ياۋاشنىڭ تۇيۇقسىزلا خورەك تارتىشى توختىگۈلنى بىرئاز ئەندىشىگە سېلىپ قويدى. ئۇ ئورنىدىن ئالمان - تالمان تۇرۇپ، يارى ياۋاش ياتقان ئۆيگە كىردى - ۵۵، چىراڭنى ياندۇردى. ئۇنىڭ پۇتون بەدىنى چىلىق - چىلىق تەركە چۆمۈپ كەتكەن بولۇپ، ياداڭغۇ يۈزلىرى قېنىنى شورىۋالغاندەك تاترىپ كەتكەنىدى. توختىگۈل ئىشىك تۇتقۇچىغا ئېسقلىق لۆڭىنى ئېلىپ ئۇنىڭ يۈزىدىكى تەر تامچىلىرىنى ئاۋايلاپ سۈرتىكەچ «مۇشۇ ئىسىقىنا ئادەم جاننى قويىدىغان يەر تاپالمايۋاتسا نېمىمەن قىلاتىڭىز مۇنچىۋالا ئىچىپ، كىملا كۆڭلۈم دەپ رومكا تەڭلىسە ئېلىپ ئىچىۋەرگىچە رەت قىلىشىمۇ ئۆگىنىپ قويىسىڭىز بولاتتىغۇ؟ نېمىشقا ئۆزىڭىزنىڭ جېنىغا ئۆزىڭىزنىڭ ئىچى ئاغرىمايدىكىنتاڭ!» دەپ غۇددۇر اپ

قويدى. گەرچە توختىگۈل يارى ياؤاشنى چىن دىلىدىن ياخشى كۆرۈپ كەتمىسىمۇ، لېكىن ئۇ يېشى ئۆزىدىن خېلىلا چوڭ ھەم ئۈچ بالسىنىڭ دادىسى بولغاچقا باشقىچە ھۆرمەت قىلاتتى. يارى ياؤاشمۇ ئايالىنىڭ ئۆزىنى دېگەندەك ياخشى كۆرمەيدىغانلىقىنى، ئۇنىڭ ئىلگىرىكى سۆيگىنىنى تېخىچە ئېسىدىن چىقرىغانلىقىنى بىلىپ تۇرسىمۇ بىلەسکە سېلىپ يۈرۈۋاتاتتى.

بىر كۈنى يارى ياؤاش تۇن يېرىم بولغاندا، ئۆيىگە چالا مەست ھالەتتە قايتىپ كەلدى. بۇ چاغدا ئۇنىڭ چوڭ ئوغلى تۇرغانجان ئۈچ ياشتا، ئىككىنچى ئوغلى غۇلامجان بىر ياشتا ئىدى. يارى ياؤاش بالىلارنىڭ ئۇيىقۇسىنى بۇزۇپ قويىماسلىق ئۈچۈن ئۆيىگە پۇتنىڭ ئۇچىدا دەسەپ كىردى - دە، چىراغنى پەم بىلەن ياندۇردى. توختىگۈل غۇلامجاننى قويىنغا سېلىپ تاتلىق ئۇيىقۇغا كەتكەن بولۇپ، يارنىڭ ئۆيىگە كىرگىنىنى سەزمىگەندى. يارى ئاشخانا ئۆيىگە كىرىپ ئۇسۇزلىق ئىچىۋالغاندىن كېيىن، يېشىنىپ توختىگۈلنىڭ يېنىغا سىغىلىنىڭ - دە، ھەش - پەش دېگۈچە كۆزى ئۇيىقۇغا كەتتى.

تاتلىق ئۇخلازاتقان يارى ياؤاش توختىگۈلنىڭ نېمىدۇر بىر نېمىلىرنى دەپ غۇددۇرلىشىدىن ئويىغىنىپ كەتتى. بۇ تاڭ سۇزۇلۇشكە باشلىغان چاغ بولۇپ، يارى ئۆرۈلۈپ يېنىدا ھە دەپ جۆيلۈۋاتقان ئايالىغا قارىدى. توختىگۈلنىڭ قاپاقلىرى تۈرۈلۈپ، چىraiي جىددىي تۈسکە كىرگەن بولۇپ، گەرچە ئۇنىڭ نېمە دەۋانقانلىقىنى ئېنىق ئاڭلىغىلى بولمىسىمۇ، لېكىن يارى ياؤاش ئۇنىڭ نېمىلىرنى دەيدىغانلىقىغا قىزىقىسىنىپ قالدى بولغايمى، قۇلىقىنى ئۇنىڭ ئېغىزىغا يېقىن تۇتتى. لېكىن، ئۇ توختىگۈلنىڭ «خەپ دولقۇن، خەپ، ھەممىنى قىلغان سەن» دېگەن گېپىدىن باشقىسىنى ئېنىق ئاڭلىيالىمىدى. ئەتتىگەن خورا زىللەمای تۈرۈپلا، ئايالىنىڭ ئېغىزىدىن يات بىر ئەرنىڭ

چۈنكى، توختىگۈل يارى ياۋاشقا ياتلىق بولۇشتىن ئىلگىرى كىم
بىلەن مۇھەببەتلەشكەن بولۇشىدىن قەتئىينەزەر، ئۇ يارى ياۋاشقا
ئۆز ئىپپىتى بىلەن تەگكەن، يارى ياۋاشقا تەگكەن مۇشۇ
سەكىز يىلدىن بۇيان ئۇنىڭغا سەممىنى، سادىق بولۇپ
كېلىۋاتاتتى. يارى ياۋاشمۇ ھازىرغىچە باشقىلاردىن ئايالىنىڭ
بىرەر ئېغىز يامان گېپىنى ئاڭلاب باققىنى، ئايالىنىڭ بىرەر
قېتىم ئۆيگە كەچ كەلگىنى ياكى ئۇنىڭدىن بىسوراق توي -
تۆكۈن، ئولتۇرۇشلارغا بېرىپ باققىنى يوق. مۇشۇلارنى چاقماق
تېزلىكىدە خىيالىدىن ئۆتكۈزگەن يارى ياۋاش ئايالىنىڭ چىچىغا
ئۇزارتقان قولىنى تارتىۋالدى - دە، ئاستا ئورنىدىن تۇرۇپ،
كاربۇراتنىڭ باش تەرىپىدىكى تومپۇچكىنىڭ ئۇستىگە قويۇپ
موخوركا قۇتسىسى بىلەن موخوركا قەغىزنى ئېلىپ
موخوركا ئورىدى.

چاقماقنىڭ كەينى - كەينىدىن بىرقانچە قېتىم
چېقلىشىدىن ئويغىنیپ كەتكەن توختىگۈل ئۆزىگە دۇمبىسىنى
قىلىپ ئولتۇرۇپ موخوركا چېكىۋاتقان يارى ياۋاشنى كۆرۈپ
دەرەللا ئورنىدىن تۇرۇپ كەتتى.

- ئەتىگەن تاڭ يورۇماستىنلا تۇرۇۋاپسىزغۇ؟ - دېدى
توختىگۈل ئويقۇسراپ تۇرغان كۆزلىرىنى ئاران دېگەندە
ئېچىپ.

- ئېغىزىڭ بېسىقماي جۆيلۈسەڭ قانداق ئۇخلايمەن؟ -
دېدى يارى ياۋاش كەينىگە ئۆرۈلۈپ، ئايالىنىڭ ئۆزىگە تىكلىپ
تۇرغان كۆزىنىڭ ئېچىگە يالتنىدە بىر قاربۇتىپ.

ئېرىنىڭ نېمە دېمەكچى ئىكەنلىكىنى دەمەللەقا
 ئائىقرالىغان توختىگۈل بىرنى نېمە دېمەكچى بولۇپ ئاغزىنى
 ئۆمەللەدى - يۇ، «ئىشتانغا چىققان كۆڭۈلگە تايىن» دېگەندەك،
 بايا كۆرگەن چۈشى ۋە چۈشىدە تۇنجى سۆيگۈنى دولقۇن بىلەن
 قىلىشقا دەتالاشلىرى يادىغا كەلدى - دە، جىممىدە بولۇپ
 قالدى. خىجىللەقتىن يۈزلىرى چىمىلداب، خۇددى هازىرلا ئوت
 ئېلىپ كېتىدىغاندەك قىزىرىپ كەتكەن توختىگۈل ئېرىنىڭ
 يۈزىگە قاراشقىمۇ پېتىنالماي تەسىلىكتە ئورنىدىن تۇردى - دە،
 ئالدىراپ - تېنەپ تازىلىق ئۆيىگە كىرىپ كەتتى. توختىگۈل
 شۇنىڭدىن باشلاپ خېلى كۈنلەرگىچە ئۆزىنى ئېرىنىڭ ئېلىپ
 قېچىپ يۇردى، يارى ياۋاش ئۇنىڭغا گەپ قىلسا گەپ قىلاتتى،
 گەپ قىلىمسا بېشىنى ئىچىگە تىققۇپلىپ ئۇن - تىنسىز
 ئولتۇراتتى، يارى ياۋاشىمۇ ئەرزىمەس بىر ئىش ئۈچۈن ئايالىنى
 خىجالەتچىلىك ئىچىدە قويغانلىقدىن ئوڭايىسلەنلىپ
 قالغانىدى... ...

ئەمدىلا كۆزى ئۇيقۇغا بارغان توختىگۈل بىر نەرسىدىن
 قورقۇپ كەتكەن ئادەمەدەك چۆچۈپ ئويغىنىپ كەتتى. ئۇ
 دېرىزىدىن سىرتقا قارىدى، ئەتراب ئاۋۇلقىدە كلا تىنچىق بولۇپ،
 جىمىرلاپ تۇرغان سان - ساناقسىز يۇلتۇزلار كېچە
 قاراڭغۇلۇقدىن دېرەك بېرىپ تۇراتتى. توختىگۈل ئورنىدىن
 تۇرۇپ ئولتۇردى. ئۇنىڭ يۇرەك سوقۇشى شۇ قەدەر ئىتتىك ھەم
 كۈچلۈك بولۇپ، يۈرىكىنىڭ دۈپۈلدىشى قوللىقىغا ئاڭلىنىپ
 تۇراتتى. ئۇ ياتاق ئۆيىگە قۇلاق سالدى، يارى ياۋاشنىڭ بايدىقى
 غەيرىي خورىكىدىن ھېچقانداق ئەسەر يوق ئىدى. ئۇ بىر بېسىپ،
 ئىككى بېسىپ ئېرى ياتقان ئۆيىگە كىرىپ، ئۆيىنىڭ چىرىغىنى
 ياندۇردى. بايا تېخى ئوڭدا يېتىۋېلىپ خورەك تارتىۋاتقان يارى
 ياۋاش ئەمدىلىكتە دۇم يېتىۋالغانىدى. بېشىغا قويغان ياستۇقى
 تۇمشۇقىغا كەپلىشىپ قالغان بولۇپ، چىرايى بولەكچە قارىداپ،

ئېسلىپ كەتكەندى. توختىگۈل يۈگۈرگەندەك كېلىپ ئۇنىڭ تۇمشۇقىغا كەپلىشىپ قالغان ياستۇقنى تارتىۋەتى. ياستۇقنىڭ بېرىمى دېگۈدەك چىلىقىدە ھۆل بولۇپ كەتكەن بولۇپ، يارى ياؤاش ئاغزىدىن قان ئارىلاش ئاپپاق كۆپۈك چىققان حالەتى مىدىر قىلماي ياتاتى. بۇ ھالى كۆرۈپ ئالاقزەدە بولۇپ كەتكەن توختىگۈل ئاران دېگەندە ئۆزىنى تۇتۇۋېلىپ، قولنىڭ ئالىقىنى ئېرىنىڭ تۇمشۇقىغا يېقىن ئەكەلدى. ئۇ ئېرىنىڭ تېقىنىڭ توختاپ قالغانلىقىنى بىلىپ يۈرىكى ئاغزىغا تىقلىپ، كۆز ئالدى قاراڭخۇلاشقاندەك بولدى - ده، جايىخلا هوشسىزلىنىپ يېقىلدى. ئۇ هوشغا كەلگەندە تالڭ سۈزۈلۈشكە باشلىغانىدى. ئۇ مىڭ تەستە ئورنىدىن تۇرۇپ، ئېرىنىڭ ئىسمىنى توۋلاپ سىلىكىگىلى تۇردى، لېكىن ھەرقانچە قىلىسىمۇ يارى ياؤاشتن ھېچقانداق سادا چىقمىدى. نېمە قىلىشنى بىلەلمەي قالغان توختىگۈل بىر ھازاغىچە ھاڭۋېقىپ ئولتۇرۇپ كەتكەندىن كېيىن، ئۇدۇل قوشنىسى ھەسەن ئاخۇن بىلەن ئايىشەمخان ھەدە يادىغا كەلدى - ده، ئالمان - تالمان كارىدورغا چىقىپ «ھەسەن ئاكا، ھەسەن ئاكا، ئىشىكىنى ئېچىڭى!» دەپ، توۋلۇغىنچە ھەسەن ئاكىلارنىڭ ئىشىكىنى قاقتى.

بامدات نامىزىنى ئەمدىلا ئوقۇپ بولۇپ ناشتىلىق تەيىارلاشتى تۇتۇنغان ئايىشەمخان ھەدە ئىشىكىنىڭ ئەنسىز ئۇرۇلۇشىدىن چۆچۈپ كەتتى، ئۇ ئاشخانا ئۆيىدىن پاپىاسلاپ چىقىپ ئىشىك تۇۋىنگە كەلدى - ده، ئىشىككە قۇلىقىنى ياقتى، بۇ جىددىيچىلىكتىن ئەندىكىپ كەتكەن ھەسەن ئاكىمۇ ھەش - پەش دېگۈچە ئىشىك ئالدىدا پەيدا بولدى.

— كىم؟ — سورىدى ھەسەن ئاكا ئۇنلۇك ئاۋازدا.

— مەن، ھەسەن ئاكا! — دېدى توختىگۈل بوغۇق ئاۋازدا يىخلاپ تۇرۇپ.

ھەسەن ئاكا توختىگۈلنىڭ ئەتىگەندىلا يىغلاپ ئۆزلىرىنىڭ

ئىشىكىنى قاققىنى بىلىپ «بۇ بىر جۇپ ئەر - خوتۇنلار بىلەن قوشنا بولۇپ ئولتۇرغان سەككىز يىلدىن بۇيان ئۇلارنىڭ زادىلا ئۇرۇش - تالاش قىلىپ باققىنى ئاڭلىمىغاندىم، بۈگۈن زادى نېمە بولغاندۇ ئۇلارغا؟ يارى يازاشقا توپۇقسىزلا مۇڭگۈز چىقىپ قالمىغاندۇ - ھە؟» دېگەننى چاقماق تېزلىكىدە خىيالىدىن ئۆتكۈزدى.

ھەسەن ئاكا يېشى ئەللەكلەردىن ھالقىغان، ئوتتۇرا بوي، ئاقپىشماق، سېمىزلىكتىن قورسىقى ئالدىغا تومپىيپ چىققان، ھەرقاچان چېچىنى پاكسىز چۈشۈرۈپ تاقىر باش يۈرىدىغان خۇش چاقچاق كىشى ئىدى. ئۇنىڭ ئەكسىچە ئايىشەمخان ھەدە بۇغىدai ئۆڭ، غۇنچە بوي ئايال بولۇپ، بۇرنىنىڭ ئۇچىدىكى قاپقارا يوغان مېڭى ياداڭىخۇ چىرايىغا قەۋەتلا ياراشمىغان، ئورۇقلۇقىدىن بىر جۇپ كۆزى ھازىرلا چىقىپ كېتىدىغاندەك پۇلتىيپ تۇرىدىغان ئايال ئىدى. شۇنداق بولغىنىغا قارىمای ئەر - خوتۇن ئىككىلىسى شۇ قەدەر چىقىشقاق، مېھماندۇست كىشىلەردىن ئىدىكى، يارى يازاش بىلەن توختىگۈل ئۇلارغا قوشنا بولغان سەككىز يىلدىن بۇيان خۇددى بىر تۇغقان قېرىنداشلاردەك ئۆتۈپ كېلىۋاتاتتى. يارى يازاش ئەر - خوتۇننىڭ ئاغىنە - دوستلىرى بىلەن توپى - تۆكۈن، يىغىلىشلىرى كۆپرەك بولغاچقا، كۆپىنچە ۋاقتىلاردا بالىلىرىنى ئاشۇلارنىڭ ئۆيىگە ئەكرىپ قوياتتى، بۇ چاغدا ھەسەن ئاكا «پاھ، بىزنىڭ شاهزادىلەر كىرىپتىخۇ». دەپ قەۋەتلا خۇش بولۇپ كېتەتتى.

ھەسەن ئاكا بىلەن ئايىشەمخان ھەدىنىڭ ئىككى قىزى بار بولۇپ، چوڭ قىزى ساجىدە ئىككى يىلىنىڭ ئالدىدا توپى قىلىپ چىقىپ كەتتى. ساجىدەنىڭ يولدىشى بۇرغىلاش شەركىتىدە بولغاچقا، ئۇلار شەھەردىن ئوتتۇز كىلومېتىر يىراقلىقتىكى جەرەنبۇلاق رايونىدا ئولتۇراتتى. ئارىلىقنىڭ يىراق، قاتناشنىڭ قولايىسىز بولۇشى، خىزمەتلەرنىڭ ئالدىراشلىقى دېگەندەك

سەۋەبىلەر بىلەن ساجىدە ئاتا - ئانسىنى ئايدا بىر ياكى ئىككى قېتىملا يوقلاپ كېلەلىتتى. كىچىك قىزى ساپىرى، بۇلتۇر شىنجالىڭ نېفت ئىنىستىتۇنىنىڭ نېفت ئېلىش كەسىنى تاماملاپ شەرقىي جۇڭغار نېفتلىكىگە خىزمەتكە تەقسىم قىلىنىدى. ئارىلىق يىراق، ئۇنىڭ ئۇستىگە قۇربانتوڭغۇت سابىرەنىڭمۇ ئاتا - ئانسىنى پات - پات يوقلاپ تۇرۇش ئەمكانييەتى يوق دېيرلىك ئىدى. شۇڭا، مۇنۇ ئەر - ئىيال ئىككىلەتنىڭ كۈنلىرى تولىمۇ زېرىكىشلىك ئىچىدە ئۆتىدىغان بولۇپ، يارى ياؤاشنىڭ بالىلىرىنى كۆرسە، خۇددى ئۆز بالىلىرىنى كۆرگەندەك باشقىچە خۇشال بولۇپ كېتىشەتتى.

ھەسەن ئاكا توختىگۈلننىڭ ئاۋازىنى ئاخىلەپ ئىشىكىنى ئالمان - تامان ئاچتى - ده، ئۇنىڭ يىغىدىن ئىششىپ كەتكەن كۆزلىرىگە قاراپ چۆچۈپ كەتتى. ئېرىنىڭ كەينىدىن تاپ بېسىپلا چىققان ئايىشەمخان «ۋاي، جېنىم سىڭلىم! نېمە بولدى سىزگە؟ يارى بوزەك قىلغان ئوخشمادۇ؟ كىچىككىنە بىر قىزنى مۇشۇنداقمۇ يىغلاڭقان بارمۇ؟» دېگىنىچە كېلىپ ئۇنى قۇچاقلىدى. قورققىنىدىن ئېغىزى گەپكە كەلمەيلا قالغان توختىگۈل «ھە ... سەن ئا ... كا، كىرىپ يارىغا قاراپ باقسىڭىز بۇ ... بۇپىكەن» دېگەن گەپنى ئارانلا قىلالىدى. ھەسەن ئاكا ئالدىراپ - تېنەپ ئۆيگە كىردى - ده، كارىۋاتتا بېرىم يالىڭاج ھالەتتە ياتقان يارى ياؤاشنى كۆردى. ئۇ يارى ياؤاشنىڭ يۈزىنىڭ كۆپۈك ئارلاش كالپۇكىنىڭ كۆكىرىپ كەتكىنىنى، ئاغزىدىن كۆپۈك ئارلاش قان سىرغىپ تۇرغانلىقىنى كۆرۈپ يۈرۈكى قانداقتۇر بىر شۇملۇقنى سىزگەندەك «قارت» قىلىپ كەتتى. ھەسەن ئاكا كەينىدىن تاپ بېسىپلا كىرگەن ئايىشەمخان ھەدە بىلەن توختىگۈلگە لەپىدە قارىۋەتتى - ده، يارى ياؤاشنىڭ تۇمشۇقىغا قولىنى ئاپاردى، ئۇ يارى ياؤاشتا تىنىق يوقلۇقنى سىزگەندىن

كېيىن، ئۇنىڭ كارىۋاتتنىن ساڭگىلاپ تۇرغان قولىنى كۆتۈرۈپ تومىرلىنى توتتى. يارى ياۋاشنىڭ ئۇ دۇنياغا سەپەر قىلغانلىقى ئەزىز قىلغان ھەسەن ئاكا كەينىگە ئۆرۈلۈپ ئۆزىگە تەلمۇرۇش ئىلکىدە قاراپ تۇرغان ئىككى مەزلۇمغا قاراپ بېشىنى يېنىك چايقىدى.

يارى ياۋاشنىڭ تۇيۇقسىزلا قازا قىلىپ كەتكەنلىكى توغرىسىدىكى خەۋەر ئالىقاندەك كىچىككىنە شەھەرگە ھەش - پەش دېگۈچىلا پۇر كەتتى. تالىك تېخى يورۇماي تۇرۇپلا بىنا ئالدى ئادەم دېڭىزىغا ئايلاندى. گەرچە بۈگۈن خىزمەت كۈنى بولسىمۇ، ئەمما بۇ شۇم خەۋەرگە بىر ئىشىنىپ، بىر ئىشەنەمە ئارىسالدىلىقتا قالغان پەتىچىلىرىنىڭ ئايىغى ئوزۇللمەي كېلىۋاتاتتى. بۇرۇنراق كەلگەن پەتىچىلىر ئۆز خىلى بىلەن غۇزىمەك - غۇزىمەك بولۇشۇ Gallagheran بولۇپ، ھەر قىسما ئەپقاچتى گەپلىر ئېغىزدىن - ئېغىزغا كۆچۈپ يۈرەتتى. بىر قىسىم كىشىلەر «بايقوشنىڭ يوشۇرۇن يۈرەك كېسىلى بار ئىكەندىدۇق، ئاخشام ئۇشتۇمتۇت قوزغىلىپ قاپتىكەن، ئايالى دوختۇرغا ئاپرىشىقىمۇ ئۆلگۈرەلمەپتۇ» دېسە، بىزلىر «ئاخشام تويدا كۆپەك ئىچىۋاپتىكەن، ئۇيقوچىلىقتا دۇم يېتىپ قالغاچقا ياستۇق تۇمشۇقىغا كەپلىشىپ قېلىپ تۇنجۇقۇپ قاپتۇ» دېپىشەتتى، يەنە بەزىلەر «ئاخشام ئايالى بىلەن سەل تەركىشىپ قاپتىكەن، ئاچىقىغا پايلىماي كەپچىلىكتە دورا ئىچىۋاپتۇ» دېپىشەتتى. ئەيتاۋۇر «ئۆلۈمنىڭ ئۈچ كۈن سۆز - چۆچىكى بولىدۇ» دېگەندەك، كىشىلەر ئارىسىدا ھەر قىسما گەپلىر بولۇۋاتاتتى.

بالىلارنىڭ دادىسىدىن تۈل قالغاندىن كېيىن، پۈتۈن ئائىلىنىڭ ئېغىر يۈكىنى زىممىسىگە ئېلىپ كېلىۋاتقان نەۋەقىران ئوغلىنىڭ ئۇشتۇمتۇتلا تۈگەپ كېتىشى زورىخان ئانىغا بەكلا ئېغىر كەلدى. شۇ تاپتا ئۇ قوبۇل قىلىش تولىمۇ

تەس بولغان بۇ رېئاللىق ئالدىدا ئۆزىنى تامامەن يوقىتىپ قويغان ئىدى. زورخان ئانىنىڭ ئۆزىنى كاچاتلاب ئاه ئۇرۇپ يىغلاشلىرى، بىردهم - بىردهم هوشسىزلىنىپ يىقىلىشلىرى پەتىچىلەرنىڭ ئۆپكىسىنى ئۇرۇپ، كۆزلىرىدىن مونچاق - مونچاق ياشلارنى ئاققۇزاتتى. ئىشقلىپ، پەتكە كەلگەن مەيلى ئەر ياكى ئايال بولسۇن، زورخان ئانىنىڭ يىغىسغا قاراپ كۆز يېشى قىلىمغان بىرمۇ ئادەم قالمىدى. زورخان ئانا باشقىلارنىڭ قايتا - قايتا بەزلىشى، سەۋىر قىلىشقا ئۇندىشى بىلەن بىرەردەم پەسكويفا چۈشۈپ قالغاندەك قىلاتتى - يۇ، ئوغلىنىڭ تۈنۈگۈن ئۆزىنى يوقلاپ بارغان چېغىدا قىلىشقاڭ گەپلىرى، چۆچۈرىدەك ئۈچ بالىسىنى باغرىغا مەھكەم بېسىپ قايتا - قايتا ئەركىلىتىپ سۆيۈشلىرى، ئانىسىنىڭ كۆزىنىڭ ئىچىگە ئۇزاقتنىن - ئۇزاق تىكلىپ قاراشلىرى، ئۆيدىن چىقىدىغان چېغىدا كەينىگە ئۇرۇلۇپ ئانىسىغا، ئۆزىگە تەلمۇرۇپ ئولتۇرغان ئوماق بالىلىرىغا قىيمىغاندەك قاراشلىرى كۆز ئالدىغا كېلىۋېلىپ ئۆپكىسى ئۇرۇلەتتى - دە، «ئەركىلەپ يۈزلىرىمنى سىلىساڭ نېمانداق قىلىدىغاندۇ دەپتىمەنغو بالام، ئۈچ بالاڭى باغرىڭغا بېسىپ يېنىش - يېنىش سۆيسەڭ ئۆشۈڭ ئۆشەنەپتىمەنغو بالام، بىردهم مۇڭدىشاىلى ئانا دېسەڭ (توبۇڭخا ماڭ)، دەپ قوغلاپتىمەنغو بالام! ئۆيدىن چىققۇچە تەلمۇرۇپ قارشىڭدىنمۇ ھېچنېمىنى سەزمەپتىمەنغو بالام! مۇشۇنداق بولۇشىنى كۆڭلۈڭ بۇرۇنلا تۇيغانمىدى بالام! ماڭا دەيدىغان گەپلىرىڭ ئۆزۈڭ بىلەن كەتتىمۇ بالام! مېنى تاشلاپ دادامغا ھەمراھ بولاي دېگەنەمىدىڭ بالام؟ ئاقباش ئانامنىڭ يۈرىكى ئېزلىپ كېتىمۇ دېگەنەنى ئويلىمىغان بالام، ۋاي كۆز نۇرۇم بالام، ۋاي قوينىڭ قوزسى بالام!» دەپ يىغلاب كېتەتتى.

ئەمدىلا بەش ياشنىڭ قارىسىنى ئالخان غۇلامجان بىلەن ئۈچ ياشقا كىرىھى دەپ قالغان شاراپەت نېمە ئىش بولغانلىقىنى تازا

ئاڭقىرىپ كېتەلمىگەچكە بىرده مومسىنىڭ، بىرده موممىسىغا يانمۇيان ئولتۇرۇپ ئۇنسىز ياش تۆكۈۋاتقان ئاپىسىنىڭ پۇتلۇرىغا ئېسلاتى، گاھىدا يۈزىگە ئاپياق داكا بېپىپ قويۇلغان دادبىسى ياتقان ئۆيگە كىرىپ، دادسىنىڭ باش تەرىپىگە كىچىككىنە بىر ئورۇندۇقنى قويۇپ كۆزلىرىنى ئاكىسى يارى ياۋاشنىڭ مېيتىگە تىككىنچە چوڭقۇر خىاللار دېڭىز بغا غەرق بولۇپ ئولتۇرغان ئوبۇل قارامدىن «ئاكا، دادام نېمىشقا ئويغانمايدۇ؟ مومام بىلەن ئاپام نېمىشقا ئۇنداق يىغلايدۇ؟ نېمىشقا دادامنىڭ يۈزىنى بېپىپ قويىدۇڭ؟ دادام بۇگۈن توپغا بارىمەن، ئەته سىلەرنى باغچىغا ئاپىرىپ ئوينىتىپ كېلەي، شۇڭا موماڭلارنى قاقداشماي مۇشۇ يەردە ئوينىپ تۇرۇڭلار دېگەندىدigu؟ سوراپ باققىنا، دادام بىزنى قاچان باغچىغا ئاپىرىدىكەن؟» دېگەندەك سوئاللارنى سورايتتى. ئېغىزىدىن ئانا سۇتى تېمىپ تۇرغان بۇ سەبىيلەرنىڭ تۇختىماي سورىغان سوئاللىرىدىن يۈرىكى يېرىلىپلا كېتەي دەپ قالغان ئوبۇل قارام بىر - بىرىدىن ئوماق، چۈچۈك تىل جىيهەنلىرىنى باغرىغا باشقۇنىچە ئۆزىنى تۇنۇۋالماي بۇ قولداپ يىغلاپ كەتتى. كىچىكىدىنلا ئۆينىڭ ئېغىر يۈكىنى زىممىسىگە ئېلىپ، ئاپىسىنىڭ كۆزىدىن بىر تامچە ياش چىقارمىغان، ئىككى قېرىندىشىنى باشقىلارنىڭ قوللىرىغا قاراتماي ئەتىۋارلاپ باققان قوينىڭ قوزسىدەك ياۋاش، تىرىشچان، كۆيۈملۈك ئاكىسىدىن ۋاقتىسىز ئايرلىپ قېلىش ئۇنىڭ يۈرىكىنى لەختە - لەختە قىلماقتا ئىدى. ئۇ بۇ رېئاللىقنى دېگەندەك قوبۇل قىلاماي تۇرغاندا، جىيهەنلىرىنىڭ تۈگىمەس سوئاللىرى ئۇنى تېخىمۇ ئازابلىماقتا ئىدى. ئەمدىلا ئۈچ ياشنىڭ قارسى ئالغان شاراپەت بولسا، كىچىككىنە پۇرۇچ قورچىقىنى كۆتۈرگىنىچە كىشىلەر ئارسىدا قىسىلىپ ئۇ ئۆيدىن بۇ ئۆيگە يۈگۈرۈپ يۈرەتتى. پەقتەلا يەتتە ياشتىن ئېشىپ ئاز - تولا ئاق - قارىنى پەرق ئېتىپ قالغان تۇرغانجا نلا تاغىسى



ئوبۇل قارام بىلەن بىلە دادىسىغا ھەمراھ بولغاج، دادىسىنىڭ مۇزلاپ ياغاچتەك قېتىپ كەتكەن پۇتلىرىنى سىلىخىنىچە ئۇنسىز ياش تۆكۈپ ئولتۇراتتى.

مېيىت نامىزى نامىزىدىن كېيىن ئوقۇلدى. تۇرغانجان بىلەن غۇلامجان بېلىگە ئاق باغلاب، بېشىغا قارا رەڭلىك كەپكە شەپكە كىيىۋالغان قارامتۇل، يۈزى سوزۇنچا قراق كەلگەن، بىر قاراشتا بىر كۆزى سەل ئالىغايدەك كۆرۈندىغان تاغىسى ئوبۇل قارامنىڭ قولىنى تۇتۇپ تاۋۇتنىڭ ئالدىدا ماڭدى. كىچىككىنە تۇرۇپلا دادىسىز بولۇپ قالغان بۇ سەبىلەرگە قاراپ، مېيىت نامىزىغا قاتناشقاڭ جامائەتنىڭ ئىچى ئاچىچىق بولۇپ كېتىۋاتاتتى.

شۇنداق قىلىپ، ئەمدىلا قىرىق ئىككى ياشنىڭ قارىسىنى ئالغان يارى ياؤاش ئۇرۇق - تۇغقان، قېرىنداشلىرىنىڭ باغرىنى لەختە - لەختە قان قىلىپ، چۆچۈرۈدەك ئۆچ بالىسىنى يېتىملىك ئازگىلىغا تاشلاپ قويۇپ پانىدىن باقىيغا سەپەر قىلدى. مېيىتنى سۇغا ئېلىشتىن بۇرۇن، قانۇن دوختۇرلىرى كېلىپ ئۇنىڭ ئۆلۈش سەۋەبىنى تەكشۈردى. ئۇلار مېيىتنى ئۇپپراتسييە قىلىپ تەكشۈرۈش تەكلىپىنى بېرىۋىدى، زورىخان ئانا «بىز ھەممىمىز ئاللانىڭ بەندىسى، تۇرۇشىمىزىمۇ، ئۆلۈشىمىزىمۇ ئاللانىڭ ئىرادىسى بىلەن بولىدۇ، بالام ئاللاغا ياراپتىكەن ئېلىپ كېتىپتۇ، ئەمدى ئۇنىڭ قارنىنى يېرىپ تەكشۈرگەن بىلەنمۇ بەربىر تىرىلىپ قالمايدۇ، ياخشىسى مېيىتنى قىينىمايلى» دەپ رەت قىلدى. ئاخىرى قانۇن دوختۇرلىرى مېيىتنىڭ ئاغزىدىن چىققان قان ئەۋرىشىكىسىنى تەكشۈرۈش، جان ئۈزۈش ئالدىدا كۆرۈنگەن ئالامەت - ئۆزگىرىشلىرىنى ئانالىز قىلىش ئارقىلىق «يوشۇرۇن يۈرەك كېسىلى بىلەن قازا قىلغان، نەپەس يېتىشمەسلىك سەۋەبلىك ئۆپكە قىلدام تومۇرلىرى يېرىلغان» دېگەن دىياڭنۇزنى چىقاردى.

شۇنىڭ بىلەن كىشىلەر ئارىسىدا ئېغىزدىن - ئېغىزغا كۆچۈپ يۈرگەن ھېلىقى ئەپقاچتى گەپلىر ئاستا - ئاستا بېسىققان بولسىمۇ، ئەمما «توختىگۈلننىڭ خىزمىتى يوق، بۇ بىچارە ئۈچ بالىنى قانداقمۇ باقار، تەشكىل ئۇنىڭغا بىر كىشىلىك خىزمەت بېرىرمۇ؟» دېگەندەك تەشۋىشلەر ئەۋوج ئېلىشقا باشلىدى. بىر قىسىم قول ئىلكىدە بار قولۇم - قوشنا، تونۇش - بىلىشلەر مۇشۇ پۇرسەتتە ئۇلارغا ئازادۇر - كۆپتۈر ياردەم قىلىشىقىمۇ ئۈلگۈرگەندى... .

بەشىنچى باب

مېھر تامغان يۈرەكلىرى

ھەرقانچە قىلىپىمۇ توختىگۈلنىڭ دېرىكىنى ئالالمىغان زورىخان ئانا ئاخىرى ئۇنى ئىزدەشتىن ۋاز كەچتى. ئانىسىنىڭ جىدىلىنى تولا قىلىپ زېرىكىكەن باللار يەنە جىدمەل قىلىپ مومىسىنى بىسەرەمجان قىلىشنى خالىمىدىمۇ ياكى ئۆزلىرىنىڭ توختىگۈل ئىسىملىك ئانىسىنىڭ بارلىقىنى ئۇنتۇپ قىلىشتمۇ، ئەيتاۋۇر ئىككىنچىلەپ مومىسىنىڭ، تاغا - ھامىلىرىنىڭ ئالدىدا ئاپىسىنىڭ گېپىنى قىلىشمايدىغان بولدى.

— تاتلىق قىزىم، — دېدى زورىخان ئانا قېرىنداش بىلەن ئاق قەغمەزگە رەسىم سىزىپ ئويناۋاتقان شاراپەتنىڭ بېشىنى مېھىرلىك ئالقانلىرى بىلەن سىلاپ تۇرۇپ، — مەھەللەمىزدىكى بىر چوڭ داداش توڭىپ كېتىپتۇ، مەن ئۆلۈم پەتىسىگە كىرىپ چىققۇچە ئۆيىدە ئويناپ تۇرۇڭ، بولامدۇ؟ تونۇمايدىغان ئادەملەر ئىشىك چېككىپ قالسا ھەرگىز ئاچماڭ، ماقولمۇ؟!

— موما، مەنمۇ سىز بىلەن بىلله چىقايىچۇ، — دېدى ئەمدىلا بەش ياشنىڭ قارسىنى ئالغان چۈچۈك تىلللىق شاراپەت مومىسىنىڭ كۆزلىرىگە بىچارىلەرچە تەلمۇرۇپ، — يالغۇز قالسام قورقىدىكەنەن، موما، شۇڭا مەنمۇ بىلله چىقايىچۇ، ماقولمۇ؟!

— ئوماق قىزىم، — دېدى زورىخان موماي ئۇنىڭ
پېشانىسىگە مېھر بىلەن سۆيۈپ قويۇپ، — تو يى بولغان بولسا
سىزنى بىلله ئېلىپ چىققان بولسام بولاتتى، ئۆلۈم پەتىسىگە
كىچىك بالىلار بارسا ياخشى بولمايدۇ، مەن بىرده مدلا قايتىپ
كىرىمەن، قىزىم، شۇڭا ئۆيىدە ئولتۇرۇپ تۇرۇڭ، بولامدۇ؟ ئاپياق
قىز دېگەن گەپ ئاڭلايدىغان، مەن ئىشىكىنى تاقاپ قويۇپ چىقىپ
كېتىمەن، سىز رەسىمىڭىزنى سىز بىپ بولغىچە مەنمۇ قايتىپ
كىرىمەن.

شاراپەتنىڭ مومىسى بىلەن بىلله چىققۇسى بولسىمۇ، لېكىن
مومىسىنىڭ يېلىنغا نەندەك قايتا — قايتا چۈشەندۈرۈشى بىلەن
تەسلىكتە ماقول بولدى. زورىخان ئانا ئۇنىڭ قولىغا كەمپۈت،
پېرىنىڭ دېگەندەك ئۇشىراق يېمەكلىكلەرنى تۇتقۇزۇپ قويۇپ
چىقىپ كەتتى.

بۇ سېنىتەبىرىنىڭ ئاخىرلىرى بولۇپ، ئادەمنى بىزار
قىلىدىغان ھېلىقى ئىسىستىن ئەسەرمۇ قالىمغانىدى.
— توۋا، — دېدى بويى پاكار، سېمىزەك كەلگەن ئايال
ئەتر اپىدىكى ئاياللاغا قاراپ قويۇپ، — تېخى تۇنۇڭۇن چۈشتىن
كېيىن كۆرگەندىم بۇ ئادەمنى، ئۆزى يالغۇز ئىشىك ئالدىكى
ياغاچ ئورۇندۇقتا راديو ئاڭلاپ ئولتۇرۇپتىكەن، روھى
كەپپىياتىمۇ شۇنداق ياخشى ئىدى.

— هازىر جاندىمۇ ئۇمىد قالىمغىلى تۇردى تىللاخان، —
دېدى يەنە بىر ئايال، — رەھمەتلەك بىزنىڭ ئادەم بىلەن بىر
يۇرتلۇق ئىدى، بىزنىڭ ئادەم كېرىماخۇن مەندىن بىر نەچە ياش
كىچىك دەيدىغان، هازىر بىزنىڭ ئادەم يەتمىش بەش ياشقا
كەلدى، كېرىماخۇن بەك بولسا يەتمىشلەرگە كىرگەن بولغىيدى.
— يەتمىش ياش دېگەننى بەك چوڭ دەپ كەتكىلى بولمايدۇ، —
دېدى ياشقا چوڭراق يەنە بىر ئايال، — شۇ تاپتا مەنمۇ يەتمىشتن
ئاشتىم، ئەزرائىل قاچان كېلىپ ئىشىكىمنى چېكىپ قالاركىن
دەپ ئەنسىرەپلا يۈرسەن.

— ئاخشام ياتقان چاغدا ساق ئىكەندىدۇق، ئەتىگەن

مەرەمنىساخان ئەزاندىن بۇرۇن ئورۇپ بولىدىغان ئەزىزلىكىنلىكىنى كېرىماخۇنىڭ ئەزان ئاۋازىنى ئاڭلاپمۇ قىمىرىلىماي ياتقىنىنى كۆرۈپ «كېرىماخۇن، ناماز ۋاقتى بولۇپ قالدى، تېززەك ئۇرۇنۇڭلاردىن تۇرۇپ مەسچىتكە چىقىڭلار» دەپ، بىرقانچە قېتىم چاقىرسا ئۇ جىم ياتقۇدەك. سەل ئاچچىقى كەلگەن مەرەمنىساخان «نىمانداق قىلىدىغاندۇ بۇ ئادەم؟» دەپ غۇدۇرغىنىچە بېرىپ قارىغۇدۇك بولسا ئېڭىكى چۈشكەن حالدا ياتقۇدەك.

— ئاسان ئاغرقىق، ئاسان ئۆلۈم دېگەن شۇ — دە، — دېدى

زورىخان ئانا ئېغىر ئۇھ تارتىپ، — رەھمەتلەك چۈمۈلە چاغلىق نەرسىگە ئازار بەرمەيدىغان، باشقىلارغا قاتتىقرارق ئۈندىمۇ گەپ قىلمايدىغان ياۋاش ئادەم ئىدى، شۇڭا ئاللا ئالىدىغان ئامانتىنى جاپا تارتقۇزمایلا ئاپتۇ، بىزگىمۇ ئاللا كېسىل كاربۇتىدا ياتقۇزۇپ جېنىمىزنى قىينىۋەتمەي ئاشۇنداق ئاسان ئۆلۈم بەرگەن بولسا ياخشى بولاتتى.

— گەپنىغۇ شۇنداق دەيمىز، — دېدى زورىخان ئانىغا

ياندىشىپ كېتىۋاتقان يەنە بىر ئايال، — بىراق رەھمەتلەكىنىڭ مەرەمنىساخانغا ۋە بالىلىرىغا دەيدىغان گەپلىرىمۇ بار بولغىيدى، ئۆلگەنلەرنىغۇ ئۆلدى كەتتى دەيدىكەنمىز، لېكىن تىرىكلەر «دەيدىغان قانداق گېپى بار بولغىيدى، ھېچبۇلمىغاندا رازىلىقىنى ئېلىۋالساق بولاتتىغۇ» دەپ بىر ئۆمۈر ئارماندا ئۆتىدىغان گەپ ئىكەن. مېنىڭ ئاناممۇ ئۆخلىغان پېتىچە بۇ ئالىمدىن كېتىپ قالغان، گەرچە ئانامنىڭ ئۆلۈپ كەتكىنىگە هازىر يىگىرمە يىلىدىن ئاشقان بولسىمۇ، ئاشۇلارنى ئوپلىسام ئىچىم ئاچچىق بولۇپ ئازابلىنىمەن.

— ئادەمغۇ بۇ دۇنيادا مۇرادىغا يەتمەيلا ئۆتۈپ كېتىدىغان

گەپ ئىكەن، — دېدى يەنە بىر ئايال ئېغىر خورسىنىپ، — بىزنىڭ ئادەممۇ ئەمدى تېخى بالىلارنى ئىشقا ئورۇنلاشتۇرۇپ توپىنى قىلايلى دېگەننە تۇيۇقسىز كېتىپ قالدى، ھېچبۇلمىغاندا

يەنە بەش يىل ئۆمۈر كۆرەلىگەن بولسا تۇنجى نەۋىرسىنى باغرىغا بېسىپ بىر ئاخشام بىللە يېتىۋالغان بولاتى. ئۆلۈم دېگەن ياش - قېرىغا باقمايدىكەن، بىزنىڭ ئادەم تۈگەپ كەتكەندە ئەمدىلا ئەللىك ياشقا كىرگەندى.

زورخان ئاننىڭ يادىغا ياشلا كېتىپ قالغان ئوغلى يارى ياؤاش كېلىۋېلىپ كۆڭلى يېرىم بولدى، ئۇ كۆز ياشلىرىنى بېنىدىكىلەرنىڭ كۆرۈپ قېلىشىدىن ئەنسىرىگەندەك دەرەلالا بېشىدىكى ئاق داكا ياغلىقىنىڭ ئۇچى بىلەن قاراقلىرىنى توسوۋالغان ياشنى پەم بىلەن سورتۇۋەتتى.

مەھەللەدىكى بىر توب ئاياللار ئاشۇنداق گەپلەرنى قىلىشىپ مەرھۇم كېرىماخۇننىڭ مەھەللەسىگە كەلدى، ئىشىك ئالدى ئادەم دېڭىز بەغا ئايالنغان بولۇپ، چوڭ - كىچىك، ياش - قېرىلارنىڭ ھەممىسى دېگۈدەك بار ئىدى.

زورخان ئاننىڭ ئۆلۈم پەتىسىدە ئۇزاقراق ئولتۇرۇپ، مېيت ئىگىلىرىگە ئاز - تولا تەسەللى بېرىپ قوشنىدارچىلىقنى يەتكۈزگۈسى بولسىمۇ، لېكىن ئۆيىدە يالغۇز قالغان ئوماق نەۋىرسى شاراپەتتىن ئەنسىرەپ ھازىدارلاردىن كەچۈرۈم سوراپ ئالدىراپ - تېنەپ بېنیپ چىقتى.

زورخان ئانا ئۆيگە كىرگەندە ئۆي ئىچى ئادەم يوقتە كلا تىمتاس ئىدى، ئۇ «شاراپەت تالالا چىقىپ كەتكەنمىدۇ؟» دېگەنلەرنى خىيالىدىن ئۆتكۈزۈپ يۈرىكى «قارات» تىدە قىلىپ كەتتى. يېقىنىقى يىللاрадا شەھەر، يېزىلاردا ئادەم بېدىكلىرى كۆپىيپ قالغان بولۇپ، كىچىك بالىلارنى ئالدىاپ ئېلىپ كېتىدىغان ئىشلار بارغانسىرى ئەدەپ كېتىۋاتاتى. شۇلارنى چاقماق تېزلىكىدە خىيالىدىن ئۆتكۈزگەن زورخان ئانا ئۇچىسىدىكى چاپىنىنى سېلىشىقىمۇ ئولگۈرمەي ئالدىراپ - تېنەپ بایا شاراپەت ئويىناپ قالغان ئۆيگە كىردى - دە، سېمۇنت يەرگە مەيدىسىنى ياققىنىچە ئۇخلاپ قالغان نەۋىرسىنى كۆرۈپ كۆڭلى جايىغا چۈشتى. زورخان ئانا چاپىنىنى، ئۇزۇن قونچىلۇق

مەسىسىنىڭ ئۇستىگە كىيىۋالغان كالىچىنى سېلىپ جاي -
 جايىغا قويغاندىن كېيىن «ماۋۇ بالىنىڭ ياتقان يېرىنى
 قارىمامدىغان، سوغۇق سېمۇنتقا مەيدىسىنى يېقىپ ياتقۇچە
 كاربۇتىغا چىقىپ ياتسا بولماسىدى» دەپ، ئۆز - ئۆزىكە
 پىچىرلىغىنىچە كېلىپ ئۇنى يەردىن كۆتۈرۈپ ئالدى - دە، بىر
 پارچە ئاق قەغەزگە سىزىلغان رەسىمنى كۆرۈپ ئىچى ئاچچىق
 بولۇپ، چاناقلىرىدا دەماللىققا ياش ئەگدى.

شاراپەت قەغەزگە چېچىنى ئىككى تال قىلىپ ئۆرۈۋالغان،
 ئۇچىسىغا ئۆزۈن گۈللۈك كۆڭلەك كىيىگەن ياش بىر ئايالنىڭ
 رەسىمنى سىزىغان بولۇپ، رەسىمىدەكى ئاشۇ ئايالنى ئانىسىغا
 ئوخشاشقان شاراپەت رەسىمگە مەيدىسىنى ياققىنىچە ئۇخلاپ
 قالغانىدى. نەۋىرسىنىڭ ئانىسىنىڭ رەسىمنى سىزىپ ئۇنىڭغا
 مەيدىسىنى يېقىپ يېتىپ ئۇخلاپ قالغىنىدىن ئۇنىڭ ئانىسىنى
 سېغىنغانلىقنى ھېس قىلغان زورىخان ئانا ئۆزىنى تۇنۇۋاللامى
 بۇقۇلداب يىغلاپ تاشلىدى. مومىسىنىڭ يىغا ئاۋازىنى ئاڭلاپ
 ئويعىنىپ كەتكەن شاراپەت سەبىي كۆزلىرىنى مومىسىغا
 ھېرانلىق بىلەن تىكتى.

— نېمىشقا يىغلايسىز موما؟ — دېدى شاراپەت بۇدرۇققىنا
 كەلگەن قوللىرى بىلەن مومىسىنىڭ كۆز ياشلىرىنى سۈرتۈپ، —
 كىم سىزنى خاپا قىلدى؟

— ھېچكىم خاپا قىلمىدى، قىزىم، — دېدى زورىخان ئانا
 بىغىدىن ئۆزىنى ئاران دېگەندە توختىتىپ، نەۋىرسىنىڭ مۇزلاپ
 كەتكەن يۈزىگە سۆيۈپ قويۇپ، — كىمنىڭ رەسىمنى
 سىزدىڭىز، قىزىم؟

— ئاپامنىڭ، — دېدى شاراپەت مەيىوس ئاۋازدا، — ئاپام
 نەگە كەتتى موما؟ نېمىشقا هازىرغىچە قايتىپ كەلمەيدۇ؟ ھەممە
 بالىلارنىڭ دادىسى، ئاپىسى بار ئىكەن، مېنىڭ نېمىشقا داداممۇء
 ئاپاممۇ يوق؟

نەۋىرسىنىڭ سوئاللىرىغا نېمە دەپ جاۋاب بېرىشنى بىلەلمەي

قالغان زورخان ئانىنىڭ يۈرىكى ئېزىلدى، نەۋىرىلىرىنىڭ
كىچىككىنە تۇرۇپلا دادىسىدىن ئايرىلىپ قالغىنى ئاز
دېگەندەك، بالىلارنىڭ ئانىسى بولغان توختىگۈلنىڭمۇ ئۇلارنى
ئۆزىگە تاشلاپ قويۇپ ئون - تىنسىز يوقاپ كەتكىنى ئۇنىڭغا
تېخىمۇ ھار كەلگەندى. ئۇ بۇ ئىشلارنى كۆز ئالدىدا ئۆزىگە
كېيىك يالسىدەك تەلمۇرۇپ تۇرغان ئوماق نەۋىرىسىگە قانداق
چۈشەندۈرۈشنى بىلەلمى تولىمۇ بىئارام بولۇۋاتاتتى.

خېلى ۋاقتىتىن بۇيان ئاپىسىنىڭ گېپىنى قىلىمايدىغان
بولغان شاراپەتنىڭ بۈگۈنكى قىلىقى زورخان ئانىنىڭ يۈرىكىنى
پىچاق بىلەن تىلغاندەك ئازابلىدى، بىچارە موماي بۇ بىتەلمى
نەۋىرىسىنى باغرىغا مەھكەم بېسپ ئۆكسۈپ - ئۆكسۈپ
يىخلىدى، ئۇنىڭ يۈزلىرىگە سۆيۈپ، چاچلىرىنى ھىدىلىدى.

توختىگۈل ئون - تىنسىز غايىب بولۇپ ئارىدىن ئىككى
يىلچە ئۆتكەندە، بىر ئوبدان تۇرۇۋاتقان زورخان ئانا زۇكام
تەگەن باھانە بىلەن بىتاب بولۇپ يېتىپ قالدى. بۇ ئەتىياز
مەزگىلى بولغاچقا، ھە دېگەندىلا قەرەلسىز چىقىپ تۇرىدىغان
قاتىق بوران ئۇچۇرۇپ كەلگەن تاش - شېخىللارنى ئىشاك -
دېرىزىلىرىگە زەرب بىلەن ئۇرۇپ كىشىلەرنى بىئارام
قىلىۋېتتى. بىرنەچچە كۈندىن بېرى ئىچىۋاتقان دورا،
ئۇرۇۋاتقان ئوكۇللار زورخان ئانىغا مەنپەئەت قىلىدىغاندەك
قىلىمايتتى. بۇ بىرنەچچە كۈندىن بېرى زورخان ئانىنىڭ يالغۇز
قىزى ھاۋاگۈل بىلەن يولدىشى بەختىيار، ئىككى بالىسى بىلەن
ئاپىسىنىڭ ھالىدىن خەۋەر ئالغاج مۇشۇ ئۆيىدە تۇرۇۋاتاتتى. كېچە
سائەت توققۇزدىن ئاشقاندا زورخان ئانىنىڭ قىزىتىمىسى ئۆرلەپ
تېخىمۇ بىئارام بولۇشقا باشلىدى، مەيدىسىگە تاش بېسپ
قويغاندەك نەپس ئېلىشى بارغانسېرى قىيىنلىشىپ، تېنى
بارغانسېرى ماغدۇرسىزلىنىپ كېتىۋاتاتتى، ئۇ ھەر قېتىم
يۇتەلگەندە مەيدىسى غىژىزىلداپ، بېشى ھازىرلا پارتلاپ
كېتىدىغاندەك چىڭقىلاتتى.



هاۋاگۈل بالىلارنىڭ ئوتتۇرانچىسى بولۇپ، زورىخان ئانىنىڭ
مۇشۇ بىرلا قىزى بار ئىدى. هاۋاگۈل ئوتتۇرا بوي، ئاق سېرىق
كەلگەن، ئىككى مەڭزى خۇددى ئەڭلىك سۈرۈۋالغاندەك قىزىرىپ
تۇرىدىغان ئايال بولۇپ، ئىككى تال قىلىپ ئۆرۈۋالدىغان
سارغۇچ چېچى تېقىمىغا چۈشۈپ تۇراتى.

— من ساقىيالمايدىغاندەك قىلىمەن، — دېدى كۆزلىرى
بارغانچە ئېلىشىپ كېتىۋاتقان زورىخان ئانا يېنىدا پۇت -
قوللىرىنى تۇتۇپ ئولتۇرغان كۆيۈئوغلى بەختىيار بىلەن قىزى
هاۋاگۈلگە تەكشى بىر قارىۋېتىپ، — ئوبۇلدىنىغۇ ئارتۇق غەم
يېمەيمەن، چۈنكى ئۇ ھازىر ئۆزىنىڭ ھۆددىسىدىن ئۆزى چىقىپ
كېتىلەيدۇ، ۋاقتى - سائىتى كېلىپ ئۆيلىنىمەن دېسە
ئىككىڭلار باش بولۇپ ئۆيلىپ قويساڭلارلا بولدى. مېنىڭ غەم
يەيدىخىنىم ئاكاڭلارنىڭ مۇشۇ ئۆچ بالىسى، ئۇلار تېخى كىچىك
تۇرۇپلا دادىسىدىن ئاييرلىپ قالغاننى ئاز دەپ ئاپسىزىنىمۇ
ئاييرلىپ قالدى، مانا ھازىر ئىككى يىلچە بولدى ئاپسىزىنىڭ نەدە
يۈرۈۋاتقىنىمۇ بىلمەيمىز، ئۇنىڭ بۇ دۇنيادا بار - يوقلۇقىمۇ
نامەلۇم. ئالمادىس ماڭا قازايى قەدیر يېتىپ قالسا مۇشۇ ئۆچ
بالىنىڭ ئېغىر يۈكى ئىككىڭلارنىڭ زىممىسىگە چۈشىدىغان
بولدى، ئاللا ماڭا يەنە بىر قانچە يىل ئۆمۈر بەرگەن بولسىغۇ بۇ
بالىلارنىڭ ھەممىسىنى قاتارغا قوشالىمىمۇ تۇرغانجاننى
بولسىمۇ قاتارغا قوشۇۋالار ئىدىم، ھازىرقى ئەھۋالىدىن
قارىغاندا ئۆمرۈم بۇنىڭغا يار بەرمەيدىغان ئوخشايدۇ.

يۇقىرىقى گەپلەرنى دەپ بولغىچە نەپىسى بوجۇلۇپ ئارانلا
قالغان زورىخان ئانا كۆزلىرىنى مەھكەم يۇمدى، چاناقلىرىدىن
سېرىغىپ چىققان ئىككى تامىچە ياش مەڭزىنى بويلاپ ئېقىپ
ئاپياق ياستۇق ئۆستىگە دومىلاپ چۈشتى.

— چوقۇم ياخشى بولۇپ كېتىسىز، — دېدى هاۋاگۈل
زورىخان ئانىنىڭ قىزىپ ئوت بولۇپ كەتكەن قولىنى
ئالقانلىرىنىڭ ئارسىغا ئېلىپ، — بىز ئۈچۈن، نەۋىرىلىرىڭىز

ئۈچۈن بولسىمۇ ياشىشىڭىز كېرەك، شۇڭا باشقىچە ئويلارادا بولماي غەيرەتلەك بولۇڭ جىنىم ئاپا!

— يەيدىغان رىزقىم تۈگىگەندەك قىلىدۇ، — دېدى زورىخان ئانا كۆزىنى ئاران دېگەندە يېرىم ئېچىپ، — ئۆلۈم دېگەن كىشىنىڭ ئىرادىسىگە باقمايدۇ، قىزىم، مەن ھەرقانچە ياشايىمەن دېگەنبىلەنمۇ يەيدىغان رىزقىم تۈگىسە ياراتقان ئاللانىڭ دەرگاھىغا كەتمەي ئىلاجىم يوق، بۇ ھەرگىزمۇ بەندىنىڭ قولىدىن كېلىدىغان ئىش ئەمەس، بالام.

هاۋاڭۇل ئاپسىنىڭ قولتۇقىغا قىستۇرۇپ قويغان تېرمومېتىرنى ئېلىپ ئۇنىڭغا قارىدى، زورىخان ئانىنىڭ قىزىتىمىسى ئوتتۇز توققۇز گىرادۇسقا چىقىپ كەتكەن بولۇپ، ئۇنىڭ تىنىقلەرىدىنمۇ كۈچلۈك ئوت تەپتى كېلىپ تۇراتتى.

— جاھىللەق قىلمىغان بولسىلىرى دوختۇرخانىغا ئاپارغان بولساق بوبىتىكەن، ئاپا، — دېدى بەختىيار هاۋاڭۇلنىڭ قولىدىكى تېرمومېتىرنى قولىغا ئېلىپ قارىۋېتىپ، — بولمسا دوختۇر ماشىنىسىغا تېلېفون قىلایلى، تېلېفون قىلساق دوختۇر ماشىنىسى بىردىمەيلا يېتىپ كېلىدۇ.

— رەھمەت بالام، — دېدى زورىخان ئانا ئۆزىنىڭ ئاياغ تەرىپىدە ئولتۇرغان كۈيۈوغلىغا قاراپ بىلىنەر - بىلىنەس كۈلۈپ قويۇپ، — ئەمدى دوختۇر لارنىمۇ ئاۋاره قىلماي، بالام. دوختۇرنىڭ ئوكۇلنى ئۇرغۇزۇپ، دورىسىنى ئىچىۋاتقىلىمۇ خېلى كۈنلەر بولدى، ھېچىر پايدىسىنى كۆرمىدىم، ھازىر بارغان بىلەنمۇ يەنە شۇ دورا - ئوكۇللارنى بېرىدۇ، رىزقىم توشقان بولسا زەمىزەم سۈيدىن ياسالغان ئۆلۈمەسىنىڭ دورىسىنى يېگەن بىلەنمۇ بەربىر.

قىزى بىلەن كۈيۈوغلىنىڭ يېنىلىپ - يالۋۇرۇپ دېگەن گەپلىرى زورىخان ئانىغا زادىلا كار قىلمىدى. ھاياتىدا دوختۇرخانىغا تۈزۈكەكمۇ كۆرۈنۈپ باقمىغان زورىخان ئانا دوختۇر لارنىڭ كەكرىدەك ئاچىقى دورىسىنى بىرئەچە كۈن

ئىچىپلا زېرىكىمن، دورا - ئوكۇللاр پايىدا قىلىمىغاجقا ئۇمىدىسىزلىنىپ قالغانىدى.

بىرھەپتە ئېلىڭ - سېلىڭ يۈرۈپ، ئۈچ كۈن ئورۇن تۇتۇپ ياتقان زورىخان ئانا، شۇ كۈنى كەچ سائەت ئون بىرلەر ئەتراپىدا جاھاننىڭ بارلىق رىيالىرىنى تىرىكلىرىگە قالدۇرۇپ قويۇپ يەتمىش ئىككى بېشىدا پانىيدىن باقىيغا سەپەر قىلدى. ئۇ جان ئۆزىدىغان چېغىدا تاتلىق ئۇخلاۋاتقان بەش نەۋرسىنى ئويختىپ ئەكەلدۈرۈپ، ئۇلارنىڭ پېشانىسىگە بىرمۇبىر سۆيۈپ چىقىتى، ئاندىن ئۇلارغا ياخشى ئادەم بولۇش توغرىسىدا بىر تالا يەنسىھەتلەرنى قىلغاندىن كېيىن، ئۇلار بىلەن ئاخىرقى قېتىم خوشلاشتى.

بەختىيار بىلەن هاۋاگۈل ئاپىسىنىڭ قىرىق نەزىرىنى بېرىپ بولغىچە مۇشۇ ئۆيىدە تۇردى. نەزىر كۈنى ئۇلار يىراق - بېقىندىن كەلگەن مېھمانلارنى ئۆزىتىپ، نەزىر زالىنى تازىلاپ ئۆتكۈزۈپ بېرىپ ئۆيگە كەلگۈچە نامازشام مىزگىلى بولۇپ قالغانىدى. هاۋاگۈل بالىلارنىڭ كەچلىك تامىقىنى بېرىۋېتىپ، ئۇلارنى تاپشۇرۇق ئىشلەشكە بۇيرۇدى - ۵۵، ئېرى بەختىيار بىلەن دېيىشىۋالغىنى بويىچە ئىنسى ئوبۇلنى ياندىكى ئۆيگە چاقىرىپ كىردى.

— سەن بىلەن مەسىلەتلىشىدىغان بىر ئىش بار ئىدى، ئۇكام، — دېدى هاۋاگۈل مۇلايملىق بىلەن، — ھازىر بىز تۇرۇۋاتقان ئۆينىڭ ئەھۋالىنى ساشا دېمىسەممۇ ئوبدان بىلىسەن، بىزنىڭ ئۇ ئۆيىمىزنى بۇ ئۆيگە سېلىشتۇرغاندا خېلىلا كىچىك، بۇرۇن ئىككى بالا بىلەن سىغقان بولساق بۇنىڭدىن كېيىن بەش بالا بىلەن ئۇ ئالقانچىلىك ئۆيگە سىغىشىمىز تەس، شۇڭا بۇ ئۆيگە بىز كۆچۈپ كېلىپ بالىلارغا قارساق، سەن يالغۇز جان بولغاندىكىن بىزنىڭ ئۆيىمىزگە بېرىپ تۇرساڭ. ئاپام رەھەتلىكىمۇ جان ئۆزىدىغان چاغدا ئاكىمىزنىڭ بۇ ئۈچ بالىسىنى ئاكاڭ ئىككىمىزگە تاپشۇرۇدى، ئاپام تاپشۇرمىغان

تەقدىرىدىمۇ ئۇلارنى بېقىش، ھالىدىن خەۋەر ئېلىش
مەجبۇرىيىتىمىز بار، ئۇكام، شۇڭا مۇشۇ ئىشتا سېنىڭ
پىكىرىڭى ئېلىپ باقلىلى دېگەن، سەن قانداق قارايىسەنكىن؟
ئوبۇل قارامنىڭ مەجەزى ئىتتىك، تەلۋىرىھك بولغىنى بىلەن
خېلى كەڭ قورساق، ئۇرۇق - تۇغقانغا كۆيۈمچان يىگىت ئىدى.
ئاچىسىنىڭ سۆزلىرىنى جىم تۇرۇپ ئاڭلىغان ئوبۇل قارام
ئوپلىنىپ ئولتۇرمايلا ئۇنىڭ پىكىرگە قوشۇلدى.

— دېگەنلىرىڭ ئورۇنلۇق، ئاچا، — دېدى ئۇ ئاچىسىنىڭ
كۆزىگە لەپىيە قاراپ قويۇپ، — دېمىسىمۇ مەن ئۆيىلەنمىگەن
بويتاق ئادەم ئۈچ ئېغىزلىق ئۆيىدە ئولتۇرۇۋېلىپ سىلمەرنىڭ
كىچىكىنە ئىككى ئېغىزلىق ئۆيىدە قىسىلىپ ئولتۇرۇۋىڭلارنى
خالىمايمەن. ئۇنىڭ ئۇستىگە ئىشقا بىر چىقىپ كەتسەم ئاشۇ
بىپايان چۆل - جەزىرىدىن قانچە كۈندە قايتىپ
كېلەلەيدىغانلىقىمنى ئۆزۈممۇ بىلەمەيمەن، شۇنداق بولغاندىكىن
بۇ جىيەنلىرىنىڭ ھالىدىن خەۋەر ئېلىش مېنىڭ قولۇمدىن
كەلمەيدۇ، سەن مەيدەڭگە ئۇرۇپ بۇ بالىلارنىڭ ھالىدىن خەۋەر
ئالىمەن دەۋاتىسالىڭ مەن بىر ئوغۇل بالا تۇرۇپ مۇشۇ ئۆينىڭ
مەرىدىن كېچەلمەسمەنمۇ؟!

ئىنسىنىڭ تىرناق تاشىلاپ ئولتۇرمايلا مۇنداق كەسکىن
جاۋاب بېرىدىغانلىقىنى ئويلاپمۇ باقىمىخان ھاۋاگۈل بىلەن
بەختىيار ئۇنىڭدىن تولىمۇ مەمنۇن بولدى.

ئەتىسى بەختىيار ئىدارىسىدىن كوزۇپلۇق ماشىنىدىن بىرنى
ئەكېلىپ ئۆيىدىكى بىر قىسىم لازىمەتلىكىلەرنى كۆچۈرۈپ
كەلدى، ئوبۇلۇمۇ ئۆزىگە لازىم بولىدىغان بىر قىسىم
نەرسىلىرىنى ئېلىپ ئاچىسىنىڭ ئۆيىگە كۆچۈپ كەتتى.

زورىخان ئانىنىڭ ئۇلۇپ كېتىشى بىلەن بەش بالىلىق بولۇپ
قالغان بەختىيار بىلەن ھاۋاگۈلنىڭ مەجبۇرىيىتى ۋە
زىممىسىدىكى يۈكى خېلىلا ئېغىرلاپ قالدى، ئىلگىرى ئەر -
خوتۇن ئىككىلەننىڭ مائاشى كەڭ - كۇشاھدە يەتكەن بولسا

— قۇربان ھېيت يېقىنلاپ قېلىۋاتىدۇ، — دېدى بالسالارنىڭ
 كەچلىك تامىقىنى بېرىپ بولۇپ قازان - قومۇچلارنى
 يىغىشتۇرۇپ بولغان هاۋاگۈل تېلىۋىزور كۆرۈپ ئولتۇرغان
 بەختىيارنىڭ يېنىغا كېلىپ ئولتۇرۇپ، — سىزنىڭمۇ توي -
 توکۇنلەرde كىيگۈدەك تۈزۈكەك كىيمىڭىز قالماپتۇ، ھېيتىنىڭ
 باھانىسىدە بىرەر قۇر كىيم ئېلىۋالسىڭىز بولاتتى، بالسالارغىمۇ
 بىرەر قۇردىن ھېيتلىق كىيم قىلىپ بەرمىسىك كۆڭلى يېرىم
 بولۇپ قالار.

— مېنىڭ غېمىمنى قىلماي بالسالارنىڭ غېمىنى قىلغىنا
 خوتۇن، — دېدى بەختىيار ئەمدىلا ئوراپ بولغان موخوركىسىغا
 ئوت تۇتاشتۇرۇپ، — مەن كىيسەممۇ - كىيمىسىمەممۇ كۈنۈم
 ئۆتۈپرىندۇ، كونا بولسىمۇ پاكىز يۇيۇپ دەزماللاپ بەرسەڭلا
 بولدى، لېكىن بالسالارغا ھېيتلىق كىيم قىلىپ بەرمىسىك
 بولمايدۇ، ئۆزىمىزنىڭ بالسالارنىڭ ئاددىي - ساددا بولۇپ
 قالسىمۇ مەيلى، لېكىن بۇ ئۈچ بالغا كىيم ئالغاندا ياخشىراقنى
 تاللاپ ئالغان ! ئۇلار ھەرگىزىمۇ ئۆزلىرىنى يېتىمەك ھېس
 قىلىپ قالسا رەھمەتلەك ئانىمىز بىلەن يارى ئاكىمىز گۆرىدە
 تىك ئولتۇرىدۇ، بەك مۇھىم بولمىسا بۇ يىلچە سەنمۇ تۇرۇپ
 تۇرارسەن.

بەختىيار بۇ ئۈچ بالىنى يېنىغا ئەكېلىۋالغاندىن باشلاپ
 ئىلگىرىكىدەك ئۇدۇل كەلگەن ئولتۇرۇش، دوستلار
 ئۇچرىشىشىغا ئۇنى - بۇنى باھانە قىلىپ كۆپ بارمايدىغان
 بولۇۋالدى. ئۇ ئائىلە ئىقتىسادىنى نەزەرە تۇرۇپ، ئىلگىرى

ھەربىر قېپىنى ئۈچ - تۆت يۈندىن ئېلىپ چېكىدىغان تاماکىنىڭ ئورنۇغا بىر قېپىنى ئەللىك تىيىندىن ساتىدىغان قاپىلىق موخوركا چېكىدىغان بولغانىدى، مۇنداق قىلغاندا ئۇ خېلى كۆپ پۇلنى ئىقتىساد قىلايىتى.

قۇربان ھېيتىنىڭ ھارپا كۈنى يېڭى كىيمىملەرنى كۆرۈپ ئېغىزلىرى قوللىقىغا يەتكەن بالىلار كىيمىملەرنى كىيشىپ ئۆي ئىچىدە ئۇيان - بۇيان مودىپل مېڭىشقا باشلىدى. ھاۋاگۇل تۇرغانجان، غۇلامجان ۋە ئۆز ئوغلى ئەمروُللاغا ئوخشاش رەڭ، ئوخشاش پاسوندىكى ئىشتان - چاپان، قارا رەڭلىك خۇرۇم ئاياغ ئالغان بولۇپ، شاراپەت بىلەن ئۆزىنىڭ قىزى رەناگۇلگە قىزىل رەڭلىك باسنوشكى بىلەن كېپىنەك شەكىلىك بەلبىغى بار ئۇششاق گۈللۈك كۆڭلەك ئالغانىدى. كىيمىملەر بالىلارغا ئۆلچەپ تىكىكەندەكلا ياراشقان بولۇپ، ئۇلار تىكلىمە ئىينەك ئالدىدىن كېتەلمەيلا قېلىشتى.

شاراپەت بىلەن رەناگۇل بىر يىلدا تۇغۇلغان بولسىمۇ، لېكىن شاراپەت رەناگۇلدىن بىرقانچە ئايلىق چوڭ ئىدى. ئۇلار ئاكا - سىخىلىنىڭ بالىلىرى بولخاچىقىمۇ بوي - تۇرقى، ئورۇق - سېمىزلىكىلا ئەممەس، بىلكى چىرايىلىرىمۇ بىر - بىرىگە ئوخشاشىپ كېتەتتى. ئۇلارنى تونۇمايدىغان كىشىلەر بىر قاراشتا قوشكېزە كەمكىن دېيىشىپ قالاتتى.

ئۇن بىر ياشلارنىڭ قارىسىنى ئېلىپ قالغان تۇرغانجان ئۆكىلىرىنى ياندىكى ئۆيىگە چاقىرىدى.

— ئۆكىلىرىم، — دېدى تۇرغانجان ئۇلارغا تەكشى كۆز يۈگۈر تۈپ چىقىپ، — دادام بىلەن ئاپام بىزگە شۇنداق چىرايىلىق ھېيتلىق كىيمىملەرنى ئاپتۇ، كىيمىملەرنى كىيىپ ھەممىز خوش بولدوق، شۇنداققۇ؟ — بالىلارنىڭ ھەممىسى تەڭلا «شۇنداق» دەپ تۈۋلاشتى، — دېمەك، دادام بىلەن ئاپام بىزنى خۇش بولسۇن دەپ بىزگە ھېيتلىق كىيم ئېلىپ بېرىپتۇ، لېكىن ئۆزلىرىگە ئالماپتۇ، نېمىشقا دەپ سورىساڭلار تۇنۇگۇن

— دادام بىلەن ئاپام ئېمىشقا ئۆزلىرىگە يېڭى كىيم ئالمايدىكەن؟ — دېدى شاراپەت ھېiran بولغان حالدا سەبىي كۆزلىرىنى ئاكىسىغا تىكىپ.

— ئۆكام، — دېدى تۇرغانچان شاراپەتنىڭ بېشىنى سلاپ قويىپ، — دادام بىلەن ئاپامنىڭمۇ ئەلۋەتتە يېڭى كىيم كېيگۈسى بار، بىراق ئۆيىدە كۆپ پۇل بولمىغاخقا بىزگە ھېيتىلىق كىيم ئېلىپ ئۆزلىرىگە ئالىمغان گەپ، ئەمدى بىلدىڭلارمۇ؟

بالىلار بىلدۈق دېگەن مەندە يېنىك باشلىشتىشتى. ئۇلارنىڭ بايىقى خۇشاللىقلرى ئاللىقاياقلارغا ئۇچۇپ كەتكەن بولۇپ، سەبىيلىك نۇرلىرى چاقناب تۇرغان كۆزلىرىدە تىل بىلەن ئىپادىلەپ بەرگىلى بولمايدىغان بىرخىل خەجىللەق ھەم چەكسىز قايىللىق ئەكس ئېتەتتى.

— مەن سىلەرگە دەي، — دېدى تۇرغانچان سۆزىنى داۋاملاشتۇرۇپ، — ھازىر بىز بەشمىز قاتار تىزىلىپ چىقىپ دادىمىز بىلەن ئاپىمىزغا تەڭلا رەھمەت ئېيىتساقدا ئەنداق؟ بىز مۇشۇنداق قىلساق ئۇلار چوقۇم بىزدىن خۇشال بولىدۇ.

بالىلار ئاكىسىنىڭ سۆزىگە بىر دەك قوشۇلدى - ھە، ياش پەرقى بويىچە ئاكىسىنىڭ كەينىگە قاتار تىزىلىدى، ئۇلار سافادا ئوللتۇرۇپ تېلىۋىزور كۆرۈۋاڭان بەختىيار بىلەن ھاۋاگۈلننىڭ ئالدىنغا كېلىپ توختاپ، ئوڭ قوللىرىنى مەيدىسىگە قويىغىنچە:

«دادا، ئاپا، رەھمەت سىلەرگە!» دېگىنچە ئېگىلىپ تەزم قىلىدى. بۇنىڭدىن بېشى ئاسماڭغا يەتكەندەك بولغان بەختىيار بىلەن ھاۋاگۈل ئۇلارنى باغرىغا مەھكەم باسىنچە يۈزلىرىگە، پېشانلىرىگە سۆيۈپ كېتىشتى. بالىلىرىنىڭ يېشىغا باققاندا ئەقلىنىڭ تېز يېتىلگەنلىكىدىن دلى سۆيۈنگەن بەختىيار كۆز چاناقلىرىغا يوپۇرۇلۇپ كەلگەن ياشلىرىنى كونترول قىلىشقا ئۈلگۈرەلمىي قالدى، ھاۋاگۈلەمۇ «ئىنسابىڭلارغا رەھمەت، بالىلىرىم» دېگىنچە ئۆكسۈپ - ئۆسۈپ يىخلاپ كەتتى.

زورىخان ئانىنىڭ ئۆلۈپ كەتكىنىگىمۇ ھەش - پەش دېگۈچە ئۈچ يىلدىن ئېشىپ قالدى. بالىلارمۇ بىر - بىرى بىلەن بەسلەشكەندەك چوڭ بولۇپ، زورىخان ئانا كۆز يۇمغاندا يەتتە ياشقا كىرىي دەپ قالغان شاراپەت بىلەن رەناگۈل مانا ھازىر باشلانغۇچنىڭ ئۈچىنچى يىللەقىنى پۇتكۈزۈش ئالدىدا تۇرۇۋاتاتتى. تۇرغانجانمۇ چوپچوڭلا يىگىت بولۇپ قالغان بولۇپ، تولۇقسۇزنىڭ ئىككىنچى يىللەقىغا چىقىش ئالدىدا ئىدى.

— ئاڭلىسام ئاپاڭلارنى قايتىپ كەپتۈ دەيدۇ، بالىلىرىم، — دېدى بەختىيار تاپشۇرۇقلىرىنى ئىشلەپ ئەمدىلا بىكار بولغان بالىلارنى يېنىغا چاقىرىپ، — ئەتە يەكشەنبە بولغاندىكىن بېرىپ ئاپاڭلارنى يوقلاپ كەلسەڭلار بولارمىكىن؟!

دادىسى بىلەن ئاپىسىدىن تەڭلا ئايىرىلىپ بەختىيارنى «دادا، ئاپا» دەپ چوڭ بولغان بالىلار دادىسىنىڭ نېمە دېمەكچى بولۇۋاتقانلىقىنى تازا ئاڭقىرىپ بولالماي ھاڭۋېقىپ تۇرۇپ قالدى. دادىسىنىڭ ئۆزىگە مەنلىك بېقىشىدىن ئۇنىڭ مەقسىتىنى چۈشەنگەندەك بولغان تۇرغانجان ئىنى - سىڭىلىرىغا لەپىسىدە بىر كۆز يۈگۈر تۈۋېتىپ بېشىنى تۆۋەن قىلغىنچە سۆزگە ئېغىز ئاچتى:

— بىزنىڭ سىلەردىن باشقى ئاتا - ئانمىز يوق، سىلەر بارلىق ئاتا - ئانلىق مېھرىڭلارنى بىزگە بېرىپ كېلىۋاتىسىلەر، بىزنى دەپ نۇرغۇن جاپالارنى چەكتىڭلار،



سلدرنى دادا - ئاپا دهپ ئۆگەنگەن تىلىمىز ئىككىنچى بىر ئادەمنى چاقىرىشقا كۆنەلمىدۇ. ناۋادا ئۇ بىزنى بالام دهپ قارسا ئالدىمىزغا كەلسۇن، سلدرنىڭ بىزگە سىڭدۇرگەن ئەجىر ئىڭلارنىڭ ھەققىنى تۆلىسۇن، بولمسا بىز ئۇنىڭ ئالدىغا ھەرگىز بارمايمىز !

— ئۇنداق دېمە، بالام، — دېدى ھاۋاگۈل كۆزلىرىگە ئىسىق ياش ئېلىپ، — ئۇ مەيلى سلدرنى بافقان ياكى باقىغان بولسۇن يەنلا سلدرنىڭ ئۆز ئاپاڭلار. بۇ دۇنيادا ئازمايدىغان بەندە يوق، بالام. ئۇ شەيتاننىڭ كەينىگە كىرىپ سلدرنى تاشلىۋېتىپ كەتكەن بولسىمۇ، لېكىن يۈرىكىدە يەنلا سلدرنى ئويلايدۇ، سلدرنى سېغىنىدۇ، ئۇ سلدرنى ئىزدەپ كەلىمگەن تەقدىر دىمۇ سلەر ئۇنى ئىزدەپ بېرىشىڭلار كېرەك، شۇڭا ئەتىدىكى دەم ئېلىش ۋاقتىڭلاردىن پايىدىلىنىپ ئۇكىلىرىڭى ئېلىپ ئاپاڭنى يوقلاپ كەلگەن ! سلەر ئۇنىڭ قايتىپ كەلگىنى ئاڭلاپ تۇرۇپ بارمىسالار، ئۇ «بالىلىرىمنىڭ مېنى يوقلاپ كەلگۈسى بولسىمۇ بەختىيار بىلەن ھاۋاگۈل ئەۋەتمىگەن ئوخشايدۇ، بولمسا بالىلىرىم ئاللىقاچان مېنى ئىزدەپ كېلەتتى» دەپ، ھەممە گۇناھنى بىزگە ئارتىپ قويۇشى مۇمكىن، شۇڭا ئەته چوقۇم بېرىپ كەلمىسىڭلار بولمايدۇ، بالام ! تۇرغانجاننىڭ «ياق» دەپلا گەپنى ئۇزۇۋەتكىسى بولسىمۇ، لېكىن پۇتون مېھرىنى ئۆزلىرىگە بېرىپ كېلىۋاتقان مېھنەتكەش دادىسى ۋە مېھرىبان ئاپىسىنىڭ گېپىنى رەت قىلىۋېتىپ، ئۇلارنىڭ دىلىغا ئازار بېرىپ قويۇشتىن ئەنسىرىدى بولغاي، خالىمىغان حالدا بېشىنى بوشقىنا لىڭشتىپ ماقوللۇق بىلدۈردى. ئاكسىنىڭ ئىرادىسىزلىكىگە قاراپ سەل نارازى بولغان غۇلامجان بىلەن شاراپەت ئۇنىڭغا يەر تېگىدىن ئالىيپ قاراپ قويىدى.

— بارسا ئىككى ئاکام بارسۇن، مەن بارمايمەن، — دېدى شاراپەت تۇمشۇقىنى ئۇچلاپ تۇرۇپ، — مېنى بۇرۇندىنلا مومام

باققان، مهن بارغىنىم بىلەنمۇ ئۇ ئانچە خۇش بولۇپ كەتمەيدۇ، ماڭا قارىغاندا ئىككى ئاكامغا بەكرەڭ ئامراق، شۇڭا ئۇلار بارسۇن !

— گېپىڭىز قاملاشمىدى، قىزىم، — دېدى بەختىيار شاراپەتنىڭ بۇرنسىنى بوشقىنا چىمداب قويۇپ، — خۇددى ئاپىڭىز بىلەن ئىككىمىز بەشىڭلارنى ئوخشاش ياخشى كۆرگەندەك ھەر قانداق ئاتا - ئانا ھەممە بالىسىنى ئوخشاش ياخشى كۆردىدۇ، بىر بالىسىنى ياخشى كۆرۈپ يەنە بىر بالىسىنى يامان كۆرىدىغان ئىش بولمايدۇ، بۇنىڭدىن كېيىن ھەرگىزمۇ مۇنداق گەپ قىلىمالاڭ، بولامدۇ؟

شاراپەت دادىسىنىڭ سۆزىگە دېگەندەك قايىل بولۇپ كەتمىگەن بولسىمۇ، لېكىن دادىسىنى رەنجىتىپ قويۇشتىن ئەنسىرىدىمۇ ياكى چوڭ ئاكىسى تۇرغانجاننىڭ بوشقىنا نوقۇپ قويۇشدىن هوشىنى تاپتىمۇ جىم بولۇپ قالدى.

ئەتىگەن ئورنىدىن تۇرغان باللار ناشتىلىقىنى قىلىۋالغاندىن كېيىن، دادىسى بىلەن ئاپىسىنىڭ قايتا - قايتا زورلىشى بىلەن بېشىنى باغلاب سۆرگەندەك مىڭ تەستە ئۆيىدىن چىقىتى. ئەمرۇللە بىلەن رەنگاڭۇل «بىزمۇ بىلە بارىمىز» دەپ ئۇلارنىڭ كەينىدىن ئەگەشتى. ئىككى ئۆينىڭ ئارىلىقى ئىككى كىلو مېتىرچە كېلىدىغان بولۇپ، ئۇ ئۆيگە بارغۇچە يېڭىدىن ياسلىپ سىرتقا ئېچىۋېتىلگەن خەلق مەيدانىدىن ئۆتەتتى.

— ئاكا، مۇشۇ يىرده بىردهم ئوينىپ ئاندىن ئۆيگە قايتىپ كېتەيلىچۇ، راست گەپنى قىلسام مېنىڭ ئۇ يەرگە زادىلا بارغۇم يوق، — دېدى غۇلامجان ئالدىدا يول باشلاپ كېتىۋاتقان ئاكىسىنىڭ ئالدىنى توسوپ.

— بارمۇغىنىمىزنى دادام بىلەن ئاپام ئۇقۇپ قالسا خاپا بولىدۇ، — دېدى تۇرغانجان ئۆكىلىرىغا تەكشى قاراپ، — ياخشىسى بېرىپ باقايىلى، ئۇ ئۆيىدە بولسا كۆرۈشۈپ كېلەرمىز، تەلىيىمىزگە ئۆيىدە يوق بولۇپ قالسا تېخى ياخشى.

— ئۇنىڭدىن كۆرە بارساق ئۆيىدە يوق ئىكەن، ئىشىكىنى ئۇرساق ئاچمىدى دېسەكلا بولمىدىمۇ، — دېدى غۇلامجان سەل نارازى بولۇپ، — بەربىر بارغىنىمىز بىلەنمۇ ئۇ بىزنى ئانچە قاراشى ئېلىپ كەتمەيدۇ، بىزنى ئۇرغان ھېلىقى ئادەمنى پەقەتلا كۆرگۈم يوق.

تۇرغانجان سەل ئوپلىنىپ تۇرۇپ قالدى — دە، ئەمرۇللا بىلەن رەناگۇلگە قاراپ قويىدى. ئاكىسىنىڭ ئۆزلىرىگە قانداق بىر خىيالدا قاراۋاتقانلىقىنى دەماللىقا چۈشەنگەن ئەمرۇللا بىلەن رەناگۇلنىڭ چىرايى بىردىنلا تاتىرىپ كەتتى.

— ئاكا، سەن ئۇكام ئىككىمىزنى دادام بىلەن ئاپامغا چېقىشتۇرۇپ قويىدۇ دەپ ئەنسىرەۋاتامسىن؟ — دېدى ئەمرۇللا نارازى بولۇپ، — كىچىككىمىزدىن بىر ئۆيىدە چوڭ بولغان تۇرۇقلۇق بىزگە تېخىچىلا ئىشەنەيدىكەنسەن — دە؟ بىزگە ئىشەنەمگەن بولساڭ بولدى بىز كېتىيلى، بارامسىلەر — باراماسىلەر ئۆزۈڭلارنىڭ ئىشى.

ئەمرۇللا شۇنداق دېدى — دە، رەناگۇلنىڭ قولىدىن تارتىپ ماڭدى. ئەمرۇللا بىلەن رەناگۇلنى رەنجىتىپ قويختىنى سەزگەن تۇرغانجان دەرھال كېلىپ ئۇلارنىڭ ئالدىنى توسوۋالدى.

— خاپا بولما، ئۇكام، — دېدى تۇرغانجان ھىجىيىپ تۇرۇپ، — مەن سىلەرگە ئىشەنەمىسىم كىمگە ئىشىنىمەن، دادام بىلەن ئاپام بەكىرەڭ سوراپ قالسا سىلەرنى دەپ سالارمىكىن دەپ ئەنسىرىدىم شۇ، سىلەر دېمىيدىغانغا ۋەدە بەرسەڭلار مۇشۇ يەردە بىر دەم ئوينىپ ئاندىن قايتايلى، مېنىڭمۇ زادىلا بارغۇم يوق، لېكىن دادام — ئاپاملار بىلىپ قالسا رەنجىپ كېتەمىدىكىن دەيمەن.

ئەمرۇللا تۇرغانجاندىن ئۈچ ياش، غۇلامجاندىن بىر ياش كىچىك بولۇپ، رەناگۇل بىلەن شاراپەتتىن بىر ياش چوڭ ئىدى. ئۇ دائم «مەن بىك بەختلىك ئىكەنەمەن، چۈنكى ئالدىمدا ئىككى ئاكام، كەينىمە ئىككى سىڭلىم بار ئىكەن» دەپ ماختىنىپ يۈرەتتى. شۇڭا، بۇگۈن ئاكىسىنىڭ ئۆزىگە «ئۇ ئۆيىگە

بارمغىنىمىزنى چېقىشتۇرۇپ قويارمۇ؟» دېگەندەك گۇمانىي نەزەرەدە قارشى «مېنىڭ ئىككى ئاکام بار» دەپ، پەخىرلىنىپ يۈرگەن ئەمرۇللانىڭ سەل ئاچقىقىنى كەلتۈرۈپ قويغاندى. ئۇلار پىكىرە بىردىكىلەك كېلىۋالغاندىن كېيىن خەلق باغچىسىدا ھارغىچە ئوينىپ، كۈن چۈش بولاي دېگەندە چىلىق - چىلىق تەركە چۆمۈلۈشكىنچە ئۆيگە قايتىشتى. هاۋاگۈل پولۇغا تەبىارلىق قىلىپ قويغان بولۇپ، بالىلار ئىشىكتىن كىرىشى ھامان ئاشنى دۈملەشكە تۇتۇندى، بالىلارنىڭ يۈزلىرىنىڭ تەردىن شالتاق بولۇپ كەتكەنلىكىنى كۆرگەن بەختىيار ئۇلارنىڭ ئانسىنىڭ ئۆيىگە بارماي سىرتتا قانغۇچە ئوينىپ كەلگەنلىكىنى جەزمەشتۈردى - دە، ئۇلارنى ئالدىغا چاقىرىدى.

— باردىڭلارمۇ بالىلىرىم، ئاپاڭلار بارمىكەن؟
— باردۇق، ئىشىكىنى ئۇرساق ھېچكىم ئاچمىدى، — دېدى تۇرغانجان ئۆكىلىرىغا كۆزىنىڭ قۇيرۇقىدا قاراپ قويوب.
— راست باردىڭلارما؟
— راست باردۇق، دادا، — دېدى غۇلامجان يۈزىدىكى تەرنى بىلىكى بىلەن سۈرتوۋېتىپ.
— ئەتىگەندە ئۆيىدە بولماي نەگە كېتىدۇ؟ — دېدى بەختىيار تەرسىنى تۇرۇپ، — ماڭا راست گەپ قىلىڭلار بالىلىرىم، مېنىڭ يالغان گەپ قىلغان ئادەمنى يامان كۆرىدىغانلىقىنى ئوبدان بىلىسىلمەر، يالغان گەپ قىلىپ ئۆگەنگەن بالىلار مەڭگۈ ياخشى ئادەم بولمايدۇ، شۇڭا ماڭا راست گەپ قىلىڭلار!
دادىسىنىڭ جىددىي تۈس ئالغان چىراينى كۆرگەن بالىلار ھودۇقۇشقىنچە بىر - بىرىگە قاراشتى. ئەمدى راست گەپ قىلىمسا دادىسىنىڭ غەزەپ قىلىدىغانلىقىنى دەماللىققا ھېس قىلغان غۇلامجان بىر قەدەم ئالدىغا چىقىپ خاتالىقىنى بويىنغا ئالدى:

— ئۇلاردا گۇناھ يوق، دادا، — دېدى غۇلامجان بېشىنى قاشلاپ تۇرۇپ، — ھەممىنى قىلغان مەن، ئۇلار بارايلى



دېگەندى، بىراق مەن «بىرىپ بارغىنىمىز بىلەنمۇ ئۇ بىزنى فارشى ئالمايدۇ، شۇڭا باغچىدا بىر دەم ئويناب قايىتايلىي، دادام بىلەن ئاپام سوراپ قالسا ھەممىمىز بىر دەك ئۇ ئۆيىدە يوق ئىكەن دېسىك بولدى ئەممەسمۇ» دەپ ئۇلارنى بارغىلى قويىمغانىدىم.

بالىلارنىڭ يالغان سۆزلىگىنى بەختىيارنىڭ سەل ئاچقىقىنى كەلتۈرگەن بولسىمۇ، لېكىن ئۆز خاتالىقىنى ۋاقتىدا تونۇغىنىدىن دىلى سۆيپنۈپ قالدى. ناۋادا بالىلار بىر دەك «بارساق ئۆيىدە يوق ئىكەن» دەپ تۇرۇۋالغان بولسىمۇ ئۇ ھېچقانداق ئامال قىلامىغان، ئاخىرىدا ئۇلارنىڭ سۆزىگە ئىشىنىشكە مەجبۇر بولغان بولاتتى. شۇنداقتىمۇ، بەختىيار بۇنىڭ بالىلارغا ئەخلاقى دەرسى ئۆتۈپ قويۇشنىڭ تولىمۇ ياخشى پۇرسىتى ئىكەنلىكىنى هېس قىلدى - دە، تەرىنى ئۆزگەرتىمەي تۇرۇپ ئۇلارغا تەنبىھ بەردى:

— ھېلىمۇ غۇلامجاننىڭ كاللىسى ئىشلەپ راست گەپ قىلدى، — دېدى بەختىyar كالتە يوتلىپ قويۇپ، — يەنە بىر دەم جاھىللېق قىلغان بولساڭلار يالغان گەپ قىلغىنىڭلار ئۈچۈن ھەممىڭلارنى تامغا يۆلمەپ تۇرغۇزۇپ، ئورۇندۇق كۆتۈرگۈزۈپ قويغان بولاتتىم، سىلەر قاچان ماڭا راست گەپ قىلىپ خاتالىقىڭلارنى تونۇغان ۋاقتىڭلاردا ئاندىن بولدى قىلاتتىم. مەن دېگەن سىلەرنىڭ داداڭلار، سىلەرنىڭ راست گەپ قىلغان ياكى يالغان گەپ قىلغانلىقىڭلارنى بىر قاراپلا بىلىمەن، بىلسەڭلار بۈگۈن سىلەرنى ئاشۇ جازادىن غۇلامجان قۇتۇلدۇرۇپ قالدى، بۇنىڭدىن كېيىن مۇنداق ئىش كۆرۈلمىسۇن! بولۇپمۇ سەن تۇرغانجان، سەن بالىلارنىڭ چوڭى تۇرۇپ يالغان گەپ قىلسالىڭ بۇنىڭدىن كېيىن ئۇكىلىرىڭغا قانداق ئولگە بوللايسەن؟ ئاكا بولغان ئادەم ئۇكىلىرىغا ياخشى تەرەپتىن ئولگە بولۇشى كېرەك، بۇنىڭدىن كېيىن مۇنداق خاتالىق ھەرگىز سادر بولمىسۇن، بولامدۇ؟!

دادسىنىڭ تەنبىھلىرىنى ئائىلاپ خىجىللېقتىن يەرگە كىرىپ

كېتىيەلا دەپ قالغان تۇرغانجان دادسىنىڭ كۆزىگە قاراشقىمۇ پېتىنالماي توگۇلۇپلا كەتتى. شۇ تاپتا ئۇ دادسىدىن كەچۈرۈم سوراشنى ئوپلىغان بولسىمۇ، لېكىن تىلى زادىلا گەپكە كەلمەيۋاتاتتى، ئۇ بىرقانچە دەققە سۈكۈتتە تۇرغاندىن كېيىن دادسىغا كۆزىنىڭ قۇيرۇقىدا لەپىپىدە بىر قاراپ قويىدى - ۵۵، كەينىگە بۇرىلىپلا ئۆزى ياتىدىغان ئۆيگە كىرىپ كەتتى، قالغانلارمۇ باشلىرىنى ساڭگىلىتىشقىنىچە ئۇنىڭ كەينىدىن ئەگەشتى. بەختىيار ئۆزىنىڭ بۇ تەربىيە شەكلنىڭ خېلىلا ئۇنۇم بەرگىنىدىن پەخىرلىنىپ، ئۇلارنىڭ كەينىدىن قاراپ مىيىقىدا كۈلۈپ قويىدى...

بەش يىللېق سەرگەر دانلىق تۇرمۇشىنى ئاياغلاشتۇرۇپ قايتىپ كەلگەن توختىگۈل بىركۈن ئۆيدىن سىرتقا چىقماي ئارام ئېلىۋالغاندىن كېيىن، ئەتسى ئەتىگەندىلا ئورنىدىن تۇرۇپ ئۆزىنى بىرەر قۇر تۈزەشتۈرۈۋالدى - ۵۶، ئەڭ يېقىن دوستى خاسىيەتنىڭ ئۆيگە باردى.

— ۋاي، جېنىم دوستۇم! بۇ دۇنيادا بارمۇ سىز؟ — دېدى خاسىيەت ئۇنى كۆرۈپ ھالى - تالى بولغان حالدا، — مۇشۇنداقمۇ ئۇن - تىنسىز يوقاپ كەتكەن بارمۇ؟ نەگە بېرىپ نەلمىدىن كېلىۋاتقانسىز شۇ تاپتاي؟

يىپەكتىن تىكىلگەن، چوغىدەك يېلىنجاپ تۇرىدىغان قىزىل رەڭلىك كېچىلىك كىيىمى بىلەنلا ئىشىكىنى ئاچقان خاسىيەت توختىگۈل بىلەن قۇچاقلىشىپ كۆرۈشتى - ۵۷، ئۇنى مېھمانخانا ئۆيگە باشلىدى. خاسىيەت ئىلگىرىكىگە قارىغاندا سەمەرىپ قالغاندەك، كۆزلىرىنىڭ ئەتراپىغا بىلىنەر - بىلىنەس قورۇق چۈشكەننى ھېسابقا ئالىغاندا يەنلا ئىلگىرىكىدەك چىرايلىق، تىمنەن كۆرۈنەتتى. ئۇ گۈزەللەشتۈرۈش ئوپپراتسييەسى قىلدۇرۇپ كۆزىنىڭ قاتلىقىنى كەستۈرگەن، قاشلىرىنى ئىنچىكە قىلىپ چەكتۈرۈۋالغانىدى.

— شۇنداق قىلىپ بۇ بەش يىلدا نەلەرde يۈردىڭىز جىنیم دوستۇم؟ — دېدى خاسىيەت سافادا ئولتۇرغان توختىگۈلنباڭ يېنىغا سىخدىلىپ، — ماڭىمۇ خوش دېمەي كېتىپ قاپسىز، قوشنىلىرىڭىزدىن سورسامامۇ نەگە كەتكىنىڭىزنى بىلمەيدىكەن، ماھىرجاندىن سورسام ئۇمۇ مۇختەرجان بىلەن خېلى ۋاقتىتنى بېرى ئالاقىلىشەلمىگەنلىكىنى ئېيتتى. تۇۋا! بۇگۇن ئاسمانىدىن چۈشكەنندەكلا پەيدا بولۇپ قالغۇنىڭىزنى كۆرۈپ ھەيران قېلىۋاتىمەن، دوستۇم.

بەش يىل جەريانىدا بېشىدىن ئۆتكۈزگەن كەچۈرمىشلىرىنى دوستىغا قانداق ئېيتىپ بېرىشنى بىلەلمەي قالغان توختىگۈلنباڭ كۆزلىرىدە ياش ئەگىدى، ئۇ ئۆيىدىن چىققۇچە ئۆز - ئۆزىگە باشقىلارنىڭ ئالدىدا ھەرگىز ياش تۆكمەسلىككە، ھەرقانداق ئادەمگە ئۆزىنىڭ بۇ يېرىگىنچىلىك سەرگۈزەشتىلىرى توغرىسىدا سۆزلىمەسلىككە ۋەھە قىلغان بولسىمۇ، لېكىن خاسىيەتنىڭى كەينى - كەينىدىن قىستاپ سورىشىغا بەرداشلىق بېرەلمەي پاشىڭىدە ئېتلىپ يىغلىۋەتتى. دوستىنىڭ ئىچ - ئىچىدىن چىرىپ بۇ قولداپ يىغلاۋاتقىنىغا قاراپ ئىچى سىير بلغان خاسىيەتمۇ ئۆزىنى تۇتۇۋالىماي كۆز يېشى قىلدى.

— يىغلىماڭ دوستۇم، — دېدى خاسىيەت توختىگۈلنباڭ دولىسىغا بوشقىنا شاپىلاقلاب، — من بىر ئىستاكاندىن قەھۋە قاينىتىپ كىرىھى، ئىككىمىز قەھۋە ئىچكەچ مۇڭدىشايلى. ئەتىگەن ئۆيىدىن ناشتا قىلغۇدەك بىر بۇردا نامۇ تاپالمىغان توختىگۈل بىر نەچچە تال پىرەنىكى قەھۋەگە تۈگۈرۈپ يەۋالغاندىن كېيىن، پۇت - قولىغا بىرئاز جان كىرگەندەك بولدى.

— مۇختەرجانمۇ بىلە كەلدىمۇ؟

— ياق، — دېدى توختىگۈل بىر نۇقتىغا تىكىلگەن كۆزلىرىنى خاسىيەتكە ئاغدۇرۇپ.

— نېمىشقا؟

— ئۇ ئۆلدى!

— نېمە دەيدىغانسىز دوستۇم؟ — دېدى خاسىيەت ھەيران بولغان ھالدا كۆزلىرىنى چەكچەيتىپ.

— ئۇ راست ئۆلدى، ئۆلگىلى ئۈچ يىلدىن ئاشتى، — دېدى توختىگۈل ئېغىر خورسىنغان ھالدا.

مۇختەرجاننىڭ ئۆلگىنىنى ئاڭلاپ توختىگۈلنىڭ كەچۈرمىشىگە تېخىمۇ قىزىقىپ قالغان خاسىيەت يەننىمۇ ئىچكىرىلەپ سوراشاقا باشلىدى. يېقىن دوستىدىن سر يوشۇرۇشنى راۋا كۆرمىگەن توختىگۈل مۇختەرجان ئىككىسىنىڭ قانداق سەۋەبلىر بىلەن ئۆيىدىن چىقىپ كەتكىنىنى، قەيرگە بېرىپ قەيردە تۇرغىنىنى، مۇختەرجاننىڭ ئۆزىنى قىماردا دوغما تىكىپ ئۇتتۇرۇۋەتكىنىنى، جۇماخۇننىڭ ئۆبىدە قانداق ئازابلارنى تارتقىنىنى، مۇختەرجاننىڭ قانداق ئۆلگىنىنى، مۇختەرجان ئۆلگەندىن كېيىن ئۆزىنىڭ قانداقلارچە باشقىلارغا بالا تۇغۇپ بېرىدىغان ماشىنىغا ئايلىنىپ قالغانلىقىنى، ئاخىرىدا قانداق قىلىپ قايتىپ كەلگەنلىكىنى گاھ يىغلاپ، گاھ كۈلۈپ تۇرۇپ بىرمۇسىر بىيان قىلىپ بەردى.

بىچارە بايقۇشنىڭ بەش يىللۇق سەرگەردا نلىق ھاياتىدا مۇنچىۋالا كۆپ ئازاب — ئوقۇبەتلەرنى تارتقا نلىقىنى ئاڭلىغان خاسىيەت ھەيرانلىقتىن ئېغىزىنى ئاچقىنىچە ئولتۇرۇپ قالدى.

— مۇختەرجاننىڭ خېروئىن سودىسى قىلىدىغانلىقىدىن ئاز — تو لا گۇمان قىلغان بولساممۇ، لېكىن ئۇنىڭ چىكىدىغىنىنى خىيالىمۇ كەلتۈرمەپتىكەنمن، — دېدى خاسىيەت بىرده ملىك سۈكۈتتىن كېيىن ئېغىر خورسىنىپ، — ماھىرجان ئىككىسىنىڭ ئۆزلىرىنىڭ قانداق سودا بىلەن شۇغۇللىنىدىغانلىقىنى بىزدىن يوشۇرغىنىدىنلا ئۇلارنىڭ ھالا سودا قىلمايدىغانلىقىنى پەملىگەندىم.

— سىزلا ئەممەس، مەنمۇ ئۇنىڭ بىلەن بىر يىلدىن ئارتۇق ئۆي تۇقان تۇرۇقلۇق بىلمەيدىكەنمن.

— توۋا! ماھيرجانمۇ چېكەر بولغىيمىدى؟ — دېدى خاسىيەت ياقىسىنى تۇتۇپ.

— ئۇلارنىڭ ئاشۇنداق سودا قىلىدىغىنىدىن گۇمان قىلغان ئادەم ئەجەب شۇ چاغدا دېمەپتىكەنسىز ماڭا، — دېدى توختىگۈل سەل نارازى بولۇپ، — ئۇنىڭ مۇنداق سودا بىلەن ھەپلىشىدىغىننى بىلگەن بولسام ھەرگىزمۇ كەينىدىن ماڭماسکەنەمن.

— سادىغاڭ كېتىي جېنىم دوستۇم، — دېدى خاسىيەت قاپاقلىرىنى سۈزۈپ، — گەرچە ئەينى چاغدا گەپنى سىزگە ئېنىق دېمگەن بولساممۇ، لېكىن «ئۆزىڭىزنى بەڭ ئۇرۇپ كەتمەڭ دوستۇم، كېلىشى ئېنىق بولمىغان ئادەملەرگە بەك ئىشىنىپ كەتكىلى بولمايدۇ، شۇڭا ھە دەپ قويۇپلا پۇلىنى خەجلسىڭىز بولدى» دېسم، ئۆزىڭىز «ئىككىمىز بىر - بىرىمىزنى چىن يۈرىكىمىزدىن ياخشى كۆرۈپ قالدۇق، مەڭگۇ ئايىرلىماس ئەر - خوتۇنلاردىن بولىمىز» دەپ گېپىمنى زادىلا ئاڭلىمىدىڭىز.

دوستىنىڭ تەنە گەپلىرىنى ئاڭلاپ تولىمۇ ئوڭايىسىز ھالغا چۈشۈپ قالغان توختىگۈلىنىڭ يۈزلىرى خىجىللەقتىن شەلپەرەك قىزىرىپ كەتتى. ئەينى چاغدا ئۆزىنىڭ مۇختەرجانى دەپ ئۇنىڭدىن يۈز ئۆرۈگلى تاس قالغانلىقىنى چاقماق تېزلىكىدە خىيالىدىن ئۆتكۈزۈپ، ئۇنىڭ سۆزلىرىگە پەرۋاسىز قارىغانلىقىغا پۇشايمان قىلدى.

— ماھيرجان بىلەن يەنە ئالاقلىشىپ تۇرۇۋاتامسىز؟
 — قايىسى زاماندىكى گەپنى قىلىدىغانسىز دوستۇم، — دېدى خاسىيەت قاقاھلاپ كۈلۈپ، — ئەر كىشى دېگەن تېپىلماسنىڭ خورمىسىمىدى؟ سىزگە ئوخشاش بىرسىنىڭ قولغا قاراپ ئولتۇرىدىغان ئىش نىدە بار، سىز دېمىسىڭىز ئۇنىڭ ئىسىمىنىمۇ ئېسىمىدىن چىقىرىپ قويۇپتىكەنەمن. ئىككى يىلىنىڭ ئالدىدا باشقىلاردىن ئۇنى «ئۇرۇمچىدە خېروئىن بىلەن تۇتۇلۇپ قېلىپ

مۇددەتسىز كېسىلىپ كېتىپتۇ» دەپ ئاڭلىدىم، كېيىن يەنە «ئىچكىرىگە كىرىپ قوشۇنغا قېتىلىپ كېتىپتۇ» دەپمۇ ئاڭلىدىم، قايىسى راست، قايىسى يالغان، كىم بىلىدۇ؟
— خىزمىتىڭىزنى تاشلىۋەتمىگەنسىز — ھە؟

— قاچانغىچە ئاشۇ تۆت تەڭگە پۇنىڭ قولى بولۇپ ئىشلەۋېرىمن مايغا مىلىنىپ، — دېدى خاسىيەت قاش - قاپقىنى سۈزۈپ، — تېخى يېقىندىلا ئىش تارىخىمنى ھەقلق بىكار قىلىۋېتىپ دوستلۇق سودا بازىرىدىن مودا كىيم دۇكىنىدىن بىرنى ئېچىۋالدىم دوستەك، سوداممۇ شۇنداق ياخشى مېڭمۇاتىدۇ. خالىسام ئاچىمەن، خالىمسام بىرنەچە كۈن تاقاپ قويۇپ ئارام ئالىمەن، هازىر مېنىڭدەك ئەركىن ئادەم يوق.

— چوڭ سودىگەر بولۇپ كېتىپسىز. — دە، ئەمىسى؟ — سورىدى توختىگۈل ئۇنىڭ سۆزىنگە قىزىقىسىنىپ.

— چوڭ سودىگەر دېگلى بولمىسىمۇ ھەرھالدا ياخشى، ئايدا تاپىدىم دېگەندىمۇ ساپ پايدام بەش - ئالتە مىڭدىن چۈشمەيدۇ. خاسىيەتنىڭ سۆزلەرنى ئاڭلاپ ھېيرانۇھەس بولغان توختىگۈل خۇددى ئۇنى تۇنجى قېتىم كۆرۈۋاتقاندەك، ئۇنىڭ گەپ قىلغاندا ئويناقلاپ تۇرىدىغان كۆزلەرنىڭ تىكىلگىنىچە ئولتۇرۇپ قالدى.

— ئەجەب قاراپ كەتتىڭزغۇ؟

— نېمىشقا قارايتتىم دوستۇم، خۇدا نېمىشقا سىزگە بەرگەن ئەقلىنىڭ يېرىمىنى بولسىمۇ ماڭا بەرمىگەندۇ دەپ ھېيران قېلىۋاتىمەن، — دېدى توختىگۈل يوشۇرۇپ ئولتۇرمایلا.

توختىگۈلنىڭ چىن يۈرىكىدىن دېگەن بۇ گېپىنى ئاڭلاپ ھاياتىنى باسالماي قالغان خاسىيەت قافاھلاپ كۈلۈپ كەتتى، ئۇ بىر ھازادىن كېيىن كۈلکىدىن ئۆزىنى ئاران دېگەندە توختاتتى - دە، خېلىلىق ئىلىكىدە يەرگە قاراپ ئولتۇرغان توختىگۈلنىڭ دولىسىغا بوشقىنا شاپلاقلاب قويىدى.

— بۇنىڭدىن كېيىن كۆرگەنلا ئادەمنىڭ كەينىدىن كېتىپ

قالماي مېنىڭ دېگىنىمەك قىلىسىڭىز ھەرگىز زىيان تارتمايىسىز، — دېدى خاسىيەت چىرايىغا جىددىي تۈس بېرىپ، — ئادەم دېگەن ئانچە — مۇنچە قۇۋلۇق — شۇمۇلۇقنى ئۆگىنىپ قويىسىمۇ بولمايدۇ، جېنىم دوستۇم، بەك ئاق كۆڭۈل بولۇپ كەتسىڭىز خەقنىڭ ئالدام خالتىسىغا ئاشۇنداق چۈشۈپ كېتىدىغان گەپ، ئاخىرىدا زىيان تارتىدىغىنى كىم؟ يەنلا سىز. ئۇلار ئۇزاقتىن — ئۇزاق پاراڭلاشتى، خاسىيەت ئۇنىڭغا ئەرلەرگە قانداق مۇئامىلە قىلىشنى، ئۇلارنىڭ يانچۇقىدىكى پۇلسىنى قانداق ئۇسۇل بىلەن سۇغۇرۇۋېلىشنى، ئېپى كېلىشىمگەنلىرىنى قانداق چاربىلەر بىلەن ئەپلەپ يولغا سېلىشنى ئەستايىدىل، تەپسىلىي ئۆگەتتى. بىر قېتىم بۇرىنىغا سۇ كىرىپ نۇرغۇن ھەر مجلەرنى تارتقاڭ توختىگۈل ھەرقاچان ھوشيار تۇرۇشنىڭ زۆرۈرلۈكىنى ئەمدەلەتىن تولۇق چۈشىنىپ يەتكەندەك قىلىۋاتاتتى.

— ھازىرچە مېنىڭ دۇكىنىمدا ئىشلەپ تۇرۇڭ، ئاداش، — دېدى خاسىيەت تولىمۇ مۇلایىم قىياپەتتە، — دۇكاندا سىزگە يارىخىدەك كىيمىلەر دېگەن تولا، ئاشۇ كىيمىلەردىن ئۆزىڭىزگە توغرا كېلىدىغىنىدىن بىرنهچە قۇر كىيىۋېلىڭ، بۇ ھالىتىڭىز بىلەن بىر يەرگە بارسىڭىزماۇ خەق مازاق قىلىدۇ.

— بولدى، دوستۇم، — دېدى توختىگۈل پەس ئاۋازدا تىرىنلىنى تاتىلاپ، — سىزنىڭ ئالىي دەرىجىلىك كىيمىلىرىڭىزنى سېتىۋالغىدەك پۇل نىمە ئىش قىلىدۇ مەندە؟

— ۋىيەي، دوستۇم! نېمانداق ئادەملىك زىتىغا تېكىدىغان گەپ قىلىدىغانسىز؟! — دېدى خاسىيەت قاپاقلىرىنى تۇرۇپ، — مەن سىزگە پۇلسىنى ھازىرلا بېرىڭ ئەملىگەندىكىن ئېلىپ كىيىۋەرمەسىز، پۇلسىنى تاپقاندا بېرىھەرسىز، تاپالمىسىڭىز مەيلى ئەمەسمۇ، يەنە مۇشۇنداق گەپ قىلىسىڭىز سىزدىن رەنجىپ قالىمەن جۇمۇ.

خاسىيەتنىڭ خۇددى بىر توْغان ھەدىسىدەك دېگەن

سۆزلىرىنى ئاڭلاپ توختىگۈنىڭ يۇرىكى شۇررىدە ئېرىپ كەتتى، ئەينى چاغدا ئۆزىنىڭ ئۇنىڭ سۆزلىرىگە قولاق سالىغىنىغا يەنە بىر قېتىم قاتتىق ئۆكۈندى. كۆڭلىدە ئۇنىڭ تولىمۇ مېھربان، ئەپۇچان، ئاق كۆڭلۈلۈكىگە قايىل بولماي تۇرالمىدى.

بەش يىلدىن كېيىن قايتا تېپىشقان بۇ بىر جۈپلەر ئاشۇ كۈندىن باشلاپلا يەنە بىر - بىرىدىن زادىلا ئايىرلالمايىدىغان، نەگە بارسا قولتۇقلۇشىپلا يۇرىشىدىغان دوستلاردىن بولۇپ قېلىشتى. ۋاقتىنىڭ ئۆتۈشى بىلەن توختىگۈل ھەر تەرەپتىن شۇنداق پىشىپ يېتىلدىكى، دىللارنى مەست قىلىدىغان ناز - كەرەشملىرى، تاتلىق ئەركىلەشلىرى، يېقىمىلىق كۈلكلەرى بىلەن مەن - مەن دېگەن ئەرلەرنىڭ جېنىنى ئېلىپ جاڭگادا قويىدىغان، قىلىنى قىرىققا يارىدىغان پېتىر - پىشىشقلارنىمۇ پۇلنى سۇدەك خەجللىتىدىغان دەرجىگە بېرىپ يەتتى.

ئەمدىلا بويىنى سۇغا سېلىپ چىققان توختىگۈل ئەركىلىگىنىچە كېلىپ كارىۋاتتا پۇشۇلداب ياتقىنىچە تېلىپۋىزور كۆرۈۋاتقان مۇساجاننىڭ يېنىغا سىخالدى.

مۇساجان يېشى ئەللىكلىرىدىن ئاشقان قارامتۇل، سېمىز كەلگەن كىشى ئىدى. ئۇنىڭ كۆزلىرى سېمىزلىكتىن يۇمۇلۇپ كەتكەن بولۇپ، چوڭ - چوڭ تىنىپ ئاران دېگەندە نەپەس ئالاتتى.

— مۇساجان، — دېدى توختىگۈل ئۇنىڭ گۆشلىرى ساڭلاپ تۇرغان يۇزىگە چوڭىدە بىرىنى سۆيۈپ قويۇپ، — خاسىيەتنىڭ دۇكىنىغا ياؤزروپا پاسونىدىكى شۇنداق پېچەت كىيمىلەر كەپتىكەن قاراڭ، ئۇنىڭ ئىچىدە بىرسىگە كۆزۈم چۈشكەندى، ئېلىپ بېرىرسىزمۇ؟

توختىگۈلگە لەپىدە قارىۋىتكەن مۇساجان ھېچقانداق ئىپادە بىلدۈرمى تېلىپۋىزورغا قارىغىنىچە يېتىۋەرى، توختىگۈل ئۇنىڭغا تېخىمۇ چىڭ چاپلىشىپ ئەركىلەشكە باشلىدى.

— گەپ قىلىۋاتىمەن جېنىم سىزگە، — دېدى ئۇ مۇساجاننىڭ گۆشلۈك ئېڭىكىدىن تارتىپ ئۆزىگە قارىتىپ، ئېلىپ بېرەمىسىز، ئېلىپ بېرەمىسىز؟ ھە دېسىلا «سىزگە ئاشقىمەن، سىزنى چىن يۈرىكىمىدىن سۆيىمەن، سىز ئوتقا دېسىڭىز ئوتقا، سوغۇ دېسىڭىز سوغۇا كىرىمەن» دېسىز — يۇ، ئەجابا بىر كۆڭلەك ئېلىپ بېرىدىغانغا يارىمامىسىز، قارا قاغام؟ — قانچە پۇل ئىكەن ئۇ كۆڭلەك؟ — دېدى مۇساجان بىلىنەر — بىلىنەمىس قىمىرلاپ قويۇپ.

— بىر مىڭ سېتىلىش باهاسى ئىككى مىڭ يەتنە يۈز سوم ئىكەن، ئەسىلىدە ئۇ كۆڭلەكىنىڭ سېتىلىش باهاسى ئىككى مىڭ يەتنە يۈز سوم ئىكەندىدۇق، خاسىيەت دوستلۇقىمىزنىڭ يۈزىنى قىلىپ ماڭا كىرىش باهاسىغىلا بېرىۋېتىدىغان بولدى.

— هازىر بىر مىڭ ئىككى يۈز سومغا راۋرۇس بىر توپاق كېلىدۇ، خېنىم، — دېدى مۇساجان مىڭ تەسىلىكتە ياتقان يېرىدىن ئۆرە بولۇپ، — ئۇنداق قىممەت كۆڭلەكىنى ئالغىچە ئەرزانراقىنى ئالسىڭىز بولمىدىمۇ؟ نېمە كەپتۇ ئۇنچىۋالا قىممەت كۆڭلەكىنى ئېلىپ؟ ئىككى ئايىنىڭ ئالدىدا سەككىز يۈز سومغا بىر قۇر يوپكا — پىلاتا ئېلىپ بەرگەندىمغۇ تېخى؟!

— شۇ قېتىم ئېلىپ بەرگەن ئاشۇ يوپكا — پىلاتىڭىزنى ئۇچامىدىن سالماي كېيۋاتىمەنغا جېنىم، — دېدى توختىگۈل مۇساجاننىڭ كەينىدىن چىڭ چاپلاشقىنىچە بويىنىغا گىرە سېلىپ، — ھېلىمۇ «تازنىڭ نېمىسى بار دېسە تۆمۈر تارغىقى بار» دېگەندەك، ئاشۇ بىر قۇر كېيىمنى كېيىپ يۈرىۋەردىم، ئالماشتۇرۇپ كېيمىسىم باشقىلارنىڭ ئالدىدا سىزنىڭ يۈزىڭىزگىمۇ سەت بولار؟ ئىككىمىزنىڭ ئارىلىشىۋاتقىنىنى ھېلىمۇ شەھەردىكى ھەممە ئادەم بىلىپ كەتتى، ھەتتا ئاياللىخىزمۇ بىر قانچە قېتىم كۈچىدىلا ئالدىمنى توسوپ تىللاپ رەسۋايىمنى چىقىرىۋەتتى، شۇنچىۋالا سەتچىلىك، ئاهانەتلەرگە چىداب يەنلا سىز بىلەن ئارىلىشىۋاتسام تەپپىنەمنىڭ ۋاقتىدا

ئېلىپ بەرگەن ئاشۇ نەرسىڭىزنى پېشانەمگە قويۇۋاتامسىز؟ مۇنداق قىلىدىغان يېرىڭىز بولسا بۇنىڭدىن كېيىن ئىزدەشمەيلا قويالى ! ئاشۇ ئاسارئەتىقىگە ئايلىنىپ قالايلا دەپ قالغان قىرى خوتۇنىڭىزنى باغرىڭىزغا چىڭ بېسىپ يېتىشى!

مۇساجاننىڭ ئۆزىنى تاشلاپ كېتەلمەيدىغانلىقىنى ئوبدان بىلىدىغان توختىگۈل ئەركىلەشلىرى تازا ئۇنۇم بەرمىگەندىن كېيىن دەرھاللا تاكتىكىسىنى ئۆزگەرتتى - دە، ئۇنىڭ بويىنى قاماللاپ تۇتقان قوللىرىنى قويۇۋېتىپ تەتۈر قاراپ يېتىۋالدى. توختىگۈلنىڭ مۇنداق تېزلا رەنجىپ قېلىشىنى ئويلاپ باقمىغان مۇساجان دەرھاللا پۇزىتسىيەسىنى ئۆزگەرتىپ، ئۆزىگە كېيىنى قىلىپ يېتىۋالغان كۆڭلىدىكى پەرشىتىسىگە يېلىنىشقا باشلىدى.

— قانداق قىلىدىكىن دەپ چاقچاق قىلىپ قويسام خاپا بولدىڭىزما پەرشتەم؟ — دېدى ئۇ توختىگۈلنى زورمۇزور ئۆزىگە قارتىتىپ، — ھېلخۇ بىر مىڭ ئىككى يۈز سوم ئىكەن، ئالتۇنۇم، ئون ئىككى مىڭ بولسىمۇ سىز خۇش بولىدىغانلا بولسىڭىز هەرگىز ياق دېمەيمەن جۇمۇ، سىزنى قانداق قىلىدىكىن دەپ چېقىشىپ قويدۇم، قوزام، راستلا سىزگە يارىغان بولسا بۈگۈنلا چىقىپ ئېلىشى!

مۇساجاننىڭ سۆزلىرىدىن دەرھاللا يۈزىگە كۈلکە يۈگۈرگەن توختىگۈل نازلانغان ھالدا ئۇنىڭىغا ئاللىيپ قويدى - دە، «بىزەڭ» دېگىنچە بىكىز بارمىقى بىلەن ئۇنىڭ پېشانىسىگە نوقۇپ قويۇپ ئاللىقىنىنى تەڭلىدى. توختىگۈلنىڭ نېمە دېمەكچى بولغانلىقىنى چۈشەنگەن مۇساجان «ۋۇي شەيتان» دېگىنچە ئۇنىڭ ئاللىقىنىغا چوڭكىدە بىرنى سۆيۈپ قويغاندىن كېيىن، كاربۇۋاتنىڭ ئاياغ تەرىپىگە قويۇپ قويغان شىمنىڭ يانچۇقىدىن ھەميانىنى چىقىرىپ بىر مىڭ ئىككى يۈز يۈهەننى تاراقشىتىپ ساناب توختىگۈلنىڭ ئاللىقىنىغا قويدى.

— بۇ يەتمەيدۇ، — دېدى توختىگۈل نازلىق كۈلۈپ.

— تېخى ھازىرلا بىر مىڭ ئىككى يۈز سوم دەۋاتاتىتىخىزغۇ؟

— ئۇ دېگەن بايسقى باها، — دېدى توختىگۈل تەرىپى ئۆزگەرتىمى تۇرۇپ، — سىز مېنى رەنجىتكەن مىنۇتىن باشلاپ باها ئۆستى.

— قانچىلىك ئۆستى؟

— ئۈچ يۈز سوم ئۆستى.

— نېمە ئىش قىلىسىز ئۈچ يۈز سومنى؟

— ئۆينىڭ توک پۇلى بىلەن سۇ پۇلسىنى تۆلمىمەن، يەنە سىز كۆرۈۋاتقان ئاۋۇ تېلېۋىزور دېگەن نەرسىنىڭ پۇلسىمۇ بار تېخى.

يەنە ئوشۇقچە گەپ قىلىپ ئۆزىدىن ئاز كەم يىگىرمە ياش كىچىك مەشۇقىنى رەنجىتىپ قويۇشتىن ئەنسىرگەن مۇساجان ھەميانىدىن يەنە ئۈچ يۈز يۈەننى ئالدى - دە، توختىگۈلنىڭ قولىغا تۇتقۇزۇدى. بىرمۇنچە پۇلنى بىر ئەركىلەپ، بىر قېيداش بىلەن ئاسانلا قولغا كىرگۈزگەن توختىگۈلنىڭ كۆزلىرى ئۇيناقلاقاپ كەتتى. ئۇ قولىدىكى پۇللارنى ياستۇقنىڭ تېگىگە باستۇرۇپ قويۇپ مۇساجاننى قۇچاقلاب سۆيۈشكە تەمشىلىپ تۇرۇشىغا تۇيۇقسىز ئىشىك چىكىلدى. «مۇساجاننىڭ ئايالى ئىزدەپ كەلگەن ئوخشايدۇ» دېگەنلەرنى چاقماق تېزلىكىدە خىيالىدىن ئۆتكۈزگەن توختىگۈل ياتقان يېرىدىن چاچراپ تۇرۇپ كەتتى، چىرأيدا ھەش - پەش دېگۈچە قان دىدارى قالىغان مۇساجان نېمە قىلارنى بىلەلمەي قېتىپلا قالغانىدى. كىيىمنى ئالمان - تالمان كىيىشكە ئولگۈرگەن توختىگۈل مۇساجاننى تېزدىن كىيىنىشكە بۇيرۇدى - دە، ئۆزلىرى ياتقان ئۆينىڭ ئىشىكىنى بېپىپ قويۇپ چىقىپ كەتتى.

تېخى قۇرۇپ بولالىغان چاچلىرىنى تۈزەشتۈرگەچ ئىشىك ئالدىغا كەلگەن توختىگۈل «كىم» دەپ توۋلىدى، سىرتىن تۇرغانجاننىڭ «مەن» دېگەن ئاۋازى ئاڭلاندى.

— مەن دېگەن كىم؟

— مەن تۇرغانجان.


ئوغلىنىڭ كەلگەنلىكىنى بىلىپ ئىشىكىنى ئېچىش - ئاچماسلىق توغرىسىدا بىر قارارغا كېلەلمەي ئويلىنىپ تۇرۇپ قالغان توختىگۈل خالاپ - خالماي ئىشىكىنى ئاچتى، ئۆيگە باشتا تۇرغانجان بىلەن غۇلامجان، كەينىدىن تاپ بېسىپلا قالغان بالىلارمۇ سالام بەرگىنچە كىرىپ كەلدى، كىرگەنلەرنىڭ ئىچىدە بەختىيارنىڭ ئىككى بالىسىمۇ بار ئىدى.

تولۇقىزىرنىڭ ئۇچىنچى يىللەقىنى پۇتكۈزگەن تۇرغانجان ئون ئالته ياشلارغا كىرىپ قالغان بولۇپ، ساقال - بۇرۇتلەرى خەت تارتىشقا باشلىغاندى. بويى بىر مېتىر يەتمىش ئەتراپىدا كېلىدىغان تۇرغانجان سەككىز - توققۇز ياش چاغلىرىدىكى تۇرغانجانغا زادىلا ئوخشىمىايتتى.

بالىلارنىڭ ئۆزلىرىنى توختىگۈلنىڭ قۇچىقىغا «ئاپا» دەپ ئاتقۇسى بولىسىمۇ، لېكىن ئۇنىڭ تۇرۇلگەن قاپىقى، مۇز بېغىپ تۇرغان چىرايىغا قاراپ يېلى چىقىپ كەتكەن توپتەك لەسسىدە بولۇپ قېلىشتى. ئۇلارنىڭ يولدا كەلگۈچە هەتتا ئاپىسىنىڭ ئىشىكىنى چېكىپ، ئاپىسى ئىشىكىنى ئاچقۇچە بولغان ئارىلىقتا «ئاپىسىنى ھېر ان قالدۇرۇش» توغرىسىدا سۈرگەن شېرىن خىياللىرىنىڭ ھەممىسى بىر يولىلا كۆپۈكە ئايلىنىپ كەتكەندى.

— قېنى بۇ ئۆيگە كىرىڭلار، — دېدى توختىگۈل ياتاڭ ئۆينىڭ يېپىقلېق تۇرغان ئىشىكىگە لمپىدە بىر قاربۇتىپ.

توختىگۈلنىڭ مۇساجانغا ئەركىلىگەن چاغدىكى خۇشخۇلىقىدىن ئەسەرمۇ قالىغان بولۇپ، چىراىي بۇلۇتلۇق ئاسماندهك تۇتۇلۇپ كەتكەندى. ھە دېگەندىلا ئاپىسىنىڭ مۇنداق سوغۇق مۇئامىلىسىگە ئۇچرايدىغانلىقىنى خىيالىغىمۇ كەلتۈرۈپ باقىغان بالىلارنىڭ يۈرۈكى مۇزدەك قېتىپ قالدى. ئۇلارنىڭ «ئاپىمىز بىزنى كۆرۈپ باغرىغا بېسىپ يىغلاپ كەتسە قانداقى قىلارمۇز؟» دېگەن ئەندىشىلىك خىاللىرى ئاللىقايانلا رغا ئۇچۇپ كەتكەن بولۇپ، خۇددى يات بىر ئادەمنىڭ ئۆيىگە كىرىپ



قالغاندەك قورۇنۇپقىنا دەسىسەپ مېھمانخانا ئۆيگە كىرىشتى.

— ئۆزىڭىز ياخشى تۇردىڭىز مۇ ئاپا؟ — دېدى تۇرغانجان

ئۈكىلىرىنى كۆز ئىشارىتى بىلەن ئولتۇرۇشقا بۇيرۇپ.

— ھەئە، ياخشى، — دېدى توختىگۈل سوغۇقلا جاۋاب

بېرىپ.

ئەمدىلا تۆت ياشتن ئاشقاندا مومسى كېلىپ ئېلىپ كەتكەنچە ئاپىسىنى كۆرۈپ باقىغان شاراپەت ئون ئىككى ياشقا كىرگەن چوپچوڭلا قىز بولۇپ قالغان بولۇپ، باشلانغۇچنىڭ بەشىنچى يىللېقىنى پۇتكۈزگەندى. ئۇنىڭ قاش - كۆزلىرى، يۈز قۇرۇلۇشى، كولۇپ تۇرىدىغان قويى كۆزلىرى، زىلۇالىقى ئاپىسىغىلا ئوخشايتتى. شاراپەتكە لهىپىدە بىر قاراپ قويغان توختىگۈل بالىلارنى ئولتۇرۇشقا بۇيرۇپ قويۇپ ياتاق ئۆيگە كىرىپ كەتتى.

— بۇ راستلا بىزنىڭ ئاپىمىزىمدا ئاكا؟ — دېدى غۇلامجان

ئاپىسىنىڭ ئۆزلىرىگە تۇتقان مۇئامىلىسىگە قاراپ دىملىقى ئاچچىق بولۇپ، كۆزلىرىدە ياش لىغىرلاپ تۇرغان ئاكسىغا قاراپ، — ئۇ ماڭا خۇددى يات ئادەمەدەكلا تۈيۈلۈۋاتىدۇ.

— تۇۋا، — دېدى شاراپەت مەڭىزىگە دومىلاپ چۈشكەن ياشلىرىنى ئالىقىنى بىلەن سۈرتۈۋېتىپ، — «قانداق تۇرۇۋاتىسىز قىزىم؟» دېگەن بىر ئېغىز گەپىنىمۇ قىلىپ قويىمىدىغۇ، ئۇنىڭ نەرى بىزنىڭ ئاپىمىزغا ئوخشايدۇ؟

بىردىنلا روھى چۈشۈپ كەتكەن بالىلار ئۆزلىرىنىڭ بۇ يەرگە خاتا كېلىپ قالغانلىقىغا پۇشايمان قىلىپ تۇرغىنىدا، ياتاق ئۆيىدىن مۇساجاننىڭ ۋارقىراپ سۆزلىگەن قوپال ئاۋازى ئاڭلاندى.

— بىر ئەممەس، ئىككىمۇ ئەممەس، بەش بالام بار دېگىنە، مۇشۇنداق چوڭ ئىشنىمۇ مەندىن يوشۇرۇپ يۈردىڭما؟ مەندىن ئالغان پۇللارنىڭ ھەممىنى ئاشۇ ھارامتۇكلىرىڭىگە

خەجلەۋېتىپسەن - ٥٥؟

— ئاستىراق گەپ قىلىڭ جېنىم، — دېدى توختىگۈل پەس

ئاۋازدا، — ئۇلار ئاڭلاپ قالسا سەت تۇرىدۇ، خاپا بولماڭ! سىزگە بالام بارلىقىنى ئېيتىغان گۇناھ مەندە.

— سەندە بولماي مەندە بولسا بولامتى ئەممسە! — دېدى مۇساجان تېخىمۇ ئەززەيلەپ، — سەن ماڭا بالام يوق دېگەن چېغىنگىلا «ئوتتۇز تۆت ياشقا كىرگەن ئايالنىڭمۇ بالىسى يوق بولامدۇ؟» دەپ تازا ئىشەنمىگەندىم، ئاخىرى مەن ئويلىغاندەك بولدى، دېگىنە! مەندىن يوشۇرۇپ يۈرگەن يەنە قانداق ئىشلىرىڭ بار؟

— جېنىم مۇساجان دەپ كېتىي، — دېدى توختىگۈل ئۇنىڭ ئايىغىغا يۈكۈنۈپ، — ماڭا ئىشىنىڭ، بۇ بالىلارنىڭ ھەممىسىلا مېنىڭ بالىلىرىم ئەمەس ...

— بولدى، بولدى! — دېدى مۇساجان ئورنىدىن لىككىدە تۇرۇپ، — سېنىڭ مۇنداق ياغلىما گەپلىرىڭگە ساراڭمۇ ئىشەنمەيدۇ، بىزنىڭ مۇناسىۋىتىمىز مۇشۇنىڭ بىلەن ئاياغلاشسۇن، چىقىپ «بەش بالاڭنى باقلالىمەن» دەپ مەيدىسىگە ئۇرالايدىغان گاڭگۈڭ ئەردىن بىرىنى تېپىۋال! ئايدا تاپىدىغان ئىككى - تۆت تەڭگە پۇلۇم بىلەن سېنىڭ بەش بالاڭنى باقلالىمۇدەكمەن.

مۇساجان توختىگۈلنىڭ يېلىنىشلىرىغا پىسەنتمۇ قىلاماي چاپىنى دولىسىغا ئارتقىنىچە ئىشىكىنى جالاقشتىپ ئېچىپ ياتاق ئۆيىدىن چىقىتى - دە، مېھمانخانا ئۆيىنىڭ ئىشىكى ئالدىدا نېمە قىلارنى بىلەلمەي تۇرغان بالىلارغا غەزەپ بىلەن ھومىيپ قارىۋېتىپ، چىشلىرىنى غۇچۇرلاتقىنىچە چىقىپ كەتتى. بالىلارنىڭ كاساپىتىدىن ئالتۇن يامبۇ تۇغىدىغان توخۇسىدىن ئايىلىپ قالغاندەك بىئارام بولغان توختىگۈل يەردە يۈكۈنۈپ ئولتۇرغىنىچە بېشىنى كارىۋاتنىڭ بۇرجىكىگە قويۇپ ئۇن سېلىپ يىخلىغىلى تۇردى. ئايىسىنىڭ بىر يات ئەر ئۇچۇن ئۆزىنىڭ باغرىنى يېرىپ چىققان بالىلىرىدىنمۇ تېنىپ كېتىشكە رازى بولۇۋاتقىنى كۆرگەن بالىلار بۇ يەردە يەنە بىزىرىپ قاراپ



تۇرپۇرشنىڭ زۆرۈرىيىتى قالغانلىقىنى سەزدى - ۵۵،
پۇتلېرنىڭ ئۆچىدا دەسسىپ ئۆيدىن چىقىپ كېتىشتى. ئۇلار
بىنانىڭ بىرىنچى قەۋىتىگە چۈشكەن چاغدىمۇ توختىگۈلنىڭ
ئېچىنىشلىق يىغا ئاۋازى ئاڭلىنىپ تۇراتتى.

ئۆيگە ئارانلا ئولگۇرگەن شاراپەت ئىشكتىن كىرىپلا قەرەلى
توشقاң بومبىدەك پارتىلاب كەتتى. نېمە ئىش يۈز بەرگەنلىكىنى
بىلدەمەي قالغان بەختىيار بىلەن هاۋاگۈلننىڭ چىرايدا قان
دىدارى قالمىدى، قالغانلارنىڭمۇ روهىي كەپپىياتى شۇ قەدەر
تۆۋەن بولۇپ، قاپاقلىرى ساڭگىلاب، چىرايلرى قاپقا拉 بۇلۇتتەك
تۇتۇلۇپ كەتكەندى.

— يىغلىماڭ قىزىم، نېمىشقا يىغلايسىز؟ — دېدى هاۋاگۈل
مەيدىسىگە بېشىنى قوپۇپ ئۇن سېلىپ يىغلاۋاتقان شاراپەتنىڭ
بېشىنى سىلاپ تۇرۇپ، — ھەرقانداق گېپىڭىز بولسا بىزگە دەڭ
قىزىم، كىم سىزگە بىر نېمە دېدى؟

شاراپەت يىغلىغاندىمۇ شۇنداق قاتتىق يىغلىدىكى، شۇ تاپتا
ئۇنىڭ هاۋاگۈلننىڭ سورىخان سوئالىخا جاۋاب بەرگۈدەك
ھەپسىلىسى يوق ئىدى. بالىلارنىڭ تۇتۇلۇپ كەتكەن چىرايغا
قاراپ ئىشنىڭ تېكىگە يەتكەن بەختىيار هاۋاگۈلگە قاراپ «بۇپتۇ
گەپ قىلما، قانغۇدەك يىغلىۋالسۇن» دېگەن مەندە شەرهەت قىلدى -
دە، ئەمدىلا يۈگىگەن موخوركىسىغا ئوت تۇتاشتۇرۇپ قاتتىق -
قاتتىق شورىغىنچە بېشىنى ساڭگىلىتىپ ئۇندىمەي ئولتۇردى.
ئارىدىن قانچىلىك ۋاقت ئۆتتىكىتىڭى؟! قولىدا تۇتۇپ
تۇرغان موخوركىنىڭ ئوتى بارماقلرىنى كۆيدۈرگەندىلا ئېسىگە
كەلگەن بەختىيار تاماڭىنى دەرەللا يەرگە تاشلاپ پۇتى بىلەن
دەسسىپ ئۆچۈرگەندىن كېيىن تۇرغانجانى ياندىكى ئۆيگە
چاقىرىدى.

— نېمە ئىشلار بولۇپ كەتتى بالام؟
چاناقلىرىدا ياش ئەگىپ تۇرغان تۇرغانجان ئاپىسىنىڭ
ئۆزلىرىگە قانداق مۇئامىلە قىلغانلىقىنى، ھېلىقى ناتونۇش ئەر

ئۇلارنى سەت گەپلەر بىلەن ھاقارەت قىلغان بولسىمۇ، لېكىن ئاپىسىنىڭ ئۇنىڭ پۇتمغا ئېسىلىپ تۇرۇپ دېگەن گەپلىرىنى، ھەتا ئۆزلىرىگە بىر پىيالە چاي قۇيۇش ئۇياقتا تۇرسۇن، ھالىنىمۇ سوراپ قويىمىغانلىقىنى بىر - بىرلەپ قالدۇرمای بايان قىلىپ بەردى.

تۇرغانجاندىن ئەھۋالنىڭ جەريانىنى ئاڭلاپ، باللارنى ئاپاڭلارنى يوقلاپ كېلىڭلەر دەپ مەجبۇرىي ئەۋەتكىنىگە پۇشايمان قىلغان بەختىيار ئېغىزىدىن «ۋۇي ئەقلىنى قاغا چوقۇلاپ كەتكەن پاسق خوتۇن!» دېگەن گەپنىڭ چىقىپ كەتكىنىنى ئۆزىمۇ تۈمىياي قالدى.

— باللىرىم، — دېدى بەختىيار ئەتراپىغا ئولىشىپ ئولتۇرغان باللارغا چەكسىز مېھرى بىلەن تىكىلىپ، — خۇددى بەش بارماق ئوخشاش بولمىغىنىسىدەك ئادەملەرمۇ ئوخشاش بولمايدۇ، خۇددى مۇشۇ بەشىڭلارنىڭ خۇي - پەيلىڭلار، خاراكتېرىڭلەرنىڭ بىر - بىرىڭلەرنىڭكىگە ئوخشىمىغىنىسىدەك باشقىلارنىڭمۇ ئۆزىگە خاس خاراكتېرى، ياشاش ئۇسۇلى ئوخشاش بولمايدۇ. بەلكىم بۈگۈن سىلەر ئۇنىڭ كەپپىياتى بىنورمال پەيتتە بېرىپ قالغان ئوخشايسىلەر، بولمىسا سىلەرگە ئۇنداق مۇئامىلە قىلمىغان بولاتتى. مېنىڭچە جاھاندا ئۆز پەرزەنلىرىگە كۆيىمەيدىغان، ئۇلار ئۈچۈن پەرۋانە بولمايدىغان ئاتا - ئانا بولمىسا كېرەك، شۇڭا بۈگۈنكى ئىشنى هەرگىزمۇ كۆڭلۈڭلەرگە ئالماڭلار باللىرىم، پۇرسەت تاپساڭلار ئۇنى يوقلاپ تۇرۇشنى ئېسىڭلەردەن چىقىرىپ قويىماڭلار، نېمىلا دېگەنبىلەن ئۇ سىلەرنىڭ ئۆز ئاپاڭلار!

— داداڭلار توغرا دەيدۇ باللىرىم، — دېدى ھاۋاگۇل ئىككى تەرىپىدە ئولتۇرغان بىر جۇپ قىزىنىڭ بېشىنى سىلاپ تۇرۇپ، — ئۇنىڭ سىلەرگە قىزغىن مۇئامىلە قىلمىغانلىقىدا سىلەر بىلەيدىغان بىزى سەۋەبىلەر بولۇشى مۇمكىن، ھېچقانداق تەيىارلىقىسىز تۇرغاندا سىلەرنىڭ تەرەپباللا بېرىپ قېلىشىڭلار

ئۇنى گاڭگىرىتىپ قويغان بولسا كېرەك، شۇڭا كىچىككىنە بۇ ئىشلارنى هەرگىز مۇ كۆڭلۈڭلەرگە ئېلىپ يۈرمەڭلار، ئادەم دىگەن ھەرقاچان ئەپۈچان بولمىسا بولمايدۇ!

— جېنىم باللىرىم، — دېدى بەختىيار ئېغىر ئۇھ تارتىۋېلىپ، — سىلمەرمۇ ئاستا - ئاستا چوڭ بولۇپ كۈنلەرنىڭ بىرىدە تۇرمۇشلۇق بولسىلەر، ئاندىن ئاتا - ئانا بولسىلەر، ئاشۇ چاغدا لاياقەتلەك ئاتا - ئانا بولۇشنىڭ قانچىلىك قىيىنلىقىنى، بىر بالىنى بېقىپ چوڭ قىلىشنىڭ قانچىلىك جاپالىقلىقىنى تولۇق چۈشىنىپ يېتىسىلەر. گەرچە ئاپاڭلارنىڭ بۇگۈن سىلمەرگە تۇقان مۇئامىلىسى ياخشى بولمىغان بولسىمۇ، لېكىن ئۇ سىلمەرنى توققۇز ئاي توققۇز كۈن قورساق كۆتۈرۈپ تۇغىدى، توققۇز يىللەق ئانلىق ئەجرينى سىلمەرگە بەردى، ئۇنىڭ ئاشۇ ئەجرينى ئۇنتۇپ قالساڭلار ھەرگىز بولمايدۇ. مۇنداق دېسمەم دادام بىلەن ئاپام بىزلەرنى بېقىشتىن ئۆزىنى قاچۇرۇپ ئاپامغا ئىتتىرىۋاتىدۇ دەپ ئوبىلاپ قالماڭلار، بىز ھەرگىز ئۇنداق خىيالدا بولغىنىمىز يوق ھەم ئۇنداق خىيالدا بولۇشمىز مۇمكىن ئەمەس، پەقدەتلا ئانا - بالىلارنىڭ مېھرى ئۆزۈلۈپ قالمىسۇن دېگەننىلا ئويلىدىق، سىلمەر يەنىلا مۇشۇ ئۆيىدە تۇرسىلەر، لېكىن پات - پات بېرىپ ئاپاڭلارنى يوقلاپ قويساڭلارلا بولدى، بىزنىڭ سىلمەردىن كۆتىدىغىنىمىز شۇ.

بالىلار دادسى بىلەن ئاپىسىنىڭ سۆزلىرىنى ئاڭلاپ، ئېغىزىدا ماقوللۇق بىلدۈرگەندەك قىلغىنى بىلەن كۆڭۈللەرىدە زادىلا قاييل بولمايۋاتاتنى.

كېيىنكى كۈنلەرده بەختىيار بىلەن ھاۋاگۈل باللىرىغا ئاپىسىنى يوقلاپ كېلىشنى بىرقانچە قېتىم ئېيتنىڭ سۆزلىرىنى ئاڭلاپ، لېكىن ئۇلار يەرگە قاراپ تىرىنىقىنى تاتلىغىنىچە يا ماقول يا ياق دېمەي جىممىدە ئولتۇرۇۋالدى. يەنە مەجبۇرلاۋەرسە بالىلارنىڭ ئۆزلىرىدىن رايى يېنىپ قىلىشىدىن ئەنسىرىگەن بەختىيار بىلەن ھاۋاگۈل كېيىنكى كۈنلەرده بۇ توغرۇلۇق ئېغىز ئاچىمايدىغان

بولدى. چۈنكى، يېقىندىن بۇيان توختىگۈلىنىڭ باشقىلار بىلەن ئاشنا ئۇيناپ بىر قانچە ئىناق ئائىلىنىڭ بۇزۇلۇشىغا سەۋەب بولغانلىقى، ئېرىدىن ئاجرىشىپ كەتكەن ياش چوكانلارنى ئەتراپىغا يىغىپ، ھە دېگەندىلا رەڭلىك سورۇن تۆزۈپ، تېخى كۆزى ئېچىلمىغان ياش يىگىتلەرنى ئازدۇرۇۋاتقانلىقى، ئۇنى ئاز دېگەندەك تېخى توي قىلمىغان بىر قىسىم قىزلارنىمۇ پۇلغاقىزىقتۇرۇپ، ئۇلارنى ناتوغرا يولغا باشلاۋاتقانلىقى توغرىسىدىكى پاراڭلار ئېغىزدىن - ئېغىزغا كۆچۈپ يۈرۈۋاتاتتى.

ئالتنىچى باب

تۈندىكى تېڭىرقاش

بىلىپ - بىلەمەيلا قىرىق ئىككى ياشقا كىرىپ فالغان توختىگۈل يېشىنىڭ چوڭىيىشغا ئەگىشىپ يالغۇزلىق ھېس قىلىدىغان، ئىلگىرىكىدەك رەڭلىك سورۇنلارغا بېرىشقا ئانچە قىزىقىپ كەتمەيدىغان، ھە دېگەندىلا يېڭى - يېڭى مودا كېيمىلەرنى كېيىپ باشقىلارغا كۆز - كۆز قىلىشنى ياقتۇرمائىدىغان، قەدنسە دوستى خاسىيەتكە ئوخشاش يېشى چوڭراق بولسىمۇ مۇقىم مائاشى، ئۆيى بار بىرەر ئەرگە تېڭىۋېلىپ كېينىكى كۈنلىرىنى خاتىرچەم ئۆتكۈزۈشنى ئاززو قىلىدىغان بولۇپ قالدى.

ئىككى يېلىنىڭ ئالدىدا، ئۇ ئۆزى ئۆزاق يىللاردىن بېرى «بىردىنبىر سىرداش، قەلبداش دوستۇم» دەپ ھېسابلاپ كەلگەن، ھەرقانداق سىرىنى يوشۇرماي ئېيتىدىغان جانجىڭەر دوستى خاسىيەتنىڭ ئۆزىدىن يىگىرمە ياش چولڭ بىر كىشى بىلەن توي قىلماقچى بولۇۋانقا لىقىنى باشقىلاردىن ئاڭلاپ ھېر انۇھەس قالغان توختىگۈل قولىقىغا ئىشەنمەيلا قالدى. توختىگۈلچە بولغاندا خاسىيەت ھەرقانداق ئىش بولسا ئالدى بىلەن ئۇنى خەۋەردار قىلىشى، ئۇنىڭ مەسىلەھەتنى ئېلىشى كېرەك ئىسى، لېكىن بۇ قېتىم دوستىنىڭ مۇشۇنداق ئۆمۈرلۈك ئىشتىمۇ ئۇنىڭغا مەسىلەھەت سالىغانلىقى ئۇنىڭغا بەكلا ھار كەلدى. ئۇ خاسىيەتنىڭ ئۆيىگە بېرىپ بۇ ئىشىنىڭ راست - يالغىنىنى سۈرۈشتۈرۈپ بېقىشنى ئويلىخان بولسىمۇ، ئەمما خاسىيەتنىڭ

«ئەرگە تېگىدىغىنىمىنى ئاڭلاپ چىدىماي قالدىڭىزىمۇ؟ سىزمۇ
ھېچكىمگە دېمەي بىرقانچە ئەرگە تەگەنندە مەنمۇ بىرىنېمە
دېمىگەندىمغۇ؟» دەپ، ئېغىزىنى تۇۋاقلاپ قويۇشىدىن ئەنسىرەپ
چىم بولۇپ قالدى. دېمىسىمۇ، خاسىيەت ئانچە يۈز - خاتىر
قىلىپ ئولتۇرىدىغانلاردىن ئەمەس بولۇپ، ئۇنچىلىك گەپنى
چاقچاققا يۆلەپ بولسىمۇ دەۋالمايدۇ دېگىلى بولمايتتى.

ئەلۋەتنە، توختىگۈل يارى ياۋاش ئۆلۈپ كەتكەندىن كېيىن
تىكەنتامىدىكى جۇماخۇن بىلەن نەجمىدىنگە ۋاقتىلىق خوتۇن
بولغىنىنى ھېسابقا ئالمىغاندىمۇ، ھازىرغىچە ئالتە ئەرگە تېگىپ
بولغانىدى. ئۇ بۇ ئەرلەر بىلەن ھېچقانداق قانۇنىي رەسمىيەت
ئۆتىمەيلا بىر ئۆيگە كىرىۋالغان بولۇپ، ئۇلارنىڭ كۆپىنچىسىنىڭ
خوتۇن - بالىلىرى بار ئىدى. ئېيىنى چاغدا خاسىيەت ئۇنىڭغا
«مەن سىزنى ئەرگە تەگەمەڭ دېمەيمەن، دوستۇم، ئەرگە تەگىسىڭىز
تېگىڭى، لېكىن چوقۇم قانۇنىي رەسمىيەت بېجىرىنىڭ، ئاماڭ بار
خوتۇن - بالىلىرى بار ئەرلەرگە يېقىن يولماڭ، ئەر كىشى
دېگەن يۈزسىز كېلىدىغان خەق، ياخشى كۈننىڭ يامىنى بولۇپ
قالسا چابىنىنى دولىسىغا ئارتىپ پېشىنى قېقىپ چېقىپ كەتسە
ۋاي ئىستىت دەپ بارمىقىڭىزنى چىشلەپ قالىسىز» دەپ، قىلغان
شۇنچە نەسىوهتلەرنىڭ قۇلاق سالماي ئۆز سەنەمەگە دەسىپ
يۈرۈۋەردى، كېيىنچە كىشىلەر ئۇنىڭغا «ئەر ئۇغرىسى» دەيدىغان
سەت لەقەمنى قويۇپ قويدى.

بۇ ياز پەسلىنىڭ ئاخىرقى ئايلىرى بولۇپ، كۈن خېلىلا
سالقىنلاپ قالغانىدى. كېچىچە يالغۇز ئۆيىدە نېمىشىقىدۇر ئىچى
سقىلىپ تۈزۈكەك ئۇخلىيالىغان توختىگۈل تائىنى مىڭ
تەستە ئاتقۇزدى - دە، خاسىيەتكە تېلىپفون قىلىپ ئۇنىڭى
ئۆزىنىڭ ئۆيىگە كېلىشىنى، ئۇنىڭغا سالىدىغان مۇھىم بىر
مەسىلەت بارلىقىنى ئېيتتى. دوستىنىڭ تەلىپىنى رەت
قىلىشقا ئاماالسىز قالغان خاسىيەت ئېرىنىڭ ئەتىگەنلىك
چېيىنى تەيارلاپ بېرىپ بارىدىغانلىقىنى ئېيتتىپ تېلىپفوننى

— ئەسسالام ! بارمۇ سىز دوستۇم؟ — دېدى خاسىيەت ئىشىكتىن كىرىپلا توختىگۈلنىڭ يۈزىگە يۈزىنى يېقىپ كۆرۈشۈپ، — ئۇزاق بويتۇ سىز بىلەنمۇ كۆرۈشمىگىلى، نېمە ئىشلار بىلەن ئالدىراش يۈرۈۋاتىسىز؟

خاسىيەت ئىلگىرىكى خاسىيەتكە پەقەتلا ئوخشىماي قالغانىدى. ئېڭىكىنىڭ ئاستىدىن قوشۇپ چىگىۋالغان ياغلىقى، ئوشۇقىنى يېپىپ تۇرىدىغان ئۇزۇن يەڭى كۆڭلىكى ئۇنى تەقۋادار ئاياللاردەك سالاپەتكە ئىگە قىلغان بولۇپ، ئۇنىڭغا ھەقىقىي ئايال كىشىگە خاس گۈزەلىك، جەزبىدارلىق ۋە لاتاپەت ئاتا قىلغانىدى.

خاسىيەت توختىگۈل بىلەن تىنچلىق - ئامانلىق سوراشقاندىن كېيىن، مېھمانخانا ئۆيگە كىرىدى - دە، سافاغا چۆكتى.

— مېنى ئۇنتۇپلا كەتتىڭىزغۇ دوستۇم؟ — دېدى توختىگۈل قايىمىقى جىق قىلىپ ئېتىلگەن ئەتكەنچايىنى خاسىيەتنىڭ ئالدىغا قويۇپ، — تېلېفون قىلىپ چاقىرمىسام مېنىڭ بۇ غېرىپ كەپمگە دەسسىپەمۇ قويىماس بولغىيدىڭىز - ھە؟


— ئۇنداقمۇ ئەمەس دوستۇم، — بىر ئۆينى تۇتقاندىكىن شۇنىڭ سەل قىمىرلاپ قويۇپ، — بىر ئۆينى تۇتقاندىكىن شۇنىڭ غېمىدە بولمىسا بولمايدىغان گەپ ئىكەن، ئۇنىڭ ئۇستىگە بىزنىڭ ئاۋۇ ئادەمنىڭ سالامەتلەكى دېگەندەك ياخشى ئەمەس، شۇڭا يۈگۈرۈپ قويۇپلا ئۆيىدىن چىقىپ كەتكىلى بولمايدىكەن شۇ، بولمىسىخۇ سىزنى بىر كۈنمۇ خىالىمدىن نېرى قىلغىنىم يوق.

— تۇرمۇشىز كۆڭۈللىك ئۆتۈۋاتقاندۇ؟ — سورىدى توختىگۈل بوش ئاۋازدا.

— ھەرھالدا ياخشى دوستۇم، — دېدى خاسىيەت توختىگۈلنىڭ مىسکىنلىك چىقىپ تۇرغان كۆزلىرىگە لەپىدە قاراپ قويۇپ، — كونىلار «ئۆڭۈر بولسىمۇ ئۆيۈڭ بولسىۇن، ئېيىق بولسىمۇ ئېرىڭىڭ» دەپ بىكارغا ئېيتماپتىكەن، ئۆيىدە ئەر كىشى بولسا ئادەمنىڭ كۆڭلى خاتىرجمم تۇرىدىكەن، قۇلىقىمىزمۇ ئۇششاق - چۈششەك گەپ - سۆزلەردىن خالىي بولۇپ قالىدىكەن، گەرچە بىزنىڭ ئۇ ئادەم ياشقا سەل چۈڭىپ كېلىۋاتىدۇ، ئاشۇ ئادەمنىڭ بىتاب بولۇپ يېتىپ قېلىشىدىن غەم قىلغاننى ھېسابقا ئالىمغاندا باشقا ھېچقانداق غېمم يوق.

خاسىيەتنىڭ ئاغزى - ئاغزىغا تەڭگەمەي سۆزلەشلىرى توختىگۈلنىڭ كۆڭلىنى بىر قىسما قىلىپ قويدى. گەرچە توختىگۈل بۇ ئۆمرىدە نۇرغۇن ئەرلەر بىلەن ئۆي تۇقان بولسىمۇ، لېكىن يارى ياۋاشتىن باشقا ئەرلەردىن ھېچقانداق خۇۋۇلۇق كۆرمىدى. كېيىن تەڭگەن ئەرلىرىنىڭ بىرسى تاياقچى بولسا، يەنە بىرسى كۈنلەمچى، بىرسى قىلىنى قىرىققا يارىدىغان پىشىق بولسا، يەنە بىرسى «بەرسەڭ يەيمەن، ئۇرساڭ ئۆلىمەن» دەيدىغان، تاپقان ئىككى تەڭگە پۇلىنىڭ تايىنى يوق، خوتۇن كىشىنىڭ چاپىنىدا تەرلەيدىغان لامزەللە ئىدى. مانا خاسىيەت توختىگۈل ئويىنغان ئويۇنىڭ ھەممىنى ئويىنىدى - بۇ، ئاخىر بىدا بىر ئوبدان ئەرگە تېگىۋالدى. گەرچە بۇ ئەر تاتلىق گەپلەر بىلەن خاسىيەتنىڭ كۆڭلىنى كۆتۈرۈشنى بىلمىسىمۇ، لېكىن ئۇنىڭ تۇرمۇشىنى خاتىرجملىككە، ئەملىككە ئىگە قىلدى. مۇشۇلارنى ئويلاپ ئىچى ئاچچىق بولۇپ قالغان توختىگۈلنىڭ چاناقلىرىغا مۆللىدە ياش كەلدى.

— راست گەپ قىلغاندا سىزگە ھەۋىسىم كېلىدۇ، — دېدى توختىگۈل چاناقلىرىدىن سىرغىپ چۈشەيلا دەپ قالغان



ياشلىرىنى ئالىقىنى بىلەن سۈرتۈۋېتىپ، — بەزىدە مەنمۇ
قاچانلاردا خاسىيەتكە ئوخشاش خاتىرجم تۇرمۇشقا ئىگە بولارمەن
دەپ ئويلاپ قالىمەن، ئادەم ياشلىق چاغلىرىدا ھايات دېگەن شو
ئوخشايىدۇ دەپ، ئۇچۇشنىلا بىلىپ چوشۇشنى بىلمىگەن بىلەن
ياش بىر يەركە بارغاندا خاتىرجم، مۇقىم تۇرمۇشنى ئارزو قىلىپ
قالىدىكەن.

— راست دەيسىز، — دېدى خاسىيەت ئېغىر تىنىقلىپ، —
مەنمۇ ئۆمرۇم مۇشۇنداق يالغۇزلىۇقتا ئۆتۈپ كېتىرمۇ، قاچانلاردا
مەنمۇ باشقا ئاياللاردەك خاتىرجم، تىنج تۇرمۇشقا ئېرىشەرمەن
دېگەنلەرنى ئويلاپ كۆڭلۈم بېرىم بولاتتى، ئاخىرى ئاشۇ
تۇرمۇشىقىمۇ ئېرىشتىم دوستۇم، ئىشەنسىخىز مەن ھازىر
ئۆزۈمنى دۇنيادىكى ئەڭ بەختلىك ئايال دەپ ھېسابلامىن.

خاسىيەتنىڭ ھاياجان، پەخىرلىنىش بىلەن ئېيتقان سۆزلىرى
توختىگۈلنىڭ يېلىنجاۋاتقان ھەسەت ئوتىنى تېخىمۇ
يالقۇنچىتىۋەتتى، ئۇ يۈرىكىگە بىر نەرسە سانجىلىۋاتقاندەك،
ئىچىدە قانداقتۇر بىر نەرسە تىنمىسىز ئۇيان - بۇيان
مېڭىۋاتقاندەك بىئارام بولۇشقا باشلىدى. ئۇنىڭ كاللىسىدىن
«مېنىڭدەك نامى بۇلغانغان پاسقى ئايالى ئەر ئالىمسا بىر ئۆمۈر
مۇشۇنداق يەككە - يېگانە ئۆتەرمەنمۇ؟ ياخشى كۈننىڭ يامىنى
بولۇپ ئەجەل يېتىپ قالسا ئۆلۈكىم يالغۇز ئۆيىدە سېسىپ
كېتىرمۇ؟» دېگەن خىياللار كەچكەندە، پۇتون ۋۇجۇدى سوغۇق
شامالدا قالغان ياپراقتەك تىترەك كەتتى.

توختىگۈل يېقىندىن بۇيان بالىلىرىنى ئويلايدىغان، ئۇلارنىڭ
كىچىك چاغلىرىدىكى تاتلىق قىلىقللىرىنى، ئەركىلەشلىلىرىنى،
چۈچۈك تىللەرىنى سېغىنىدىغان، كۆزىدىن ئۇيقو قاچقان
زېرىكىشلىك ئۇزۇن كېچىلەردە ئۇلار بىلەن خىيالىمن
مۇڭدىشىدىغان بولۇپ قالغاندى. ئۇ ئۆز - ئۆزگە «ئەتسلا بېرىپ
بالىلىرىنى ياندۇرۇپ كەلمەيدىغان بولسام» دەپ ۋەدە بېرىتتى - يۇ،
ئۆزىنىڭ ئون نەچچە يىلدىن بېرى بالىلىرىنى تاشلىۋەتكىنى

ئاز دېگەندەك، باللار ئۇنى ئالايتىن ئىزدەپ كەلگەندە قۇچىقىنى كەڭرى ئېچىپ باغىرغا بېسىش ئۇياقتا تۇرسۇن، بىرەر قېتىم ئۇچۇق چرايمۇ ئاچمىغىنىنى ئويلاپ پۇشايمان بىلەن لەۋلىرىنى چىڭ چىشلىيتنى.

شۇنداق، توختىگۈل جاھاندىكى ئەڭ يىرتقۇچ ھايۋانىمۇ قىلمابىغان ئىشنى قىلدى. بەش يىللېق يىرگىنچىلىك تۇرمۇشنى باشتىن كەچۈرۈپ نۇرغۇن جاپالارنى تارتقان بولسىمۇ، لېكىن يەنلا ئۆزى مېڭىۋاتقان ئاشۇ يولنىڭ تۇيۇق يول ئىكەنلىكىنى، بۇ يولنىڭ ئۇنى ھامان بىر كۇنى پۇشايمان چۆلىگە ئاپىرىپ تاشلايدىغانلىقىنى ھېس قىلالىدى، ئۇ ئاللا ئۆزىگە ئاتا قىلغان ئاشۇ ئايدىلىقىنى پۇل تېپىشنىڭ، كۆڭۈل ئېچىشنىڭ ۋاستىسى قىلىپ نۇرغۇن پۇل تاپتى، تاپقان پۇللىرىنى خالىغانچە بۇزۇپ - چاچتى، ھەتتا ئۇنى خوتۇن كىشىنىڭ چاپىنىدا تەرلەيدىغان بىر قىسىم لامزەلله ئەرلەرنىڭ ئىككى ئېغىز تاتلىق گېپىگە، يالغان يَاۋىداق ۋەدىلىرىگە تېگىشىۋەتتى. ئاخىرىدا نېمىنگە ئېرىشتى؟ پەقهەت «ئەر ئوغرىسى» دېگەن سەت لەقەمدىن باشقما ھېچنېمىنگە ئېرىشەلمىدى.

— شۇنداق، دوستۇم، — دېدى توختىگۈل ئېغىز ئۇھ تارتىپ، — دۇنيادىكى ئەڭ بەختلىك ئايدال ئىكەنلىكىڭىز كۈلۈپ تۇرغان ئاشۇ بىر جۇپ كۆزۈڭىزدىن بىلىنىپ تۇرىدۇ، شۇ تاپتا بىر تەرەپتىن سىزگە ھەۋەس قىلىۋاتقان بولسام يەنە بىر تەرەپتىن ھەسەت قىلىۋاتىمەن.

— ۋاي! نېمىلەرنى دەيدىغانسىز، — دېدى خاسىيەت قاقاھلاپ كۈلۈپ، — سىز ھەسەت قىلغۇدەك دەرجىدە باي - باياشات ئەمەسقۇ مەن، گەرچە مېنىڭ قېرى بولسىمۇ ئېرىم ۋە ئىللېق ئائىلەم بولغىنى بىلەن سىزگە سېلىشتۇرغاندا يەنلا بەختىسىز بىچارىمەن.

— مېنى مازاڭ قىلمایۋاتقانسىز؟

— سىز ئويلاپ بېقىڭا دوستۇم، — دېدى خاسىيەت

كۆزلىرىگە لىقىدە ياش ئېلىپ، — گەرچە سىزنىڭ ئېرىڭىز بولمىغىنى بىلەن سىزدىن كېيىن قالسا چىرىغىخىزى ئاندۇرىدىغان، ئۆلۈپ كەتسىڭىز قەبرىڭىز ئالدىدا يۈكۈنۈپ ئولتۇرۇپ روهىڭىزغا ئاتاپ دۇئا قىلىدىغان بىر - بىرىدىن ئوماق ئۈچ بالىڭىز بار، مېنىڭ نېمەم بار؟ مېنىڭ ئاشۇ قېرى ئېرىدىن باشقا ھېچنېمەم يوق. ئىلگىرى بىر ئوغلۇم بار دەپ پەخىرلىنىپ يۈرەتىسىم، لېكىن دادىسى پوسكام نېفىتلەكىگە يىوتىكىلىپ كەتكەچكە ئۇمۇ دادىسى بىلەن بىلە كەتتى، كېيىن ئاڭلىسام چەت ئەلگە ئوقۇشقا چىقىپ كەتكەنچە قايتىپ كەلمەپتۇ، مانا ھازىر ئۇنى كۆرمىگىنىمە يىگىرمە يىلچە بولۇپ قالدى. ھازىر ئەرگە تېگىپ كۈنلىرىم خاتىرجەملەك ئىچىدە ئۆتۈۋاتقاندەك قىلغان بىلەن دەرىدىمنى ئۆزۈم بىلەمن، كەلگۈسىدە ماڭا ھەمراھ بولۇپ مۇشۇ بوۋايىنىڭ چىرىغىنى ياندۇرىدىغان بىر پەرزەنت تۇغۇۋېلىشنى ئىككى يىلدەن بۇيان ئارزو قىلىپ كېلىۋاتىمن، لېكىن بۇ ئارزو لىرىمنىڭ ئەمەلگە ئاشىدىغانلىقىغا زادىلا كۆزۈم يەتمەيدۇ. مەن دېمىسەممۇ ياخشى بىلىسىز دوستۇم، ماڭا ئوخشاش قىرسق بەش ياشتىن ئاشقان قېرى خوتۇن بىلەن ئاتمىش بەش ياشتىن ئاشقان بىر بوۋايىنىڭ پەرزەنتلىك بولمىقى ئاسمانىدىن پوشكال چۈشۈشىنى كۈتۈپ ئولتۇرغاندەكلا بىر ئىش، ياخشى كۈننىڭ يامىنى بولۇپ بوۋايىدىن ئاييرلىپ قالسام قانداق قىلارمەن؟ كۈنلىرىم يەنلا يالغۇزلىق ئىچىدە تۆت تامغا قاراپ ئۆتەرمۇ؟ دېگەن ئەندىشە يۈرۈكىمى يەپ كېتىدۇ، شۇڭا ئۇ سەللا بىتاپ بولۇپ يېتىپ قالسا قورقۇپ جېنىم تېنىمىدىن چىقىپ كەتكىلى تاس - تاماس قالىدۇ، ئەينى چاغدا بالىدۇرراق ئەقلەمىنى تېپىپ، تېنىدىن سېسىق ماي ھىدى پۇراپ تۇرىدىغان ئاددىيەغىنا بۇرغىلاش ئىشچىسى بىلەن بولسىمۇ توپ قىلىۋالمىغىنىمغا ئۆكۈنۈمەن.

خاسىيەتنىڭ پۇشايمانلىق نىداسىنى ئاڭلىغان توختىگۈنلىڭ دېمى ئىچىگە چۈشۈپ كەتتى. راست، خۇددى خاسىيەت

ئېيتقاندەك ئۇنىڭ بىر - بىرىدىن ئەقىللىك، بىر - بىرىدىن ئوماق ئۈچ بالىسى بار، لېكىن ئۇ بالىلار ھازىر قېيردە؟ ئاشۇ ئوماقلار ئانا مېھرىگە موھتاج بولغاندا، كېچىلىرى قارا بېسىپ «ئاپا، ئاپا!» دەپ توۋلاپ ئويغىنىپ كەتكەندە ئۇ ئۇلارنىڭ يېنىدا بارمىدى؟ يوق ! ئۇ چاڭلاردا ئۇ ھەشەمەتلىك بېزەلگەن قاۋاچخانىلاردا، رېستورانلارنىڭ دۇتقا تولغان ئايىرماخانىسىدا، ئالىي دەرجىلىك مېھمانساريالاردا كۆزلىرىدىن شەھۋانىلىق توڭۇلۇپ تۇرىدىغان ئاچ كۆز ئەرلەرنىڭ قويىندا ئىدى. ئۇ ئاشۇ بەختىسىز بالىلارنى سۆيىدىغان لەۋلىرى بىلەن ئاشۇ ئەرلەرنى سۆيدى، بالىلارغا تەۋە بولغان ئاشۇ باغرىنى ئۇنى ئويۇنچۇق قاتارىدا كۆرىدىغان ئاشۇ كىشىلەرنىڭ سېسىق تەر پۇراپ تۇرىدىغان يۇڭلۇق مېيدىلىرىگە ياقتى.

ئاشۇلارنى چاقماق تېزلىكىدە خىيالىدىن ئۆتكۈزگەن توختىگۈلنىڭ كۆز ئالدى قاراڭخۇلىشىپ، بېشى قايغاندەك بولدى - دە، ئولتۇرغان يېرىدىن كەينىگە يېقىلىپ چۈشكىلى تاس قالدى. — نېمە بولدىڭىز دوستۇم؟ — دېدى خاسىيەت دەرھاللا ئۇنى يۆلەپ.

— ھېچنېمە، بېشىم سەل قايغاندەك بولۇۋاتىدۇ، — دېدى توختىگۈل ئۆزىگە تەشۈشلىك كۆزلىرىنى تىكىپ تۇرغان خاسىيەتكە يەر تېگىدىن قاراپ قويۇپ.

— مىجهزىڭىز بولمىسا بىردهم يېتىۋېلىڭ، — دېدى خاسىيەت توختىگۈلنىڭ پېشانسىدە دەرھاللا پەيدا بولغان ئۇششاق تەر تامچىلىرىنى ئىشىكىنىڭ تۇتقۇچىغا ئىلىپ قويغان لوڭىگە بىلەن سور توۋېتىپ، — سىزگە سۇيۇق - سەلەڭ بىر نېمە قىلىپ بېرىي، ئىچىپ باقامىسىز؟

— ياق بولدى، دوستۇم، — دېدى توختىگۈل پەس ئاۋازدا، — ئاشقا زىنم بىرئاز ئاغرىپ تۇرىدۇ، بىردهم يېتىۋەلساملا ئوڭشىلىپ قالىمەن، يېقىندىن بۇيان سەللا بىئارام بولسام ئاشقا زىنم ئاغرىيدىغان بولۇۋالدى، نېمە ئىشقىلىقىنى بىلىپ

بولاالمىدىم.

خاسىيەت ياتاق ئۆيگە كىرىپ ياستۇقتىن بىرنى كوتۇرۇپ.

چىقىتى - ده، ئۇنى توختىگۈلنىڭ بېشىغا قويدى. ئۇنىڭ چرايىسى

ھەش - پەش دېگۈچە تامدەك تاتىرىپ كەتكەن بولۇپ، بىر

قاراشتىلا كېسلىنىڭ خېلىلا ئېغىرلىقى بىلىنىپ تۇراتى.

خاسىيەت ئۇنى دوختۇرخانىغا ئېلىپ بېرىپ تەكشۈرەتتۈپ

كېلىشنى بىرقانچە قېتىم ئېيتقان بولسىمۇ، توختىگۈل «بىردهم

پېتىۋالسام ئوڭشىلىپ قالىمەن» دەپ زادىلا بېرىشقا ئۇنىمىدى.

توختىگۈل كۆزلىرىنى مەھكەم يۇمۇپ ئون مىنۇتلارچە

پېتىۋالغاندىن كېيىن ئاستا ئورنىدىن تۇردى. ئۇنىڭ بايىقى

بەترەڭ چرايىغا بىرئاز قىزىللىق يۈگۈرگەن بولۇپ، بايىقى

قورقۇنچىلۇق ئەلىپازىدىن ئەسەرمۇ قالىغاندى.

— مېنى بەكلا قورقۇتۇۋەتتىڭىز جۇمۇ دوستۇم.

— ئالدىڭىزدا بەكمۇ خىجىلمەن، — دېدى توختىگۈل سەل

ئوڭايىسلىنىپ.

— بولدىلا، بۇ گەپلەرنى دېيىشىمەيلى، — دېدى خاسىيەت

گەپنى باشقا ياققا بۇراپ، — هازىر نېمە ئىش قىلىۋاتىسىز؟

— ئۆيده بىكار شۇ.

— بىرەر ئىش تېپىپ قىلىماي بىكار ياتسىڭىز قانداق

بولىدۇ، دوستۇم، يارى رەھمەتلىكىنىڭ ئىدارىسىگە بېرىپ

باقامىدىڭىزمۇ؟

— بېرىشنىخۇ ئوپلىغاندىم، بىراق ...

توختىگۈل گېپىنىڭ ئاخىرىنى يۇتۇۋەتتى. ئۇنىڭ نېمە

دېمەكچى بولغىنىنى دەرھاللا چۈشەنگەن خاسىيەت ئوشۇقچە

سوئال سوراپ ئۇنى خىجىل قىلىشنى خالىمىدى.

— مەھەللە ئاھالىلەر كومىتېتىغا كىرىپ باقامىدىڭىزمۇ؟

— كىردىم، — دېدى توختىگۈل سەل ئۇمىدىسىز لەنگەندەك

قىياپەتتە، — بىراق ئۇلار بىر مەزگىل كوتۇپ تۇرۇڭ، سىزگە

مۇۋاپىق بىرەر خىزىمەت چىقىپ قالسا چاقىرتايلى، هازىر خىزىمەت

تەلەپ قىلىپ بېشىمىزنى ئاغرىتىۋاتقانلار خېلى بار دەيدۇ.

— ئۇنداق دېگەن بولسا ھامان بىر كۈنى سىزگە خىزمەت
چىقىدۇ، دوستۇم، ئۆمىدىلىكىرەك بولۇڭ!

— دېگىنىڭز كەلسۇن، دوستۇم.

— بالىلارنىڭ ئەھۋالى قانداقراق، ئۇلار بىلەن كۆرۈشۈپ
تۇرۇۋاتقانسىز؟

— ياق، — دېدى توختىگۈل كۆزلىرىنى قۇياش نۇرى يانتۇ
چۈشۈپ تۇرغان دېرىزە تەرەپكە ئاغدۇرۇپ، — سېسىق نامىم
پۇتۇن شەھەرگە پۇر كەتتى، بىرقانچە يىل ئىلگىرى بالىلار مېنى
ئىزدەپ كەلگەنە ئالدىغا بىر پىيالە چاي قۇيۇش ئۇياقتا
تۇرسۇن، ئۇچۇق چىرايمۇ ئاچماي يولغا سېلىۋەتتىم، ھەتتا
باشقىلارنىڭ ئالدىدا ئۇلارنىڭ ئۆز بالىلىرىم ئىكەنلىكىنى
ئېتىرالاپ قىلىشتىن قورقۇپ «قېينىسىڭلىمىنىڭ بالىلىرى» دەپ
تونۇشتۇردىم. ئەينى چاغدا ئۇ گەپلەرنى چىن يۈرىكىدىن دېگۈم
بولمىسىمۇ، لېكىن سەللا سىلىكسە تىلا تۆكۈلىدىغان ئاشۇ
«خاسىيەتلەك دەرەخ» تىن ئايىلىپ قالغۇم بولمىغا چىلا شۇنداق
دېيىشكە مەجيۇر بولغاندىم. بەلكىم ئاشۇ گەپلىرىم ئۇلارغا
ئېغىر كەلگەن بولسا كېرەك، شۇنىڭدىن ئېتىبارەن ئۇلار
ئىككىنچىلەپ بوسۇغامغا دەسىسەپ قويىمىدى. يېقىندا باشقىلاردىن
ئاڭلىسام بۇ يىل تۇرغانجان ئالىي تېخنىكومنى، شاراپەت ئوتتۇرا
تېخنىكومنى پۇتكۈزۈپ خىزمەت كۆتۈپ تۇرۇۋېتىپتۇ، بەلكىم مەن هازىر
بولسا تېخىچە ئالىي مەكتەپتە ئوقۇۋېتىپتۇ، بەلكىم مەن تەقدىردىمۇ
ئۇلارنى ئىزدەپ بارسام ئۇلار مېنىڭدىن رەنجىمىگەن تەقدىردىمۇ
ئۆزلىرىنىڭ مەندەك «ئەر ئوغرىسى» ئاپىسىنىڭ بارلىقىدىن
نومۇس قىلىدىغاندۇ، شۇلارنى ئۆيلىسام ئۇلارنى ئىزدەپ بېرىش
ئۇياقتا تۇرسۇن، ئىسمىنى تىلغا ئېلىشتىنەمۇ خىجىل بولىمەن.
— ئەسلىلە ئۇلار سىزنى ئالايتىنەن ئىزدەپ كەلگەندىكىن
ئۇنداق قوپال مۇئامىلىدە بولمىسىڭز بوبىتىكەن، ئەزەلدىنلا دىلى
سۇنۇق بالىلار ئۇنداق مۇئامىلىنى ئەلۋەتتە كۆتۈرەلمەيدۇ — دە؟!

— ئەينى چاغدا ئەقلىم دۇمبىمگە چىقىپ قالغان ئوخشайдۇ،
هازىر ئۇ ئىشلارنى ئويلىسام ئۆزۈمنى ئۆلتۈرۈۋالغىدەك بولۇپ
كېتىمەن.

— كۆڭلىڭىزنى يېرىم قىلىماڭ، دوستۇم، ئۈمىدۋار
بولسىڭىز ياخشى كۈنلەر ھامان ئالدىڭىزدا!

— مەنمۇ سىزگە ئوخشاش يېشى چوڭراق بولسىمۇ بىرەر
ئىرگە تېگىپ خاتىرچەم بىر تۇرمۇشقا ئېرىشىۋالسام ئولارنى
ئىزدەپ بېرىشنى، شۇنچە يىللاردىن بېرى تاشلىۋەتكەن گۇناھىم
ئۈچۈن ئۇلارنىڭ ئالدىدا تىزلىنىپ ئولتۇرۇپ كەچۈرۈم سوراشرىنى
ئويلىغاندىم، لېكىن هازىرقى ئەھۋالدىن قارىغاندا بۇ
ئويلىرىمەمۇ ئەمەلگە ئاشمايدىغان قۇرۇق خىيال بولۇپ قالىغان
ئوخشайдۇ.

— ئۇنداقمۇ بولماس، — دېدى خاسىيەت ئۇنىڭ بىلىنەرلىك
تىترەپ تۇرغان قوللىرىنى ئالقانلىرى ئارىسىغا ئېلىپ، —
خۇدايىمنىڭ سىزگىمۇ ئېيتىقىنى باردو، مەنمۇ سىزنىڭ يېقىن
دوستىڭىز بولغاندىكىن بۇ ئىشلارغا قول قوۋۇشتۇرۇپ قاراپ
تۇرماسمەن، كەچتە بۇزاي بىلەن پاراڭلىشىپ باقايى، ئۇنىڭ
بىرەر بويتاق بۇرادىرى بولۇپ قالسا ئىجەب ئەمەس.

خاسىيەتنىڭ سۆزلىرىنى ئاڭلىغان توختىڭۈلننىڭ چىرىغَا
شۇ ئانلا كۈلکە يۈگۈردى. گەرچە بۈگۈن ئۇنىڭ خاسىيەتنى
ئۆيىگە چاقىرىشىدىكى مەقسىتى شۇ بولسىمۇ، لېكىن بۇ
تۇغرۇلۇق بىۋاستىه ئېغىز ئېچىشقا جۈرەت قىلامىغاندى،
ئەمدىلىكتە دوستىنىڭ كۆڭلىدىكىنى تېپىۋالغىنى ئۇنى خۇددى
ئەتىلا توپى بولىدىغاندەك خۇش قىلىۋەتتى.

— سىزگە دەيدىغان يەنە بىر گەپ، جېنىم دوستۇم، — دېدى
خاسىيەت ئۇنىڭ كۆزلىرىگە تىكىلىپ تۇرۇپ، — سىز
ئۆزىڭىزنى مۇنچە ئەيىبلەۋەرمەي بالىلارنى ئىزدەپ قويۇڭ.
قانداقلىكى بولسۇن ئۇلار باغرىڭىزنى يېرىپ چىققان ئۆز
بالىلىرىڭىز، بەلكىم ئۇلار سىزنىڭ ئۆزلىرىنى ئىزدەپ

كېلىشىڭىزنى، ئانلىق مېھرىڭىز بىلەن باغرىڭىزغا بېسىشىڭىزنى كۈتۈپ تۇرغاندۇ، نەتىجىنىڭ قانداق بولۇشىدىن قەتئىينەزەر يەنىلا سز تەشەببۇسكارلىق بىلەن ئۇلارنى ئىزدىگىنىڭىز تۈزۈك.

— مەنمىغۇ شۇنداق ئۆيلىغان، — دېدى توختىگۈل ئۇلغۇغ - كىچىك تىننېپ، — كىچىك ۋاقتىدا باقمائى تاشلىۋېتىپ چوڭ بولۇپ خىزمەتكە چىققۇدەك بولغاندا ئىزدىسىم خەق نېمە دەپ قالار؟! باشقىلارغۇ مەيلى، ئاشۇ بالىلارنى مىڭىز جاپالاردا بېقىپ چوڭ قىلىپ ئالىي مەكتەپلەرde ئوقۇتقان بەختىيار بىلەن هاۋاگۈل نېممىمۇ دەر؟ بەلكىم ئۇلار ئېغىزىدىن چىقارمىغان تەقدىردىمۇ «بۇ پاسكىنا خوتۇن بالىلارنى كىچىكىدە باقمائى تاشلىۋەتتى، بىز ئۇلارنى بېقىپ چوڭ قىلىپ مائاشلىق قىلىپ قويىساق كېلىپ ئىگە بولۇۋالدى» دەپ كۆڭۈللەرىدە نازارى بولار. تۇرغانچان ئۆيىدىن چىقىپ كەتكەندە تووقۇز ياشلاردا ئىدى، مانا هازىر بىڭىرمە تۆت ياشقا كىردى، دېمەك، مەن بۇ بالىلارنى ساقمۇساق ئون بەش يىل تاشلىۋەتتىم، كىشىنىڭ بالىسىنى ئۇن بەش يىل باقماق ئوڭايىمۇ؟ ئىلگىرى بۇلارنى زادىلا ئويلاپ باقمىغانىكەنەمن، هازىر ئۆيلىسام ئۆزۈمنىڭ ئانا بولۇش سالاھىيتىمنىڭ يوقلىوقىنى ھېس قىلىمەن. يېقىندا تېلېۋىزوردىن «هايۋانات دۇنياسى» نى كۆرۈپ قالدىم، ئۇنىڭدا ئانا شىرنىڭ ئاسلانلىرىنى باشقا يىرتقۇچ هايۋانلارنىڭ يەپ كېتىشىدىن ئەنسىرەپ نىگە بارسا ئۇلارنى كەينىدە ئەگەشتۈرۈپ بارىدىغانلىقىنى، ئۆۋ ئۆزلىغان چاغادا ئاسلانلىرىنى باشقىلار ئاسان بايقييالمايدىغان ئەپچىل بىر جايغا ئورۇنلاشتۇرۇپ قويىدىغانلىقىنى، باشقا ئەركەك شىر ئۇنىڭ ئاسلانلىرىنى بوغماقچى بولغاندا ئۇنىڭ بىلەن جېنىنى تىكىپ قويۇپ ئېلىشقاڭلىقىنى كۆرۈپ كۆڭلۈم شۇنداق ئەسکى بولدى، بىر يىرتقۇچ هايۋان جېنىدا بالىلىرىنى تاشلىۋەتمەي پۇتۇن ئەجرىنى، مېھرىنى بېرىپ باقىدىكەن. بۇلارنى كۆرۈپ مېنىڭدە

توختىگۈل كۆزلىرىدىن يىپى ئۇزۇلگەن مارجاندەك تاراملاپ
 توکۇلۇۋاتقان ياشلىرىنى باشقۇرمائى قالدى، دوستىغا قاراپ
 ئىچى سىيرىلغان خاسىيەتمۇ مونچاق - مونچاق ياش توكتى.
 ئۇلار ئۇزاق يىللېق ئازغۇنلۇقى پەيدا قىلغان كۆڭۈل كىرلىرىنى
 كۆز ياشلىرى بىلەن بىراقلاب يۇيىۋەتمەكچى بولغاندەك بىر -
 بىرگە تەسەللى بېرىشنىمۇ ئۇنتۇپ، يانمۇيان ئولتۇرۇپ قانغۇچە
 يىغلاشتى. ئەمدىلا تىكلىشىشكە باشلىغان قۇياش خۇددى ئۇلارنىڭ
 ھەسىرتلىك يىغلىرىنى كۆرۈشنى خالىمىخاندەك، ئۆچۈق
 ئاسماندا تۇيۇقسىز پەيدا بولۇپ قالغان بىر پارچە كۈل رەڭ
 بۇلۇتنىڭ كەينىگە ئۇزىنى ئاتتى.

— سائەتمۇ بىر يەرگە بېرىپ قاپتۇ، — دېدى خاسىيەت
 كۆزىدىكى قالدۇق ياشلارنى قول ياغلىقى بىلەن بوشقىنا سۈرەتلىپ
 قويۇپ، — بىزنىڭ بۇۋاي «پېنسىيونېرلار پونكىتىدا پائالىيەت
 بار ئىكەن، ئۆيىدە بىكار ئولتۇرغىچە چىقىپ قاتنىشىپ كېلىي»
 دەپ چىقىپ كەتكەن، شۇ تاپتا ئۇنىڭمۇ كېلىدىغان ۋاقتى بولۇپ
 قالدى، مەن بېرىپ تاماق ئېتىي، قالغان گەپ - سۆزلىرىنى
 كېيىنچە دېيشەرمىز.

خاسىيەت توختىگۈلگە ئۇزىنىڭ بايا دېيشىشكەن ئىشلار
 توغرىسىدا ئېرى بىلەن مەسىلەتلىشىپ كۆرۈپ، ئۇنىڭغا
 مۇۋاپىق كەلگۈدەك بىرەر ئەرنى تېپىپ ئىككىسىنىڭ بېشىنى
 قوشۇپ قويۇشقا قايتا - قايتا ۋەددە بەردى - دە، ئالدىراپ - تېنەپ
 ئۆيىدىن چىقىپ كەتتى. خۇشاللىقتىن بېشى ئاسمانغا يېتىلەپ دەپ
 قالغان توختىگۈل خاسىيەتنىڭ «بۇلدى جىنىم دوستۇم، مۇشۇ
 يەردىلا تۇرۇپ قېلىڭ» دەپ، توسوغىنىغا ئۇنىماي بىنانىڭ

بىرىنچى قەۋىتىگىچە ئۇزىتىپ چۈشتى.

شۇ كۈندىن باشلاپ توختىگۈل كۈنىنى بارماق بىلەن ساناب ئۆتكۈزۈشكە باشلىدى. شۇ دەقىقىدىن باشلاپ ئۇنىڭ ئۈچۈن كۈنلەر تولىمۇ ئاستا ئۆتۈۋاتقاندەك، يەر شارى ئۆز ئوقىدا توختاپ قېلىپ زادىلا ئايلانمايۋاتقاندەك تۇيۇلسىدىغان، رىۋايانەتلەردىكى سېھىر - جادۇلار بارلىق مەۋجۇداتلارنى سېھىرلەپ قاتۇرۇپ قويغاندەك ھەرىكەتسىز كۆرۈندىغان بولۇپ قالدى. ئېنىقىنى ئېيتقاندا، ھەربىر مىنۇت ئۇنىڭ ئۈچۈن خۇددى بىر سائەتتەك، ھەتا بىر سوتكىدەك تۇيۇلۇپ كېتىۋاتتى.

— مېنىڭچە بۇ چوكان ماڭا سەل ياش كېلىپ قالارمىكىن، — دېدى ئابدۇللا قارىهاجى خاسىيەت بىلەن ئۇنىڭ ئېرىغا يەر تېگىدىن لەپىدە قاراپ قويۇپ، — مەن دېگەن يەتمىش ياشتىن ئاشقان ئادەم، بۇ چوكان ئەمدىلا قىرىق ياشتىن ئېشىپتۇ، مۇنداقچە قىلىپ ئېيتقاندا، مېنىڭ چوڭ ئوغلۇمدىن ئاز دېگەندىمۇ بەش - ئالتە ياش كىچىك ئىكەن، مۇنداق بولسا تازا ياخشى بولماسىمكىن؟!

ئابدۇللا قارىهاجى يېشىغا قارىغاندا تولىمۇ تىمەن، ساغلام ئادەم بولۇپ، چېبدەسلىكتە خېلى - خېلى ياشلاردىن قېلىشمايتتى. ئۇنىڭ ئۈچتەك ئاقارغان بومبا ساقىلى ھەرقاچان قىزىرىپ تۇرىدىغان دوغىلاق يۈزىگە ئاجايىپ يiarاشقان بولۇپ، بىلمەيدىغان كىشىلەر ئۇنى يەتمىشتىن ئاشتى دېسە ئىشەنەيتتى. ئابدۇللا قارىهاجى دىنىي ئىلىمدىلا توشقان موللا بولۇپ قالماي، پەننىي بىلىملىرىنىمۇ ئاز - تولا خەۋىرى بار، كىلاسسىك شائىر لارنىڭ شېئىر - داستانلىرىنى يادقا ئوقۇپ بېرەلەيدىغان كىشى ئىدى.

— قىزىق گەپ قىلىدىكەنلا قارىهاجىكا، — دېدى خاسىيەت كۈلۈپ تۇرۇپ، — ئايال كىشى دېگەن ئەر كىشىگە قارىغاندا ئىستىك قېرىيدۇ، شۇڭا ئايال كىشى ئەر كىشىدىن قانچە كىچىك بولسا شۇنچى ياخشى ئەمەسمۇ، ئۇنىڭ ئۇستىگە سىلىنىڭ بۇ

تۇرقلىرىنى كۆرگەن ئادەم سىلىنى ھەرگىز مۇ يەتمىش ياشتىن ئاشقان ئادەم دېمەيدۇ، بەك چوڭ ئايالنى ئېلىۋالغانلىرى بىلەن ئۇ ئايال سىلىنى باقامىدۇ ياكى سلى ئۇ ئايالنى باقامىدلا؟ — خاسىيەتخان راست دەيدۇ قارىهاجىكا، — دېدى خاسىيەتنىڭ قارامتۇل، ئېگىزرهك كەلگەن، ئورۇقلۇقدىن يۈزىدىكى قورۇقلۇرى مانا مەن دەپلا كۆرۈنۈپ تۇرىدىغان ئېرى سەلەيئاخۇن گېلىنى بوشقىنا قىرىپ قويۇپ، — بۇ خوتۇن بىلەن ئىككىمىز مۇ يىگىرمە ياش پەرقلىنىدىغان بولسا قەمۇ ئىككى يىلدىن بۇيان بىر ئوبدان ئۆي تۇتۇپ كېتىۋاتىمىز غۇ مانا، سلى بىلەن مېنىڭ بۇ يېشىمدا ياشقا چوڭراق ئايالنى ئېلىۋالغىنىمىز بىلەن «بۇ خوتۇن قاچان ئاغرىپ يېتىپ قالاركىن» دەپ دەككە — دۈكىدىلا ئۆتىدىغان گەپ، شۇڭا يەنلا ياشراق ئايالغا ئۆيلىەنگەنلىرى ياخشى.

— مەنغۇ مەيلى دېگەنبىلەن بالىلار نېمە دەيدىكىن شۇ، — دېدى قارىهاجى ساقىلىنى سىلاپ قويۇپ، — ئادەم قېرىغانسېرى بالىلارنىڭ ئاغزىغا قارايدىغان بولۇپ قالدىكەن، ئۇنىڭ ئۇستىگە هازىر نەۋىرلىرىنىڭ ئالدىمۇ توپ قىلىپ ئۆيلىڭ - ئوچاقلىق بولۇپ بولدى، بەك ياش ئايالنى ئېلىۋالغان بىلەن ئاشۇ بالىلار «بۇۋام يېشىغا تۇشلۇق ئىش قىلسا بولمادىغاندۇ، دادىمىز بىلەن ئاپىمىز دىن كىچىك خوتۇننى ئېلىۋېلىپ نېمە ئىش قىلىدىكەن» دەپ، رەنجىشىدىن ئەنسىرەيدىغان گەپ ئىكەن.

— ۋىيەي! قارىهاجىكا، — دېدى خاسىيەت قاش - قاپاقلىرىنى سۈزۈپ، — بالىلار بىلەن نەۋىرلىرىنىڭ ئاغزىغا قارايدىغان ئىشلىرى بولسا ئۆيلهنمەي مۇشۇنداق ئۆتسىلىرى بولىدۇ، لېكىن ئاشۇ بالىلار كۈنده كېلىپ سىلىنىڭ تاماقلىرىنى ئېتىپ، كىرلىرىنى يۇيۇپ بېرەلەمدۇ؟ «خىزمىتىمىز ئالدىراش» دەپ، ھەپتىدە بىرەر قېتىم كېلىپ ئەھۋاللىرىنى سوراپ كېتەلىسى چوڭ گەپ، ئادەم ياشقا چوڭ بولغاندا يەنلا يېنىدا مۇڭداشقودەك بىرەر كىشىنىڭ بولغىنى ياخشى، تەن ھەرقانچە

ساغلام بولخىنى بىلەن يالغۇز قالغاندا ئىچ پۇشۇقىنى ئالدىغان بىرەر ھەمراھ بولمىسا تۆت تام يەپ كېتىدۇ ئادەمنى.

— خاسىيەتخانىنىڭ دېگىنى توغرا قاربواجىكا، — دېدى سەلەيئاخۇن ئۇنىڭ تىزىغا بوشقىنا شاپىلاقلاب، — مەنمۇ دەسلەپتە بۇ خوتۇننى ئالىمەن دېسمە بالىلارنىڭ ھەممىسى قارشى چىققان، ھەتتا «دادىمىز بىزنىڭ گېپىمىزگە كىرمەي ياش خوتۇننى ئېلىۋالدى» دەپ ماڭا تەتۈر قارىشىپ يۈرۈشتى، ھازىرچۇ؟ ھازىر «يەنسلا چوڭنىڭ ئەقللى چوڭچە بولىدىكەن، دادىمىزنىڭ خۇشال - خۇرام، بەختلىك ياشاؤاقنىنى كۆرۈپ بىزمۇ كۆپ خاتىرجمە بولۇپ قالدۇق» دېيىشىدىغان، ھەر قېتىم بۇ ئۆيگە كەلگەندە بۇ خوتۇنغا خېرىخاھلىق قىلىشىدىغان بولۇشتى. ۋاقتى ئۇزارغانسىرى باللارمۇ كۆنۈپ قالدىكەن، ئۆينى تۇتسىلىرى سىلى تۇتىلا ھاجىكا، شۇڭا بالىلارنىڭ كۆزىگە بەك قاراپ كەتمىسىلە!

سەلەيئاخۇن ئەر - ئايال ئىككىيەتنىڭ بىر تالاي سۆزلىرىنى ئاڭلىغان ئابدۇللا قاربهاجى بىر ھازا ئويلانغاندىن كېيىن ئۇلارنىڭ دېگىنىگە كۆنگەن بولسىمۇ، لېكىن ئۇ ئۆزلىرىنىڭ ھازىرچە قىزىل قەغەز ئالماي نىكاھ ئوقۇتۇپلا بىر ئۆيگە كېرىپ تۇرۇشنى، ناۋادا مىجهزلىرى كېلىشىپ قالسا ئاندىن رەسمىي توي خېتى ئېلىش رەسمىيەتنى بېجىرىش شەرتىنى ئوتتۇرغا قويدى.

— مېنىڭچە سلىنىڭ دېگەنلىرىمۇ ئورۇنلۇق قاربواجىكا، — دېدى خاسىيەت ئېرى سەلەيئاخۇنغا لەپىدە بىر قاربىۋېتىپ، — ھەممىسى سلىنىڭ بۇ شەرتلىرىنى توختىگۈلگە يەتكۈزەي، بۇنىڭغا ئۇنىڭ نېمە دەيدىغىنى نامەلۇم، ناۋادا ئۇ ماقول بولۇپ قالسا مۇۋاپىق بىر پەيتىنى تېپىپ ئىككىلىرىنى كۆرۈشتۈرسەك قالغان گەپلىرنى ئۆزۈڭلار دېيىشۇساڭلارمۇ بولىدۇ.

مېڭىر مۇشەققەتە بىر ھەپتىنى ئۆتکۈزگەن توختىگۈل خاسىيەتنىڭ «سىزگە دەيدىغان خۇش خەۋەر بار ئاداش، يېرىم

ئىشىكىنىڭ چېكىلىشى بىلەن ئورنىدىن چاچراپلا تۇرۇپ
كەتكەن توختىگۈل يۈگۈرگەندەك كېلىپ ئىشىكىنى ئاچتى - دە،
خاسىيەتنىڭ چىرايدىكى خۇشاللىق تەبەسىسۇمىنى كۆرۈپ
باشقىدىن جانلىنىپ كەتتى.

خاسىيەت ئۆيىگە كىرىپ سافاغا جايلىشىپ بولغىچە، ئۇنىڭ
كېلىدىغىنىنى ئاڭلاپ بىر چەينەك چاينى دەملەپ تەيىيار قىلىپ
قوىغان توختىگۈل ئۇنىڭ ئالدىغا چاي قۇيدى.

— پاھ ! دوستۇم، بۈگۈن بەك چاققانغۇ سىز، — دېدى
توختىگۈل تەڭلىگەن پىيالىنى ئېلىۋاتقان خاسىيەت كۈلۈپ
تۇرۇپ.

— بۇرۇندىنلا شۇنداققۇ، — دېدى يۈزلىرى ۋىللەدە
قىزارغان توختىگۈل پىسىسىڭىنە كۈلۈپ.

توختىگۈل خاسىيەتنىڭ ئۆزىگە قانداق ياخشى خەۋەر ئېلىپ
كەلگىنىنى تېززەك بىلىشكە ئالدىراپ بىتاقەت بولغىنىچە
خاسىيەتكە بىرقانچە قېتىم يەر تېگىدىن قاراپ قويىدى، لېكىن
خاسىيەت خۇددى ھېچ ئىش بولمىغاندەك تاغدىن - باگدىن پاراڭ
قىلىپ ئولتۇراتتى. تاقتى تاق بولغان توختىگۈل ئاخىرى
سوزگە ئېغىز ئاچتى:

— سىزگە بىر ياخشى خەۋەر بار دەۋاتاتتىڭىز، قانداق ياخشى
خەۋەر ئىدى ئۇ؟

— مەن دېگۈچە ئالدىراپ كەتتىڭىز - هە؟ — دېدى خاسىيەت
پىخلەداپ كۈلۈپ.

— مېنىڭچە ياخشى خەۋەرگە قىزىقمايدىغان ئادەم يوقتۇ؟ —
دېدى توختىگۈل ھېيقماستىنلا.

— قاراڭ ئاداش، — دېدى خاسىيەت ئالدىدىكى چايدىن بىر
يۇتۇم ئوتلىۋېلىپ، — ئۇ ئادەمغۇ خېلى يامان ئەمەس، بىراق

سىزگە سەل چوڭ كېلىپ قالامدىكىن دەيمەن، ئۇ ئادەمنى سىزمۇ جەزەمن تونۇيىسىز، بۇ شەھەرde خېلىلا يۈز - ئابرۇيى بار ئادەم ئۇ.

— بۇ شەھەردىغۇ يۈز - ئابرۇيلىق كىشىلەرغا خېلى كۆپ، سىز زادى قايىسىنى دەيسىز كىنتاڭ؟

— ئابدۇللا قاربەجا جىمنى تونۇيدىغانسىز؟

— ئۇ ئادەم تېخى بولتۇر ئۆزىلەنگەندىغۇ؟

— ئۇ ئايال بىلەن تازا كېلىشەلمىگەن ئوخشايدۇ، — دېدى خاسىيەت قاش - قاپىقىنى سۈزۈپ، — بىلىشىمچە ئۇ ئايالنىڭ سالامەتلەكى دېگەندەك ياخشى ئەممەس ئوخشايدۇ، ئۇ بىر كۈنى «بۇ يېرىم ئاغرىۋاتىدۇ» دېسە، يەنە بىر كۈنى «ئۇ يېرىم ئاغرىۋاتىدۇ» دەپ، ئۇ ئادەمنى بىزار قىلىۋېتىپتۇ، ئاخىرى قاربەجا جىماي «سىلىنى ماڭا قارامدىكىن دەپ ئالسام، سىلى ماڭا قارىماي قېرىغان جېنىمدا سىلىگە مەن قارايدىغان ئوخشايمەن، خاپا بولماي تېۋىپلىقتىن خەۋىرى بار ئەردىن بىرنى تېپپىۋالسىلىرى بولغىدەك» دەپ يولغا سېلىپ قويۇپتۇ.

— ۋاي خۇدايىمەي، — دېدى توختىگۈل ئۇ ئايالغا سەل ئىچ ئاغرىتىپ، — سالامەتلەكى ياخشى بولمىغاندىكىن ئەرگە تېگىمەن دېگۈچە ئۆيىدە ئولتۇرسىمۇ بويتىكەن.

— شۇنى دېمەمسىز، نېمىمۇ قىلار بولغىيىدى سىزنىڭ رىزقىڭىزنى تالىشىپ، — دېدى خاسىيەت چىرايىنى ئۆزگەرتىمەي تۇرۇپ.

خاسىيەتنىڭ كېلىشتۈرۈپ قىلغان چاقچىقىدىن خىجىل بولغان توختىگۈلنىڭ يۈزلىرى ئەمدىلا تونۇردىن سویوۋالغان توقاچتەك قىزىرىپ كەتتى. بۇنى كۆرگەن خاسىيەت ئالىقىنى بىلەن ئېغىزىنى ئېتىۋېلىپ پىخلەدەپ كۈلگىلى تۇردى، ئۇنىڭ كۈلکىسىگە قاراپ ئۆزىنى تۇتۇۋېلىشقا ئامالسىز قالغان توختىگۈلەمۇ قوشۇلۇپ كۆلدى. ئىككىسى بىر ھازا كۈلۈشكەندىن كېيىن خاسىيەت بولۇپ ئۆتكەن گەپ - سۆزلىرىنى، گەرچە

قارىهاجى بۇ ئىشقا ماقول بولغان بولسىمۇ، لېكىن ھازىرچە توي خېتى ئالماي نىكاھ ئوقۇتۇپ تۇرۇش شەرتىنى قويغانلىقىنى ئۇنى ماقول كەلتۈرۈش ئۈچۈنمۇ ئەر - خوتۇن ئىككىسىنىڭ ئاز گەپ قىلمىغانلىقىنى بىر - بىرلەپ سۆزلەپ بەردى.

— يەنلا شۇ يىلىتىزى يوق قامغاقتهك بولىدىغان ئىش ئىكەنغا، — دېدى توختىگۈل سەل مەيۇسلەنگەن حالدا، — تائىنا بىش كۈندە «ئۇ مۇنداق دېدى، بۇ مۇنداق دېدى» دەپ كەشىمنى توغرىلاپ قويسا قانداق قىلىمەن؟

— ۋاي، ئالتۇن خېنىم، — دېدى خاسىيەت سەل نارازى بولۇپ، — شۇنىڭدىنمۇ ئەنسىرىدىغان ئىشىمۇ، نىكاھنى ئوقۇتۇپ ئۆيگە كىرىۋەلىكىزىمۇ بولدى، سىز دېگەن ئۇنىڭدىن ئوتتۇز ياش كېچىك، تېخىچە زېباللىغىڭىزنى، گۆزەلىكىڭىزنى يوقاقتىنىڭىز يوق، سىز ئۇنى ئۆزىنىڭىزگە مەپتۇن قىلىپ سىزغان سىزنىڭىزدىن چىقالمايدىغان قىلالىسىنىڭىزلا باشقىلار نېمە دېگىنى بىلەن بىكار. قانداق قىلىشنى مەن سىزگە ئۆگەتمىسىمۇ ئوبدان بىلىدىغانسىز؟

توختىگۈل بىلەن خاسىيەت بىرەر سائەتتىن ئارتۇق مۇڭداشقاندىن كېيىن، خاسىيەت ئىككىسىنى يۈز كۆرۈشتۈرىدىغان ۋاقتى ئېنىق بولغاندا خەۋەر قىلىدىغانلىقىنى ئېيتىپ چىقىپ كەتتى. قېرى بولسىمۇ بىر ئەرنىڭ پېشىنى تۇنلىدىغان بولغانلىقىدىن ھاياجانلانغان توختىگۈلنىڭ كۆزىگە كېچىچە ئۇيقو كەلمىدى، ئۇ بىر تەرەپتىن خۇشال بولسا، يەنە بىر تەرەپتىن «بۇ ئىشىقىمۇ پىت چۈشمىسى بولاتتىغۇ، مېنىڭ ياخشى ئايال ئەمەسلىكىمنى باشقىلاردىن ئاشلىسا گېپىدىن يېنىۋالارمۇ؟» دېگەن ئەندىشىدە قالغانىدى. ئۇنىڭچە بولغاندا، ئىككىسىنىڭ ئىكاھ ئىشى قانچە يوشۇرۇن ھەم تېز بولسا شۇنچە ياخشى بولاتتى. كېچىچە ئاشۇنداق تەشۋىش - ئەندىشە ئىچىدە يېتىپ كۆزلىرىدىن ئۇيقو قاچقان توختىگۈل دېرىزىدىن چۈشۈۋاتقان ئاي شولىسىغا قاراپ يېتىپ قاچانلاردا ئۇخلاپ

قالغانلىقىنىمۇ سەزىمەي قالدى.

ئىشلار توخىتىگۈلىنىڭ ئارزو قىلغىنىدەك بولدى. ئابدۇللا قارباجىنىڭ بالىلىرى توخىتىگۈلىنىڭ قانداق ئىيال ئىكەنلىكىنى سۈرۈشتۈرۈپ بولغىچە ئىككىسىنىڭ نىكاھى بىرقانچە قوشىنىڭ گۇۋاھلىقى بىلەن ئوقۇلۇپ بولدى، قارباجىنىڭ ئالته بالىسى دادسىنىڭ مۇشۇنداق ئۆمۈرلۈك چوڭ ئىشتىمۇ ئۆزلىرىگە مەسىلىيەت قىلىماي ئۆز ئالدىغا قارار چىقارغۇنىدىن نارازى بولۇشتى. ئۇلار دادسىنىڭ نىكاھىغا قاتنىشىش ئۇياقتا تۇرسۇن، شۇ كۈندىن باشلاپ ئۇنىڭ ئۆيىگە ئاياغىمۇ باسمىدى.

ئابدۇللا قارباجى بىلەن توخىتىگۈل نىكاھ ئوقۇتۇپ ساق بىر ھەپتە بولدى دېگەندە، خاسىيەت ئېرى سەلەيئاخۇنى باشلاپ ئۇلارنىڭ ئۆيىگە كەلدى، قارباجى بىلەن توخىتىگۈل بۇ شاپاڭەتچىلىرىنى ناھايىتى قىزغىن كۈتۈۋالدى. توخىتىگۈلىنىڭ چىرايى باشقىچە ئېچىلىپ كەتكەن بولۇپ، بىر قاراشتىلا ھەر ئىككىسىنىڭ بىر - بىرىگە ئوبىدانلا ياراپ قالغانلىقىنى بىلىۋالغىلى بولاتتى. قارباجىنىڭمۇ چېھەردىن كۆلکە تۆكۈلۈپ تۇرىدىغان بولۇپ، ئىلگىرىكى سۆرۈن تەلتىدىن ئەسەرمۇ قالمىغانىدى.

— قانداق قارباجىكا، قۇشناچىم بىلەن كېلىشىپ قالغانلا، — دېدى سەلەيئاخۇن دۇئادىن كېيىن، — چىرايىلىرىغۇ ئىلگىرىكىدىن ئوتتۇز ياش ياشىرىپ كەتكەندەك كۆرۈنۈۋاتىدۇ كۆزۈمگە.

— شۈكۈر ئەلەمدۈللا، — دېدى قارباجى ئاپپاڭ ساقاللىرىنى بارماقلىرى بىلەن تاراپ تۇرۇپ، — ھەرھالدا كېلىشىپ قالدۇق، ئۆزىنىڭمۇ ئايىغى چاققان، قولى ئېچىل چوكان ئىكەن ئەممىسمۇ.

— ھېلىمۇ «بەك ياش ئىكەن» دەپ قولدىن چىقىرىپ قويغىلى تاس قالدىلا قارباجىكا، — دېدى خاسىيەت ئاشخانا ئۆيىدە ئالدىراش چاي تەيمىارلاۋاتقان توخىتىگۈلگە لەپىدە قاراپ

قویۇپ، — گېپىمگە كىرمىگەن بولسىلىرى قوللىرىدىن
چىقىرىپ قويۇپ مەڭگۈلۈك پۇشايمانغا قالغان بولاتتىلا.
— شۇنداق، شۇنداق، — دېدى قارهاجى مەغۇرۇر قىياپتتە
كۈلۈپ، — بۇ ئىشتا يەنلا ئىككىلىرىگە رەھمەت ئېيتىماي
بولمايدۇ.

ھەش - پەش دېگۈچە بىر چەينەك چاي دەملەپ كىرگەن
توختىگۈل مېھمانلارنى چايغا تەكلىپ قىلىپ قويغاندىن كېيىن
چىقىپ كېتىپ ئۆچاقنىڭ بىر تەرىپىگە كورىنى ئېسپ گۆش
سېلىپ قويىدى - دە، يەنە بىر تەرىپىگە قازاننى ئېسپ،
مېھمانلار بىر پىيالىدىن چاي ئىچىپ بولغىچە ئارىلىقتا ئىككى
تەخسە قورۇما تەييارلاپ كىردى.
ئىككى جۈپ ئەر - خوتۇن يېقىن - يېراقتىكى گەپلەرنى
قىلىشىپ خېلى بىر ۋاقتىقىچە ئولتۇردى.

— ۋاقتىمۇ بىر يەرگە بېرىپ قاپتو سەلەيئاخۇن، — دېدى
خاسىيەت سائىتىگە قاربۇتىپ، — ماڭساق بولارمىكىن، مۇشۇ
تاپتا ئۆيىگە بېرىپ ئۇيقۇمىزنى تېپىپ بولغىچىمۇ يېرىم كېچە
بولىدۇ، ئەتە بامدا تقىقا تۇرالماي قالمىسلا يەنە.

— ماڭساق ماڭلى خوتۇن، — دېدى سەلەيئاخۇن ئورنىدىن
تۇرۇشقا تەمشىلىپ، — قارهاجىكاممۇ بالدۇرراق ئارام ئالسۇن.
ئاشخانىدا شورپىنىڭ سۈيىگە ئاش تاشلاۋاتقان توختىگۈل
ئۇلارنىڭ مېڭشقا تەمشىلىۋاتقىنى ئاثلاپ يۈگۈرگەندەك
چىقىپ كەلدى.

— توختاڭلار ! ئاش تەييار بولغاندا ماڭىمىز دېگىنىڭلار
نېمىسى ئاداش؟ — دېدى توختىگۈل سەل رەنجىگەندەك بولۇپ، —
نېمانداق قىزغانچۇق ئادەمنىڭ ئىشىنى قىلىسىلەر، سىلەر
كەتسەڭلار بۇ بىر قازان ئاشنى كىم ئىچىدۇ؟ تولا ئادەمنىڭ
نېرۇسىغا تەگمەي جىندهك ئولتۇرۇڭلار، مۇشۇنداق قىلىساڭلار
بۇنىڭدىن كېيىن بوسۇغىڭلارغا دەسىسىمەيمىز جۇمۇ!

— شۇنداق قىلىڭلار سەلەيئاخۇن، — دېدى قارهاجى

توختىگۈلگە قاراپ «ئىشىڭىزنى قىلىۋېرىڭ» دېگەن مەندە شەرەت قىلىپ، — سىلەرنىڭ بىزنىڭ ئۆيىمىزگە كېلىشىڭلار مۇشۇ، دېمىسىمۇ تاماق تەيیار بولغاندا ماڭىمىز دېسەڭلار تازا قاملاشمايدۇ، هەرقانچە ئالدىرىايىغان ئىش بولسىمۇ تاماق يەپ بولۇپ مېشكىڭلار!

شورپا بىلەن قىلىنغان سُويۇق ئاشنى تەرلەپ ئولتۇرۇپ بىر چىندىن ئىچىۋالغان سەلەيئاخۇن بىلەن خاسىيەت تەرلىرى قۇرۇغۇچە بىردهم پاراڭلىشىپ ئولتۇردى — دە، داستخانغا دۇئا ياندۇرۇپ ئورۇنلىرىدىن تۇرۇشتى. ئۇلار ئۆيىدىن چىققاندا سائەت ئون يېرىم بولغاندى. كېچە ئاسىمىنى شۇقەدەر ئوچۇق بولۇپ، بۇلۇتسىز ئاسماندا سانسىزلىغان يۇلتۇزلارنى ئەتراپىغا ئولاشتۇرۇپ، ئالىتۇن تاۋاقتەك ياللىراپ تۇرغان تولۇن ئايىنىڭ كىرسىز كۆڭۈللەردەك سۈزۈك نۇرلىرى قەدىمكى يارىش دالاسىنىڭ غەربىي شىمال گىرۋىنگىدە قەد كۆتۈرگەن بۇ كىچىكىنە زامانىۋى شەھەرنى كۈندۈزدەك يورۇتۇپ تۇراتى. ئۆيى — ئۆيىلەرde ياللىداپ يېنىپ تۇرغان چىراغلارنىڭ كۈچلۈك نۇرلىرى تېخىچە ئۆچۈرۈلمىگەن مەھەللە چىراغلىرىنىڭ نۇرلىرىغا قوشۇلۇپ دىللارنى لال قىلىدىغان ئاجايىپ نۇرلار دۇنياسىنى پەيدا قىلغاندى، بىر قاراشتا بۇ مەنzsىرە كىشىگە ئاسمان بىلەن زېمىن گىرەلىشىپ كەتكەندەك، بارلىق مەۋجۇداتلار بېپایان بىر بوشلۇقنا ئۇچۇپ يۈرگەندەك يېقىملەق تۇيغۇ ئاتا قىلاتتى.

تۇن يېرىم بولغاندا تەرەت ئېلىپ، بويىنى سۇغا سېلىۋېلىپ يانقان قارباجىنى غەپلەت بېسىۋالدىمۇ ياكى توختىگۈل ئۇنى سەل چارچىتىپ قويىدىمۇ، ئەيتاۋۇر مەزىناخۇنىڭ جامائەتنى ئەتىگەتلىك بامدات نامىزىغا چاقىرىپ ئېيتقان ئەزىزىنى ئائىلىمىدى. بىر چاغدا بىرسى ئۇنى «قوپ» دېگەندەك قىلدى — دە، ئورنىدىن چاچراپ تۇرۇپ كەتتى. قاربواجى سائىتىگە قاراپ ناماز ۋاقتى بولۇپ قالغىنىنى كۆردى — دە، ئالمان — تالمان تەرەت ئېلىپ مەسچىتكە قاراپ يۈگۈردى. مەسچىت بىلەن

قارىهاجىنىڭ ئۆيىننىڭ ئارىلىقى ئىككى يۈز مېتىرىمۇ كەلمەيدىغان بولۇپ، ئۇ مەسچىتكە كىرگەندە جامائەت سۈننەت نامىزىنى ئوقۇپ بولۇپ، ئىمام ئاخۇننىڭ پەرھىز نامىزىنى باشلىشىنى كۈتۈپ ئولتۇرۇشتاتى.

كالىچىنى پالاقدىتىپ مەسچىتكە ئالدىрап - تېنەپ كىرىپ كەلگەن قارىهاجى ئىككى رەكەت سۈننەت نامىزىنى ئالمان - تالمان ئوقۇپ پەرھىز نامىزىغا ئارانلا ئۈلگۈردى. نامازدىن كېيىن جامائەت ئىزەلدىنلا نامازغا كېچىكمەيدىغان، سەپنىڭ ئالدىنىقى رېتىنى ھەرقاچان باشقىلارغا بەرمەيدىغان قارىهاجىنىڭ كېيىن قالغىنىنى كۆرۈپ چاقچاق قىلغۇسى كەلدى - دە، ئۇنى ئوتتۇرۇغا ئېلىۋېلىپ چاقچاق قىلغىلى تۇردى:

— قارىهاجىكا، ياش چوکانى ئېلىۋېلىپ ناماز ۋاقتىنى ئۇنتۇپ قالىغانلا - ھە؟

— قوشناچىمىنىڭ ئىسسىق يوتقىنىدىن چىققۇسى كەلمەي قالغاندۇ بەلكىم.

— قارىهاجىكا، يېڭىسى كونىسىغا ئوخشىمايدىغاندۇ - ھە؟
 — ھاي، ھاي جامائەت، دىققەت قىلىپ قاراپ بېقىڭىلارچۇ!
 قارىهاجىكام ئىلگىرىكىگە قارىغاندا سەل ئورۇقلاب قالغاندەك توරامدۇ، نېمە؟

— ئۇيقو يېتەرلىك بولمىغاندىكىن ئورۇقلىسىمۇ ئورۇقلىغاندۇ.

جامائەتنىڭ كەينى - كەينىدىن قىلغان چاقچاقلىرىدىن تېرىكىكەن ئابدۇللا قارىهاجى «ئا ... نەدىكى گەپنى قىلىشىدىغان خەق ئىكەن بۇ!» دەپ، پېشىنى قاققىنچە مەسچىتتىن چىقىپ كەتتى.

جامائەتكە سەل ئاچچىقى كېلىپ قالغان قارىهاجى بەش ۋاخ نامىزىنى ئۆيىدىلا ئوقۇپ مەسچىتكە چىققىلى ئۇنىمىدى، ئۇچىنچى كۈنى توختىگۈل «ئۇنچىلىك ئىشنى كۆڭۈللەرىگە ئېلىپ كەتمىسلە قارىهاجىم، جامائەت سىلىگە يېقىنچىلىق

قىلىپ چاقچاق قىلسا ئۆيدە يېتىۋالغانلىرى نېمىسى، ئۇنداق قىلسىلىرى جامائەتنىڭ ھۆرمىتىدىن ئايىرلىپ قالىلا، نېمە دېسە (ھە)لا دەپ قويىسىلىرى تۈگىمەمدو ئىش دېگەن. قوپسلا ئورۇنىلىرىدىن، دەرھال مەسچىتكە چىقىسلا» دەپ، ئۇنىمىغىنغا ئۇنىمىي مەسچىتكە چىقاردى. قاربىهاجىنىڭ ئۆزلىرىدىن بۇرۇن مەسچىتكە كىرىپ ئولتۇرغىنىنى كۆرگەن جامائەت ئۇنى يەنە خاپا قىلىپ قويۇشتىن ئەنسىرەپ ئىككىنچىلەپ چاقچاق قىلمىدى.

كۈنلەر ئايىلارنى، ئايىلار يىللارنى قوغلاپ ھەش - پەش دېگۈچىلا ئابدۇللا قاربىهاجى بىلەن توختىگۈلنىڭ بىر ئۆينىڭ مۇرسىدىن تەڭ ئىس چىقىرىپ كېلىۋاتقىنىغا يېرىم يىلچە بولۇپ قالدى. بۇ يېرىم يىل جەريانىدا توختىگۈل ئۆزىنىڭ نازلىق ئەركىلەشلىرى، شېرىن - تاتلىق سۆزلىرى، جانى ئېلىپ جاڭگالدا قويىخىدەك يېقىملىق كۈلکىلىرى بىلەن قاربىهاجىنى پۇتونلىي ئۆزىگە ئەسىر قىلىۋالغانىدى.

— توي خېتىنى بالدۇرماق ئېلىۋالغان بولساق بولاتى قاربىهاجىم، — دېدى توختىگۈل پېشىن نامىزىنى ئوقۇپ بولۇپ كىرگەن قاربىهاجىنىڭ پەرجىسىنى ئىلغۇغا ئېسىۋەتىپ، — بىزنىڭ ئەر - خوتۇن بولۇپ ئۆتۈۋاتقىنىمىزغىمۇ يېرىم يىلچە بولۇپ قالدى، مەھەللە ئاھالىلەر كومىتېتىدىكىلەر «توي خېتىڭلار بارمۇ؟» دەپ بىرقانچە قېتىم سورىدى، سوراۋەرسىمۇ ئادەم خجالىت بولۇپ قالدىكەن.

— دېگىنىڭزىمۇ راست، — دېدى قاربىهاجى كالتە يۆتىلىپ قويۇپ، — ھازىر ھەپتە ئاخىرى بولۇپ قالدى، كېلەر ھەپتە ئارىلىقىدا ۋاقتىن چىقىرىپ بېرىپ كېلەيلى.

قاربىهاجى خۇپتەن نامىزىنى ئوقۇۋەلىپ كىرگۈچە يېغىلىپ قالغان كىرلەرنى يۇيۇۋېتىشكە توْتۇنغان توختىگۈل كىرلەرنى كرئالغۇغا سېلىپ قويۇپ ئەمدىلا تېلىۋىزورنىڭ ئالدىغا كېلىپ ئولتۇرۇشىغا ئىشىك چېكىلدى. ئۇ «قاربىهاجىم تېخى ھېلىلا

چىقىپ كېتىۋىدى، نامازنى مۇشۇنداق تېزلا ئوقۇپ بولغانمىدۇ؟» دېگەننى خىال قىلىپ ئالدىراپ - تېنەپ ئورنдин تۇرۇپا ئۈگۈرگەندەك بېرىپ ئىشىكىنى ئاچتى - ده، چۆچۈپ كەتتى. ئىشىك ئالدىدا ناتونۇش ئىككى ئەر كىشى ئۇنىڭغا ھومايىغىنىچە قاراپ تۇرۇشاتتى. ئۇلارنىڭ بىرسى ئوتتۇرا بوي، بۇغداي ئۆڭ، قوشۇما قاش كىشى بولۇپ، ئەللىك ياشلاردا بار ئىدى. يەنە بىرسى قىرقىق ياشلارنىڭ قارىسىنى ئالغان ئېگىز بوي، يوغان كۆز، ئورۇقراق كەلگەن بولۇپ، ئۇنىڭ قاشلىرىمۇ يېنىدىكى كىشىنىڭكىگە ئوخشاش قارا ھەم توم ئىدى.

— كىمنى ئىزدەيسىلەر؟

— دادام بارمۇ؟

— ھېلىراقتا مەسچىتكە چىقىپ كەتكەن، — دېدى توختىگۈل، ئۇ ئۇلارنىڭ «دادام بارمۇ؟» دېگەن سۆزىنى ئاڭلاپ بىر ئاز تەمتىرەپ قالدى.

قارىهاجى بىلەن بىر ئۆيگە كىرگەندىن بۇيىان بۇ ئۆيگە دەسىسەپ باقىغان بالىلارنىڭ تۇيۇقسىز كېلىشىدىن قانداقتۇر بىر شۇمۇلۇقنى سەزگەن توختىگۈلنىڭ چىرايدا قان دىدارى قالىمىدى، ئۇنىڭ پۇتلرى بىلىنەرلىك تىترەۋاتقان بولۇپ، يۇرىكىنىڭ ئەنسىز سوقۇشى قولىقىغا ئاڭلىنىپ تۇراتتى.

ئىككىلەن توختىگۈلنىڭ گېپى تۈگىشى بىلەن، توختىگۈلنىڭ ئىشىكىنى تۇتۇپ تۇرغان قولىنى سىلكىۋېتىپلا ئۆيگە كىردى. ئۆي ئىچى رەتلىك سەرمەجانلاشتۇرۇلغان بولۇپ، ئۇلار ئۆيگە بىر قۇر كۆز ئۈگۈر تۈۋەتكەندىن كېيىن بىر - بىرىگە يالتنىدە قارىشىۋېتىپ سافاغا چۆكتى.

— بۇ ئۆيىدە خېلى ياخشى تۇرۇۋاتقانسىز خېنىم؟ — دېدى ياشراق كەلگەن كىشى ئۇنى مەنسىتىمىگەن حالدا چىراينى پۇرۇشتۇرۇپ، — مەن ئالدى بىلەن ئىككىمىزنى سىزگە تونۇشتۇرۇپ ئۆتهى، بۇ ياق مېنىڭ چواڭ ئاكام ئابلىز بولىدۇ، يەنى مۇشۇ ئۆيىنىڭ تۇنجى بالىسى، مېنىڭ ئىسىم ئابلىمىت،

ئوغۇلنىڭ كەنجىسى، يەنى بالىلارنىڭ بەشىنچىسى بولىمەن.
تونۇشتۇرۇش تۈگىگەندىن كېيىن توختىگۈل ئۇلاردىن قايتا
ئەھۋال سورىدى.

— سىلەرنىڭ تەرەپباللا كېلىپ قىلىشىڭلاردىن خەۋەرسىز
ئىكەنمنەن، ئىيىبىكە بۇيرۇمىغايسىلەر، — دېدى توختىگۈل ئەدەپ
بىلەن ئېگىلىپ تۇرۇپ، — جىننەك ئولتۇرۇپ تۇرساڭلار بىر
پىيالىدىن چاي دەملەپ چىقاي، قارباجىممۇ ھايال بولمايلا
قايتىپ كىرىدۇ.

— بولدى، ئاۋارە بولماڭ، — دېدى ئابلىمىت قوپاللىق
بىلەن، — چاي ئىچسەكمۇ دادام كىرىپ سىزنى بىزگە
تونۇشتۇرۇپ قويغاندىراق ئىچەرمىز، ناۋادا دادام تونۇشتۇرۇپ
قويۇشنى خالمىسا دادامغا بىز سىزنى تونۇشتۇرۇپ قويارمۇز.

ئابلىمىتنىڭ دېگەن گېپىدىن بۇ ئىككىسىنىڭ قانداق
مەقسەتتە كەلگىنىنى دەرھاللا ھېس قىلغان توختىگۈل خۇددى
چاقماق سوقۇۋەتكەندەك تىترەپ كەتتى. بىردهمنىڭ ئىچىدىلا
خاتىرسىنى يوقىتىپ قويغان ئادەمەكلا بولۇپ قالغان توختىگۈل
ئۆزىنىڭ مېھمانخانا ئۆيدىن قانداق قىلىپ ئاشخانىغا كىرىپ
قالغىنىنى، چاي قايىناتماقچى بولۇپ گاز ئوچاققا ئوت يېقىپ
ئوتقا مىس چۆكۈنىڭ ئورنىغا چىنە چەينەكى قويۇپ قويغىنىنى
سەزىمەي قالدى. ئۇ چەينەكە سۇ قۇيۇشنىمۇ ئۇنتۇغان بولۇپ،
گاز ئوچاقنىڭ كۈچلۈك ئوتىدا قىزىپ كەتكەن چەينەك «پارس»
قىلىپ يېرىلغاندىلا ئىسىگە كەلدى.

توختىگۈلننىڭ قوللىرى تېخىچىلا تىترەپ تۇرۇۋاتاتتى. ئۇ
ئالمان - تالман ئوتىنى ئۆچۈرۈپ چېقىلغان چەينەك پارچىلىرىنى
تازىلىۋەتكەندىن كېيىن، مىس چۆكۈنگە سۇ تولدۇرۇپ ئوچاققا
قويدى - دە، قايتىدىن ئوت ياقتى. ئۇنىڭ بارلىق ھەركەتلىرىنى
كۆزىتىپ ئولتۇرغان ئابلىز بىلەن ئابلىمىت بىر - بىرىگە قاراپ
«ئوغىرنىڭ يۈرىكى پوڭ - پوڭ دېگەن شۇ - دە» دەپ
پىچىرلاشىنىچە كۈلۈپ قويۇشتى.

توختىگۈل كۆزلىرىنى بىر نۇقتىغا تىككىنچە چوڭقۇر خىياللار دېڭىزىغا غەرق بولدى. يارى ياۋاش بىلەن بىللە ئوتىكەن سەككىز يىلىنى ھېسابقا ئالمىغاندا، ئابدۇللا قاربىهاجى بىلەن بىللە ياشىغان يېرىم يىل ئۇنىڭ ئەڭ بەختلىك، ئەڭ خاتىرجم كۈنلىرى ئىدى. ئۇ بۇ يېرىم يىل جەريانىدا قاربىهاجىنى ھەم دادىسى ھەم ئېرى ئورنىدا كۆرۈپ ئالاھىدە ھۆرمەتلىدى، قاربىهاجىمۇ ئۇنىڭ ئۆزىگە كۆرسىتىۋاتقان ساداقىتى، ھۆرمىتى ئۈچۈن ئۇنى بېشىغا ئېلىپ كۆتۈرمىگەن بولسىمۇ، ئۇنىڭدىن باشقىسىنى قىلدى. ئۇ دەسلەپكى ئىككى ئايدا ئائىلىنىڭ ئىقتىسادىنى ئۆزى تۇتقان بولسا، كېيىنچە ھەر ئايلىق پېنسىيە مائاشىنى توختىگۈلگە ساق تاپشۇرىدىغان، ئۇنىڭ پۇلنى نېمىگە خەجلىگىنى سۈرۈشتۈرمەيدىغان بولغانىدى. شۇنىڭغا يارىشا توختىگۈلمۇ چوڭراق چىقىملار ئۇياقتا تۇرسۇن، ئۆينىڭ چاي، تۇز، كۆكتات دېگەندەك ئۇششاق - چۈشۈشكە خىراجەتلىرى ئۈچۈن خەجلىگەن پۇللارنىڭ ھېسابىنى قاربىهاجىغا بىر تىيىنتىمۇ ئۇيان - بۇيان قىلماي تولۇق بېرىتتى، مۇنداق چاغلاردا قاربىهاجى «مۇنچىۋالا زىغىرلاپ كەتمىسىڭزمۇ بولىدۇ، خەجلىگىڭىز كەلسە خەجلە ئېرىلگەن بۇل دېگەندى خەجلەيمەن دېمىسە نېمە قىلىدۇ، پۇلنى ھەرقانچە كۆپ يىغقان بىلەنمۇ ئۆلگەندە بىللە ئېلىپ كەتكىلى بولمايدۇ، ئىككىمىز ئەر - خوتۇن بولغاندىكىن سېنىڭ - مېنىڭ دېيىشىپ ئولتۇرمايلى» دەيتتى. قاربىهاجىنىڭ سۆزلىرىنى ئاڭلاپ بېشى ئاسماڭغا يەتكەندەك ھاياجانغا تولىدىغان توختىگۈل «ماقول» دەيتتى - يۇ، ئەتىسىلا ھەممىنى ئۇنتۇپ ئۇنىڭغا بىر - بىرلەپ دوكلات قىلاتتى. ئۇنىڭ كۈندىلىك دوكلاتىنى ئاڭلاپ قولقى قېتىپ كەتكەن قاربىهاجى «ھە» دەپ قويۇپلا، ئۆز ئىشى بىلەن مەشغۇل بولۇپ يۈرىۋېرىتتى.

ئىشىنىڭ چېكىلىشى بىلەن ئېسىگە كەلگەن توختىگۈل ئاشخانىدىن چىقىپ بولغىچە، ئورنىدىن لىككىدە تۇرغان

ئابلىمت ئۇزۇن پۇتلرى بىلەن ئىككى تاقلاپلا ئىشاك يېنىغا كېلىپ بولدى.

— قەدىمىڭلار يېتىپ قاپتىغۇ بۇياققا؟ — دېدى قارىهاجى ئىككى ئوغلىغا يالتنىدە بىر قارىۋېتىپ، — كېچىچە چۈشىڭلارغا كىرىپ قالغان ئوخشىمادىمەن؟

— چۈشىمىزگە كىرىمسەڭمۇ كۆرگۈمىز كەلدى سېنى، — دېدى دادسىنىڭ چاپىنىنى ئىلغۇغا ئېسۋاتقان ئابلىمت چاققانلىق قىلىپ.

— هەرنېمە بولسا مېنىڭ بالىلىرىمىڭمۇ مېنى كۆرگۈسى كېلىدىكەن — ھە؟

قارىهاجىنىڭ سۆزلىرى قوپال ھەم تەنلىك بولۇپ، دادسىنىڭ ئۆزلىرىدىن قاتىق رەنجىگىنى بىلگەن ئىككى ئوغۇل ئوشۇقچە گەپ قىلىشقا پېتىنالماي جىم بولۇپ قېلىشتى. ئۇنىڭخې بىر چەينەك چاي دەملەپ چىققان توختىگۈل ئۇلارنىڭ ئالدىغا چاي قۇيدى.

— خوش، قانداق شامال ئۇچۇرۇپ كەلدى سىلەرنى؟ — دېدى قارىهاجى قىزىق چايدىن بىر يۇتۇم ئوتلىقلىپ، — مەن تېخى سىلەرنى مېنى «ئۆلدى» گە چىقىرۇۋەتكەن چېغى دەپ قاپتىمەن، ناۋادا يېنىمدا توختىگۈل بولماي تاسادىپىي قېرى جېنىمغا ئاللادىن قازا يېتىپ قالىدىغان ئىش بولسا يالغۇز ئۆيده ئۆلۈكىم سېسىپ كېتىدىغان ئوخشايدۇ.

ئابلىز دادسىدىن بىرئاز ئېيمىنىدىغان بولۇپ، ئابلىمت ئۇنىڭ ئەكسىچە ئىدى. قارىهاجى ئابلىمتىنى «بالىلارنىڭ كىچىكى» دەپ ئەركە چوڭ قىلىپ قويغاچقىمۇ ھەرقانداق گېپىنى دادسىغا يۈزتۈرە دېيەلەيتتى، بەزى چاغلاردا بىرەر ئىش ئۇستىدە دادسى بىلەن زاكونلىشىپ ئۇنىڭدىن تاياق يېسىمۇ قىلغان سۆزىدىن ھەرگىز يانمايتتى.

— سائىڭا قانداق چۈشەندۈرسەم بولار، — دېدى ئابلىمت ئۆزىنىڭ يۈزىگە ئۆزى چاڭىحىدە بىر تەستەك سېلىپ، — بىزنى

بۇ ئۆيگە كەلمەس قىلىپ قويغان سەن اچۇنكى، سەن بىزنىڭ
گېپىمىزگە كىرسىپ مۇشۇ پاسق خوتۇننى ئۆيگە ئەكىرىۋالىغان
بولساڭ بىزمو سەندىن رەنجىپ يۈرمىگەن بولاتتۇق!

— ئېغىزىڭنى يۇم! — دېدى قارىهاجى قولىدىكى پىيالىنى
ئۇستەل ئۇستىگە جاققىدە قوپۇپ، — سېنىڭ خەقنى
ھاقارەتلەيدىغان ھېچقانداق ھوقۇقىڭ يوق، بۇ ئايالنى ئالسام مەن
ئالدىم، ھەرقايىسىڭنىڭ ئۇنى ھاقارەتلەشكە، يامان كۆز بىلەن
قاراشقا ھەددىڭ ئەمەس!

قارىهاجىنىڭ شۇنداق غەزىپى كەلدىكى، قوشۇملىرى
تۇرلۇپ، ئاپياق ساقاللىرى تىترەپ كەتتى.

— سەن نائەھلىلەر ھە دېسلا مېنىڭ خوتۇن ئېلىشىمغا
قارشى تۇرۇشىسىن، — دېدى قارىهاجى بىگىز قولىنى ئۇلارغا
تەڭلەپ تۇرۇپ، — ئاپاڭلار ئۇلۇپ كەتكەن ئون نەچچە يىلدىن
بېرى قايىسىڭ ماڭا ھەمراھ بولۇپ بۇ ئۆيىدە قونۇپ بېقىشتىڭ؟
مۇشۇ يالغۇز ئۆيىدە تۆت تامغا قاراپ غېربىسىنىپ قانچە قېتىم
ياش تۆككىنىنى، بەزىدە يەيدىغان بىر پارچە نانمۇ تاپالماي ئاچ
قورساق يېتىپ قالغىنىنى بىلىشەممەن؟ سەنلەر غۇ قونۇشما،
بوپتۇ! ئاشۇ بالىلىرىنىڭ ھەپتە - ئون كۈنده بىرەر قېتىم «بۇۋا
نېمە ئىش قىلىۋاتىسىن، بۈگۈن ساڭا ھەمراھ بولۇپ قونۇشۇپ
بېرەيلى دەپ كەلدۈق» دەپ كېلىپ باقتىمۇ؟ بوپتۇ بۇنىمۇ
دېمەيلى، ماڭا نەچچە ئون يىل كېلىن بولغان ئاشۇ خوتۇنلىرىنىڭ
كېلىپ بىرەر قاچا تامىقىنى ئېتىپ، قول ياغلىقىمىنى يۈپۇپ
بېرىپ باقتىمۇ؟ مەنمۇ ھەرقايىسىڭنى ئوغۇل بالا دەپ تاپقان،
لېكىن ھە دېسلا «بىز دېگەن مەيدىمىزدە ئەركەك تۆكى بار ئوغۇل
بالا جۇمۇ!» دەپ توۋلاشنى بىلىشىسىنۇ، بىرەر قېتىم ئاشۇ
پادشاھنىڭ ئەركە - نایناق مەلىكلىرىدەك ھاكاۋۇر
خوتۇنلىرىڭغا «مالڭ بېرىپ دادامنىڭ نېمىسى بار، نېمىسى يوق
قاراپ بېقىپ كەل!» دېيىشەلىدىڭلارمۇ؟

دادىسىنىڭ راستلا غەزىپى كەلگەنلىكىنى كۆرگەن ئابلىز سەل

ئوڭايىزلىنىپ قالدى - ده، يېندا ئولتۇرغان ئىنسىنىڭ
پۇتىغا «دادام چېچىلىپ قالدى، بولدى، ئارتۇق گەپ قىلما» دېگەن
مەندىدە ئاستا تېپىپ قولىدى. ئاكىسىنىڭ نېمە دېمەكچى
بولغانلىقىنى دەرھاللا چۈشەنگەن ئابلىمىت «سەن ئارىلاشما»
دېگەن مەندىدە ئۇنىڭ يوتىسىغا شاپىلاقلاپ قويۇپ سۆزگە ئېغىز
ئاچتى:

— دېگەنلىرىڭعۇ ئورۇنلۇق، ھەقىقەتەنمۇ ئاپام ئۆلۈپ كەتكەن
بۇ ئون نەچە يىلدىن بۇيان ئۆز ھەلەكچىلىكىمىزدە يۈرۈپ
ھالىڭدىن ياخشى خەۋەر ئالالمىدۇق، بۇ سەۋەنلىكىنى بويىنىمىزغا
ئالماي تۇرالمايمىز، — دېدى ئابلىمىت ئاشخانىنىڭ ئىشىكى
ئالدىدا ئۆرە تۇرغان توختىگۈلگە غەزەپ بىلەن قاراپ قويۇپ، —
لېكىن بۈگۈن بۇ يەرگە كەلگەن كەنەنەنمۇز ئاتساڭمۇ، چاپساڭمۇ
دەيدىخان گەپنى دېمەي كەتمەيمىز. بىز سېنىڭ خوتۇن
ئېلىشىڭغا ئەزەلدىن قارشى ئەمەس، شۇنداقلا خوتۇن ئېلىشىڭغا
قارشى تۇربىدۇغان هووقۇقىمىزмۇ يوق، ئەمما سەن بۇ خوتۇنىنىڭ
قانداق خوتۇن ئىكەنلىكىنى، ئىلگىرى قانداق ئىشلارنى
قىلغانلىقىنى بىلەمسەن؟ ياق، سەن ئەلۋەتتە بۇ ئىشلارنى
بىلەمەيسەن، بۇ خوتۇنمۇ ساڭا ئۆزىنىڭ ئاشۇ يىرگىنچىلىك
كەچۈرمىشلىرىنى دەپ بېرىشنى خالىمايدۇ.

— كونىلاردا «خوتۇن ئالسالىڭ كوچىدىن ئال، توزۇۋەپلىش
ئۆزۈڭدىن» دەيدىخان گەپ بار، — دېدى قارىهاجى كەسکىن
قىلىپ، — مەن ئۇنىڭ بىلەن ئۆي تۇتقان يېرىم يىلدىن بۇيان
ياقمانى كىر قىلىپ، قورسىقىمنى ئاچ قويىغىنى يوق، ھەرقاچان
تەرىتىمگە سۇ بېرىپ خىزمىتىمنى بەجانىدىل قىلىپ كەلدى.
مەن ھازىر يەتمىش ياشتن ئاشقان ئادەم، يەنە قانچىلىك ئۆمرۈم
قالغانلىقىنى بىر ئاللادىن بۆلەك ھېچكىم بىلمەيدۇ، شۇڭىمۇ
بىر كۈنۈمنىڭ خۇشال - خۇرام، خاتىرجمەم ئۆتكىنگە شۇكۈر
قىلىپ ياشاؤاتىمەن، باشقا ھەرقانداق ئىش ئۈچۈن بەھۇدە باش
قاتۇرۇپ ئولتۇرغۇم يوق !



— جېنیم دادا، — دېدى ئابلىimit سەل تېرىكىپ، — ئالدى بىلەن گېپىمنى ئاڭلاپ باقە؟! شۇ تاپتا سەن سىرتا قانداقىدا گەپلەرنىڭ بولۇۋاتقىنىنى بىلەمسەن؟ كىمنىڭ ئېغىزىغا قارىساڭ شۇ گەپ، ئۇ گەپلەرنى سېنىڭ ئالدىڭدا تىلغا ئېلىشتىن ئېمىنىدۇ ئادەم.

— نېمە گەپلەر بولۇۋېتىپتۇ؟ — دېدى قاربهاجى ئابلىimitقا ئالىيپ، — ئەجەب مەن ئاڭلىمىغان گەپلەرنى سەن ئۇزۇن قولاق ئاڭلايدىكەنسەن، نېمىشقا ئاشۇ خەقنىڭ گېپى بولسا كېلىپ ماڭا دېمەيدىكەن؟

— نېمانداق كاجلىق قىلىدىغانسىن دادا؟ — دېدى ئابلىimit تېرىكىتىدىن يەرنى تېپىپ تۇرۇپ، — ئۇ خەق قايىسى يۈزى بىلەن ساڭا بۇ رەسۋا گەپلەرنى دېمەيدۇ؟ نازادا سەن ئاكام ئىككىمىزنى «ئۆز پۇشتۇمدىن بولغان ئوغۇللەرىم» دەپ قارىساڭ، بىزنى ئۇ گەپلەرنى تىلغا ئېلىپ ئاتا — بالا ئوتتۇرسىدىكى پەردىشەپنى بۇزۇشقا مەجبۇرلىماي، قىرىق يىل قايىناق سۇغا باسىمۇ تازىلانمايدىغان ماۋۇ پاسق خوتۇننى يولغا سېلىۋەت! شۇنداق قىلسائىلا يېپىق قازان يېپىق بېتى قالىدۇ، ئاتا — بالا ئوتتۇرسىدىكى مۇناسىۋەتكىمۇ تەسىر يەتمەيدۇ.

خېلىدىن بېرى بىر چەتىه ئابلىimitنىڭ زەھىردىك سۆزلىرىگە بەرداشلىق بېرىپ گۈن — تىنسىز ئولتۇرغان توختىگۈل ئەمدى بىر نىيەتكە كەلمىسە ئاتا بىلەن بالىلار ئوتتۇرسىدا ئاختىلاپ يۈز بېرىدىغانلىقىنى، ئۆزىنىڭمۇ قاربهاجىنىڭ ئالدىدا ئەھۋالدا قالدىغانلىقىنى ھېس قىلدى — دە، سۆزگە ئېغىز ئاچتى:

— بالىلارنىڭ سۆزگە كۆنسىلە قاربهاجى، — دېدى توختىگۈل چاناقلىرىدا پەيدا بولغان ياشنى قولىنىڭ ئالىقىنى بىلەن سۈرتۈۋېتىپ، — بالىلار توغرا دەيدۇ، ئىلگىرى نۇرغۇنلىغان ناشايىان ئىشلارنى قىلىپ كەچۈرگۈسىز گۇناھ قىلغان ناپاڭ ئايالمن. ئون نەچچە يىلىدىن بېرى ھەر خىل

قىسىمەتلەرنى بېشىمىدىن كەچۈرۈپ ئەمدىلا ئاق بىلەن قارىنى
 پەرق ئەتكەن چېغىمدا، ئاللانىڭ ئىرادە قىلىشى بىلەن سىلىگە
 ياتلىق بولدۇم، سىلى بىلەن تۇرمۇش قۇرغان يېرىم يىلدىن بۇيان
 سىلىنىڭ ماڭا كۆرسەتكەن شاپائەتلىرى، مەھربانلىقلەرى بىلەن
 ئۆزۈمنىڭ ئەسلىدە هايۋان ئەمەس، ئادەم ئىكەنلىكىنى توپۇپ
 يەتتىم. ئىنسان ئۆز ھاياتىدا بىلىپ - بىلمەي نۇرغۇنلىغان
 گۇناھ ۋە سەۋەنلىكلەرنى سادر قىلىدىكەن، ئۆزىنىڭ خاتا
 قىلغانلىقىنى سەزگەندە «مېنى شەيتانغا ئازدۇرۇپتۇ» دەپ،
 قىلغانلىرىنىڭ ھەممىسىنى شەيتانغا ئارتىپ قويۇش بىلەن
 ئۆزىگە تەسەللى تاپىدىكەن، ئويلاپ باقسام بۇ ھەممە ئىنسانغا
 ئورتاق تەۋە بولغان خاسلىق ئىكەن، مەنمۇ ئەقلى - ھوشۇمنى
 تېپىپ شەرمەندىچىلىك بىلەن ئۆتۈپ كەتكەن ئون نەچە يىلىق
 ھاياتىمنى ئەسلىگەن چېغىمدا شۇنداق ئويدا بولغان، كېيىن
 تېخىمۇ چوڭقۇر ئوپلىنىش ئارقىلىق ئۆزۈمنى ئۇ خىل ئۇسۇلدا
 ئاقلاشنىڭ ئەخەمەقلەرچە ئىش ئىكەنلىكىنى ھېس قىلىدىم. مەن
 ئۇزاق ئوپلىنىش ئارقىلىق شۇنداق بىر يەكۈنگە كەلدىمكى، گەپ
 شەيتاننىڭ ئازدۇرۇشىدا ئەمەس، يەنلا ئادەمنىڭ قەلبىدە ئىكەن.
 ئىرادىسى بوشاڭ، شەخسىيەتچى كىشىلەر قانائەتچان، ئادىمىيلىك
 قىمىتىنى بىلىدىغان كىشىلەرگە قارىغاندا ئۆزىنى ئاسانلا
 يوقىتىپ قويىدىكەن. مۇنداقچە قىلىپ ئېيتقاندا، ئىمانىي
 كامىللىقىدا تېرىقچە داغ پەيدا بولۇپ قالغان ھەرقانداق بىر
 كىشى كۈنلەرنىڭ بىرىدە ۋاقتىنىڭ سىنىقىغا بەرداشلىق
 بېرەلمەي حالاکەت پاققىقىغا پېتىشقا مەجبۇر بولىدىكەن.

توختىگۈلننىڭ سۆزلىرى دانە - دانە، ئۇرغۇلۇق بولۇپ، بايىقى
 مىسکەن، بىچارىلىكىدىن قىلچىمۇ ئەسەر قالمىغانىدى. ئالدىدا
 تۇرغان بۇ ئايالنىڭ بۇ قەدەر ناتىقلەقىنى خىيالىغىمۇ كەلتۈرۈپ
 باقمىغان قارىهاجى بىلەن ئۇنىڭ ئىككى ئوغلى ئۇنىڭىغا قاراپ
 ئاغزىنى ئاچقىنىچە قېتىپلا قالغانىدى.

— قارىهاجمىم، — دەپ گېپىنى داۋاملاشتۇردى توختىگۈل، —

توختىگۈل سۆزىنى تۈگىتىپ ئىلغۇدىكى چاپىنى ئالدى -
دە، سىرتقا قاراپ ماڭدى.

— نەگە بارسىز؟

— ماڭىمۇ ئاللانىڭ بۇيرۇپ قويغان يېرى باردۇ!
ئەنسىرىمىسىلە، ماڭا يەنە باش تىقۇدەك جاي چىقىپ قالار
قارىهاجىم.

توختىگۈل ئابدۇللا قارىهاجى بىلەن نىكاھ قىلىپ بىر ئاي
بولغاندا، ئۆزىنىڭ ئۆيىنى ياقا يۇرتىتىن كېلىپ تىجارەت
قىلىۋاتقان ناتونۇش بىر جۇپ ئەر - خوتۇنغا بىر يىللېق
ئىجارىگە بېرىۋەتكەندى.

— توختاڭ! كېتىمەن دەپلا كېتىدىغان ئىش يوق ئۇنداق!
— توسوُما دادا! — ئەقللىنى جورىپ كېتىمەن دېگەندىكىن
كەتسۇن! — دېدى ئابلىميت ئورنىدىن لىككىدە تۇرۇپ، — ھەر
خل قازانلاردا قایيناپ پىشىپ كەتكەن مۇنداق ئاياللارنىڭ ئىككى
ئېغىز ياغلىما سۆزىگە ئالدىراپ ئىشىنىپ كەتكىلى بولمايدۇ،

ئۇمۇ ئۆزىنىڭ خىلى بىلەن ئۆتسۈن.

— شۇنداق قىلسلا قاربهاجىم، — دېدى توختىگۈل بېشىنى يەردىن كۆتۈرمەي تۇرۇپ، — باشتىلا سىلىگە ھەققىي ئەھۋالنى دېمىگەن گۇناھ مەندە، بۇرۇنراق دېگەن بولسام بۈگۈنكى بۇ ئىشلارمۇ يۈز بەرمىگەن بولاتتى.

— تولا ۋالإقليماي يوقىلە! — دېدى ئابلىميت دەرغەزەپ بولۇپ.

— نەگە يوقىلىدۇ؟ يوقالساڭ سەن يوقال! — دېدى قاربهاجى ئورنىدىن كۈچەپ تۇرۇشقا تەمىشلىپ، — مەن ئۇنىڭ قانداق ئايدىلىقىنى بىلىپ ئالغان، قىلغان بارلىق گۇناھلىرىغا تۇۋا قىلىپ يامان يولدىن قايتقان بىر ئادەمنى يەنە شۇ يولغا مېڭىشقا مەجبۇرلاشنىڭ ئۆزى كەچۈرگۈسىز گۇناھ، مېھربان ئالا «بەندىلىرىم بىلىپ - بىلمەي ئۆتكۈزگەن گۇناھلىرى ئۆچۈن چىن دىلىدىن تۇۋا قىلسلا كەچۈرىمەن» دەيدۇ، ئاللا ئۆز بەندىلىرىنىڭ گۇناھلىرىنى كەچۈرگەن يەردە بىزنىڭ كەچۈرمەسلىككە نېمە ھەققىمىز بار؟!

قاربهاجى يەنە بىر نېمىلەرنى دېمەكچىدى - يۇ، نەپىسى بوغۇلۇپ تىلى گەپكە كەلمەي قالدى، ئۇنىڭ چىرايى بارغانسېرى تاتىرىپ، كالپۇكلىرى قاربىداپ كېتىۋاتاتتى.

— يوقالماي نېمە بىزدەك قاراپ تۇرسەن پاسكىنا جالاپ! — دېدى ئابلىميت ئورنىدىن چاچراپ تۇرغىنىچە ئۇنىڭ ئالدىغا يۈگۈرۈپ.

ئابلىميتنىڭ ئەلپازىغا قاراپ قورقۇپ كەتكەن توختىگۈل «قاربهاجمىنىڭ رازىلىقىنى ئالىمەن» دەپ قاراپ تۇرۇپ ئەرىشنىڭ ئورنى قالمىغانلىقىنى سەزدى - دە، تىلى گەپكە كەلمەي قېلىۋاتقان قاربهاجمىنىڭ «توختاڭ» دەپ قىلغان قول ئىشارىتىگىمۇ قارىماي يۈگۈرگىنىچە ئۆيىدىن چىقىپ كەتتى.

پۇت - قوللىرى لاغىلداب تىترەپ، چىشلىرى بارغانسېرى كىرىشىپ كېتىۋاتقان قاربهاجى ئوڭ قولى بىلەن سول كۆكسىنى

قاماللىغىنچە ئاچىقى بىر ئىڭرىدى - دا، ئابلىز بىلەن ئابلىمىت يۈگۈرۈپ كېلىپ يۆلەپ بولغىچە كەينىگە يېقىلىدى. قارىهاجى يېقىلغان چاغدا ئوڭ قولى يەنلا سول كۆكسىدە بولۇپ، چىڭ يۇمۇلغان كۆزلىرىنىڭ چاناقلىرىدىن سرغىپ چىققان ياش مەڭزىگە ئېقىپ چۈشكەندى. ئابلىز بىلەن ئابلىمىت «دادا، دادا، نېمە بولدىوڭ دادا!» دەپ، توۋلۇپ سىلكىسىمۇ ئۇنىڭدىن سادا چىقىمىدى. ئابلىز يۈزىنى ئۇنىڭ تۇمشۇقىغا ياقتى، يۈزىگە دادىسىنىڭ تىنسى ئۇرۇلمىدى، ئۇ ئالدىراپ - تېنەپ تومۇرىنى تۇتتى، لېكىن تومۇرمۇ سوقۇشتىن توختاپ قالغانىدى. ئابلىز پۇتون كۈچى بىلەن ئۇنىڭ كۆكىرىكىنى بېسىپ سۇنىئى ئۇسۇلدا نەپەسلەندۈرگەن بولسىمۇ، زادىلا ئۇنىمى بولىمىدى. تېخى باييلا ساقمۇساق تۇرغان دادىسىنىڭ بىر نەچە دەقىقە ئىچىدىلا پانىدىن باقىيغا سەپەر قىلغانلىقىغا بىر ئىشىنىپ، بىر ئىشەنمەي قاققاڭ قوزۇقتەك بىر نەچە دەقىقە ھاڭۋېقىپ تۇرۇپ قالغان ئابلىز بىلەن ئابلىمىت «دادا، دادا، بىزنى كەچۈرگىن دادا!» دېكىننچە ھۆڭرەپ يېغلىۋەتتى.

تۇۋا! بۇ دۇنيانىڭ ئىشلىرى ئاجايىپ بولىدىكەن. ھۆرمەتلىك ئوقۇرەن، بەلكىم سىز شۇ قەدەر تىمن، ساغلام، ياشلاردىن قېلىشىمغۇدەك كۈچ - قۇدرەتكە ئىگە، يەرنىڭ بىقىنىنى تېشۈھەتكىدەك گۈس - گۈس دەسىسەپ ماڭىدىغان، بىر ئولتۇرۇشدا ئىككى تەخسە لەڭمەننى «كۆرمىدىم» دەپلا يەۋېتىدىغان ئابدىللا قارىهاجىنىڭ مۇنداق تۇيۇقسىزلا ئۆلۈپ كېتىشنى زادىلا ئويلاپ باقىمىغان بولغىدىڭىز؟ لېكىن، ئۇ راستىلا ئۆلۈپ كەتتى، دېمەكچى بولغان گەپلىرىنى دېيەلمەي ئارمان بىلەن ئۆلۈپ كەتتى، ئۇ تېخى ئەتە ئەتىگەندە توختىگۈل بىلەن خەلق ئىشلار ئىدارىسىگە بېرىپ توى خېتى ئېلىشا پۇتۇشكەن، چوڭ قىلالمىسىمۇ مەھەللەدىكى قولۇم - قوشنىلارنى چاقىرىپ ئاددىيەنما توى مۇراسىمى ئۆتکۈزمەكچىمۇ بولغانىدى. مانا ئەمدى ئۇنىڭ بۇ ئارزو - ئارمانلىرى ئۆزى بىلەن

بىلله كەتتى، ئۇنىڭ بۇ ئارزۇ - ئارمانلىرىنى توختىگۈلدىن باشقا ھېچكىم بىلمەيتتى.

بەلكىم ئوقۇرمەنلەر دادىسى ئابدۇللا قارىهاجىنىڭ ئۆلۈمگە بىۋاپستە سەۋەبچى بولغان ئابلىز بىلەن ئابلىمىتقا ئىچ - ئىچىدىن نەپرەتلەنىۋاتقان، ئۇلارنىڭ ئەقلىسىزلىكىگە غەزەپ ياغدورۇۋاتقان بولسا كېرەك؟! بەلكىم ئۇلار مۇشۇ قىلمىشلىرى ئۇچۇن قانۇنىڭ جازاسىغا ئۇچرىمىسىمۇ، لېكىن بىر ئۆمۈر ۋىجداننىڭ جازاسىغا ئۇچراپ ئازابلىنىشى، ياش تۆكۈشى مۇمكىن، ئەمما ئۇلار هەرقانچە ياش تۆكىنى بىلەنمۇ بىئەجەل ئۆلۈپ كەتكەن دادىسىنى ئۇ دۇنيادىن قايىتۇرۇپ كېلەلمىيدۇ، ئەلۋەتتە.

شۇنداق قىلىپ، ئابدۇللا قارىهاجى ئۆلۈپ كەتتى. كەمنىنىڭ شۇ قەددەر مۆتىۋەر، بىلىمدار بىر كىشىنىڭ ئۆلۈپ كېتىشىگە يول قويغۇسى بولمىسىمۇ، لېكىن ھەممە كىشىگە ئورتاق بولغان بۇ ئۆلۈم ھەقىقىتىدىن ئۆزىنى قاچۇرۇشقا، تۇرمۇش ھەمەلىيىتىنى خالىغانچە بۇرمىلاشقا ئادمىيەلىك ۋىجدانى يول قويىمىدى.

كونىلار «قەلەندەرنىڭ ئېغىزى ئاشقا تەگسە بۇرنى قانايپتۇ» دېگەندەك، مەرھۇم ئايالى ئۆلۈپ كەتكەن ئون نەچچە يىلدىن بۇيان، باللارنىڭ رايىغا بېقىپ يالغۇزلۇقنىڭ ئازابىنى ھارغۇچە تارتقان ئابدۇللا قارىهاجى ئەمدىلا بەختلىك تۇرمۇشنىڭ تەمنى تېتىشقا مۇيەسىسىر بولۇۋىدى، رەھىمىسىز ئەجەل ئۇنى بۇ دۇنيادىن مەڭگۈلۈككە ئېلىپ كەتتى.

ئابدۇللا قارىهاجىنىڭ ئىلگىرىكى ئايالى بۇنىڭدىن ئون ئىككى يىل ئىلگىرى جىڭەر راكىغا گىرىپتار بولۇپ ئورۇن تۇتۇپ يېتىپ قالغانىدى. ئابدۇللا قارىهاجى ئۇزاق يىللۇق تەدىناسىنى داۋالىتىش ئۇچۇن كۆپ كۈچىگەن بولمىسىمۇ، لېكىن كېسەل ئاخىرقى باسقۇچقا بېرىپ فالغاچقا داۋالاش ئۇنۇم بەرمەي قارىهاجىنىڭ يۈرىكىگە بىر پارچە ئوتىنى سېلىپ قويۇپ كېتىپ

قالدى. ئايالنىڭ يىلىدىن كېيىن قاربهاجىغا لايىق تونۇشتۇرغانلار خېلى كۆپ چىقتى، لېكىن ئۇ باللىرىنىڭ رايىغا بېقىپ ھەممىنى رەت قىلىۋەتتى. ئارىدىن سەككىز يىل ئۆتكەندە باللىرى ئۆزلىرى ئىگە بولۇپ ئۇنى ئۆيىلمەپ قوبىۋەتدى، ئۇ ئايال قاربهاجىنىڭ ھالىدىن خەۋەر ئېلىش ئۇياقتا تۇرسۇن، ئەكسىچە قاربهاجى ئۇنىڭ ھالىدىن خەۋەر ئالىمەن دەپ دوختۇرخانىدىن كېلەلمەيدىغان بولۇپ قالدى، بۇنىڭدىن ئىچى پۇشقان قاربهاجى ئاخىرى ئۇنى چىرايلىقچە يولغا سېلىپ قوبىۋەقا مەجبۇر بولدى.

قاربهاجى توختىگۈلنى ئالماقچى بولۇپ، بۇ ئىشنى باللىرىغا مەسىلەت قىلىۋىدى، باللىرى «مۇشۇ يېشىڭ بىلەن ئۆزۈڭدىن ئۇتتۇز ياش كىچىك چوكانى ئالىمەن دېسەڭ قانداق بولىسىدۇ؟ ئالساڭىمۇ ئۆزۈڭگە ماس كەلگۈدەكلىرىنى ئالمامىسىن، قىسىسى، بىز ئۇنى نېمە دەپ ئاتايىمىز» دەپ قارشى چىقىشتى. ھەرقانچە گەپ قىلىپىمۇ باللىرىنى كەپكە كىرگۈزەلمىگەن قاربهاجى ئاخىرى باللىرىنىڭ قارشى تۇرغىنىغا قارىمای توختىگۈل بىلەن نىكاھلىنىۋالدى، بۇنىڭدىن نازارى بولغان بالىلار شۇ كۈندىن باشلاپ دادىسىنىڭ ئۆيىگە دەسىمىمەيلا قالماي، باللىرىنىمۇ ئەۋەتمەيدىغان بولدى.

ئارىدىن بىر مەزگىل ئۆتۈپ، باشقىلارنىڭ ئېغىزىدىن توختىگۈل توغرىسىدىكى مىش - مىش پاراڭلارنى ئاڭلاپ قالغان ئابلىميت بىرئاز دەرگۈماندا بولدى - دە، دادىسىنى ئۆزىگە مەپتۇن قىلىۋالغان بۇ ئايالنىڭ تېگى - تەكتىنى ئېنىقلاشقا باشلىدى. ئۇ سۈرۈشتە قىلىش ئارقىلىق توختىگۈلنىڭ «رەڭلىك سورۇن» لاردىن كەلمەيدىغان، ئۇچ بالىسىنى باشقىلارغا تاشلاپ قوبىۋ ئالدىغا ئۇچرغان ئەرلەر بىلەن شەھرمۇشەھر ئوبىۇن - تاماشا قىلىپ يۈرىدىغان «ئەر ئۇغرىسى» دېگەن لەقىمى بار ھېلىسى ئايال ئىكەنلىكىنى ئاڭلاپ قوقاسقا دەسىۋەلغان ئادەمدهك بىئارام بولۇپ كەتتى. خۇددى «شامال ئۆتىمەيدىغان تام

يوق» دېگەندەك، ئابلىميت توختىگۈلننىڭ قاراتالنىڭ تىكەنتام دېگەن يېرىدە ئېرى مۇختەرجاننىڭ ئۇنى باشقىلارغا قىماردا ئۇتتۇرۇۋەتكەنلىكى، مۇختەرجان زەھەر چېكىپ ئۆلگەندىن كېيىن، جۇماخۇن ئىسىملىك قىمارۋازىنىڭ ئۇنى باشقىلارغا بالا تۇغۇپ بېرىدىغانغا سېتىۋەتكەنلىكى توغرىسىدىكى ئىشلىرىنىڭ ھەممىسىنى باشقىلاردىن سۈرۈشتۈرۈپ بىلدى - ده، بۇ ئىشلارنىڭ ھەممىسىنى قېرىنداشلىرىغا بىرمۇبىر يەتكۈزدى. بۇنى ئاڭلاپ ئۆزلىرىنى تۇتۇۋالىمغان بالىلار ئولاش - چولاش دادسىنىڭ ئۆيىگە بېرىپ، پۇتون جاھاننى سېسىتىپ يۈرگەن بۇ رەسۋا خوتۇننى دادسىنىڭ ئۆيىدىن قوغلاپ چىقارماقچى بولۇۋىدى، ئابلىز «بولدى سىلەر بارماڭلار! ئابلىميت ئىككىمىز بېرىپ بۇ ئەھەللارنى دادماغا ئېنىق ئېتىايلى، ھەممىمىز بېرىپ جىدەل قىلساق قولۇم - قوشنىلارنىڭ ئالدىدا سەت تۇرىدۇ» دەپ، قالغانلارنىڭ بىلله بېرىشىنى توسوپ قويىدى، ئاكىسىنىڭ دېگەنلىرىنىڭ ئورۇنلۇق ئىكەنلىكىنى ھېس قىلغان بالىلارمۇ ئۇنىڭ سۆزىگە ماقول بولۇشتى.

ئابدۇللا قارىبواجىنىڭ ئۆيىدىن قوغلاپ چىقىرىلغان توختىگۈل نەگە بېرىشىنى بىلەلمەي تېڭىرقاپ قالدى. بۇ ئەتىياز پەسلىنىڭ ئۇتتۇرۇلىرى بولۇپ، ھاۋا دېگەندەك ئىسسىپ كەتمىگەندى. كېچە ئاسىمىنى بولۇتلۇق ھم تۇتۇلغان بولۇپ، ئەتراب تۇن قاراڭخۇلۇقىغا ئەسر بولغاندى. كېچىنىڭ ئادەم دولىسىنى قورۇيدىغان غۇر - غۇر شاملى، پات - پاتلا «يالت» قىلىپ چېقىپ قويىدىغان كالته چاقماق يامغۇردىن بېشارەت بېرىپ تۇراتتى.

توختىگۈل ئۆيىدىن يۈگۈرگەندەك چىقىپ تۆت كوچا ئېغىزىغا كەلگەندە، قايىسى تەرەپكە مېڭىشىنى بىلەلمەي تېڭىرقاپ تۇرۇپ قالدى. ئۇ ئابدۇللا قارىبواجىغا تۇرمۇشلۇق بولۇپ بىر ئايىدىن كېيىن ئۆزى تۇرۇۋاتقان ئۆيىنى «بىكار تۇرسىمۇ تۇرىدىكەن» دەپ، باشقىلارغا يىللەق ئىجارىگە بېرىۋەتكەنلىدە. ئۇنىڭ بۇ

شەھىرەد خاسىيەتتىن باشقا يېقىن ئۆتىدىغان باشقا دىللىكەش دوستى يوق ئىدى، بىراق خاسىيەت ھازىر ئىلگىرىكىگە ئوخشاش تۇل ئەمەس ئىدى، شۇڭا ئۇنىڭ ئۆيىگە قارىسىغا ئۈسۈپلا بارغىلى بولمايتتى. مەرھۇم قېيىنئاپسىنىڭ ئۆيىگە بېرىش تېخىمۇ مۇمكىن بولمايدىغان ئىش ئىدى، قولۇم - قوشنىلىرىمۇ ئاللىقاچان ئۇنىڭغا ئىشىك ئاچمايدىغان، ئۇدولمۇ ئۇدول ئۇچراپ قالغان تەقدىرىدىمۇ تەتۇر قاراپ ئۆتۈپ كېتىدىغان بولۇپ، بىرەر ئاخشامنى ئۇلارنىڭ ئۆيىدە ئۆتكۈزۈپ تۇرۇش تېخىمۇ مۇمكىنچىلىكى يوق ئىش ئىدى.

ئۆپكىسى ئۆرۈلۈپ، كۆزلىرىدىن تارام - تارام ياش تۆكۈلۈۋاتقان توختىگۈل ئۆزىمۇ بىلمىگەن ھالدا قاراڭغۇلۇق ئىچىدە ئۇيان - بۇيان ئايلىسىنپ يۈرەتتى. ئۇنىڭ كاللىسىنى ئۆزىمۇ بىلىپ بولمايدىغان مۇرەككەپ خىياللار چىرمىۋالغان بولۇپ، ئاشۇ پەيتىنىڭ ئۆزىدە ئۆلۈۋېلىش ئارقىلىق بۇ دۇنيانىڭ بارلىق جاپالىرىدىن قۇنۇلۇشنى ئويلىدى، لېكىن نېمىشلىكىن كۆڭلى يەنە بىر نەرسىگە تارتىشۇۋاتقاندەك، بۈگۈن قولىدىن چىقىپ كەتكەن بەخت قۇشى ئەتىلا بېشىغا قايتا قونىدىغاندەك بىر تۇيغۇ ئۇنى داۋاملىق ياشاشقا ئۇندەۋاتاتتى. ئۇ ئۇزاقتن - ئۇزاق ئويلاندى، ھرقانچە ئويلاپمۇ ئۆزىنى قانداق بىر سېھرىي كۆچنىڭ ياشاشقا بولغان ئومىدۇۋارلىقىنى ئاۋۇندۇرۇۋاتقانلىقىنى، ئۆزىنىڭ زادى نېمىگە مۇنچە تارتىشىدىغانلىقىنى بىلىپ بولالىدى. ئۇ ئەنە ئاشۇنداق گادىرماچ خىياللار بىلەن قانچىلىك ماڭخانلىقىنى، شۇ تاپتا ئۆزىنىڭ قەميرگە كېلىپ قالغانلىقىنى ئائىقىرالماي قالدى. ئۇنىڭ كۆز ئالدى قاراڭغۇلۇققا چۆمگەن بولۇپ، ھېچقانداق نەرسىنى ئىلغا قىلغىلى بولمايتتى. ئۇنى بىردىنلا قورقۇنج بېسىپ، پۈتۈن بەدىنى لاغىلداب تىترەپ كەتتى. ئۇ ھودۇققىنچە كەينىگە بىر نەچە قەددەم داجىدى - ۵۵، بىر نەرسىگە پۇتللىشىپ يېقىلىپ چۈشكىلى تاس قالدى. ئۇ دەرھاللا يانچۇقىدىن يانفونىنى چىقىرىپ ئۇنىڭ يورۇقىدا

ئۆزىنىڭ زومچاق - زومچاق قەبرىلىرىنىڭ ئوتتۇرىسىدا تۇرغانلىقىنى كۆرۈپ «ئاپا!» دەپ قاتتىق توۋلىۋەتتى. قەبرىستان شەھەرنىڭ غەرب تەرىپىدىكى غەربىي چوڭ جىلغىنىڭ ئۇستىدە بولۇپ، شەھەردەن تۆت - بەش كىلوમېتىر يېراقلىقتا ئىدى. توختىگۈل كەينىگە ئۇرۇلۇپ يېراقلىن ئەلىلدەپ يېنىپ تۇرغان سانسز چىراڭلارنى كۆرۈپ، ئۆزىنىڭ خىيال بىلەن مېڭىپ قەبرىستانغا كېلىپ قالغانلىقىنى بىلدى - ۵۵، دەرھاللا كەينىگە ياندى. غەربىي چوڭ جىلغا ئىچىدە هەرقايىسى يۇرتىلاردىن كېلىپ ھەر خىل كەسىپلىرى بىلەن شۇغۇللۇنىدىغان ئاقما نوپۇسلۇق كىشىلەر ئولتۇراتتى. بۇ يەرنىڭ ھاۋاسى شەھەرنىڭ ھاۋاسىغا زادىلا ئوخشىمىدىغان بولۇپ، قوي قوتانلىرىدىن كېلىدىغان قىمع پۇرېقىغا قوشۇلۇپ دىماققا ئۇرۇلۇنى سوبۇلغان قوي - كالىلارنىڭ تاشلىۋېتىلەن ئىچ ئەزالىرىنىڭ سېسىغان چاغدىكى قاڭسىق پۇرېقى ئادەمنىڭ كۆڭلىنى ئىلىشتۇرگىدەك دەرجىدە بەتبۇي ئىدى. «تۇۋا! قانداقلارچە بۇ تەرەپكە كېلىپ قالغاندىمەن؟» دېدى توختىگۈل ئۆز - ئۆزىگە پىچىرلاپ.

بىاياتن بېرى توڭلىغاندەك ھېس قىلغان توختىگۈلنى بىرده مدیلا سۈر بېسىپ، پۇتۇن ئەزايى چىلىق - چىلىق تەرگە چۆمۈپ كەتتى. جىلغا ئىچىدىن ئاڭلىنىپ تۇرىدىغان ئىتلىارنىڭ بەس - بەس بىلەن ئەنسىز قاۋاشلىرىنى ئاز دېگەندەك، خۇددى كەينىدىن بىرسى ئەگىشىپ كېلىۋاتقاندەك ۋەھىمىگە چۆمگەن توختىگۈل پات - پات كەينىگە قارىغىنىچە تېز - تېز قەدەملەر بىلەن شەھەر تەرەپكە قاراپ يۇرۇپ كەتتى.

توختىگۈل خاسىيەتنىڭ ئۆيىنىڭ ئىشىكىنى قاققاندا كېچە سائەت بىردىن ئاشقاندى. ئىشىكىنىڭ ئەنسىز ئۇرۇلۇشىدىن سەلەيئاخۇن بىلەن خاسىيەت چۆچۈپ ئويغىنىپ كەتتى - ۵۵، دەرھاللا چىراڭنى ياندۇردى.

— يېرىم كېچىدە كەلگەن كىمدو؟ — دېدى سەلەيئاخۇن تام

— شۇنى دەيمەن، — دېدى خاسىيەت ئۇيقوسىنى ئاچالماي
ئولتۇرغان ئېرىغا قاراپ قويۇپ، — مەن چىقىپ قاراپ باقاي.

— ناتونۇش كىشىلەر بولۇپ قالسا ئىشىكىنى ئېچىپ
سالماڭ!

— ماقول، — دېدى ساپىما كەشىنى كېيىپ كېچىلىك
كېيىمى بىلەنلا ئىشىك تەرەپكە قاراپ ماڭغان خاسىيەت.
خاسىيەت ئىشىك ئالدىغا كېلىشىگىلا ئىشىك يەنە ئەنسىز
چېكىلدى.

— كىم؟

— مەن، توختىگۈل!
توختىگۈلنىڭ ئاۋازىنى ئاڭلاپ قولىقىغا ئىشەنمىگەن
خاسىيەت قايتا سورىدى، توختىگۈلنىڭ بەرگەن جاۋابىدىن ۋە
ئۇنىڭ ئاۋازىدىن ئۇنىڭ راستلا توختىگۈل ئىكەنلىكىنى
جەزمەلەشتۈرگەن خاسىيەت ئالدىراپ — تېنەپ ئىشىكىنى ئاچتى.
توختىگۈلنىڭ يىغلادىپ تۇرۇپ دېگەن گەپلىرىدىن ئۇنىڭغا
ئىچى ئاغرىغان خاسىيەت بىلەن سەلەيئاخۇن خېلى بىر
ۋاقتىقىچە كەپ قىلاماي جىممىدە ئولتۇرۇشۇپ كېتىشتى.

— هەي! ئەخىمەق دوستۇم، — دېدى خاسىيەت سەل
رەنجىگەندەك بولۇپ، — قارىها جىكام سىزنى چىقىپ كەت
دېمگەندىكىن ئولتۇرۇۋەرسىڭىز بولما سىمىدى، بالىلارنىڭ
ئىشىنى ئۇ ئۆزى بىر تەرەپ قىلاتتى ئەمەسمۇ.

— مېنىڭ بۇ كەچمىشلىرىمنى قارىها جىم بىلىپ قالسا
مېنىڭ داۋاملىق ئۇ ئۆيىدە تۇرۇشۇمغا يىول قوبامدۇ؟ — دېدى
توختىگۈل مىچىلدىپ يىغلىغىنىچە، — ناۋادا ئۇ بۇ گەپلىرنى
بالىلارنىڭ ئېغىزىدىن ئاڭلىسا مېنىڭ ئۆلگىنىم شۇ ئەمەسمۇ،
ئۇ ئۆيىدىن ھەيدىۋەتمىگەن تەقدىردىمۇ قارىها جىمنىڭ ئالدىدا بۇ

بۈزۈمنى قانداقمۇ كۆتۈرۈپ يۈرەلمىمەن؟

— بەزى ئىشلارنى سىزگە ئېنىق دېمىگەن گۇناھ مەندە، —
دېدى خاسىيەت بىرئاز ئوڭايىسىز لانغان حالدا، — سىزنىڭ
ئىشلىرىڭىزدىن قارىها جىكەمانىڭ خۇۋىرى بار ئىدى، مەن سىزنى
ئۇنىڭغا تونۇشتۇرغان چاغدىلا ھەممە ئىشلارنى تولۇق
ئېيتقانىدىم.

— نېمە، ئۇنىڭ خۇۋىرى بارمىدى؟ — سورىدى توختىگۈل
يىغىدىن چىپپىدە توختاپ، ھەيرانلىق چىقىپ تۇرغان
كۆزلىرىنى خاسىيەتكە تىكىپ.

— شۇنداق، — دېدى خاسىيەت ئېغىر بىر ئۇھ تارتىۋېلىپ، —
ھەممىنى بىلەتتى، مەن سىزنىڭ بارلىق كەچۈرمىشلىرىڭىزنى
ئۇنىڭغا سۆزلەپ بەرگەن، ئۇمۇ سىزنىڭ ئىشلىرىڭىزنى ئاشلاپ
خېلىغىچە گەپ قىلماي ئولتۇرۇپ كەتكەندىن كېيىن «نۇرغۇن
ئىشلارنى بېشىدىن كەچۈرگەن چوکان ئىكەن، خۇدادىن باشقا
ھەرقانداق بەندە ئازمايمەن دېيەلمىدۇ، ئازغان بەندىسى توۋا
قىلسا خۇدامۇ ئۇنىڭ گۇناھلىرىنى مەغپىرەت قىلىدۇ، ئۇ چوکان
ئۆز گۇناھلىرىغا توۋا قىلغان بولسا ئالسام ئالاي، لېكىن باشتا
توي خېتى ئالماي نىكاھ ئوقۇتۇپ بىر ئۆيگە كىرىپ تۇرالىي، توي
خېتى ئالىدىغان ئىشنى كېيىنچە ئەھۋالغا قاراپ بىرنىمە
دېيىشەرمىز» دېگەندى.

— بۈگۈن چۈشلۈك تاماق ۋاقتىدا ئەتە چۈشتىن بۇرۇن
بېرىپ توي خېتى ئېلىشقا كېلىشكەن ئىدۇق، — دېدى
توختىگۈل قايتىدىن ئۇن سېلىپ يىغلاب، — بۇ يېرىم يىلدىن
بۇيان ئىككىمىزنىڭ مىجەزى خېلىلا كېلىشىپ قالغان، ئۇ
ئۆينىڭ بارلىق ئىقتىسادىنىمۇ ماڭا ئۆتكۈزۈپ بەرگەندى.

— بولدى قايغۇرمالىق، توختىگۈل، — دېدى باياتىن بېرى
ئىككىسىنىڭ گېپىگە قوشۇق سالماي جىم ئولتۇرغان
سەلەيئاخۇن، — قارىها جىكەمانىڭ كۆڭلىدە سىز بولسىڭىزلا ئەتە
ئۇ چوقۇم سىزنى ئىزدەپ بۇ يەرگە كېلىدۇ، بۈگۈن بەك كەچ



بولۇپ كەتى، شۇڭا بالدۇرراق ئارام ئېلىپ ئەتە ئەتكەنەدە قارباجىكامنىڭ كېلىشىنى كۈتاڭ!

— شۇنداق قىلىڭ دوستۇم، — دېدى خاسىيەت ئۇنىڭ دولسىغا بوشقىنا شاپىلاقلاب قويۇپ، — مېنىڭچە ئەتە قارباجىكامنىڭ كېلىشىدە گەپ يوق، مەن سىزگە ئورۇن راسلاپ بېرىي، قانغۇدەك بىر ئۇخلىۋېلىڭ، ئەتە قارباجىكام كەلگۈچە چىرايلىق ياسىنىپ تۇرمىسىڭىز بولمايدۇ!

خاسىيەت ئەر — خوتۇنلارنىڭ بىر تالاي تەسەللىسى بىلەن خېلىلا يېنىكلەپ قالغان توختىگۈل بېتىپ ئارام ئالدى.

بامدات نامىزىدىن روھى سولغۇن حالدا قايتىپ كىرگەن سەلەيئاخۇن ئالدىراش ناشتىلىق تەيىارلاۋاتقان خاسىيەتكە لهېپىدە بىر قاراپ قويۇپ ئۆزىنى سافاغا تاشلىدى.

— نېمە بولدىلا، مىجەزلىرى يوقىمۇ نېمە؟ — دېدى خاسىيەت ئۇنىڭ يېنىغا كېلىپ ئولتۇرۇپ، — چىرايلىرى باشقىچلا سولغۇن كۆرۈنىدۇ، زۇكامداپ قالمىغانلار؟

— ياق، — دېدى سەلەيئاخۇن پەس ئاۋازدا، — توختىگۈل ئۇخلاۋاتامدۇ؟

— تۇرۇپ بولدى، ئۆزىنى تۈزەشتۈرۈۋاتىدۇ.

— ئۇنى بۇ يەركە چاقىرىڭى! دەيدىغان مۇھىم گەپ بار.

— زادى نېمە ئىش بولدى؟

— باشتا ئۇ چىقسۇن.

سەلەيئاخۇننىڭ گىپى ئاياغلىشىپ تۇرۇشغا ئۆزىنى بىرەر قۇر تۈزەشتۈرۈۋالغان توختىگۈل تازىلىق ئۆيىدىن چىقىپ كەلدى — دە، سافادا غەمكىن ئولتۇرغان سەلەيئاخۇننىڭ ئالدىغا كېلىپ ئەدەپ بىلەن سالام قىلدى.

— ھەر ئىككىلىڭلار بۇ ياققا كېلىپ ئولتۇرۇڭلار، — دېدى سەلەيئاخۇن ئېغىر بىرنى تىنىۋېلىپ، — ئەتكەنەدە سىلەرگە ياخشى بولمىغان بىر خەۋەرنى يەتكۈزەي، ئاخشام ئابدۇللا قارباجىكام تۈگەپ كېتىپتۇ، بامدات نامىزىدىن يېنىپ جامائەت

بىلەن ئۇنىڭ ئۆلۈم پەتىسىگە بېرىپ كەلدۈق.
سەلەيئاخۇنىڭ «ئاخشام ئابدۇللا قارىھاجىكام تۈگەپ كېتىپتۇ» دېگەن گېپىنى ئاڭلاب يۈرىكى ئېغىزىغا كەپلىشپ قالغاندەك بولۇپ قالغان توختىگۈل قاققان قوزۇقتەك بىر ھازا ئۇن - تىنسىز تۇرۇپ كەتكەندىن كېيىن كەينىگە تىرىڭىدە ئۇچۇپ كەتتى. توختىگۈلنىڭ ھەش - پەش دېگۈچىلا پۇت - قوللىرى كىرىشىپ، كۆزلىرى ئالىيىپ قالغان بولۇپ، ئېغىزىدىن ئاپپاق ماغزاپ چىقىشقا باشلىدى. بۇنى كۆرۈپ ئالاقزەدە بولۇپ كەتكەن خاسىيەت نېمە قىلىشىنى بىلەلمىي گاڭىراپ قالدى. ئۇنىڭخەچ سەلەيئاخۇن توختىگۈلنىڭ باش تەرىپىگە ئۆتۈپ خاسىيەتنى لۆڭگە ئېلىپ كېلىشكە بۇيرۇدى - دە، توختىگۈلنىڭ كىرىشىپ كېتىۋاتقان ئېغىزىنى كۈچەپ ئېچىپ، خاسىيەتنىڭ قولىدىكى لۆڭگىنى ئېلىپ توختىگۈلنىڭ توختىگۈلنىڭ تىلىنى چىشىلەپ ئۆزۈۋېلىشى تۇرغانلا گەپ ئىدى. سەلەيئاخۇن خاسىيەتكە توختىگۈلنىڭ ئىككى قولىنى چىڭ بېسىپ تۇرۇشىنى ئېيتىپ، ئۆزى ئوڭ قولىنىڭ باش بارمىقى بىلەن ئۇنىڭ ئۇستۇنكى كالپۇكىنىڭ ئوتتۇرسىنى كۈچەپ باستى. بىر ھازادىن كېيىن كىرىشىپ كەتكەن پۇت - قوللىرى ئاستا - ئاستا بوشىشىپ ئەسلىگە كەلگەن توختىگۈل قەرەلى توشقا بومبىدەك پاڭىدە يىغلىۋەتتى.

— ئاخشام مەن چىقىپ كەتكەنە ساقمۇساق قالغاندىغۇ، — دېدى توختىگۈل بىر دەملىك يىغىدىن كېيىن ئېسەدەپ تۇرۇپ، — ئۇنداق بولۇشىنى بىلگەن بولسام بالىلار بىر نەچىنى ئۇرۇۋەتكەن تەقدىردىمۇ چىقىپ كەتمىگەن بولاتتىمكەن !

— ئاللا دىن كەلسە بەندىنىڭ ئامالى يوق، — دېدى سەلەيئاخۇن چاناقلىرىدا لىغىلداب تۇرغان ياشنى قولىنىڭ كەينى بىلەن سۈرتۈۋېتىپ، — تۇيۇقسىز يۈرەك كېسىلى قوزغىلىپ قازا قىلىپتۇ، ئاللا ياتقان يېرىنى جەننەتتە قىلغاي !

— ئۇ ئەزەلدىن ئۆزىنىڭ يۈرەك كېسىلى بارلىقىنى ئېيتىمىغانىدى، — دېدى توختىگۈل كۆزلىرىنى بىر تۇقتىغا تىكىپ، — يۈرەك كېسىلى بولغان تەقدىردىمۇ شۇنداق تېزلا ئۆلۈپ كېتىشى مۇمكىنмۇ؟

— بەلكىم باللارنىڭ گەپلىرى ئېغىر كەلگەن بولسا كېرەك، — دېدى خاسىيەت ئەلەم بىلەن.

— مېيىتنى قاچان ئېلىپ چىقىدىكەن؟

— پېشىنغا تېيارلىق قىلىۋاتىدۇ.

ئۈچەيلەن ئولتۇرۇپ توختىگۈلنىڭ قاربىها جىنىڭ ئۆلۈم پەتىسىگە بېرىش - بارماسلىقى توغرىسىدا خېلىغىچە تالاش - تارتىش قىلىشتى.

— مېنىڭچە سىزنىڭ بارمىغىنىڭىز ياخشى، — دېدى خاسىيەت كەسکىنلىك بىلەن، — نازادا ئۇ باللار سىزنى كۆرسە دادسىنىڭ ئۆلۈمنى سىزگە ئارتىپ بىرمۇنچە جىدەل چىقىرىشى، هەتتا سىزنى ئەل - جامائەتنىڭ ئالدىدا ئۇرۇپ - تىلاپ رەسوایي ئالەم قىلىۋېتىشى مۇمكىن، ئۇ چاغدا سىز «مەن ئۆبىدىن چىقىپ كەتكەندە قاربىها جىم ھايات ئىدى، ئۇنىڭ ئۆلۈمى بىلەن مېنىڭ ھېچقانداق مۇناسىۋىتىم يوق» دەپ ئۆزىنىڭىزنى ئاقلاپمۇ بولالما يىسىز.

— بارمىغان بىلەن مەن ئۇنىڭ ھالال نىكاھلاپ ئالغان ئايالى تۇرسام، بارمايدىغانغا كۆڭلۈم قانداق ئۇنайдۇ؟ — دېدى توختىگۈل يىخلامسىراپ.

— خاسىيەتنىڭ دېگىنى توغرا، — دېدى سەلەيئاخۇن بىرئاز ئوبىلىنىڭ الغاندىن كېيىن، — سىزنىڭ ئۇ يەرگە بارغىنىڭىزدىن بارمىغىنىڭىز ياخشى، ھەرالىدا يۈز بېرىش ئېھىتىماللىقى بولغان كۆڭلۈسىز ئىشلاردىن ئىلاج بار نېرىراق تۇرغانغا يەتمەيدۇ. ئەگەر بەكلا بارغىنىڭىز كېلىپ كەتسە قاربىجا كامىنىڭ ئاخىرەتلىك ئىشلىرى تۈگىگەندىن كېيىن خاسىيەتخان ئىككىمىز سىزنى قەبرە بېشىغا ئېلىپ بارايلى، ئاشۇ يەردە دەيدىغان گەپلىرىنىڭىزنى

دېسىڭىز قارىها جىكەمانىڭ ئۆزى ئائىلىيالمىغان تەقدىردىمۇ روھى ئاڭلايدۇ.

سەلەيئاخۇن ۋە خاسىيەتنىڭ بىر تالاي چۈشەندۈرۈشى بىلەن توختىگۈل قارىها جىننىڭ ئۆلۈم پەتىسىگە بېرىشتىن ئىلاجىسىز يالتىبىپ قالدى. شۇ تاپتا ئۇنىڭ ئۆچۈن ئەڭ مۇھىم بولۇۋاتقىنى يەنلا ياش تىقۇدەك ماكان تېپىش بولۇپ، ئىجارىگە بېرىۋەتكەن ئۆيىنى قايتۇرۇۋالىمسا بولمايتتى، شۇڭا ئۇ خاسىيەتنى ئابدۇللا قارىها جىننىڭ ئۆلۈم پەتىسىگە يولغا سېلىۋېتىپ ئۇندۇللا ئۆبى تەرەپكە قاراپ يۈرۈپ كەتتى. ئۆيىنى ئىجارىگە ئالغانلار مۇۋاپىق ئۆي تېپىپ كۆچۈپ كەتكۈچە بىرقانچە كۈن ۋاقتى كېتىدىغان بولغاچقا، توختىگۈل خاسىيەتلەر بىلەن بىر ئۆيىدە تۇرۇپ تۇرىدىغانغا كېلىشتى.

سەلەيئاخۇن قارىها جىننىڭ ئۆچ، يەتتە نەزىرى بېرىلگەن كۈنىڭ ئەتىسى ئەتىگەن بامداتتىن بۇرۇن، خاسىيەت بىلەن توختىگۈلنى باشلاپ قارىها جىننىڭ قەبرىسىگە كەلدى. بۈگۈن ھاوا ئادەتتىكى كۈنلەردىكىگە قارىغاندا ئۆچۈق بولۇپ، ئالتۇن تاۋاقتەك يالتىراپ تۇرغان تولۇن ئاي ئەتراپىنى كۈندۈزدەك يورۇتۇپ تۇراتتى. شەھەرگە سېلىشتۇرغاندا قەبرىستان ئېڭىز تۆپلىك ئۇستىدە بولغاچقا باشقىچە سالقىن بولۇپ، غۇيۇلداب چىقىپ تۇرغان سەلكىن كېچە شاملى يالاڭراق كېينىگەن كىشىنى ئوبدانلا توڭدۇراتتى.

توختىگۈل ئابدۇللا قارىها جىننىڭ قەبرىسىگە ئۆزىنى تاشلاپ ئۇن سېلىپ يىغلاشقا باشلىدى. ئۇنى «قانغۇدەك يىغلاپ ئىچىدىكى دەردىنى چىقىرىۋالسۇن» دېگەننى ئويلىغان سەلەيئاخۇن بىلەن خاسىيەت خېلى بىر ۋاقتىقىچە ئۇنىڭ يېنىدا ئۇندىمەي ئولتۇرۇشتى. ئارىدىن قانچىلىك ۋاقتى ئۆتتىكىننەڭ، ئاي يورۇقىدا بىلىكدىكى سائىتىگە قاراپ بامدات نامىزىغا ئەزان توۋلايدىغانغا ئاز قالغانلىقىنى كۆرگەن سەلەيئاخۇن ئاۋازىنى ئۇنلۇڭ چىقىرىپ قرائەت قىلىشقا باشلىدى، قرائەت ئاۋازىنى

ئائىلىغان توختىگۈل پەسكۈيغا چۈشكەن بولسىمۇ، يەنلا
مىشىلداب يىغلاپ ئولتۇراتتى. دۇئادىن كېيىن سەلەيئاخۇن
ئەمدى ماڭىمسا ئۆزىنىڭ بامدات نامىزىغا كېچىكپ
قالىدىغانلىقىنى ئېيتىپ ئورنىدىن تۇردى. توختىگۈلنىڭ
قاربها جىنىڭ تۈپرەق بېشىدا يەنە بىردهم ئولتۇرغۇسى، تېخى
دېيشىكە ئۈلگۈرمىگەن گەپلىرىنىڭ ھەممىسىنى بىرمۇبىر
دەۋالغۇسى بولسىمۇ، لېكىن سەلەيئاخۇن ۋە خاسىيەتنىڭ
زورلىشى بىلەن قايىتىپ كېتىشىكە مەجبۇر بولدى.

يەتتىنچى باب

ئويلىمىغان چاقرىق

شۇنچە يىللار دىن بېرى مىڭىز جاپالار بىلەن يىغىپ قويغان
ئازغىنا پۇلى تۇرغانجاننىڭ ئۆمۈرلۈك توى ئىشىغا دال
بولمايدىغانلىقىغا كۆزى يەتكەن بەختىيار بىلەن ھاۋاگۈل ئۇرۇق -
تۇغقان، قولۇم - قوشنىلاردىن ئۆتنە - يېرىم قىلىپ يۈرۈپ
تۇرغانجاننىڭ توبىنى تۈگىتىۋالدى.

ئۇچ يىللنىڭ ئالدىدا ئالىي تېخنىكومنى پۇتكۈزۈپ كەلگەن
تۇرغانجان ئۆينىڭ ئىقتىسادى ئەھۋالنى ياخشى بىلىدىغان
بولغاچقا، مەكتەپنى پۇتكۈزۈپ كېلىپلا ئۆيىدە تەيىارنى يەپ بىكار
ئولتۇرۇشنى نومۇس دەپ بىلىپ بىر تەرەپتىن ئىشچى قوبۇل
قىلىش ئىمتىهانىغا تەيىارلىق قىلسا، يەنە بىر تەرەپتىن ئۆزى
ئىش تېپىپ ئىشلىدى. بەختىيار بىلەن ھاۋاگۈل ئوغلىنىڭ
كۈندە دېگۈدەك ئۆيىگە هارغىن قايىتىدىغانلىقىغا قاراپ ئۇنىڭغا
ئىچى ئاغرىغان بولسىمۇ، لېكىن ئۇنىڭ ھەرقانداق جاپاغا
بەداشلىق بېرىدىغان، باشقىلارغا يۆلىنىپ ياشاشنى نومۇس دەپ
ھېسابلايدىغان روھىدىن سۆپۈنۈپ قالدى.

— ئىشلەپ پۇل تاپىمن دېگۈچە ئۆيىدە ئولتۇرۇپ ئىمتىهانغا
ياخشراراق تەيىارلىق قىلسالىڭ بولاتتى، بالام، — دېدى بەختىيار
كېچىلىك تامىقىنى يەۋېلىپ كىتاب كۆرۈۋاتقان تۇرغانجاننىڭ
يېنىغا كېلىپ، — بىر تەرەپتىن ئىشلەپ، بىر تەرەپتىن
ئىمتىهانغا تەيىارلىق قىلىمەن دېسىڭ چارچاپ ئۆزۈڭنى ئالدۇرۇپ

قویار سەنمىكىن، ئۇنىڭ ئۈستىگە ئادەم بەك چارچاپ كەسىمۇ
كاللىسىغا بىرنىمە كىرمەيدۇ، ئىمتىواننىڭ ۋاقتىمىنىڭ
بېقىنلىشىپ قېلىۋاتىدۇ، شۇڭا باشقا ئىشلارنى ۋاقتىنچە قويۇپ
تۇرۇپ ئۆگىنىشىڭنى چىڭراق تۇت !

— كېرەك يوق، دادا، — دېدى تۇرغانچان كىتابتىن بېشىنى
كۆتۈرۈپ ئۆزىگە قاراپ تۇرغان دادىسىنىڭ كۆزىگە لەپىپىدە بىر
قاراپ قويۇپ، — ئىشلىگەنگە ئادەم ئۆلمەيدۇ، مەن كىچاك
چېغىمدا سز بىزگە شۇنداق دەپ تەرىبىيە بېرەتتىڭىز. چوپچوڭلا
يىگىت بولۇپ قالغان ئادەم سلەرنىڭ قولۇڭلارغا قاراپ ياشىسام
ياخشى بولماس، ھېچ بولمىدى دېگەندە ئۇكىلىرىمىنىڭ
بىرەرسىنىڭ ئوقۇش پۇلىنىڭ ھۆددىسىدىن چىقالىسام سلەرنىڭ
زىمەڭلەردىكى يۈك ئازراق بولسىمۇ يېنىكلەپ قالىدۇ.

دېمىسىمۇ، تۇرغانچان تېخى يېقىندىلا ئالىي تېخنىكومنى
پۇنكۈزگەن بولۇپ، رەنگۈلدەن باشقا بالىلارنىڭ ھەممىسلا ئالىي
مەكتەپ ۋە ئوتتۇرا تېخنىكوملاردا ئوقۇۋاتاتى، مال باهاسى
كۈندىن - كۈنگە ئۆرلەپ كېتىۋاتقان مۇشۇ كۈنلەرde، ئۇ
ئۇچىنىڭ ئايلىق تۇرمۇش خىراجىتىگە ئاز دېگەندىمۇ ئىككى مىاڭ
سومدىن ئارتۇق پۇل كېتەتتى.

— ئىنسابىڭغا رەھمەت، — دېدى بەختىيار يۈزىگە كۈلکە
يۈگۈرتۈپ، — يەنە بىر يىل جاپا تارتىساق شاراپەت بىلەن
ئەمرۇللا ئوتتۇرا تېخنىكومنى پۇتكۈزۈپ قايتىپ كېلىدۇ،
غۇلامجاننىڭ ئالىي مەكتەپكە بارغىنىغا ئەمدىلا ئىككى يىل
بولدى، يەنە قانچە يىل ئوقۇيدىغىنىغا بىر نېمە دەپ بولغىلى
بولمايدۇ، ئۇنىڭ كۆڭلىگە كىرىپ چىقسام يەنىمۇ ئۆرلەپ
ئوقۇغۇسى باردەك قىلىدۇ، ئوقۇشى ياخشى بولخاندىكىن بوبىتۇ
ئوقۇسۇن ! ئوقۇغان ئادەم ھەرگىز يەردە قالمايدۇ، ئۇ ئوقۇيمەنلا
دېسە كۈچىمىزنىڭ يېتىشىچە ئوقۇتىمىز، بۇ يىل سېنىڭ
خىزمەت ئىشىڭ ھەل بولۇپ كەتسە، رەنگۈلنى ئالىي مەكتەپكە
 يولغا سېلىۋالساق ئاپاڭ ئىككىمىز خېلىلا خاتىرجەم بولۇپ

قالىمىز.

— هېلىمۇ بىز بەش بالىنى بېقىپ چوڭ قىلغۇچە نۇرغۇن جاپالارنى تارتىتىڭلار، دادا، — دېدى تۇرغانچان كۆزلىرىگە مۆللەدە ياش ئېلىپ، — سىلەر بولمىغان بولساڭلار بىز ئۇچىمىز نېمە كۈنلەرنى كۆرەر بولغىيدۇق، كىملەرنىڭ ئىشىكى ئالدىدا بىر بۇردا نانغا زار بولۇپ سارغىيپ - تاتىرىپ يۇرمەتتۇق؟ بالا چاغلىرىمدا بۇ ئىشلارنى ئويلاپ يەتمەپتىكەنەمەن، ھازىر بۇلارنى ئوپلىسام يۇرىكىمنى بىر خىل قورقۇنج چىرمىپ، پۇتون ۋۇجۇدۇمغا تىترەك ئولىشىپ كېتىدۇ.

تۇرغانجاننىڭ سۆزلىرىنى ئاڭلاپ يۇرىكى شۇرۇرىدە ئېرىپ كەتكەندەك بولغان بەختىيارنىڭ دىمىقى ئاچچىق بولۇپ، ۋۇجۇدۇغا قانداقتۇر بىر خىل تىل بىلەن ئىپادىلەپ بەرگىلى بولمايدىغان ئىللېق سېزىم تارىلىشقا باشلىدى. شۇ تاپتا ئۇنىڭ ئون نەچچە يىلدىن بۇيان بەش بالىنى باقىمەن دەپ تارتقان جاپالىرىنىڭ ھاردۇقى بىراقلა چىقىپ كەتكەندەك يېنىكلەپ قېلىۋاتانتى.

— ھەرگىز باشقىچە خىياللاردا بولما، بالام، — دېدى بەختىيار يېرىبەك ئالقانلىرى بىلەن ئۇنىڭ بېشىنى سىلاپ تۇرۇپ، — سىلەرنى ئاپاڭ ئىككىمىزگە ئاللا ئاتا قىلغان بالىلار، سىلەرنىڭ كۆزۈڭلەردىن ياش ئاقسا بىزنىڭ يۇرىكىمىزدىن قان ئاقىدۇ، بىزلا بولىدىكەنمىز سىلەرنى ھەرگىزمو باشقىلارنىڭ ئالدىدا يېرگە قارىتىپ قويمايمىز.

بەختىيارنىڭ ئۇنىڭغا يەنە بىرمۇنچە گەپلەرنى قىلغۇسى بولسىمۇ، لېكىن ئۆپكىسى ئۆرۈلۈپ، گېلىغا بىر نەرسە قاپلىشىپ قالغاندەك بولدى - دە، گېپىنى داۋاملاشتۇرماي كەينىگە ئۆرۈلۈپلا چىقىپ كەتتى.

بۇگۈن ئىلگىرىكىگە قارىغاندا ئۆيگە بالدۇرلا يېنىپ كەلگەن تۇرغانجاننىڭ روھى كەپپىياتى بۆلەكچىلا يۇقىرى بولۇپ، يامغۇردىن كېيىنكى ئاپتايىتەك ئېچىلىپ كەتكەندى. ئۇ ئۆيگە

قۇيۇندەك يۈگۈرۈپ كىردى - ده، ئاشخانا ئۆيده كەچىلىك غىزا تېيىارلاۋاتقان ھاۋاگۈلىنىڭ يېنىغا ھاسراپ - ھۆمۈدىگىنچە كەلدى.

— ئاپا، ئاپا، دادام تېخى ئىشتىن كەلمىدىمۇ؟

— ياق تېخى، بىراق كېلىدىغان ۋاقتىمۇ بولۇپ قالدى، — دېدى ھاۋاگۈل كەينىدە ھاسرىغىنچە كۆزلىرىدىن كۈلکە ياغدۇرۇپ تۇرغان تۇرغانجانغا ئۆرۈلۈپ قاراپ، — كەينىڭدىن بىرسى قوغلىغاندەك ھاسراپ كېتىپسەنگۇ، بىرەرسى بىلەن بىرنىمە دېيشىپ قالمىغانسىن؟

ھاۋاگۈلىنىڭ سۆزى ئاياغلىشىپ تۇرۇشغا ئۆيگە بەختىيار كىرىپ كەلدى.

— ئانا - بالا ئىككىڭلار ئاشخانىغا كىرىۋېلىپ نېمە دېيشىۋاتىسىلەر؟ — سورىدى بەختىيار چاپىنىنى ئىشاك تۈۋىدىكى ئىلغۇغا ئاسقاچ، — بىزنىڭ تۇرغانجان ئاپامدىن تاماق ئېتىشنى ئۆگىنیپ قوييى، بىر كۈنلەردە ئۆي - ئۇچاقلىق بولۇپ قالسام ئەسقېتىپ قالار دەۋاتقان ئوخشىمامدۇ؟ دادىسىنىڭ ئىشكىكتىن كىرپىلا قىلغان چاقچىقىدىن تۇرغانجاننىڭ يۈزلىرى ئەمدىلا پىشىشا باشلىغان توغاچتەك ۋىللەدە قىزىرىپ كەتتى.

— مەنمۇ تېخى ھازىرلا كىرگەندىم، — دېدى تۇرغانجان ئاشخانىدىن چىقىپ، — سىلەرگە دەيدىغان گەپ بار ئىدى.

— دېگىنە، قانداق گېپىڭ بار ئىدى؟

— ئاپامنىڭ قولى بىكار بولغاندا دەي.

— بالىنى خىجالەت قىلغۇچە شۇڭ تۇرسىڭىز بولماسىمىدى، — دېدى ئاشخانا ئۆيدىن قولىنى لۆڭگە بىلەن سۈرتىكەچ چىقىپ كەلگەن ھاۋاگۈل بەختىيارغا ئالىيپ.

— قىزىق گەپ - ده، بۇ، — دېدى سافاغا كېلىپ ئولتۇرۇۋاتقان بەختىيار كۈلۈپ قوييۇپ، — ئوغۇل چوڭ بولسا ئۆيلىنىدۇ، قىز چوڭ بولسا ياتلىق بولىدۇ، تاماق ئېتىشنى

ئۆگىنىپ قويغاننىڭ نېمە يامىنى بار؟ ئۆگىنىپ قويسا باشقىلارغا ئېتىپ بىرمىگەن تەقدىردىمۇ ئۆزىنىڭ قورسىقى ئاج قالمايدىغۇ ! ئۇنىڭ ئۇستىگە بۇمۇ ھازىر يىگىرمە ئىككى ياشقا كىرگەن چوپچوڭلا يىگىت بولۇپ قالغان تۇرسا، تاڭنا بەش كۈندىن كېيىن «سەل تەخىر قىلىڭ بالام» دېگىننىمىزگە ئۇنىمىي «خوتۇن ئالىمەن» دەپ تۇرۇۋالار.

— ھەرقانچە ئالدىرىايىغان يېرى بولسىمۇ ئالدى بىلەن خىزمەتكە ئورۇنلىشىپ بىرقانچە يىل ئىشلىگەندىن كېيىن ئالار ئۇ خوتۇنى، — دېدى ھاۋاگۈل بەختىيارنىڭ بېنىغا سىغدىلىپ، — مۇشۇ ئاي، مۇشۇ كۈنلەرەدە خىزمىتى يوقلارغا كىممۇ قىز بېرىدۇ دەيسىز؟

توۋا ! ئاتا — ئاتا دېگەننىڭ غېمى مەڭگۈ توڭىمەيدىكەن، بالىلار كىچىك چېغىدا «قادىق قىلسام مۇشۇ بالىلىرىمنى تىرىنىقى بارغا تانىلاتماي، چىشى بارغا چىشلەتمەي بېقىپ چوڭ قىلارمەن» دەپ غەم قىلسا، بالىلار مەكتەپ يېشىغا توشقاんだ بولسا «بالىلىرىم ياخشى ئوقۇپ ئالىي مەلۇماتلىق كىشى بولسا ئىككىن، باشقىلارنىڭ قولىغا قاراپ قالماي ئۆز كۈچىگە تايىنىپ ياشايدىغان ياراملىق ئادەم بولسا ئىككەن» دېگەننى ئارزو قىلىدىكەن، بالىلار مەكتەپنى پۇتكۈزۈپ قايىتىپ كەلگەنده بولسا ئۇلارنىڭ خىزمىتى ئۈچۈن باش قاتۇرىدىكەن، بالىلار خىزمەتكە ئورۇنلاشقاندا بولسا ئۇلارنىڭ كېيىنكى ئۆمۈرلۈك ئىشلىرى ئۈچۈن يەنە غەم يېدىكەن، بويىنىدىكى ئاتا — ئانىلىق قەرزىنى بۇرۇنراق ئادا قىلىشقا ئالدىرىايىدىكەن. ئىشقللىپ، ئاتا — ئاتا بولغۇچى بىر ئۆمۈر بالىلارنىڭ غېمىنى يەپ، ئۇلارنىڭ ئوتىدا كۆپيپ، سۈپىدە ئېقىپلا ئۆتىدىكەن.

بالىلار كىچىك چاغلىرىدا ئۇلارنىڭ كېيمىنىڭ پۇتۇن، قورسىقىنىڭ توق بولۇشدىن باشقىنى ئانچە ئوبىلاپ كەتمەيدىغان بەختىyar بىلەن ھاۋاگۈل بالىلار چوڭ بولغانچە ئۇلارنىڭ كەلگۈسى ئىستىقبالى ئۈچۈن باش قاتۇرىدىغان بولۇپ



قالغانىدى. قىزلارنى ياتلىق قىلىدىغانغا كېتىدىغان ئىقتىسادنى
ھېسابلىمىخان تەقدىردىمۇ، كەينى - كەينىدىن چوڭ بولۇۋاقان
ئۈچ ئوغۇلنى ئۆيلىش ئۈچۈن كېتىدىغان پۇلنى ھېسابلىغاندا
بېشى قېيىپ، كۆز ئالدى قاراڭغۇلىشىپ كېتەتتى. مۇنداق
چاڭلاردا ئەز - خوتۇن ئىككىسى بىر - بىرىگە «تاپقىنىمىزچە
قىلارمىز، قالغانىغا خۇدایيم بار» دېيىشىپ تەسەللى
بېرىشەتتى ...

— بولدىلا، يوقلاڭ گەپلەرنى قىلماڭلارچۇ، — دېدى
تۇرغانجان بېشىنى يەردىن كۆتۈرمەي تۇرۇپ، — بۇگۇن غوجايىن
بىر ئايلىق ئىش ھەققىمنى بەرگەندى، شۇ پۇلنى بېرىھى دەپ
كىرگەندىم ئاپامنىڭ يېنىغا.

— پاھ ! بۇگۇن سېنىڭ تۇنجى قېتىم مائاش ئالغان كۈنۈڭ
ئىكەن - دە، ئوغۇلۇم؟ — دېدى بەختىيار ئورنىدىن سەل
قىمىرلاپ قويۇپ، — مەنمۇ خىزمەتكە قاتنىشىپ تۇنجى قېتىم
مائاش ئالغاندا ھايداڭاندىن كۆزۈمىدىن ياش چىقىپ كەتكەندى،
ئادەم ئۆز ھالال ئەمگىكى بىلەن تاپقان پۇلنى قولىغا ئالغاندا
باشقىچە خۇشال بولۇپ كېتىدۇ.

— شۇنداق ئىكەن، — دېدى تۇرغانجان دادىسى بىلەن
ئاپىسىنىڭ ئۆزىگە سۆيۈنۈش ئىلىكىدە تىكىلىپ تۇرغان
كۆزلىرىگە قاراپ تۇرۇپ، — مەن ئۆزۈم كېچە - كۈندۈز ئىشلەپ
تاپقان پۇلنى تۇنجى قېتىم قولۇمغا ئالغان چېغىمدا پۇل
تېپىشنىڭ نەقەدەر تەسلىكىنى، سىلەرنىڭ بىز بەش بالىنى
بېقىپ چوڭ قىلىش جەريانىدا قانچىلىغان جاپالارنى
تارتقانىلىقىڭلارنى ھەققىي تونۇپ يەتتىم، شۇڭا مائاشىمنى
ئېلىپلا خۇددى بىرسى ئۇنى قولۇمىدىن تارتىۋىلىدىغاندەك
ئەندىشىدە ئالدى - كەينىمگە قارىماي بۈگۈرگەنچە ئۆيگە يېنىپ
كەلدىم، مانا بۇ سەككىز يۈز سوم پۇل.

تۇرغانجان يانچۇقىدىن پۇلنى ئېلىپ ئاپىسىغا بەردى.
— مۇشۇ كۆڭلۈڭە رەھمەت، بالام، — دېدى ھاۋاڭ قول

كۆزلىرىگە ئىسىق ياش ئېلىپ، — بۇ سېنىڭ تۇنجى مائاشىڭ بولغاندىكىن ئۆزۈڭ خەجلىگىن، داداڭ ئىككىمىزنىڭ مائاشى بىزگە كەڭ — كۇشاده يېتىدۇ، ھېچبولمىغاندا ئۈستېشىڭنى بىرەر قۇر يېڭىلەوەل.

— ماقول دەپ ئېلىڭ ئاپا، — دېدى تۇرغانجان پۇلنى ئاپىسىنىڭ قولغا زورمۇزور تۇنقولۇپ، — مېنىڭ ھازىر پۇلغا ھېچقانداق ئېھتىياجىم يوق، كىيمىلىرىمەمۇ يېڭىلىغۇدەك دەرىجىدە كونىراپ كەتمىدى، شۇڭا بۇ پۇلنى ئۆيگە خراجەت قىلىڭ، گەرچە كۆپ بولمىسىمۇ ئۆكىلىرىمەنىڭ بىرەرسىنىڭ ھۆددىسىدىن چىقىدىغانغا يېتىپ قالار.

— ئۇنى خىجالەت قىلماي ماقول دەپ ئېلىڭلار، ئانسى، — دېدى بەختىيار تۇرغانجانغا سۆيۈنۈش ئىلكلىدە قاراپ قويۇپ، — ھەرھالدا بالىمىز چوڭ بوبىتۇ، چوڭ بوبىتۇلا ئەمەس، ئىنسابلىق، ئەقىللىك چوڭ بوبىتۇ.

— بوبىتۇ ئەمەسە، — دېدى ھاۋاگۇل پۇلنى قولغا ئېلىپ، — ھازىرچە بۇ پۇل ماڭا تەۋە بولدى، ئىنسابىڭغا كۆپتىن - كۆپ رەھمەت، بالام، قالغىنى مەندە قالسىمۇ بۇنى يېنىڭغا سېلىپ قويغىن، ئوغۇل بالا دېگەننىڭ يېنىدا ئاز - تو لا پۇل تۇرمىسىمۇ بولمايدۇ.

ھاۋاگۇل ئىككى يۈز يۈەننى ئايىرىپ تۇرغانجاننىڭ قولغا بەردى، تۇرغانجان ئاپىسىغا قايتا - قايتا رەھمەت ئېتىپ پۇلنى يانچۇقىغا سالدى.

تۇرغانجان كېچە ئۇخلاشتىن ئىلگىرى مايتاغ نېفت تېخنىكومدا ئوقۇۋاتقان ئىنسى ئەمرۇللا بىلەن سىڭلىسى شاراپتەكە بىر پارچە خەت يازدى، ئۇ خەتنى يېزىپ بولۇپ قايتا بىر ئوقۇۋەتكەندىن كېيىن چىرايلىق قاتلاپ، ئۆزىگە خراجەت قىلىدىغانغا ئەللىك يۈەننى ئايىرىپ قېلىپ قالغان بىر يۈز ئەللىك يۈەننى خەتنىڭ ئىچىگە سالدى - دە، ئەتتىسى ئەتتىگەن ئىشقا ماڭغۇچە ئارىلىقتا پوچتىخانىدىن ئۇلارغا سېلىۋەتتى.

هەش - پەش دېگۈچىلا ئارىدىن بىر يىل ئۆتۈپ كەتتى، ئەمرۇللا بىلەن شاراپەتمۇ مەكتەپنى پۇتكۈزۈپ قايتىپ كېلىشتى. ئاكىسىنىڭ ئىشتىن كېلىشىنى كۈتۈپ تاقتى تاق بولغان شاراپەت بىردهم - بىردهم ئىشك ئالدىغا چىقاتتى - ده، بىر چاغلاردا تۇمشۇقى ئۇچلانغىنچە قايتىپ كىرهتتى.

- ئاكىڭىزنى بىك سېغىنغان ئوخشىماسىز قىزىم؟ - سورىدى شاراپەتنىڭ ھەرىكەتلەرىگە دىققەت قىلىپ ئولتۇرغان بەختىيار كۈلۈپ تۇرۇپ، - يەنە بىردهم تەخىر قىلىسىڭىز ئۇنىڭ كېلىدىغان ۋاقتىمۇ بولۇپ قالدى، بەلكىم ئۇنىڭمۇ سىلەرنى كۆرگۈسى كېلىپ ئارانلا قالغاندۇ؟

بەختىيارنىڭ سۆزى تېخى تۈگىمەي تۇرۇپلا، ئۇچىسىغا قىزىل رەڭلىك ئىش كىيمى كىيىۋالغان تۇرغانچان سالام بەرگىنچە ئۆيگە كىرىپ كەلدى. دادىسىنى قولتۇقلاب سافادا ئەركىلەپ ئولتۇرغان شاراپەت ئۇنى كۆرۈپ «ئاكا» دەپ توۋلىغىنچە ئورنىدىن سەكىرەپ تۇردى - ده، ئۇنىڭغا ئۆزىنى ئاتتى. ئىككى قېرىنداش شۇنداق چىڭ قۇچاقلاشتىكى، ئۇلارنىڭ كۆزلىرىدىن سەلەدەك ئېقىپ چۈشكەن ياش ھەش - پەش دېگۈچىلا بىر - بىرىنىڭ دولىسىنى چىلىققىدە ھۆل قىلىۋەتتى.

- مەنمۇ بار جۇمۇ بۇ يەرده، - دېدى ئەمرۇللا تۇرغانچاننى چىڭ قۇچاقلاپ تۇرغان شاراپەتنىڭ چاپىنىنىڭ پېشىنى تارتىپ، - گەپ قىلىمىسام ماڭا ئاكام بىلەن كۆرۈشكىدەك پۇرسەت بەرمەيدىغان ئوخشايىدۇ بۇ بۇدۇشقاق چاپلىشىۋېلىپ. - ئىككىڭلار كەچتە بىر ئويىدە ياتىدىغان بولغاندىكىن تازا كۆرۈشۈۋەسىلەر، - دېدى شاراپەت ئاكىسىنى قۇچاقلىغان حالدا ئەمرۇللاغا ئالىيپ.

بالىلارنىڭ قىلىقلەرىغا قاراپ بىر تەرەپتىن مەستلىكى كەلسە، يەنە بىر تەرەپتىن كۆلگىسى كەلگەن بەختىيار بىلەن ھاڙاگۈل ئۆزلىرىنى تۇتۇۋالماي كۆلۈشۈپ كەتتى.

- غۇلامجان بىلەن رەنگۈل بولغان بولسا تېخىمۇ ئويۇنىنىڭ

قىزىقى چىقاركەندىدۇق، — دېدى ھاۋاگۈل كۈلكىدىن ئۆزىنى ئاران دېگەندە توختىتىپ، — خۇدايمىم بۇ ئوماق باللىرىمىنى مەڭگۈ بىر - بىرى بىلەن مۇشۇنداق ئىناق - ئېجىل ئۆتۈشكە نېسىپ قىلسۇن !

— قېرىنداش دېگەن مانا مۇشۇنداق بولۇشى كېرەك، — دېدى بەختىيار قولىدىكى چېكىپ بولغان موخوركىسىنى كۈلدانغا بېسىپ، — بىزدىن كېيىن قالغاندىمۇ بىر - بىرىڭلارنى تاشلىۋەتمەي ھازىرقىدىك ئىناق ئۆتۈڭلار، باللىرىم، شۇنداق قىلسالىلار بىزمۇ گۆرمىزدە خاتىرجمە ياتالايمىز.

— نەدىكى گەپنى قىلىدىكەنسىز، دادا، — دېدى شاراپەت ئاكىسىنى قۇچاقلاپ تۇرغان قوللىرىنى بوشىتىپ دادىسىنىڭ يېنىغا كېلىپ ئولتۇرۇپ، — بەش بالاڭلار ئۈچۈن بولسىمۇ ئۇزاق ياشىشىلار كېرەك، بىز سىلمەرنىڭ ئۆزۈن ئۆمۈر كۆرۈشىلارنى ئاللادىن تىلەيمىز.

— ئادەم ھەرقانچە ئۆزۈن ئۆمۈر كۆرگەن بىلەنمۇ ھامان بىر كۈنى ئۆلۈپ كېتىدۇ، قىزىم، — دېدى بەختىيار ئۇنىڭ پېشانسىگە سۆيۈپ قويۇپ، — بۇ دۇنيا بېچقانداق ئادەمگە باقىمەندە ئەمەس. بۇ دۇنيادا ئۆزۈن ئۆمۈر كۆرۈشىنىڭ سەۋەبىنى قىلغىلى بولسىمۇ، لېكىن ئۆلمەسىلىكىنىڭ سەۋەبىنى قىلىش مۇمكىن بولمايدىغان ئىش، ئادەم پەقەتلا ئۆزىنىڭ كەشپىياتلىرى، ھالال ئىجادىي ئەمگەكلىرى ۋە كىشىلەرگە قىلغان ياخشىلەقلەرى بىلەنلا ئۇزاق ياشىيالايدۇ، گەرچە ئۇنداق كىشىلەر ئۆلۈپ كەتكەن تەقدىردىمۇ نامى ئۆزلا دەمۇئۇزلا يادلىنىپ تۇرىدۇ. شۇڭا، ئادەم ئۆزۈق ياشايىمەن دەيدىكەن جەزمن كۆپلەپ ياخشى ئىشلارنى قىلىشى، باشقىلارغا مېھربانلىق يەتكۈزۈشى، ئۆزىنىڭ قىسىقىغىنا ھاياتىدا كېيىنكىلەر يادلىغۇدەك ئەھمىيەتلەك ئىشلارنى قىلالىشى كېرەك.

دادىسىنىڭ سالماق تەلەپپۈزدا دېگەن سۆزلىرىنى ئاشىلخان باللىلار باشلىرىنى تۆۋەن سېلىشىپ جىممىدە ئولتۇرۇپ



كېتىشتى، شۇ تاپتا ئۇلارنىڭ نېمىلەرنى خىيال قىلىۋاتقىنىنى، قانداق مەسىلىلەر ئۇستىدە تەپەككۈر يۈرگۈزۈۋاتقانلىقىنى ئۆزلىرىدىن باشقا ھېچكىمەمۇ بىلمەيتتى. ئۆي ئىچى چۈنى ئۇچسا ئائىلاڭغۇدەك دەرىجىدە جىمچىتلىققا چۆمگەن بولۇپ، ئۆيىدە ئۇلارنىڭ تىنغان تىنqidىن باشقا غەيرى ئاۋاز يوق ئىدى.

— دادا، ئاپا، — دېدى شاراپەت ئارىدىكى بىردهملىك جىملىقنى بۇزۇپ، — مەن سىلەرگە ئاكامنىڭ بىزگە يازغان خېتىنى ئوقۇپ بېرىمۇ؟

— نېمە خەت ئىكمەن ئۇ؟ — دېدى ئۇستەلنى سۈرتۈۋاتقان ھاۋاڭىل ھەيرانلىق بىلەن.

— بۇلتۇر ئەمروُللا ئىككىمىز مەكتەپتە ئوقۇۋاتقان چاغدا ئاكامنىڭ بىزگە يازغان خېتى.

تۇرغانجان سىڭلىسىنىڭ قايىسى خەتنى دەۋاتقانلىقىنى دەرھاللا ئېسىگە ئالدى — دە، سىڭلىسىغا قاراپ «بۇلدى قىل» دېگەن مەندىدە كۆز ئىشارىتى قىلدى، لېكىن شاراپەت ئۇنىڭغا پەرۋا قىلماي ئورنىدىن لىككىدە تۇردى — دە، يۈگۈرگىنچە ياتاق ئۆيىگە كىرسىپ ئاق تاشلىق كونۋېرتقا سېلىنغان بىر پارچە خەتنى كۆتۈرۈپ چىقتى.

— ئاكامنىڭ خېتىنى ئوقۇپ شاراپەت ئىككىمىز نەچچە كۈن يىغلىغانىدۇق، — دېدى ئەمروُللا ئاكىسىغا يەر تېگىدىن لەپىدە قاراپ قويۇپ.

— قانداق خەت بولغىيدى ئۇ؟ — دېدى بەختىيار شاراپەتكە ھومىيىپ قاراپ تۇرغان تۇرغانجانغا قاراپ قويۇپ، — ئىككىڭلارنى نەچچە كۈن يىغلاۋاتقان خەت بولسا ئوقۇڭا قىزىم، بىرمۇ ئائىلاپ باقايىلى.

شاراپەت سافا ئولتۇرغان دادىسى بىلەن ئاپىسىنىڭ ئوتتۇرۇسىغا كېلىپ سىغىدى — دە، خەتنى كونۋېرتتىن چىقاردى، بەت سانىدىن قارىغاندا خەت خېلىلا ئۆزۈن يېزلىغاندەك قىلاتتى، شاراپەت گېلىنى بوشقىنا قىرىۋېلىپ خەتنى ئېچىپ ئوقۇشقا باشلىدى:

«ھایاتىمىدىكى ئىككى تال ئەڭگۈشتەرىمنىڭ بىر تېلى، بىر جۇپ كۆزۈمنىڭ قارىسى، كېچە - كۇندۇز خىيال ئېكرانىمىدىن كەتمەيدىغان ئوماق سىڭلىم شاراپەت، مېنىڭ ئۈچۈن مەڭگۈ سۇنماس ئىككى قانىتىمىنىڭ بىرى، يېقىلىسام قولۇمنى تارتىدىغان، قاراڭىغۇدا قالغان چاغلىرىمدا مەن ئۈچۈن مەشىھەل بولۇپ يېنىپ بېرىدىغان قەدىردان ئىتتىم ئەمرۇلا، ياخشى تۇردوڭلارمۇ؟ مۇشۇ دەققىنىڭ ۋۆزىدە مېنىڭ سىلەرنى قانچىلىك سېخىنغانلىقىمىنى دەپ ئولتۇرمىسا ساممۇ ياخشى بىلىسىلەر. ناقادا ئاللا ماڭا بىر جۇپ قانات ئاتا قالغان بولسا ئىدى، سىلەرگە مۇشۇ خەتنى يېزىپ ئولتۇرغانلىقى ئورنىدا ئۈچۈپلا يېنىڭلارغا بېرىپ سىلەرنى باغرىمغا مەھكەم باسقان، ماڭا تونۇش ھىدىڭلارنى قانماي پۇراپ سېخىنىش ئىلىكىدە پۇچىلىنىۋاتقان يۈرىكىملى بىرددەملىك بولسىمۇ ئارام تاپتۇرغان بولار ئىدىم، لېكىن ئۇنداق قىلىش ھازىر مېنىڭ قولۇمىدىن كەلمەيدۇ، شۇڭىمۇ دادام بىلەن ئاپامغا تۇيدۇرماي سىلەرگە بۇ خەتنى يېزىپ ئولتۇرۇپتىمەن. بەلكىم قولۇڭلاردىكى بۇ خەتنى كۆرۈپ ئاكام قانداقلارچە بىزگە خەت يېزىپ قالغاندۇ، دەپ، هەيران بولۇۋاتقانلىرى؟ خەت ئىچىگە سېلىنغان ئاشۇ ئازغىنا پۇلنى كۆرۈپ تېخىمۇ هەيران قېلىۋاتقان بولۇشىلار مۇمكىن! گەرچە بۇ بىر يۈز ئەللەك سومنىڭ تىلغا ئالغۇچىلىكى بولمىسىمۇ، لېكىن ئۇنداق مەن ئۈچۈن قانچىلىك زور ئەھمىيەتكە ئىگە ئىكەنلىكىنى سىلەر بىلەمىسىڭلار مۇمكىن، بەلكىم ئاكام بۇ پۇلنى نەدىن ئالغاندۇ؟ نېمىشقا پۇل سېلىشنى عوپىلاب قالغاندۇ؟، دەپ، هەيران قېلىۋىشىلارمۇ مۇمكىن.

ئوماق ئۇكىلىرىم، بايا مەن سىلەرگە بۇ ئازغىنا پۇلننىڭ مەن ئۈچۈن تولىمۇ مۇھىم ئەھمىيەتكە ئىگە ئىكەنلىكىنى ئەسکەرتىپ ئۆتتۈم، نېمىشقا مۇشۇنداق دېگىنىمىنى بىلەمىسىلەرى؟ مېنىڭچە سىلەر ھازىرچە ئۇنى تەسەۋۋۇر قىلىپ بولالمايسىلەر. بۇ مېنىڭ

ئىنگىرمە ئىككى يىللېق ھاياتىمدا تۇنجى قېتىم ئۆز كۈچومگە تايىنىپ، پېشانەمدىن مونچاق - مونچاق تەرلەرنى ئاققىزۇرۇپا ئىشلەپ تايپان پۇلۇم. مېنىڭ بۇ گېپىمنى ئاخىلاپ ئاكام مۇقىم خىزمەتكە ئورۇنىلىشىۋالغان ئوخشايدۇ، دەپ، ئىچ - ئىچىڭلاردىن خوش بولۇۋاتقىنىڭلارنى بىلىمەن، بىراق مەن تېخى ئىشقا ئورۇنىلاشمىم، يىل ئاخىرىدا ئېلىنىدىغان نېفتلىك شىركىتىگە خىزمەتجى قوبۇل قىلىش ئىمتىھانغا تەبىارلىق قىلىۋاتىمەن. ها - ها - ... شۇ تايپتا ئاكام بۇ پۇلنى زادى قانداق قىلىپ تايپاندۇ؟ گەپنى ئەگىتىپ ئولتۇرمائى نەق گەپنى قىلسا بولما مەدغاندۇ، دەپ، تىت - تىت بولۇۋاتساشىڭلار كېرەك. ئالدىرىمىسىڭلار سىلەرگە ھەممىنى دەپ بېرىمەن.

قەدىر دان ئۇكىلىرىم! مېنىڭ بىر ئاي ئۆلگۈدەك ئىشلەپ، ئاي ئاخىرىدا ئاشۇ سەككىز يۈز سوم پۇلنى غوجايىنىڭ قولدىن ئالغان چېغىمدا قانداق تۈيغۇدا بولغانلىقىمىنى بىلەمىسىلەر! مەن پۇلنى سىلەر ھازىرچە ئۇنى ھېس قىلىپ بولما مىسىلەر! مەن پۇلنى قولۇمغا ئېلىپ ئۆزۈمىنى تۇتۇۋالماي كەپتەر باچكىسىدەك بۇقۇلداب يىغلىۋەتكىلى تاس - تاماس قالدىم. بىر ئوغۇل بالا ئۇچۇن ئېيتقاندا، باشقىلارنىڭ ئالدىدا ياش تۆكۈشتىنمۇ ئارتۇق نومۇسلۇق ئىش بولما سا كېرەك. شۇڭا، پۇلنى ئالدىم - دە، ئالدى - كەينىمگە قارىماي ئۆيگە چاپىتىم، شۇ تايپتا مېنىڭ كاللامدا دادام بىلەن ئاپامنى تۇيۇقسىز خۇشال قىلىققىتىشتن باشقا ھېچقانداق ئوي يوق ئىدى. ئۆيگە كىرسەم ئاپام ئاشخانىدا تاماق ئېتىۋاتقانىكەن، ھايال ئوتىمەيلا داداممۇ ئىشتىن بېنىپ كەلدى، مەن بىڭ چىڭ سىقىملاپ تۇتۇۋالغاچقا، پۇرلىشىپ كەتكەن بۇلننىڭ بىر تىينىنىمۇ قايرىۋالماي ئاپامغا بىردىم، ئاپام ماڭا «بىلام، بۇ سېنىڭ تۇنجى مائاشىڭ بولغاندىكىن ئۆزۈڭ خەجلىگىن، ھېچ بولما سا ئۇستىبىشىڭنى يېڭىلىۋال، داداڭ ئىككىمىزنىڭ مائاشى بىزگە كەڭ - كۇشادە يېتىدۇ، دەپ، زاداڭ ئالغىلى ئۇنىمىدى. قانداق قىلىشىمنى بىلەلمەي ئارىسالدى

بولۇپ تۇرغىنىمدا دادام بالىنى خىجالەت قىلماي رەھمەت دەپ ئېلىڭلار، ئانىسى، بالىمىز ھەرالدا ئىنسابلىق بالا بويىتۇ دېپىدى، ئاپام قولۇمدىن پۇلنى تەسىلىكتە ئالدى - دە، ئۇنىڭدىن ئىككى يۈز سومنى ئايىرىپ «يۇنى يېنىڭغا سېلىپ قوي، بالام، ئوغۇل بالىنىڭ يېنىدا پۇل تۇرمىسا بولمايدۇ، دەپ، قولۇمغا تۇتقۇزۇپ قويدى، مەنمۇ ئارتاۇچە تەكمىللەر بولۇپ قىلىپ ئولتۇرمائى ئالدىم.

جېنىم ئۆكىلىرىم، ئويلاپ باقسام دادام بىلەن ئاپام بىزنى نۇرغۇنلىغان جاپالار بىلەن بېقىپ چوڭ قىلىپتۇ، بىرىمىزنىمۇ قالدۇرمائى ئالىي مەكتەپتە ئوقۇتۇپتۇ، بىز مەكتەپتە ئوقۇۋاتقان چاغلىرىمىزدا ئۇلارنىڭ پۇلنى قانداق جاپالار بىلەن تاپىدىغانلىقىنى ھېس قىلالماي خالىغانچە بۇزۇپ - چىچىپ خەجلەپتىكەنمىز. ئاشۇ سەككىز يۈز سوم ئۈچۈن بىر ئاي باشقىلارنىڭ يۈك توشۇش ئورنىدا مەدىكار بولۇپ ئىشلەش جەريانىدا، دادام بىلەن ئاپامنىڭ بىزگە ئايىمۇئاي قالدۇرمائى ئەۋەتىپ بېرىدىغان ئاشۇ پۇلدارنى قانچىلىك جاپالار بىلەن تاپىدىغانلىقىنى، دادام بىچارنىڭ شەنبە - يەكشەنبە، ھىيت - بايراملاردا ئىسمىنا قوشۇپ ئىشلەيمەن» دەپ، چىقىپ كېتىشنىڭ پەقدەت بىز ئۈچۈن، يەنى ئۆزلىرىگە تەلمۇرۇپ تۇرغان بېش جۇپ قارا كۆز ئۈچۈن ئىكەنلىكىنى چۈشىنىپ، ئۆزۈمنىڭ ئىلگىرىنى بەتخەجلىكىمدىن نومۇس قىلىپ يەرگە كىرىپ كەتكۈدەك بولۇپ كەتتىم.

ئۇماق سىڭلىم شاراپىت، مەن دېمىسىمەممۇ سەن ياخشى بىلىسىن، ئەمرۈللا بىلەن رەنگىل دادام بىلەن ئاپامنىڭ ئۆز يۇشتىدىن بولغان بالىلىرى، بىراق قالغان ئۈچىمىز ئاپامنىڭ ئاكىسىنىڭ، يەنى يارى يازاشنىڭ بالىلىرى. سەن دەپ باققىنا، ئۇماق سىڭلىم! دادىمىز تۈگەپ كېتىپ ئايىمىز بىزنى تاشلىۋەتكەن ئون نەچچە يىلدىن بۇيان ئۇلار بىزنى بېقىپ كېلىۋاتىدۇ، سەن مۇشۇ ئۆيگە كەلگەندىن بۇيان دادام بىلەن

ئاپامنىڭ ساشا بىرەر قېتىم قاتىمىقراتق گەپ قىلغىنى ياكى ئالىيىپ قارىغىنى، بىر نەرسە سېتىۋالغاندا ئۆز باللىرىغا بېرىپ سېنى ئايىرسپ قويغىنى ئەسلىيەلەمىسىن؟ ئەلۋەتتە، ئەسلىيەلەمىسىن، سەن تۇرماق مەنمۇ ئەسلىيەلەمىمىەن.

ئوماق سىڭلىم، ئويلاپ باقسام بىز دادام بىلەن ئاپامغىلا ئەمەس، بەلكى ئەمەرۇللا بىلەن رەنگىلگىمۇ كۆپ قەرزدار ئىكەنلىز. ناۋادا ئاپام دېگەن ۋىجدانسىز قالار يۈز خوتۇن (مۇشۇنداق دېيشىكە مەجبۇرەمن، سىڭلىم) بىزنى تاشلىقەتمەي ئۆز باغرىغا باسقان بولسا بىزىمۇ بۇ ئائىلىگە كەلمىگەن بولاتتۇق، ئۇ چاغدا دادام بىلەن ئاپام ئىككىسىنىڭ ماڭاشى بىلەن ئۇلاركەڭ - كۇشادە تۇرمۇش كەچۈرگەن، خالىغىنى يەپ، خالىغىنى كىيەلىگەن بولاتتى، قىسىسى، دادام بىچارە چىكىدىغان تاماڭىنى ئەرزان باھالىق موخوركىغا ئالماشتۇرمىغان بولاتتى.

تاتلىق سىڭلىم شاراپەت، شۇ تاپتا سېنىڭ بۇ خەتنى ئوقۇپ كۆڭلۈڭىنىڭ بۇزۇلۇۋاتقانلىقىنى ئوبىدان بىلىمەن، نەق كەپنى قىلىسам مەنمۇ بۇ خەتنى يېزىپ تاماڭلىغىچە بولغان ئارلىقتا قانچە قېتىم ئۇنسىز يېغلىقىنى ئۆزۈمۈم دەپ بېرلەميمەن. سىڭلىم شاراپەت، ئادەم كىچىك چاڭلىرىدا ھېچنېمىنى ئاڭقىرالماي قورسىقى تویغانغا شوڭۇر قىلىپ ياشىغىنى بىلەن چوڭ بولغانچە نۇرغۇن نەرسىلەرنى چۈشىنىشىكە، نېمىنىڭ مۇھەببەت، نېمىنىڭ نەپرەت ئىكەنلىكىنى ئايىر ئېپلىشقا باشلايدىكەن. بەزىدە ئولتۇرۇپ ئۆزۈمچە بەزىبىر خىياللارنى سۈرۈپ قالىمەن، ئۆزۈمگە ئۆزۈم «مەن بەختلىكمۇ؟» دېگەن سوئالنى قوبىپ كەينىدىن جاۋاب ئىزدەيمەن. ئوماق سىڭلىم، شۇ تاپتا ئۆزۈمگە شۇنداق سوئال قويغىنى ئاڭلاپ «ۋاي ئەخەمەق ئاكا، مۇشۇنداقمۇ سوئال سورامىسىن؟» دەپ، مېنى مازاق قىلىدىغىنىڭغا ئىشتىمەن. دېمىسىمۇ قارىماققا بۇ سوئال بەكلا ئادىي ھەم ئەخەمقانىدەك تۇپۇلىسىدۇ، لېكىن ئادەم ھەرقاچان ئۆزىگە مۇشۇنداق سوئالنى قوبىپ تۇرۇشى زۆرۈرمىكىن دەپ

قارايمىن، نېمىشقا دېگەندە ئۆزىنىڭ بەختلىك ئىكەنلىكىنى ھېس قىلالىغان ئادەم ئۆزىنى بەختكە ئېرىشتۈرگەن كىشىلەرنىڭ قەدرىنى قىلىشنى، ھۆرمەتلەشنى، قىسىسى، ئۇلارغا قانداق مۇئامىلە قىلىشنى بىلەميدۇ، شۇڭا سېنىڭمۇ ئۆزۈڭە مۇشۇ سوئالنى قويۇپ تۇرۇشكىنى، ئادەم يوق يەركە چىقىپ «بەختلىكسەن شاراپەت!» دەپ، ئۇنلۇك ئاقاۋازدا توۋلاپ تۇرۇشكىنى تەۋسىيە قىلىمەن، شۇنداق قىلىساڭ كۆڭلۈڭ باشقىچە يورۇپ، ئۆزۈڭنى يېنىكلاپ قالغاندەك ھېس قىلىپ فالىسەن.

يېقىندىن بىرى ھېلىقى خوتۇن (شۇنداق ئاتاشىمغا يول قويغىن، سىڭلىم) توغرىسىدىكى گەپ - سۆزلەر قايتىدىن باش كۆتۈرۈشكە باشلىدى. ئالقانچىلىق بۇ شەھەردە بەزى گەپلەرنى ئاخىلىمىي دېسەڭمۇ، لېكىن يەنلا قۇللىقىغا كىرىپ قالدىكەن. مەن بىرنەچە قېتىم باشقىلارنىڭ ئېغىزىدىن «توختىگۈل دېگەن ھېلىقى ئەر ئوغرىسى پۇستانچىنىڭ ئۆيىنى بۇزۇپتۇ، تېخى يېقىندا پوکۇنچىنىڭ ئېرى بىلەن مېھەللەدىكى پۇستانچىنىڭ تېخى نومۇس قىلىماي پوکۇنچى مەھەللەدىكى ئوغلىنى ئۆزىگە ئۆزىدىن مانچە ياش كىچىك ئۆيلەنمگەن ئوغلىنى ئۆزىگە كۆندۈرۈۋاپتۇ، دېگەندەك گەپلەرنى ئاخىلاپ نومۇستىن يېرىلىپ كېتەيلا دەپ قالدىم. راست گەپنى قىلغاندا ئۆزۈمنى ئۇنىڭ بالىسى دېپىش ئەمەس، ئۇنىڭ ئىسمىنى ئاتاشىمەن تىلىم كۆيىدىغان بولۇپ قالدى.

بولدىلا ئوماق سىڭلىم، بۇ گەپلەرنى دەپ سېنىڭ كۆڭلۈڭنى بېسەرمجان قىلىماي! ئەمرۈللا ئىككىڭلار يەنە بىر يىل ئوقۇسالىلار مەكتەپنى پۇتكۈزىسىلەر، بۇ سىلەرنىڭ ئەڭ ئاخىرقى بىر يىلڭلار، شۇڭا ئويۇن - تاماشاغا بېرىلىپ كەتمەي ياخشى ئوقۇڭلار ئەمرۈللا ئوغۇل بala بولغاندىكىن سەل ئويۇنغا ئامراق كېلىدۇ، شۇڭا ئۇنىڭغا داۋاملىق كۆز - قۇلاق بولۇپ تۇرمىساڭ بولمايدۇ. جېنىم سىڭلىم، دادام بىلەن ئاپامنىڭ بىزنى قانچىلىك جاپالاردا بېقىپ چوڭ قىلغانلىقىنى، قانچىلىك قىينچىلىقلارغا

بىرداشلىق بىرىپ ئوقۇتقانلىقىنى ھەرگىز ئېسىڭدىن چىقىرىپ قويمى ئەمەرۇللامۇ ھەم شۇنداق. مېنىڭ ساشا بۇ گەپلەرنى ئەسکەرتىپ ئولتۇرۇشۇمنىڭغۇ زۆرۈرىيىتى يوق ئىدى، شۇنداقتىمۇ ئاكا بولغانلىقىم ئۈچۈن ئەسکەرتىپ قويۇشنى لايق كۆرۈم.

ئوماق ئۇكىلىرىم، يەنە سىلەرگە دەيدىغان نۇرغۇن گەپلىرىم بار ئىدى، لېكىن ھازىرچە ئۇ گەپلەرنى دەپ بولالمايدىغان ئوخشايىمەن، دادام بىلەن ئاپامنىڭ ئاۋازى چىقىۋاتىدۇ، شۇنىڭغا قارىغاندا بامدا تىڭىچى ئاققى بولۇپ قالغان ئوخشايىدۇ. ناۋادا ئۇلار مېنىڭ تېخىچە ئۇخلىمىغىنىمى بىلىپ قالسا دەكتە خىزمەتكە بارىدىغان ئادەم بالدۇرراق يېتىپ ئارام ئالسالىڭ بولما مەندۇ؟ نېمە قىلىۋاتىسىن تالىڭ ئاتقىچە ئۇخلىمىي، دەپ كايسى ئېنىق، شۇڭا سۆزۈمىنى مۇشۇ يەردە ئاياغلاشتۇرماي، قالغان گەپلەرنى سىلەر قايتىپ كەلگەنده دېپىشەرمىز. خوش، ئامان بولۇڭلار ئۇكىلىرىم!

سىلەرنى ھەرقاچان ياد ئېتىپ تۇرغۇچى:
«ئاكاڭلار تۇرغانجاندىن»

بەختىيار بىلەن ھاڙاگۇل تۇرغانجاننىڭ ئىككى ئۇكىسىغا يازغان خېتىنى ئاڭلاپ ئۆزلىرىنى تۇتۇۋالالماي كۆز يېشى قىلىشتى. ئۇلارنىڭ كۆزلىرىدىن ئېقىۋاتىقىنى قايىغۇ - ھەسرەت ياشلىرى بولماستىن، بىلکى ئىچ - ئىچىگە سىخماي قېلىۋاتقان خۇشاللىق ياشلىرى ئىدى. ئاشۇ دەقىقىنىڭ ئۆزىدە ئۇلار دادىسىدىن يېتىم قېلىپ ئاپىسى تەرىپىدىن تاشلىۋېتىلگەن مۇشۇ ئۈچ بالىغا سىڭدۇرگەن ئەجرىنىڭ بىكارغا كەتمىگەنلىكىنى، ئۇلارنىڭ ئۆزلىرى ئويلىغاندىنمۇ زېرەك، ئىنسابلىق، كۆيۈمچان چوڭ بولغانلىقىدىن سۆپۈنۈپ بۈرەكلىرى سۆزۈك سۇ ئىچىدىكى بېلىجانلاردەك يايراپ كېتىۋاتاتى.

— جېنىم بالام! ئاشۇ ئەللەك سوم بىلەن بىر ئايىنى قانداقمۇ چىقارغانسىن؟ — دېدى ھاڙاگۇل تۇرغانجاننى باغرىغا چىڭ باسىنىچە ئاپتاتىپا كۆيۈپ قارىداپ كەتكەن يۈزلىرىگە

سۆيۈپ تۇرۇپ، — ئۈكىلىرىڭغا بىز پۇل ئەۋەتىپ
تۇرۇۋاتقاندىكىن سەن نېمىشىقىمۇ پۇل ئەۋەتىمەن دەپ يۈرگەن
بولغىيدىڭ ؟

— چوڭ بولۇپ تۇنجى قېتىم حالل ئىشلەپ تاپقان پۇلۇم
بولغاندىكىن ئۇلار بىلەن تەڭ خەجلەي دېدىم، ئاپا، — دېدى
تۇرغانجان كۈلۈپ تۇرۇپ، — مۇشۇنداق بولغاندا مېنىڭمۇ
هاردۇقۇم چىقىدىكەن، ئۇلارمۇ بۇنىڭدىن ئازاراق بولسىمۇ تەربىيە
ئالىدىكەن.

— ئەقلىڭگە بارىكاللا، ئوغلۇم ! — دېدى بەختىيار يوتىسىغا
بوشقىنا شاپىلاقلاب قويۇپ، — قېرىنداشلىرىڭغا بولغان
كۆيۈمچانلىقىڭ مېنى راستلا خاتىر جەم قىلدى، بىزدىن كېيىن
قالساڭلارمۇ بەش قېرىنداشنىڭ ئىناق - ئېجىل
ئۆتىدىغانلىقىڭلارغا كۆزۈم يەتتى.

— ھازىر ئىشلەپ بىلەن ئىشىڭ ئېغىرمۇ ئاكا؟ — سورىدى
شاراپەت ئەركىلەپ تۇرۇپ.

— مەدىكارلىق قىلغاندىن كۆپ ياخشى.

تۇرغانجاننىڭ چاققانلىق بىلەن بەرگەن جاۋابىنى ئاشلاپ
ئولتۇرغانلارنىڭ ھەممىسى كۈلۈپ كېتىشتى، ئۆزىنىڭ قانداق
ئىشنى خاتا قىلىپ قويغانلىقىنى بىلەلمەي گائىگىراپ قالغان
شاراپەت «نېمىگە كۈلىسىلەر؟» دېگىننىچە ئولتۇرغانلارغا قاراپ
تۇمشۇقىنى ئۈچلىدى. شاراپەتنىڭ يىخلاب سېلىشىدىن
ئەنسىرىگەن ھاۋاگۈل دەرەلالا ئورنىدىن تۇردى - دە: «تاماق
تەبىyar بولدى، قولۇڭلارنى يۈيۈپ ئۈستەلگە كېلىڭلار» دەپلا
ئاسخانىغا كىرىپ كەتتى. شۇنىڭ بىلەن ئۆي ئىچىدىكى كۈلکە
ئاۋازىمۇ بېسىقىپ، شاراپەتنىڭ ئوڭايىسىزلىقتىن تاتىرىپ كەتكەن
چىرايدا كۈلکە جىلۇۋىلەندى.

مايتاغ نېفت ئىنىستىتۇتنى ياخشى نەتىجە بىلەن پۇتكۈزۈپ
كەلگەن شاراپەت ئۆيىدە بىرنەچە كۈن دەم ئالغاندىن كېيىن،
ئۆزىنى شەھەرلىك ئىختىسas ئىگىلىرى ۋە ئەمگەك كۈچلىرىنى

ئالماشتۇرۇش مەركىزىگە تىزىمغا ئالدۇرۇپ قويۇپلا ئىش ئىزدەشكە باشلىدى. بىر كۈن شىركەتىمۇ شىركەت پالاقشىپ يۈرۈپ ئۆزىگە مۇۋاپىق كەلگۈدەك بىرەر خىزمەت تاپالمىغان شاراپەت كۆز باغانلىغىدەك مەزگىل بولغاندا روهى چۈشكەن حالدا ئۆيگە قايتىپ كەلدى. ئۇنىڭ ھارغىنلىقتىن چىرايى تاترىپ كەتكەن بولۇپ، پۇتون بەدىنى ئۇرۇپ چېقىۋەتكەندەك سىرقىراپ ئاغرىۋاتاتتى. ئەتىگەن ئۆيدىن تولىمۇ خۇشال كەپپىياتتا چىقىپ كەتكەن قىزىنىڭ كەچ بولغاندا سولغۇن ھالەتتە قايتىپ كەلگەنلىكىنى كۆرگەن بەختىيار بىلەن ھاۋاگۈل بىر - بىرگە «گەپ قىلىملىلى، گەپ قىلىساقلا يىغلايدۇ بۇ قىز» دېگەن مەندە قارىشىۋالدى - دە، ھېچ ئىش بولمىغاندەك ئۆز ئىشلىرى بىلەن مەشغۇل بولسوھەردى. شاراپەت دادىسى بىلەن ئاپىسىغا يەر تېگىدىن لەپىدە بىر قارىۋەتكەندىن كېيىن، ياتاق ئۆيگە كىرىپ ئىشىكىنى ئىچىدىن تاقىدى - دە، ئۆزىنى كارىۋاتقا تاشلىدى.

ئارىدىن بىرقانچە كۈن ئۆتكەندە شاراپەتنىڭ كۈندىن - كۈنگە چۈشكۈنلىشىپ جىمىغۇر بولۇپ قالغىنىغا قاراپ ئىچى سىيرىلغان بەختىيار تونۇش - بىلىشلىرنى ئىشقا سېلىپ يۈرۈپ ئۇنىڭغا شەھەرنىڭ ئاۋات رەستىسىگە جايلاشقان مەدەنئىيەت بۇيۇملىرى كۆرگەزمه زالىدىن ۋاقتىلىق بىر خىزمەت تېپىپ بەردى. گەرچە بۇ خىزمەتنىڭ ئىش ھەققىنى ئانچە يۇقىرى دېگىلى بولمىسىمۇ، ئەمما مۇھىتى پاكىز ھەم ئازادە بولۇپ، كۆرگەزمنى كۆرگىلى كەلگەن مېھمانلارنى كۆتۈۋېلىش، چاي قۇيۇش، مېھمانلار كەتكەندىن كېيىن باشقا خىزمەتداشلىرىغا ھەمكارلىشىپ زىنىڭ تازىلىقىنى قىلىش دېگەندەك ئىشلار بىلەنلا چەكلىنەتتى.

— خىزمەت ئورنىڭىزغا كۆنۈپ قالدىڭىز مۇ قىزىم؟ — دېدى بەختىيار قانداقتۇر بىر ناخشىغا غىڭىشخىنىچە ئىشىكتىن كىرىپ كەلگەن شاراپەتكە.

— كۆنۈپ قالدىم، دادا، — دېدى شاراپەت ئەركىلەپ تۇرۇپ، —

ئۇ يەردىكىلەرمۇ ياخشى كىشىلەر ئىكمەن، ئۇلار بىلەن ئاسانلا چىقىشىپ كەتتىم، مەن بىرلا ئۇيغۇر بولغاچقا ئۇلار ماڭا بىك ياخشى مۇئامىلە قىلىدۇ، باشقا يەردىن ئىش ئىزدەيمەن دەپ يۈرگىچە مۇشۇ يەرددە ئىشلەۋەرسەم بولىدىغان ئوخشايدۇ، ئۇلارنىڭ دېيىشىچە ياخشى ئىشلىسىملا كېيىنچە رەسمىيلىشىدىغان ئىشىممۇ ئاسانغا توختايىدىكەن.

— دۆلەت مەمۇرىلىقىغا ياكى نېفتلىك شىركىتىنىڭ ئىمتىهانىغا قاتناشماسىز قىزىم؟ — دېدى ھاۋاگۇل ئۇنىڭغا ھېر انلىق نزىرى بىلەن تىكلىپ.

— ئىلگىرى شۇنداق ئويدا بولغان بولساممۇ، لېكىن بۇ يەرگە خىزمەتكە چۈشكەندىن كېيىن ئۇ خىالالاردىن ۋاز كەچكىم كېلىپ قالدى. ئاپا، ھەممە ئادەم دۆلەت مەمۇرى ياكى نېفت ئىشچىسى بولىمەن دېگلى تۇرسا بۇ ئىشلارنى كىم ئىشلەيدۇ؟ ئادەم مەيلى قەيمىرەد، قانداق خىزمەت قىلىشىدىن قەتئىينەزەر ئۆز خىزمەتنى سۆيۈپ ئىشلىسىلا چوقۇم نەتىجە قازىناالايدۇ. ئىشقلىپ، مەن ئۇ يەردىكى خىزمەتنى ياقتۇرۇپ قالدىم، ئەمدى ئۇلار مېنى ئۇ يەردىن قوغلىۋەتمىسىلا ھەرگىز كەتمەيمەن.

— يارايسىز قىزىم! — دېدى بەختىيار باش بارمىقىنى چىقىرىپ، — ئادەم دېگەندە ئەنە شۇنداق ئىرادە ۋە مۇستەھكىم مەيدان بولغىنى ياخشى، — مېنىڭچىمۇ كەسپىنىڭ يۈقىرى - تۆۋىنى، ياخشى - يامىنى بولمايدۇ، ئۆزىڭىزنىڭ ياخشى كۆرگىنى ئەڭ ياخشى.

كۆزنى يۈمۈپ ئاچقۇچە شاراپتىنىڭ بۇ يەرددە ئىشلەۋاتقىنىغا بىر يىل بولۇپ قالدى. ئۇ خىزمەتتە تولىمۇ ئىستايىدىل، مىجمەز - خۇلقى چىقىشقاق، ئايىغى يەڭىگىل بولۇپ، باشقۇرۇچۇلىرىنىڭ تارىتىپ ئادەتتىكى خىزمەتچىلەرگىچە ئۇنىڭغا بۆلەكچىلا ئامراق بولۇپ قالغانىدى.

بۇ ئاۋغۇست ئېيىنىڭ ئوتتۇرلىرى بولۇپ، ھاۋا ئوچۇق

ئىلدار بىلەن شاراپەت ماياتاغ نېفت تېخنىكومىدا بىر سىنىپتا ئوقۇمغان بولسىمۇ، پاراللىپ ئوقۇغان ساۋاقداشلاردىن ئىدى. چۈنكى، بەزى دەرسلىرىنى بىرلەشىمە سىنىپتا بىلە ئائىلايتتى. ئوتتۇرا بوي، بۇغىدai ئۆلچ، يۈزى دوغىلاققىنا كەلگەن بۇ يېگىت ياقا يۇرتلۇق بولۇپ، مەكتەب پۇتكۈزگەندىن كېيىن يۇرتىغا كەتمەي شاراپەتنىڭ كەينىدىن ئەگىشىپ بۇ شەھەرگە كەلگەندى. ئۇ بۇ شەھەرگە كەلگەندىن كېيىن، شاراپەتكە ئوخشاش ئۆزىنىڭ دىپلومىنى كۆتۈرۈپ يۇرۇپ ئاخىرى مىڭىر جاپادا تۈزۈلمىسى ئۆزگەرتىلىگەن مەلۇم بىر كارخانىغا ئىشقا ئورۇنلاشتى. ئىلدار مەكتەپتە ئوقۇۋاتقان چېغىدىلا شاراپەتنى ياخشى كۆرۈپ قېلىپ، ئۇنىڭغا كۆز تاشلاپ يۇرمەتتى. ئۇ قولايلىق پۇرسەتنى تېپىپ شاراپەتكە مۇھەببەت تەكلىپى قويغاندا شاراپەت «ئىلدار، سېنىڭ مېنى ياخشى كۆرىدىغانلىقىڭىنى بىلەمن، مېنىڭ يۇرىكىمنىمۇ سەن ئۈچۈن سوقىمايدۇ دېيەلمەيمەن، لېكىن مېنىڭ ئالدىمدا ئۈچ ئاكام بار، ئۇنىڭ ئۈستىگە بىز ھازىر مەكتەپتە ئوقۇۋاتمىز، بىزنىڭ بۇ يەردىكى ۋەزپىمىز ئوقۇش، شۇڭا مېنىڭ ھازىرچە مۇھەببەت پاتقىقىغا پېتىپ قالغۇم يوق. ئۇنىڭ ئۈستىگە سەن بىلەن مەن بىر يۇرتلۇق ئەمەس، بىز مەكتەب پۇتكۈزگەندىن كېيىن سېنىڭ ئۆز يۇرتۇڭغا كېتىپ قېلىشىڭ ئېنىق، چۈنكى سېنىڭدەك يالغۇز ئوغۇلنىڭ ياقا يۇرتلاردا مۇساپىر بولۇپ يۇرۇشىگە ئاتا - ئانالىڭ ھەرگىزىمۇ يول قويمايدۇ، مېنىڭمۇ ئاتا - ئانامنى، قېرىنداشلىرىمنى تاشلاپ سەن تەرەپكە بېرىشىم تېخىمۇ مۇمكىن ئەمەس، مۇشۇ ئامىللارنى

کۆزدە تۇتۇپ يەنسىمۇ چوڭقۇر ئويلىشىپ باقمىسالاڭ بولمايدۇ، بىردهملەك قىزغىنلىقنى دەپلا ئاقىۋەتتە ئۆمۈرلۈك پۇشايمانغا قالىدىغان ئىش بولۇپ قالسا ھەر ئىككىمىزگە ياخشى ئەمەس. مېنىڭچە ئىككىمىز ھازىرچە يەنسىلا مۇشۇ ساۋاقداشلىق مۇناسىۋىتىمىزنى ساقلاپ تۇرايلى، ھەرقانداق ئىش بولسا مەكتەپ پۇتكۈزگەندىن كېيىن بىر گەپ بولسۇن» دەپ، ئىلدارنىڭ تەكلىپىنى چىرايىلىقچە گەپ قىلماي ئۇن - تىنسىز ئولتۇرۇپ كەتكەن ئىلدار شاراپەتنىڭ دېگەنلىرىنى ئورۇنلۇق كۆردىمۇ ياكى جاھىللۇق قىلىپ چىشىغا تېگىپ قويۇشتىن ئەنسىرىدىمۇ ئۇنىڭ پىكىرىگە قوشۇلدى. ئۇ شاراپەت بىلەن خوشلىشىدىغان چاغدا «ئىسىڭدە بولسۇن شاراپەت، سەن ھامان مېنىڭكى» دېگەن سۆزنى قىلىشنى ئۇنتۇپ قالىمىدى. شاراپەت ئۇنىڭغا ئوشۇقچە گەپ قىلماي، ئۇنىڭ ئۆزىگە تىكلىپ تۇرغان بىر جۇپ قاپقارا كۆزىنىڭ ئىچىگە لەپىدە قارىدى - دە، مىيقىدا پىسىتىڭىدە كۈلۈپلا قويىدى.

ئىلدار مەكتەب پۇتكۈزگەندىن كېيىن، ئاتا - ئانسىنىڭ «كۈنلاردا تاشمۇ چۈشكەن يېرىدە ئەزىز» دەيدىغان گەپ بار بالام، كىشىنىڭ يۇرتىدا بويىنۇڭنى قىسىپ يۈرگىچە قايتىپ كەلگىن، دادالاڭ نۇرغۇن يۈلەرنى مېڭىپ ساڭا بىر كىشىلىك خىزمەت تېپىپ قويىدى» دەپ، يېلىنىپ - يالۋۇرغىنىغا ئۇنىماي بۇ شەھەرگە يېنىپ كەلدى. ئۇلار شۇنچە گەپ قىلىسىمۇ ئوغلىنى سۆزگە كىرگۈزەلمىگەندىن كېيىن، نائىلاج ئۇنى ئۆز مەيلىگە قويۇپ بەردى ...

— نەدىن پېيدا بولىدۇڭ؟ — دېدى شاراپەت.

— خېلى بولغان كەلگىلى، ئىشخاناڭغا كىرەي دېسىم باشقىلارنىڭ ئالدىدا ئۇيىلىپ قالمىسۇن دەپ ئويلىدىم.

— ھەرھالدا كاللاڭ ئاز - تو لا ئىشلەپتۇ سېنىڭ، — دېدى شاراپەت پىخىلداپ كۈلۈپ.

— كالام ئىشلىگەچكە كەلگەن بۇ يەرگە، — دېدى ئىلدارمۇ بوش كەلمەي.

ئىلدار بىلەن يانمۇيان كېتىۋاتقان شاراپەت بېشىنى كۆتۈرۈپ، ئىلدارنىڭ كۆزىنىڭ ئىچىگە قاراپ تۇرۇپ «گەپ يەنلا تارتىش كۈچىدە بولسا كېرەك» دېدى — ده، يۈزى ۋىللەدە قىزىرىپ يەرگە قارىۋالدى.

شاراپەت بىلەن ئىلدار ساۋاقداش بولغاچقىمۇ گەپكە گەپ توغرا كېلىپ قالسا بىر — بىرىنى ئاياپ ئولتۇرۇشماي ئۇدوللا دەۋپەرتتى. بەزىدە شاراپەت ئىلدارغا خېلىلا ئېغىر گەپ قىلىۋەتسىمۇ، غۇرۇرخا تېكىدىغان گەپ بولمىسلا ئىلدار ئۇنى چاقچاققا ئايلاندۇرۇپلا يوق قىلىۋېتتى.

ئىككىسى بار اڭلاشقاج مېڭىپ، غەربىي دىيار سودا شەھەرچىسىنىڭ قورۇسدىكى كېچىلىك بازارغا كىرىپ سېرىقئاش ھەم كاۋاپ بىلەن غىزانغاندىن كېيىن، بىر بېسىپ - ئىككى بېسىپ ئىسىر باغچىسىغا كەلدى - ده، دالدىراق بىر يەرنى تېپىپ ئولتۇرۇشتى. بۇ ئۇيۇق ئەمدىلا قىزىرىشقا باشلىغان چاغ بولۇپ، ئىسىر باغچىسى بىلەن قاراماي ئۆستىڭىنىڭ ئىككى گىرۋىتكى ئادەم دېڭىزىغا ئايلانغانىدى.

— مەكتەپنى پۇتكۈزۈپ خىزمەتكە چىققىنىمىزغىمۇ بىر يىلدىن ئاشتى، — دېدى ئىلدار كۆزلىرىنى يېرقلارغا تىكىپ، — تو ي ئىشىمىزنىمۇ ئويلىشىپ قويساقيتلىق بولاتتى شاراپەت. ئىلدارنىڭ تۇبۇقسىز لا بۇ گەپنى قىلىشى شاراپەتنى بىرئاز گائڭىرىتىپ قويىدى.

— جۆيلۈۋاتمايدىغانسىن - هە؟

— ياق، دېيشىكە تېكىشلىك بولغان گەپنى دەۋاتىمەن، بۇنىڭ ھەيران قالغىدەك نېمىسى بار؟

— ئالدىمدا ئۈچ ئاكامنىڭ بارلىقىنى بىلىسەنخۇ؟

— بىلەمەن، بىراق ھېچ يەردە ئاكىسىدىن بۇرۇن سىڭلىسى تو ي قىلسا بولمايدۇ دەيدىغان گەپ يوققۇ، مەنمۇ ساڭا بۇ يىللا تو ي

قىلailى دېمىدىم، ئويلىشىپ قويايلى دېدىم.

— قىزىق گەپ بولدى - ده، ئويلىشىپ قويايلى دېگىنىڭنىڭ ئۆزىلا توي قىلىشقا ئالدىراتقىنىڭ بولماي نېمە، كىچىك ئىككىسىنى دېمىگەن تەقدىردىمۇ چوڭىنى دېمىسەم بولماسى؟!

— تۇرغانجان ئاكامىمۇ يىگىرمە بەشكە كىرىپ قالغاندۇ، بۇ يىل قىلىمىسىمۇ كېلەر يىللەرى قىلىپ قالار، ئۇنىڭ كەينىگە ئۇلاپلا بىز قىلىۋەتسەكمۇ بولىدىغۇ.

— نېمىگە مۇنچە ئالدىرايدىغانلىقىڭنى ھېچ بىلىپ بولالىدىم، — دېدى شاراپەت بىردهملىك سۈكۈتتىن كېيىن، — بىز تېخى توي قىلىمىساق زادى بولمايدىغان ياشقا كىرىپ كەتمىدۇققۇ؟ ھېچبولمىدى دېگەندە بىرنەچە يىل ئىشلەپ ئالدى - كەينىمىزنى ئوڭشىۋالغاندىن كېيىن قىلىساقمۇ بولاتتىغۇ توي دېگەننى.

— دېگىنىڭخۇ توغرا، شاراپەت، — دېدى ئىلدار ئېغىر بىر تىنىۋالغاندىن كېيىن، — مېنىڭ بۇ يەردە سېنىڭدىن باشقا ھېچقانداق يېقىن ئادىسىم يوق، مەكتەپتىكى چاغلاردا ساۋاقداشلار كۆپ بولغاچقا كۈلکە - چاقچاقلار بىلەن يۈرۈپ ھېچنېمىنى بىلمەيلا تۆت يىلنى ئۆتكۈزۈپتىكەنمىز، بۇ يەرگە كەلگەن بىر يىلدىن بۇيان يالغۇزلىقىنىڭ قانداق بولىدىغانلىقىنى چوڭقۇر تونۇپ يەتتىم، سەن بىلەن بىللە بولغان چاغلاردا ئۆزۈمنى شۇنداق خاتىرجمە، خۇشال ھېس قىلىمەن - يۇ، ياتاققا بارساملا باشقىچە بىر ئادەمگە ئايلىنىپ قالىمەن، تۆت تامغا قاراپ ئىچىم سقىلىپ بىئارام بولۇپ كېتتىمەن.

— ئۇنداق بولسا يۇرتۇڭغا قايتىپ كەتسەڭ بولمامدۇ؟ — دېدى شاراپەت ئۇنى قەستەنگە تېرىكتۈرۈپ.

— گەپنى چاقچاققا ئايلاندۇرما، شاراپەت، — دېدى ئىلدار ئۇنىڭخَا كۆزىنىڭ قۇيرۇقىدا قاراپ قوپۇپ، — كېتىدىغان ئىشىم بولسا ئاتا - ئانامنىڭ قارشى تۇرغىنىغا قارىمای بۇ يەرگە كەلمىگەن بولاتتىم، مەن بۇ يەرگە پەقەت سېنى دەپلا كەلگەن،



ئەمدى بۇ يەردىن قوغلىساڭمۇ كەتمەيمەن.

— شۇنداق بولغاندىكىن مېنىمۇ بەك ئالدىر اتما، چوڭ ئاكاڭنىڭ تۈرىنىڭ ئەملىكىنى ئۆيلاشمايمەن.

— چوڭ ئاكاڭنىڭ يۈرگىنى باردەكمۇ؟

— بار ئوخشايدۇ، لېكىن قاچان توي قىلىدىغىنى ئېنىق ئەممەس.

— يۈرگىنى بولسلا بولدى، ئاكاڭ ئالدىرىمىغان بىلەنمۇ لايقى چوقۇم ئالدىرىتىدۇ.

— بۇ گەپلەرنى ھازىرچە دېيىشىمەي تۇرالىلى ئىلدار، — دېدى شاراپەت ئۇچۇق ئاسماんだ جىمىرلەپ تۇرغان يۈلتۈزۈلەرغا كۆزىنى تىكىپ، — ھەر ئىشنىڭ ۋاقتى - سائىتى بولىدۇ، ۋاقتى - سائىتى كەلمىسە ھەرقانچە ئالدىرىخىنىمىز بىلەنمۇ بىكار، ۋاقتى - سائىتى كەلگەندە «ياق» دەپمۇ قېچىپ قۇتۇلمايمىز.

— ساڭى «شەھىرىڭىز مۇساقىپەمن» دېگەن ناخشىنى ئېيتىپ بېرىمۇ شاراپەت؟

— بولدى قىلە! سەن ناخشا ئېيتىسالىڭ قۇلاققا ئېشەك ھاڭرىغاندەك ئاڭلىنىدۇ.

— بۇ شەھىرىڭىز ھاڭىزىنىڭ ھاڭىرىشىنى ئاڭلاش ئۇياقتا تۇرسۇن، توخۇنىڭ چىللەخىنىنىمۇ ئاڭلىغىلى بولمايدىكەن ئەممەسمۇ.

— بەك ئاڭلىغۇڭ كەلسە يۈرۈڭغا بارغاندا ئاڭلىۋال!

— بىزنىڭ يۈرەتنىڭ ئېشەكلىرى ھاڭرىايىدىغان بولسا قۇلىقىڭىنى پاڭ قىلىۋېتىدۇ.

— بەلكىم سىلەرنىڭ يۈرەتنىڭ ئېشەكلىرى باشقىچە ھاڭرىايىدىغاندۇ؟

شاراپەتنىڭ سۆزىنى ئاڭلاپ ئۆزىنى تۇتۇۋالماي قالغان ئىلدار ئاۋازىنى قويۇپ بېرىپ قاقاھلەپ كۈلۈپ كەتتى. ئۇنىڭ ئىچ - ئىچىدىن ئوقچۇپ چىققان بۇ كۈلکىسى ئەسىر باغچىسىنىڭ ئۇچۇق ئاسىمنىدا ئەكس سادا پەيدا قىلىپ، ئاھۇ

كېيىكىنىڭ كۆزلىرىدەك بىهپساب يۇلتۈزلار جىمەرلاپ تۇرغان ئاسمان بوشلۇقىغا سىڭىپ كەتتى.

— قالتىس ئۇرۇۋالدىڭ - ھە؟ — دېدى ئىلدار كۈلكىدىن ئۆزىنى ئاران دېگەندە توختىپ.

— پاسنى ئۆزۈلچ چىقاردىڭ ئەمەسمۇ.

— راست دەيسەن، ئۇرىدىغىنىڭنى بىلىپ تۇرۇپ پاس چىقارغاندىكىن مەنمۇ بىر ئەخەمەق - ھە!

— ئەخەمەق بولمىساڭ بۇ يەركە كېلەمتىڭ؟ — دېدى شاراپەت كۈلمەي تۇرۇپ.

— ئەمما، ئۆكۈنەيمەن، — دېدى ئىلدار كۆكىرىكىنى سەل كۆتۈرۈپ.

ئەمدىلا يېگىرمە بىر ياشتىن ئاشقان بۇ بىر جۈپ ئاشىق - مەشۇقلار بىر - بىرىگە ئەنە ئەشۇنداق ئېغىر چاقچاقلارنى قىلىشىپ ۋاقتىنىڭ قانداق ئۆتۈپ كەتكەنلىكىنى بىلەمەيلا قېلىشتى. پۇتكۈل تەبىئەت دۇنياسى ئۇلارنىڭ چوڭقۇر مەنلىرىگە تويۇنغان يۇمۇرىستىك چاقچاقلىرى، ئالتۇن قوڭخۇراتىدەك جاراخلىق كۈلكلەرىگە مەپتۇن بولۇپ قالغاندى. ئاي يورۇقىدا كۆمۈش تىللادهك يالتراب تۇرغان دەرەخ يوپۇرماقلىرى بىر - بىرىگە پېچىرلىشىپ ئۇلار ئۈچۈن لىرىك شېئىرىي رىتىم پەيدا قىلسا، ئۇلارنىڭ كەينىدىكى كىچىكىنە تاش ئېرىقتا ئېقىپ تۇرغان سۈزۈك سۈلار تاشتىن - تاشقا سەكىرىشىپ ساما سېلىشاشتى، قەيمەرگىدۇ مۆكۈۋېلىشقان چېكەتكىلەر تىنمىسىز چىرىلدىشىپ كۆزلىرىگە ئۇيىقۇ ياماشقان قۇشقاچلارنى بۇ گۈزەللىكتىن تەڭ بەرىمان بولۇشقا چاقىراتتى.

— ئەمدى ماڭايىلى، — دېدى شاراپەت يانفونىنىڭ سائىتىگە قاراپ، — گەپ بىلەن ئولتۇرۇپ سائىتىنىڭ ئوندىن ئېشىپ كەتكىننى تۈيمىي قاپتۇق، ئۆيگە كەچ قالسام دادام بىلەن ئاپامنىڭ ئالدىدا سەت تۇرىدۇ.

— توي قىلىۋالغان بولساققۇ مۇشۇنداق ئەنسىرەشلەردىن
خالىي بولاتتۇق.

— يەنە ئېغىزىڭ ئېچىلدى سېنىڭ، تۇرە كالچىيىپ
ئولتۇرمائى!

— قولۇمنى تارتىپ قويساڭ تۇرىمەن.

— يەنە تۇرمىسالاڭ بۇنىڭدىن كېيىن چىقمايمەن جۇمۇ؟!

— ئۇ چاغدا ئىشخاناتىغا ئۈسۈپلا كىرىمەن.

— قارا بۇ بىشەمنى، قاچاندىن بېرى يۈركىڭ شۇنچە
يۈغىناب كەتتى؟

— سەن بىلەن يۈرگەندىن بۇيان.

— بالدۇرراق ماڭىدىغان ئىش بولسلا قولۇڭنى تارتىساممۇ
تارتاي، بىراق كەينىڭگە تارتىشىپ تۇرۇۋالما - ھە؟
— تارتە!

شاراپىهت ئىلدارنىڭ قولىدىن كۈچەپ تارتىنىچە ئۇنى
ئولتۇرغان يېرىدىن تۇرغۇزدى. شۇ تاپتا ئۇلارنىڭ كۆڭلۈلىرى
بۇلۇتسىز ئاسماندهك ئوچۇق ھەم غۇبارسىز بولۇپ،
يۈرەكلىرىنىڭ ئەڭ چوڭقۇر قاتلاملىرىدا يېلىنجاپ تۇرغان
سەممىي، پاك مۇھەببەت ئۇچقۇنلىرى ئاللىقاچان يالقۇنغا
ئايلانغانىدى. ئىككىسى بىر - بىرىنى قولتۇقلاشقىنىچە
مەكتەپتە بولۇپ ئوتکەن قىزىقارلىق ئىشلار، ئۆزلىرىنىڭ
كەلگۈسى تۇرمۇشى ھەققىدە پاراڭلاشقاچ ئاستا قەدەملەر بىلەن
ئۆستەڭ ياقلاپ مېڭىپ دوستلىق يولىغا چىقتى - دە، تاكسىغا
ئولتۇرۇپ يۈرۈپ كېتىشتى.

ئىشىن چۈشىدىغانغا ئاز قالغان چاغ ئىدى. قولىدىكى
ئىشلىرىنى ئەمدىلا تۈگىتىپ بىكار بولغان شاراپىهت رايونلىق
خەلق سوت مەھكىمىسىنىڭ ئۆزىنى سوتقا چاقىرتقانلىق
توغرىسىدىكى چاقىرىق قەغىزىنى تاپشۇرۇۋېلىپ كۆز ئالدى
قاراڭغۇلىشىپ كەينىڭ ئۇچۇپ كەتكلى تاس قالدى. باياتىن

بېرى تولىمۇ خۇشال كەپىيياتتا خىزمەتداشلىرى بىلەن چاقچاقلىشىپ ئولتۇرغان خۇش پېئىل بۇ قىزنىڭ چىرايىنىڭ بىرده مدەيلا تاتىرىپ كەتكىنىنى كۆرگەن خىزمەتداشلىرى نېمە ئىش بولغانلىقىنى ئاڭقىرالمائى قىلىشتى.

— سىزگە نېمە بولدى، شاراپەت؟ — دېدى يېشى ئوتتۇزلارنىڭ قارىسىنى ئالغان غۇنچە بوي، ئاپقىشماق، ئىككى تال ئۆرۈغۇغان چىچى بېلىگە چۈشۈپ تۇرىدىغان ۋالى فامىلىلىك خەنزۇ ئايال دەرھال ئۇنىڭ يېنىغا كېلىپ، — چىرايىڭىز ساغىرىپ كېتىپتۇ، مىجەزىڭىز بولمىسا دوختۇرغا ئاپيرايلىمۇ؟

— ياق، بىردهم ئولتۇرۇۋالسام ياخشى بولۇپ قالىمەن، — دېدى شاراپەت ئۆزىنى يىغىدىن ئاران دېگەندە بېسىپ.
— بىر ئىستاكان قايىناق سۇ ئىچىۋېلىڭ، شاراپەت، — دېدى ئۇنىڭ بىلەن بىر كۈنده خىزمەتكە قاتناشقانى يەنە بىر خەنزۇ قىزچاڭ.

شاراپەت ئۇنىڭ قولىدىكى قايىناق سۇنى «رەھمەت» دەپ ئالدى — دە، ئىچىمەكچى بولۇپ ئېغىزىغا يېقىن ئەكېلىپ توختاپ قالدى. گېلىغا بىر نەرسە كەپلىشىپ قالغاندەك بولۇپ قالغان شاراپەت قايىناق سۇدىن ئازراق ئىچىپ كەپىيياتىنى تەڭشىۋېلىشنى ئوپلىغان بولىسىمۇ، لېكىن گېلىدىن قايىناق سۇ تۈگۈل تۈكۈرۈكمۇ ئۆتىدىغاندەك قىلمايتتى.

— سىزنى تاكسىغا سېلىپ قويالىلى، ئۆيىڭىزگە بېرىپ ئارام ئېلىڭ، — دېدى ياشقا چوڭراق ئايال ئۇنىڭ تېخىچە لاغىلدادپ تىترەپ تۇرغان قوللىرىنى مېھربانلىق بىلەن سلاپ تۇرۇپ.
«ماقول» دېگەن گەپنى ئارانلا ئېغىزىدىن چىقىرالىغان شاراپەت خىزمەتداشلىرىنىڭ يۆلەپ ئېلىپ چىقىپ تاكسىغا سېلىپ قويۇشى بىلەن ئۆيىگە قايتىپ كەلدى.

ئۆيىگە كەلگۈچە يىغلىقېتىشتىن ئۆزىنى ئاران دېگەندە كونترول قىلىپ ئولتۇرغان شاراپەت ئىشىكتىن كىرپىلا خۇددى قەرەللى توشقان بومىيىدەك «پاڭىزىدە» پارتىلاپ يىغلاپ كەتتى. كەچلىك تاماقدا تەييارلىق قىلىۋاتقان ھاۋاڭىل قىزىنىڭ يىغا

ئاۋازىنى ئاڭلاپ ئاشخانىدىن يۈگۈرگەندەك چىقتى - ٥٥، ئۇزىنى سالافغا تاشلىغىنىچە دۈم يېتىپ يىغلالاتقان شاراپەتنىڭ يېنىغا كەملىدى.

— سىزگە نېمە بولدى قىزمى؟ — دېدى ھاۋاگۈل شاراپەتنىڭ
يېنىسغا كېلىپ يەرده تىزلاڭىنچە ئولتۇرۇپ، — كىم بىر نېمە
دېدى سىزگە، ئاللىئۇن قىزمى؟

شاراپهت بېشىنى كۆتۈرۈپ چىرايسىدا قان دىدارى يوق تىزلىنىپ ئولتۇرغان ئاپىسىنىڭ قوينىغا «ئاپا!» دېگىنچە ئۆزىنى تاشلىدى. شاراپهتنىڭ يىغىسى ئىچ - ئىچىدىن ئوقچۇپ چىقىۋاتقان بولۇپ، كۆزلىرىدىن يىپى ئۆزۈلگەن مارجاندەك تۆكۈلۈۋاتقان ياشلىرى ھەش - پەش دېگۈچە ھاۋاگۈلىنىڭ دولىسىنى چىلىقىده ھۆل قىلىۋەتتى.

شاراپەت ئاپىسىنى بىر ھازاغىچە مەھكەم قۇچاقلاپ قانغۇدەك
يىغلىۋالغاندىن كېيىن، ئىچى بىرئاز بوشاب قالغاندەك بولدى -
دە، يىخىدىن قىزىرىپ ئىششىپ كەتكەن كۆزلىرىنى ئاپىسىغا
تىككىنچە يانچۇقىدىن سوتىڭىچا قاپىرىق قەغىزىنى چىقىرىپ
ئېلىپ ئۇنىڭىغا بەردى. قەغمەزگە تەپسىلىي كۆز يۈگۈرتۈپ چىققان
ھاۋاگۇلنىڭ چىرايى بىردىنلا تۇتۇلۇپ، ئېڭەك مۇسكۇللەرى
لاغىلداب تىترەشكە باشلىدى.

— ۋۇي، نومۇسىنى بىلەمەيدىغان پاسكىنا! — دېدى ھاۋاگۈل
چىشىرىنى غۇچۇرلىتىپ، — نومۇس قىلماي سىلەردىن بېقىش
ھەققى تەلەپ قىلىپ سوتقا ئەرز قىلىپتۇما ئۇ قېرى بۇزۇق؟!
سىلەرگە سىڭدۇرگەن قايىسى ئەجرى ئۈچۈن ھەق تەلەپ
قىلىدىكەن؟

— بۇنى كۆرۈپ بىرسى ئاسماندىن تاشلىۋەتكەندەكلا بولۇپ كەتتىم، جېنىم ئاپا، — دېدى شاراپەت ئېسەدەپ، — ئۇنىڭ بىزنى تۇغۇپ قويغاندىن باشقان نېمە ئەحرى بار؟ بىزگە بىرەر قېتىم ئانىلىق مېھرىنى بېرىپ باقتىمۇ؟ باشقىنىمۇ دېمەي تۈرالىل، ھىلىقى يىلى ئۇ تۇبۇھەقسىز غايىب بولۇپ كېتىپ قايتىپ

كەلگەندە دادام ئىككىڭلارنىڭ زورى بىلەن ئۇنى ئىزدەپ بارساق ئۈچۈق چىراي ئېچىپ بىر پىيالە سوغۇق سۇ قۇبۇپ بېرىش ئۇياقتا تۇرسۇن، ھازىرلا يېرىلىپ كېتىدىغاندەك سەمرىپ كەتكەن ھېلىقى مەينەت چىراي بىرنېمىسىنىڭ ئالدىدا بىزنىڭ ئۆزىنىڭ بالىلىرى ئىكەنلىكىمىزنىمۇ ئېتىراپ قىلىشقا تلى بارمىغايىدى، ھەتتا بىزنى پارقىرىتىپ قارىتىپ قويۇپ ئۇنىڭغا «ئۆلۈپ كەتكەن يولدىشىنىڭ سىڭلىسىنىڭ بالىلىرى يوقلاپ كەپتۇ» دەپ چۈشەندۈرگەندە يۈرىكىمىزگە بىرسى پىچاق سانجىغاندەك بىئارام بولۇپ كەتكەندۇق. ئاكا - سىڭىل ئۈچىمىز ئۇ يەردىن قايتىپ چىقىپ ئۆزىمىزنى تۇتۇۋاللامىي يىخلاپ كەتتۇق. بۇلارنى سىزگە دېمىسەممۇ ھەممىدىن خەۋىرىڭىز بار، جېنىم ئاپا ! ئەمدى نومۇس قىلماي «بالىلىرىم مېنى باقمىدى، ئۆلۈك - تىرىكىم بىلەن كارى بولىمىدى، ئۈچ بالام ماڭا ھەر ئايدا بېقىش ھەققى بەرسۇن» دەپ سوتقا ئەرز قىلىپتۇ، دۇنيادا مۇشۇنداقمۇ نومۇسسىز ئادەم بولامدۇ؟

— تۇۋا خۇدايمى ! ئادەم ھايات بولسلا كۆرمىگەنى كۆرۈپ ئاخلىمىغاننى ئاخلايدىكەن دېسە، — دېدى ھاۋاڭۈل ياقىسىنى تۇتۇپ، — مۇشۇ ئون نەچچە يىلدىن بۇيان ئەر - خوتۇن ئىككىمىز مائاشىمىزنى ئايىدىن ئايغا يەتكۈزەلمەي شۇنچە قىينالغان بولساقامۇ ئۇنىڭدىن «بالىلارنى بىز بېقىۋانقا نىدىكىن، بالىلار ئون سەككىز ياشقا كىرگۈچە ھۆكۈمەتتىن بالىلارغا بېرىدىغان بېقىش ھەققىنى بەرگىن» دەپ باقمىدۇق، شۇنچە يىلدىن بۇيان شۇ پۇللارنى ئۆزى يالغۇز خەجلىگەن تۇرۇقلۇق يەنە نومۇس قىلماي بالىلاردىن بېقىش ھەققى تەلەپ قىلغىنىنى كۆرمەمدىغان داپ يۈزنىڭ !

— نېمە، ئەسلىدە ھۆكۈمەتتىن بىزگە بېقىلىش خىراجىتى بېرىمەتى؟ — دېدى شاراپەت ھەيران بولۇپ.

— شۇنداق، بالام، — دېدى ھاۋاڭۈل ئېغىر بىر ئۇھ تارتىۋېلىپ.

— بۇنىڭدىن مېنىڭ زادىلا خەۋىرىم يوق ئىكەنغا؟

— سىزنىڭلا ئەممەس، ئاكلىرىڭىزنىڭمۇ خەۋىرى يوق، بالام،

بىز بۇ گەپلەرنى سىلەرگە دەپ باقىغان، دادىڭىزمۇ «بالىلارنىڭ ئالدىدا ھەرگىز ئۇ گەپنى ئېغىزىڭغا ئېلىپ قالما، ناۋادا بالىلار ئاڭلاب قالسا دادام بىلەن ئاپام بىزنى باقالماي ئاپامدىن بېقىش ھەقى تەلەپ قىلىۋاتقان ئوخشايدۇ، بىز بۇلارغا ئېغىز كېلىپ قالغان ئوخشايمىز دەپ كۆڭلى يېرىم بولۇپ قالىدۇ» دەپ ئېغىز ئاچقىلى قويمىدى، شۇڭا مەنمۇ بۇ ئىشلارنى ئىزچىل سىلەردىن يوشۇرۇپ كەلدىم.

دادىسى بىلەن ئاپىسىنىڭ شۇقەدەر چىداملىق، مېھربانلىقىغا قاراپ يۈرىكى شۇررىدە ئېرىپ كەتكەن شاراپەت ئاپىسىنىڭ بويىنغا گىرە سېلىپ قايىتىدىن يىغلاپ كەتتى. ئۇنىڭ بۇ قېتىم كۆزىدىن تۆكۈلۈۋاتقىنى ھەسرەت، غۇزەپ ۋە نەپرەت يېشى بولماستىن، بەلكى ئۆزلىرىگە ئۇن نەچچە يىل ئەجىر سىڭدۇرگەن، بارلىقىنى ئۇلارنىڭ بەختى، گۈزەل كېلەچىكى ئۈچۈن سەرپ قىلغان بۇ بىر جۇپ غەمگۈزارى ئۈچۈن ئېقىۋاتقان مىننەتدارلىق يېشى ئىدى.

ئانا — بالا ئىككىسى بىر — بىرىنى مەھكەم قۇچاقلاشقىنىچە يىغلاپ ئولتۇرغىنىدا، ئۆيگە ئىشتىن چۈشۈپ كەلگەن بەختىيار كىرىپ كەلدى.

— ئانا — بالا ئىككىڭلارغا نېمە بولدى؟ — سورىدى بەختىيار ئۇلارنىڭ يىغىدىن قىزىرىپ كەتكەن كۆزلىرىگە قاراپ جىددىلەشكەن ھالدا، — سىلەرگە بىر ئىش بولمىغاندۇ — ھە؟

— ھېچكىمنىڭ خىيالىغا كىرىپ چىقمايدىغان بىر ئىش ئىككىمىزنى بىرئاز بىئارام قىلىپ قويىدى، — دېدى ھاۋاگۈل سوتىنىڭ چاقىرىق قەغىزىنى ئۇنىڭغا تەڭلەپ.

— نېمە ئىكەن بۇ؟

— ئۆزىڭىز كۆرۈپ باقسىڭىز بىلىسىز.

بەختىيار ھاۋاگۈل تەڭلىگەن قەغەزنى قولىغا ئالدى — دە،

سافاغا ئولتۇرغاچ ئۇنىڭغا تەپسىلىي كۆز يۈگۈرتى. چاقىرىقنى ئوقۇپ بولۇپ ئۇنى شىره ئۇستىگە گەپ قىلمايلا تاشلاپ قويغان بەختىيار نېمە دېيىشىنى، قانداق ئىپادە بىلدۈرۈشىنى بىلەلمىي تاماکىسىنى شورىغىنچە كۆزلىرىنى بىر نۇقتىغا تىكتى، خىال دېكىزىغا غەرق بولغىنچە بىر ھازا ئولتۇرۇپ قالدى. ئۇنىڭ داۋاملىق كۈلکە تۆكۈلۈپ تۇرىدىغان يۈزلىرى باشقىچە تۈرۈلگەن ھالەتكە كىرگەن بولۇپ، چىڭ تۈكۈلگەن مۇشتى بىلىنەرلىك تىتەپ كېتىۋاتاتى.

— ئۇ سىلەردىن بېقىش ھەققى تەلەپ قىلغان بولسا بېرىڭلار بالىلىرىم، — دېدى ئاخىرى قالغان تاماکىسىنى قاتىق بىر شورىۋالغاندىن كېيىن شىره ئۇستىدىكى كۈلدانغا بېسىپ ئۆچۈرگەن بەختىيار، يېنىدا ئۆرە تۇرغان ھاۋاگۇل بىلەن شاراپەتكە بېشىنى كۆتۈرۈپ لەپىيە قاراپ قويۇپ، — مەيلى ئۇ سىلەرگە ئەجىر قىلغان - قىلمىغان بولسۇن يەنلا سىلەرنىڭ ئاپاڭلار، ئۇنىڭ سىلەرنى تووققۇز ئاي تووققۇز كۈن قورساق كۆتۈرۈپ تۇغقىنىنىڭ ئۆزىلا سىلەرنىڭ بەختىڭلار. ناۋادا ئۇ بولمىغان بولسا سىلەرمۇ بۇ دۇنياغا ئاپىرىدە بولمىغان، ئاللانىڭ ئىنسانلارغا ئاتا قىلغان تۈرلۈك - تۈمەن شاپائىتىدىن بەھرىمەن بولالمىغان بولاتىڭلار. بىزدە «ئانىنى يۈدۈپ يەتتە قېتىم مەكىگە ئېلىپ بارساڭمۇ ئۇنىڭ بىر كېچىلىك تاتلىق ئۇيقوسىنىڭ مەرىدىن كېچىپ بەرگەن بىر قېتىملق سۇت ھەققىنى ياندۇرۇپ بولالمايسەن» دەيدىغان گەپ بار، شۇڭا مەنمۇ سىلەرنىڭ ئۇنى بېقىش، ھالىدىن خەۋەر ئېلىش مەجبۇرىيىتىڭلار بار دەپ قارايمەن.

— بۇ سىزنىڭ نېمە دېگىنلىڭز، دادا؟ - دېدى شاراپەت سەل نارازى بولۇپ، - گەرچە ئۇ بىزنى تۇغقان بولسىمۇ، لېكىن بىزنى سىلەر بېقىپ چوڭ قىلدىڭلار، مەكتەپتە ئوقۇتۇپ خىزمەتلىك قىلدىڭلار، ئۇ بىزنى تۇغۇپ قويغىنى بىلەن ئانلىق مېھرىنى بېرىسپ باغرىغا بېسىپ باقتىمۇ؟ مۇشۇ ئون نەچچە



يىلدىن بېرى «باللىرىم سىلەر قەيمىردە؟» دەپ سوراپ باقتىمۇ؟ ئانا بولغان ئادەم ئۆزىنىڭ پەرزەنت ئالدىدىكى مەجبۇرىيىتتىنى ئادا قىلىمىغان يەرددە بىزنىڭ يەنه پەرزەنتلىك مەجبۇرىيىتتىنى ئۆتۈشىمىزنىڭ زۆرۈرىيىتى بارمۇ؟

— بار، — دېدى بەختىيار كەسکىن تەلەپپۇزدا، — ئۇنىڭ سىلەرنى توققۇز ئاي توققۇز كۈن قورسىقىدا كۆتۈرگەنلىكى، ئاچىچىق تولغاڭ يەپ مۇشۇ دۇنياغا ئاپرىرىدە قىلغانلىقى ئۈچۈن بولسىمۇ سىلەرنىڭ بىر ئۆمۈر ئۇنىڭ ھالىدىن خەۋەر ئېلىش مەجبۇرىيىتىڭلار بار! بەلكىم ئۇ تۇرمۇشتا قىينىلىپ قالىغان بولسا سىلەردىن بېقىش ھەققى تەلەپ قىلىمىغان بولاتتى، تەلەپ قىلىمىغان بولسىغۇ مەيلى ئىدى، تەلەپ قىلغانىكەن جەزمەن بېرىشىڭلار كېرەك!

بەختىيارنىڭ سۆزلىرى شۇ قەدەر كەسکىن ھەم ئۇرغۇلۇق بولۇپ، ئوشۇقچە گەپ قىلىشنىڭ ئورنى قالىغانلىقىنى ھېس قىلغان ھاۋاگۈل بىلەن شاراپەت جىملا بولۇپ قالدى.

— بۇ ئىشتن ئاكىڭىز خەۋەر تاپتىمۇ قىزىم؟

— ياق، دادا، ئىشلەۋاتقان ئادەمنى پاراڭىندە قىلغۇم كەلمىدى.

— سوتنى قاچان ئاچىدىكەن؟

— كېلەر سەيشەنبە كۇنى چۈشتىن كېيىن.

— ئاكىڭىز دۇشەنبە ئىشتن چۈشىدۇ، دېمەك، ئۆمۈ ئۈلگۈرگىدەك، ھازىرچە ئۇنىڭغا دېمەي تۇرۇڭ. كەلگەندە بىراقلا ئۇقسۇن، قىزىم.

— «ئۇنداق قازانغا مۇنداق چۆمۈچ» دېگەندەك، ياندۇرۇپلا ئۇنىڭ ئۇستىدىن بىزمو ئەرز قىلایلىمكىن تازا، — دېدى شاراپەت دادىسىنىڭ دېگەنلىرىگە قايىل بولمىغاندەك تۇمشۇقىنى ئۇچلاپ.

— يوقىلاڭ گەپ قىلماڭ! — دېدى بەختىيار قاپىقىنى تۇرۇپ، — شۇنى ھەرگىز ئېسىڭلاردىن چىقىرىپ قويماڭلاركى،

ئۇ مەڭگۈ سىلەرنىڭ ئاناڭلار، سىلەرمۇ مەڭگۈ ئۇلارنىڭ بالىسى، بۇ دېگەن ھېچقانداق مۇنازىرە تەلەپ قىلمايدىغان، تېنىۋالىمەن دەپمۇ تېنىۋالىغىلى بولمايدىغان ھەقىقتەت.

دادسىنىڭ ئۆزىگە تۇنجى قىتىم مۇنداق قاتتىق تەلەپپۇزدا گەپ قىلغىنىنى كۆرگەن شاراپەت ئۇنىڭ راستلا رەنجىگەنلىكىنى ھېس قىلدى - دە، تىرىنىقىنى تاتلىلىغىنىچە يەرگە قاراپ جىممىدە تۇرۇۋالدى ...

يېپىق شەكىلde ئېچىلغان سوت چۈشتىن كېيىن سائەت ئىككىدە رەسمىي باشلاندى، ئالدى بىلەن توختىگۈلننىڭ دەۋا ۋاكالەتچىسى سوت مەيدانىدا دەۋاگەرنىڭ دەۋا تەلىپىنى بايان قىلىپ ئۆتتى. سوتقا تۇرغانجان ۋە شاراپەتتىن باشقا توختىگۈل ۋە ئۇنىڭ دەۋا ۋاكالەتچىسى قاتناشقاڭ بولۇپ، بەختىيار بىلەن ھاڙاگۈل سوتقا قاتشاشمىدى، غۇلامجان ئالىي مەكتەپتە ئوقۇۋاتقان بولغاچقا ئۇلار بۇ ئىشلاردىن ئۇنى خەۋەردار قىلىشنى لايىق كۆرمىدى.

دەۋاگەرنىڭ دەۋا تەلىپى ئاڭلاپ ئۆتۈلگەندىن كېيىن باش سوتچى جاۋابكار تۇرغانجان بىلەن شاراپەتكە قاراپ، ئۇلارنىڭ دەۋاگەرنىڭ دەۋا پىكىرىگە قارشى پىكىرى بولسا بايان قىلىشنى بۇيرۇدى. تۇرغانجان بىلەن شاراپەت بىر - بىرىگە مەنلىك قارىشىۋالغاندىن كېيىن، تۇرغانجان ئورنىدىن تۇردى - دە، سۆزگە ئېغىز ئاچتى:

— بۇ يەرده بىزنىڭ ئۆزىمىزنى ئاقلاپ ئولتۇرۇشىمىزنىڭ ھېچقانداق زۆرۈرىستى يوق دەپ ئويلايمەن، — دېدى تۇرغانجان خۇددى ھېچ ئىش بولمىغاندەك ئۇيان - بۇيان قاراپ بەخرامان ئولتۇرغان توختىگۈلگە لەپىيىدە بىر قاراپ قویۇپ، — سوتچى رۇخسەت قىلسا مېنىڭ دەۋاگەردىن، يەنى ئاپامدىن بىرقانچە سوئال سورىغۇم كېلىۋاتىدۇ، ئۇ بىزگە سەممىي جاۋاب بىرسە!

— سورىسىڭىز بولىدۇ، — دېدى باش سوتچى كەسکىنلىك بىلەن.

— يۇقىرىدا دەۋاگەرنىڭ بايانىدا دېپىلگىنىدەك بىز ئاكا —

سەئىتلە ئۈچ بala دادىمىزدىن كىچىكلا يېتىم قالدۇق، ئاپامنىڭ خىزمىتى بولمىغۇچقا تۇرمۇشىمىز ھەقىقەتنى قىيىنچىلىق ئىچىدە ئۆتۈشكە باشلىدى. كېيىنچە دادامنىڭ ئىدارىسىدىكى رەھبەرلەر بىزنىڭ قىيىنچىلىقىمىزنى نەزەرەد تۇتۇپ ئاپامغا بىر كىشىلىك خىزمەت بەردى. گەرچە ئۇ چاغدا ئاپامنىڭ مائاشى تۆۋەن بولسىمۇ، لېكىن تۇرمۇشىمىز ھەرھالدا ئاز - تولا كاپالەتكە ئىگە بولدى، دادامنىڭ ئىدارىسىدىكىلەرمۇ ئائىلىمۇنى قىيىنچىلىقى بار ئائىلىلەر قاتارىغا كىرگۈزۈپ ھېيت - بايراملاردا پۇل، ماي، گۈرۈچ دېگەندەك تۇرمۇش لازىمەتلىكلىرى بىلەن يوقلاپ تۇرۇشنى ئۇنتۇپ قالىمىدى. ئۇ چاغلاردا كۈنلىمۇز غورىگەل ئۆتۈۋاتقان بولسىمۇ، لېكىن كۆڭلىمۇز ھەرھالدا خاتىرىجەم، قېرىنداشلار ئىناق - ئېجىل ئۆتەتتۇق. ئارىدىن بىر يېرىم يىل ئۆتكەندە ئاپام خىزمىتىنى تاشلىۋېتىپ ھە دېسلا تالادىن كىرمەيدىغان، بىر چىقىپ كەتسە بىرندىچە كۈن يوقاپ كېتىدىغان، بىزنىڭ نېمە قىلىۋاتقىنىمىز بىلەن كارى بولمايدىغان بولۇپ قالدى. سىخلىم شاراپەتنى چوڭ ئاپام «ماڭا ھەمراھ بولسۇن» دەپ ئېلىپ كەتكەن بولغاچقا، ئىنىم غۇلامجان ئىككىمىز يالغۇز ئۆيىدە گاھىدا ئاچ قېلىپ بەكمۇ قىينالدۇق. ئەمدى مەن ئاپامدىن سوراپ باقسام، ئاپام ئىينى چاغدا نېمە ئۈچۈن بىر ئوبدان خىزمىتىنى تاشلىۋېتىدۇ؟

تۇرغانجاننىڭ مۇنداق سوئالنى سورايدىغانلىقىنى خىياللىغىمۇ كەلتۈرۈپ باقمىغان توختىگۈل ئۆزىگە تىكىلىپ تۇرغان ئوغلىغا قاراپ غەزەپ بىلەن ئالىيىپ قويىدى - دە، گەپ - سۆز قىلماي تەتۈر قاراپ تۇرۇۋالدى.

— ئوغلىڭىزنىڭ سوئالىغا جاۋاب بېرىڭىڭى ! — دېدى باش سوتچى توختىگۈلگە كەسکىن تەلەپپۈزدە.

— بىر ئاي ئات - ئېشەكتەك ئىشلىسمەم بېرىدىغان ئاشۇ بىر يۈز ئەللىك سوم مائاش بىلەن تۇرمۇش كەچۈرگىلى، ئۈچ

بالىنى بېقىپ بولغىلى بولاتتىمۇ؟

— باش سوتچى، مېنىڭ يەنە بىر سوئالىم بار ئىدى.
— قېنى سوراڭ!

— مەن توققۇز ياشقا، سىڭلىم شاراپەت بەش ياشقا كىرگەندە ئاپام مۇختەرجان دېگەن ھېلىقى سودىگەر ئېرى بىلەن بىر كېچىدىلا يوقاپ كەتتى، بىز ئۇنى شۇنچە ئىزدەپمۇ ھېچ يەردىن ئىز - دېرىكىنى ئالالىمىدۇق، ئارىدىن بەش يىل ئۆتكەندە ئۇ يەنە تۇيۇقسىزلا پەيدا بولۇپ قالدى، ئۇ بىزگە مۇشۇ بەش يىل جەريانىدا قەيرەرەدە يۈرگىنىنى ئېيتىپ بېرەلەمدىكىن؟!

بۇ ئىشلاردىن توختىگۈلنىڭ دەۋا ۋاڭالەتچىسىنىڭمۇ خەۋىرى يوق بولۇپ، ئۇ «بۇ نېمە گەپ؟» دېگەن مەننەدە توختىگۈلگە لەپىدە قاراپ قويىدى. تۇرغانجاننىڭ سوئالىغا نېمە دەپ جاۋاب قاراڭخۇلىشىپ، ئوششوڭ تەگكەن ئادەمەتكە لاغىلداب تىترەپ كەتتى. چۈنكى، بۇ سوئال ئۇنىڭ ئەمدىلا ساقىيىشقا باشلىغان يارىسىنى تاتىلاب قويغانىدى. بىر ھازاغىچە ئېغىزى گەپكە كەلمەي قالغان توختىگۈلنىڭ مىدىرلىغۇدەكمۇ ماجالى قالمىغان بولۇپ، كۆزلىرىدىن تاراملاپ تۆكۈلۈۋاتقان ياشلىرىنى كونتىرول قىلىشقا ئامالسىز قېلىۋاتاتتى. تۇرغانجان ئۆزىنىڭ سوراشقا كەچۈرمىشلىرىنى بىلىپ باققۇسى بار ئىدى.

— بۇ سوئالغا جاۋاب بېرىشنى خالىمايمەن، چۈنكى بۇ مېنىڭ شەخسىي ئىشىم، — دېدى توختىگۈل كۆزلىرىدىن ئېقىۋاتقان يېشىنى قوللىنىڭ ئالقىنى بىلەن سۈرتۈۋېتىپ. سوتىنى بۇ خىل شەكىلde داۋاملاشتۇرۇشنىڭ دەۋاگەرگە زەربە ئېلىپ كېلىدىغانلىقىنى دەرھاللا ھېس قىلغان باش سوتچى سوت قىلىشنى ئاياغلاشتۇرۇپ، دېلونى مۇرەسسى شەكلى بىلەن ھەل قىلىشنى لايق كۆردى.



— بۇ سوئالغا دەۋاگەر جاۋاب بەرمىسىمۇ بولىدۇ، — دېدى
باش سوتچى كەسکىن تەلەپپىزۇدا، — مېنىڭچە بۇ ئاتا بىلەن
بالىلار ئوتتۇرىسىدىكى ھەق تەلەپ دېلوسى بولغانلىقى ئۈچۈن
داۋاملىق سوت قىلىشنى توختىتىپ مەسىلىنى مۇرەسىسە شەكلى
بىلەن ھەل قىلىساق، بۇنىڭغا تەرەپلەر قانداق قارايدىكىن؟

سوت قىلىش داۋاملاشتۇرۇلسا چاۋسىنىڭ چىتقا يېيلىپ
كېتىشىدىن ئەنسىرەپ تۇرغان توختىگۈلگە باش سوتچىنىڭ
سۆزى ياغىدەك ياقتى، ئۇ ئۆزىنىڭ سوتچىنىڭ پىكىرىگە
قوشۇلىدىغانلىقى، ناۋادا بالىلار ئۇنىڭخا مۇۋاپىق بېقىش راسخوتى
بەرسىلا ھېچقانداق قارشى پىكىرە بولمايدىغانلىقى توغرىسىدا
ۋاکالەتچىسىنىڭ قولىقىغا پىچىرلىدى. ئاپىسىنى باشقىلارنىڭ
ئالدىدا زىيادە خىجالەت قىلىشنى خالىمىغان تۇرغانجان بىلەن
شاراپەتمۇ ئۆزلىرىنىڭ مۇرەسىسەنى قوبۇل قىلىدىغانلىقىنى
بىلدۈرۈشتى.

بىر سائەتكە يېقىن مۇرەسىسە قىلىش ئارقىلىق تەرەپلەرنىڭ
كېلىشىشى ۋە رازىلىقى بىلەن باش سوتچى شاراپەتنىڭ
خىزمىتىنىڭ تۇراقلقى ئەمەسىلىكى، ئايلىق ئىش ھەققىنىڭ
ئاران يەتتە يۈز سوم ئىكەنلىكىنى نەزەردە تۇتۇپ ئايدا ئاپىسىغا
يۈز سوم بېقىش ھەققى بېرىدىغانلىقى، تۇرغانجاننىڭ ئىش ھەققى
شاراپەتنىڭكىگە قارىخاندا يۈقىرى ھەم بالىلارنىڭ چوڭى بولغاچقا
ھەر ئايدا ئۈچ يۈز سوم بېرىدىغانلىقى، غۇلامجان بولسا ئالىي
مەكتەپتە ئوقۇۋاتقان بولغاچقا ھېچقانداق بېقىش ھەققىنى
ئۇستىگە ئالمايدىغانلىقى، تەرەپلەر كېلىشىمگە ئىمزا قويغان
كۈندىن باشلاپ كېلىشىمنىڭ كۈچكە ئىگە بولىدىغانلىقى،
كېلىشىم كۈچكە ئىگە بولغان كۈنىڭ ئىككىنچى ئېيدىن
باشلاپ تۇرغانجان بىلەن شاراپەتنىڭ ھەر ئايدا توختىگۈلنىڭ
بانكا كارتىسىغا كېلىشىمده دېيىلگەن پۇلنى ۋاقتىدا سېلىپ
بېرىشى توغرىسىدا ھۆكۈم چىقاردى.

ھەربىر بالىسىدىن ھەر ئايدا ئاز دېگەندىمۇ ئىككى يۈز

سومدىن جەمئىي ئالته بىز سوم پۇل ئۇندۇرۇۋېلىشنى كۆڭلىگە پۈككەن توختىگۈل كۆزلىگەن مەقسىتىگە يېتەلمىگەن بولسىمۇ، لېكىن ئۆزىنىڭ بۇ قېتىملىق دەۋادا غەلبە قىلغانلىقىدىن تولىمۇ خۇشال ئىدى. ئۇنىڭ بايسقى تەشۋىشلىك سۆرۈن چىرايدىن ئەسىرمۇ قالمىغان بولۇپ، خۇددى ئاپتاپىھەستەك ئېچىلىپلا كەتكەندى.

— ئۆزۈڭلارنى بالدۇرراق جورىغان بولساڭلار بۇ يەرگە كېلىپ سەتلىشىپمۇ يۈرمەس ئىدۇق، — دېدى سوت مەھكىمىسىدىن چىققان توختىگۈل تەپ تارتمايلا، — بىرسىڭ خوتۇن ئالغۇدەك، يەنە بىرسىڭ ئەرگە تەگكۈدەك بولۇپ قالغاندىمۇ ئەقلەڭلار يوق ئىكەن سىلەرنىڭ.

— سېنىڭ قانچىلىك ئەقلەڭ بار ئىدى، — دېدى تۇرغانجان زەردە بىلەن، — يېشىڭ قىرىقتىن ئاشقاندىمۇ يۈرگەن يۈرۈشۈڭ شۇ. كونىلاردا «مال ئىگىسىنى دورىمسا ھارام» دەيدىغان گەپ بار، ئەقلىسىز خوتۇن تۇغقان بالسالارنىڭ ئەقلى قانچىلىك بولماقچىدى؟ !

ئەزەلدىنلا چوڭلارنى كۆرسە «سىز» دەپ گەپ قىلىدىغان تۇرغانجان ھە دېگەندىلا ئۇنى سەنلەپ گەپ قىلغىلى تۇردى.

— ئەسلىدە باش سوتچىنىڭ مۇرسىسىگە كۆنمي سوتنى داۋاملاشتۇرۇشنى، سوت داۋامىدا سېنىڭ ئون نەچە يىلدىن بۇيان قىلغان - ئەتكەنلىرىڭنى كۆپچىلىكىنىڭ ئالدىدا بىرمۇبىر سۆزلەپ چاۋاڭنى چىتقا يېيۋېتىشنى ئويلىغاندىم، لېكىن يەنلا ئاپام بولۇپ قالغانلىقىڭ ئۇچۇن يۆزۈڭنى قىلدىم. ۋىجدانىڭ بولسا ئېيتىپ باقه ئىون نەچە يىلدىن بۇيان «بالىلىرىم قانداق كۈنلەرنى كۆرۈۋاتقاندۇ؟» دېگەننى ئويلاپ باقتىڭمۇ؟ قىسىقىسى، سېنى ئۆز قىزىدىنمۇ ئەتىۋار كۆرگەن مومام رەھمەتلەكىنىڭ ئۆلۈمىگە كېلىپ باقتىڭمۇ؟ ئۆز ئوغلىدىن ئاييرلىپ يۈرىكى لهختە - لەختە بولۇپ كەتكەن ئاشۇ موماي جان ئۇزۇش ئالدىدا ئىسىمىڭنى چاقىرىپ ساڭا تارتىشقا ئىدا نەدە

عندكِ؟

ئاکىسىنىڭ ئاچىقىغا پايلىمماي ئەسکى بولسىمۇ ئۆزلىرىنى تووققۇز ئاي توققۇز كۈن قورسقىدا كۆتۈرۈپ ئاچىق تولغاق يەپ تۇرقان، كېچىلىرى تاتلىق ئۇقۇسىدىن ئويغىنىپ حالال سوت بىرگەن ئاپىسىغا قاتىق - يىرماك تېگىپ قويۇشىدىن ئەنسىرىگەن شاراپەت «بولدى قىل ئاكا» دەپ، ئۇنىڭ چاپىنىنىڭ پېشىنى تارتىپ قويغان بولسىمۇ، تۇرغانجان ئۇنىڭغا پەرۋا قىلىماي سوْزىنى داۋاملاشتۇردى:

— بەلكىم شۇ چاغدا سەن ھېلىقى مۇختەرجان دېگەن
نۇمۇسىز ئەبلەخ بىلەن شەھرمۇشەھەر ئايلىنىپ تاماشا
قىلىۋاتقان، قاۋاڭخانىمۇقاۋاقخانا يۈرۈپ ھایاتنىڭ پەيزىنى
سۈرۈۋاتقان بولغىيدىڭ؟ كىچىك ۋاقتىمىز دىغۇ ھېچنپىمىنى
بىللەي يۈرۈپتىكەنمىز، ھازىرچۇ؟ ھازىر ھەممىمىز چوڭ
بىلدۇق، ئاق بىلەن قارىنى، ياخشى بىلەن يامانى پەرق
ئېتىدەلەيدىغان بولدۇق. كوشلاردا، كىشىلەرنىڭ ئېغىزىدا سەن
تۇغىرلۇق بولۇۋاتقان ھاقارەتلەك، لەنەتلەك سۆزلەرنى ئاڭلىغان
چېغىمىزدا بىزنىڭ قانداق ئوسال ئەھۋالغا چۈشۈپ
قالىدىغانلىقىمىزنى تەسەۋۋۇر قىلالامسىن؟ ھېلىمۇ ياخشى،
ئائىقانچىلىك بۇ شەھەردە نۇرغۇنلىغان كىشىلەر بىزنىڭ سېنىڭ
بالاڭ ئىكەنلىكىمىزنى بىلەمەيدۇ، ھەممىلا كىشى بىزنى بەختىيار
بىلەن ھاۋاگۈلىنىڭ بالىلىرى دەپ ئويلايدۇ. ناۋادا ئاشۇ بىچارە ئاتا -
ئائىتمىز بىزنى باغرىغا بېسىپ بېشىمىزنى سىلىماي سېنىڭ
قولۇڭدا قالغان بولساق نېمە كۈنلەرنى كۆرەر ئىدۇق؟ ئۆلمىگەن
تەقدىردىمۇ بۇ كەمگىچە جەمئىيەت ئەخىلەتلەرىگە ئايلىنىپ
كېتەتتۇق. ھازىر بىزنىڭ پەقەت بىرلا دادمىز بىلەن بىرلا
ئائىپىمىز بار، ئۇ بولسىمۇ بەختىيار بىلەن ھاۋاگۈل! گەپنىڭ
راستىنى دېگەندە سېنى «ئاپا» دېيىشكىمۇ تىلىم بارمايدۇ، مەن
سېنى ئاللىقاچان كۆڭلۈمدىن چىقىرىۋەتكەن، بۇ دۇنيالىقتا
سېنىڭدەك ئانام يوق! ئۇ دۇنياغا بارغاندىمۇ ھەرگىز ئېتىر اپ

قىلمايمەن !

باغىنى يېرىپ چىققان ئوغلىنىڭ ئۆزىنى بۇ قىدەر
هاقارەتلىشىنى ئويلاپىمۇ باقمىغان توختىگۈلنىڭ كۆز ئالدى
قاراڭخۇلشىپ، بېشى قايغاندەك بولۇپ تۇرغان يېرىدىلا كەينىگە
ئۇچۇپ چۈشكىلى تاس - تاماس قالدى. ئۆزىنى ئاران دېگەندە
كونترول قىلىۋالغان توختىگۈل يول بويىدىكى يوغان بىر تۈپ
قارىياغاچنى چاققانلىق بىلەن تۇتۇۋالدى - دە، ھۆڭرەپ
يىخلۇۋەتتى، ھەش - پەش دېگۈچە چىرايى تامدەك تاتىرىپ
كەتكەن توختىگۈلنىڭ يۈرىكى گېلىغا تىقلىپ قالغاندەك نەپەس
ئاللاماي قېلىۋاتاتتى.

دەيدىغاننى دەپ ئىچىنى بوشىتىۋالغان تۇرغانجان سىڭلىسى
شاراپەتنىڭ «ئۇ بۇ يەردە ئۆلۈپ قالمىسۇن، بىر دەم قاراپ باقايىلى
ئاكا، بولالمايدىغاندەك يېرى بولۇپ قالسا دوختۇرغا ئاپرايىلى»
دەپ يېلىنگىنلىغا ئۇنىماي، ئۇنىڭ قولىدىن سۆرنىگىنچە ئېلىپ
كەتتى ...

كۆزى يۇمۇپ ئاچقۇچە تۇرغانجانمۇ يىگىرمە ئالتە ياشتىن
ئېشىپ قالدى. يىگىرمە ئالتە ياشتىن ئېشىپ قالغان چوچۇڭلا
بىر ئوغۇل بالىنىڭ توى قىلىشتىن غەمسىز يۈرگىنىگە قاراپ
ئىچى پۇشقان بەختىيار ھاۋاگۈلگە تۇرغانجاننى ۋاقتىدا
ئۆيلىۋېتىش توغرىسىدا مەسىلەت سالدى.

— بىز ئالدىراتمىساق بۇ بالا ئالدىرايدىغاندەك قىلمايدۇ
ئانىسى، — دېدى بەختىيار كەچلىك تاماقتنىن كېيىن تېلىۋىزور
كۆرۈپ ئولتۇرغان ھاۋاگۈلگە يۈزلىنىپ، — لايىقى بولسا
ۋاقتىدا توينى قىلىۋەتمىسىك كېيىنكىلەرنىڭ ئالدىنى توسوپ
قويامدىكىن. ئۇنىڭ ئۇستىگە باللارنىڭ ياش پەرقى بەكلا يېقىن،
كېيىنچە «توققۇز قىزنىڭ تولعىقى تەڭ تۇتۇپتۇ» دېگەندەك ئىش
بولۇپ قالسا ئالدىراپ قالارمىز مىكىن دەپ ئەنسىرىمەن.

— خېلىدىن بېرى مەنمۇ مۇشۇ خىيالدا يۈرۈۋاتاتتىم، —
دېدى ھاۋاگۈل بويىنى سوزۇپ ئاشخانىدا قازان - قومۇچلارنى

بۇيىۋاتقان شاراپەتكە قاراپ قويۇپ، — ئەھۇالدىن قارىغاندا شاراپەتنىڭمۇ تاپقىنى باردەك قىلىدۇ، — شۇ تاپتا بۇ قىزمىنى يىگىرمە ئىككىدىن ئاشتى، قىز چوڭ بولغانچە «قاچان بىر ئىش چىقىرىپ قويىدىكىن» دەپ ئەندىشە ئىچىدە يۈرۈدىغان گەپ ئىكەن.

— غۇلامجانغۇ چەت ئەلده ئوقۇۋاتىدۇ، ئۇنىڭ ئوقۇشىنى تاماملاپ قاچانلاردا قايىتىپ كېلىشى تېخى ئېنىق ئەمەس، رەنگۈلنىڭ مەكتەپ پۇتكۈزىدىغىنىغىمۇ يەنە ساق ئۈچ يىل بار، مۇھىمى ئالدىمىزدىكى بۇ ئۈچى، ناۋادا بۇلار كېنى - كەينىدىن توى قىلىمىز دەپ قالىدىغان بولسا تۈگەشكىنىمىز شۇ.

— راست دەيسىز، ئوغۇل ئۆيەشنىڭ چىقىمىنى هازىرچە تىلغا ئالماي تۇرالىلى، مۇشۇ ئاي - مۇشۇ كۈنلەرە بىر قىز بالىنى ياتلىق قىلىش ئۈچۈنمۇ ئاز دېگەندە نەچچە ئون مىڭ سوم بولمىسا بولمايدىغان بولۇپ قىلىۋاتىدۇ، سىز دېگەندەك ھەممىسى بىراقلا قوپىدىغان بولسا قانداق قىلارمىز كىنالىق؟

— مېنىڭچە تۇرغانجان ئىشتىن چۈشكەندە ئۇنى دەرھال توى قىلىشقا قىستايلى، لايىقى بولمىسا ئۆزىمىز لايىق تېپىپ بىرسەكمۇ بولىدۇ.

— قىزىق گەپ قىلىدىكەنسىز دادىسى، هازىرقى باللار سىز تاپقانغا ئۇنامىتى؟

— ئەمسىس ئۇنىڭغا سەن دېگىن، نەدىن بولمىسا بىرنى تاپسۇن، بۇ يىل چىقىپ كەنكۈچە تويىنى قىلىۋەتمىسىدە بولمايدۇ، ئەگەر شاراپەتنىڭ تەييار بولغان بولسا ئۇلاپلا ئۇنىڭكىنىمۇ قىلىۋېتىلى!

چەكسىز كەتكەن قۇربانتوڭغۇت قۇملۇقىنىڭ ئىچكىرىسىدە يېرىم ئاي جاپالىق ئىشلەپ ئاران دېگەندە قايىتىپ كەلگەن تۇرغانجان ئاتا - ئانىسىنىڭ مەجبوۇلىشى بىلەن ئىلاجىسىز يۈرگەن قىزى بىلەن توى قىلىش توغرىسىدا سۆزلىشىپ بېقىشقا ماقول بولدى.

— يارايسەن ئوغلۇم! — دېدى ئەتلا توی بولىدىغاندەك خۇشال بولۇپ ئاغزى قولىقىغا يېتىيەلا دەپ قالغان بەختىيار بېشىنى تۆۋەن سېلىپ ئولتۇرغان تۇرغانچانىڭ دولسىغا بوشقىنا شاپىلاقلاب قويۇپ، — ئوغۇل بالا دېگەن مانا مۇشۇنداق كەسکىن بولۇشى كېرەك، «ياپسام پىشارمۇ، كۆمسەم پىشارمۇ» دەپ ئولتۇرسالىڭ، ھېچقانداق بىر ئىشنى باشقا ئېلىپ چقالمايسەن.

— مەن يەنە ئىككى يىل ئىشلەپ يېتىرلىك پۇل يىغىۋالغاندىن كېيىن توی قىلايمىكىن دەپ ئويلىغاندىم، — دېدى تۇرغانچان بېشىنى يەردىن كۆتۈرمەي تۇرۇپ، — ئىككىڭلار بىز ئۇچۇن نۇرغۇن جاپالارنى تارتىشىلار، ئۆينىڭلەر ئەزىزلىقىسىدەن بىلىپ تۇرۇپ يەنە «مېنى ئۆيلىپ قويۇڭلار» دېيىشكە قانداقمۇ تىلىم بارىدۇ؟

— ئاشۇ ئىنسابىڭغا رەھمەت بالام، — دېدى ھاۋاگۇل كۆزلىرىگە ئىسىسىق ياش ئېلىپ تۇرۇپ، — بىرىڭلارنى بولسىمۇ ئۆيلىۋاڭ — ئوچاقلىق قىلىۋالساق زىممىزدىكى يۈك بىرئاز يېنىكىلەپ قالىدۇ، بالام. سەن ئۆينىڭ چوڭى بولغاندىكىن بالدوراق ئۆيلىھەممىسىڭ كېيىنكىلەرنىڭ يولىنى توسۇپ قويىسىن. ئوقۇۋاتقان ئىككىسىنى دېمىگەن تەقدىردىمۇ سەن بىلەن تەڭ چوڭ بولۇپ قالغان ئىنىڭ بىلەن سىڭلىنى ئويلىمىسالىڭ بولمايدۇ. ئەھۋالدىن قارىغاندا سىڭلىڭىنىڭمۇ لايىقى بار ئوخشايدۇ، تاشىنا بەش كۈنده ئالدىرىتىدىغان ئىش بولۇپ قالسا يەرگە قاراپ قالىمىز.

— ئەگەر شاراپەت ئالدىرىسا توينى قىلىۋەرسۇن، — دېدى تۇرغانچان دادىسى بىلەن ئاپسىغا لهپىدە قاراپ قويۇپ، — قىز بالا دېگەن ھامان تالانىڭ ئادىسى، مەن ئوغۇل بالا بولغاندىكىن ئوتتۇز ياشقا كىرگەندە توی قىلسامىمۇ بولۇپ بىرىدۇ.

— ئاپاڭ سىڭلىڭ بىلەنمۇ پاراڭلاشتى، بالام، — دېدى بەختىيار قولىدىكى تاماڭىسىنى قاتتىق بىر شورىۋېلىپ، —

شاراپهت «ئاكام مېنىڭدىن تۆت ياش چوڭ تۇرۇپ باشتا توي قىلىمسا مەن قانداق توي قىلايمەن؟ ئاكام توي قىلماي تۇرۇپا مەن ھەرگىزمۇ توی قىلىمايمەن» دەپ گەپنى چورتلا ئۈزۈۋېتىپتو، بىزنىڭچىمۇ سەن ئۆينىڭ چوڭى بولغاندىكىن باشتا توي قىلىشىڭ كېرەك！

— ئۆچ ييل ئىشلەپ ئارانلا ئەللەك مىڭ سوم يىغىپتىمىن، — دېدى تۇرغانجان ئېغىر ئۇھ تارتىۋېلىپ، — بۇ ئەللەك مىڭ سوم بىلەن قانداقمۇ ئۆيىلەنگىلى بولىدۇ، يەنە ئىككى يىل ئىشلىۋالسام ھېچبۇلمىغاندا يۈز مىڭ سوم پۇل يىغىۋالسام ئاندىن توي قىلارمەن دەيدىغان ئويۇم بار ئىدى، شۇنداق بولغاندا سىلەرگىمۇ بەك ئېغىرلىق چۈشۈپ كەتمەيتتى.

— هازىر قولۇڭدا بار پۇل ھېساب، — دېدى بەختىيار كۈلۈپ تۇرۇپ، — سەن ئۇ ئەللەك مىڭ سوم پۇلىڭغا ئالدىغان ئۆبۈڭنىڭ ئالدىن تۆلەيدىغان زاكاللت پۇلىنى تۆلىگىن، ئولتۇراق ئۆي جۇغلانما فوندىغا تاپشۇرۇۋاتقان پۇلۇڭمۇ يىغىلىپ قالغاندۇ، شۇلارنى چىرىپ ئۆبۈڭلارنى بىرەر قۇر بېزىۋالساڭلار بولىدۇ، تۆينىڭ باشقا چىقىمىنى ئاپاڭ ئىككىمىزگە قوپۇپ بەرگىن.

دادسى بىلەن ئاپىسىنىڭ گېپىنى يىرىۋېتىشكە ئامال قىلالىغان تۇرغانجان ئاخىرى ئۇلارنىڭ دېگىنگە كۆنۈشكە مەجبۇر بولدى.

بۇ سېنتەبرنىڭ ئوتتۇرلىرى بولۇپ، سېنتەبرنىڭ كىشىگە ھۇزۇر بېغىشلادىغان غەربىي شەمال شامىلى چاچلارنى يېنىك يەلىپۇپ يول بويىرىدا، باغچىلاردا، ئۆستەڭ ياقسىدا بىر - بىرىدىن رەڭ تالىشىپ ئېچىلىپ تۇرغان رەڭگارەڭ گۆللەرنىڭ خۇشبۇي ھىدىنى دىماقلارغا ئۇرۇپ نۇراتتى. كېچە ئاسىمىنى مۇھەببەتلىك كۆڭۈللىرەك سۈزۈك ھەم بىخۇبار بولۇپ، ئالىقانچىلىكىمۇ بۇلۇت بولمىغان ئاسماندىكى سان - ساناقسىز يۇلتۇزلار خۇددى جەننەت تۈسىنى ئالغان بۇ كىچىككىنە شەھەرگە ئاشقى بىقارار بولۇشقاندەك بەس - بەستە تىنلىمسىز

جىمىرىلىشاتتى.

— سىزگە بىر ئىشنى دېسىم بولامدۇ ئايگۈزەل؟ — دېدى
تۇرغانجان مۇرسىگە بېشىنى قويۇپ ئولتۇرغىنىچە شەھەرنىڭ
كېچىلىك مەنزايرىسىنى تاماشا قىلىۋاتقان مەشۇقىغا پەس ئازادا
پىچىرلاپ.

ئايگۈزەل يىگىرمە بەش ياشلارنىڭ قارىسىنى ئالغان
ئاقپىشماق، قوڭور كۆز، قىڭراقتەك ئىنچىكە، ئېگىز كەلگەن
بۇرنى سوزۇنچاقراق كەلگەن يۈزىگە تولىمۇ ياراشقان قىز بولۇپ،
بىر يىلىنىڭ ئالدىدا ئالىي مەكتەپنىڭ قانۇن كەسپىنى پوتکۈزگەن
ھەمدە شۇ يىلى دۆلەت مەمۇرلىق ئىمتىھانىدىن ئۆتۈپ مەلۇم
كۈچا ئىش باشقارمىسىدا رېۋىزىيە خىزمىتىنى ئىشلەۋاتتى.

— دېيشىنى خالىسىڭىزلا قارشى تۇرمایمەن، — دېدى
ئايگۈزەل ئەركىلەپ تۇرۇپ.

— ئۆيىدىكىلەر بۇ يىلىدىن قالدۇرماي توپۇڭنى قىلىۋېتىلى
دەيدۇ.

ئۆز قوللىقىغا ئىنسىنەمەي قالغان ئايگۈزەل بېشىنى ئىتتىك
كۆتۈرۈپ، تۇرغانجاننىڭ ئۆزىگە تەلمۇرۇش ئىلكلەدە تىكىلىپ
تۇرغان كۆزلىرىگە قارىدى. شۇ تاپتا ئۇنىڭ يۈرىكى هاياتىنەن
ياكى باشقا بىر سەۋەبتىنەمۇ، ئەيتاۋۇر ئەنسىز دۈپۈلدەپ قېپىدىن
چىقىپ كېتىيلا دەپ قالغانىدى. يۈزلىرى بىلىنەرلىك قىزارغان
ئايگۈزەل كۆز چاناقلىرىدا دەقىقە ئىچىدە پەيدا بولغان هاياتىنلىق
باشلىرىنى تۇرغانجاننىڭ كۆرۈپ قېلىشىدىن ئەنسىردى بولغاى،
ئىتتىكلا ئاسماڭغا قارىۋالدى.

— چاقچاق قىلمايۋاتقانسىز؟

— مۇشۇنداق ئۆمۈرلۈك ئىشقىمۇ چاقچاق قىلارمەنمۇ
ئايگۈزەل.

— بىڭ ئۇشتۇمۇت بولۇپ كەتتىمۇ قانداق؟

— ماڭىمۇ شۇنداق تۇيۇلۇۋاتىسىدۇ، بىراق ئامال يوق،
ئۆيىدىكىلەر گېپىدىن ياندىغاندەك قىلمايىدۇ، دېمىسىمۇ ھازىر

بىز كىچىك بالا ئەمەس - ٥٥.

ئىككىيەن بىر - بىرىگە يۆلەنگىنىچە خېلى بىر ۋاقتىقىمىڭىزنىڭ ئۇلارنىڭ گەپ قىلىشماي ئۇن - تىنسىز ئولتۇرۇپ كەتتى، ئۇلارنىڭ خىيال قۇشلىرى يىراق كەلگۈسىگە قاراپ پەرۋاز قىلىۋاتقان بولۇپ، «توى قىلغاندىن كېيىن تۈرلۈك قىينچىلىقلارغا بەرداشلىق بېرىپ بەختلىك ئۆتەلەرمىزمۇ؟» دەيدىغان ئەندىشە ئۇلارنى دەككە - دۈككىگە سېلىپ قويغانىدى. ئېنىقىنى ئېيتقاندا، تۇرغانجان يېتىملىكىنىڭ دەردىنى كۆپ تارتقان بولغاچقىمۇ مىڭىزلىرىنىڭ ئۆزىگە تۇرمۇشىنىڭ ۋەيران بولۇپ كېتىشنى، پەزىزەنتلىرىنى ئۆزىگە ئوخشاش يېتىملىك ئازگىلىغا تاشلاپ قويۇشنى ئەسلا خالىمايتتى.

— ھازىر لا بۇ سوئالىڭىزغا جاۋاب بېرىلەمەيدىغاندەك تۇرىمەن تۇرغانجان، — دېدى ئايگۈزەل ئارىدىكى بىردهملىك سۈكۈتنى بۇزۇپ، — مۇۋاپىق بىر پۇرسەتنى تېپىپ ئاپامغا ئېيتىپ پىكىرىنى ئېلىپ باقاي.

— ناۋادا ئاپىڭىز قوشۇلمىسىچۇ؟

— دادام بىلەن ئاپام ھازىر غىچە پىكىرىمگە ھۆرمەت قىلىپ كېلىۋاتقان، مېنىڭچە بۇ قېتىمەن شۇنداق بولىدۇ دەپ ئويلايمەن، سىزنىڭ نېمىشقا مۇنداق ئەندىشىدە بولىدىغانلىقىڭىزنى ھېچ بىلىپ بولالىدىم؟

— سىز ئاتا - ئانىڭىزنىڭ بىر تاللا قىزى بولغاچقا تولىمۇ باياشاتلىق ئىچىدە چوڭ بولغان، ئايگۈزەل، لېكىن بىزنىڭ ئائىلە سىلەرنىڭ ئائىلگە زادىلا ئوخشىمايدۇ، بىزنىڭ ئائىلدى بەش بالا بولغاچقا تۇرمۇش شارائىتىمىزنى بەك ناچار دەپ كەتكلى بولمىسىمۇ، لېكىن سىلەرنىڭكىگە سېلىشتۇرغاندا تىلغا ئالغۇچىلىكى يوق، ئۇنىڭ ئۇستىگە مەن باللارنىڭ چوڭى بولغاچقا بىزنىڭ ئۆيگە كېلىن بولۇپ كىرىپ قالسىڭىز ئائىلنىڭ ئېغىر يۈكىنى مەن بىلەن تەڭ ئۇستىڭىزگە ئېلىشىڭىزغا توغرا كېلىدۇ. شۇ سەۋەبتىنەن بىر خىل بېسىم

ھېس قىلىپ قېلىۋاتىمەن.

— شۇنىڭغا قارىغاندا سىز ھازىرغىچە مېنى
چۈشەنمەيدىكەنسىز - ھە؟

— ئۇنداق ئەمەس، ئايگۈزەل، مەن سىزنى چۈشىنىمەن،
سىزنىڭ مېنى خۇددى مەن سىزنى ياخشى كۆرگەندەكلا ياخشى
كۆرىدىغانلىقىڭىزنىمۇ ياخشى بىلەمەن، لېكىن مەسىلىنىڭ
نېڭىزى بۇ يەردە ئەمەس، سىز بىزنىڭ ئائىلىنى تولۇق چۈشىنىپ
كەتمەيسىز، دادام بىلەن ئاپام دۇنيادىكى تېپىلىماس ياخشى
ئادەملەردىن، مەن ئۇلار ئۈچۈن بىر ئۆمۈر خىزمەت قىلساممۇ
ئۇلارنىڭ ماڭا سىڭدۇرگەن ئەجرىنى ئاقلاق بولالمايمەن.

— بولدى، تۇرغانجان! سىز ئائىلىڭىزنى ماڭا
چۈشەندۈرمىسىڭىزماۇ ياخشى چۈشىنىمەن، ئاتا - ئانىڭىزنىڭ
ئاكا - سىڭىل ئۈچىڭلارنى قانداق مۇشەققەتتە بېقىپ چوڭ
قىلغانلىقىنى، سىلەر ئۈچۈن قانچىلىك ئەجر
سىڭدۇرگەنلىكىنىمۇ ئوبدان بىلەمەن.

ئايگۈزەلنىڭ سۆزلىرىنى ئاڭلاپ ھەيران قالغان تۇرغانجان
ئىتتىكلا ئۇنىڭ كۆزلىرىگە قارىدى. ئايگۈزەلنىڭ قاپقارارا
ئىنچىكە قاشلىرى، تال - تال كىرىپىكلەرى ئاستىدىكى بىر جۇپ
قوڭۇر رەڭ كۆزى شۇ قەدەر غەمسىز ئىدىكى، تەشۋىش ئىچىدە
يۈرىكى ئەنسىز سوقۇشقا باشلىغان تۇرغانجاننىڭ ۋۇجۇدىغا
تىترەك ئولىشىپ كەتتى. يانفونىنى ئوينىپ ئولتۇرغان ئايگۈزەل
ئۆزىگە مىختەك تىكىلگەن تۇرغانجاننىڭ كۆزىگە لمىپىدە قاراپ
قويدى - ھە، ھېچ ئىش بولمىغاندەك سۆزىنى داۋاملاشتۇردى:

— يېقىندا بىزنىڭ ئۆيگە دادام بىلەن ئاپامنىڭ بىر قانچە
دوسىتى كەلگەندى، پاراڭدىن - پاراڭ چىقىپ ئۇلار سىزنىڭ
تۇغقان ئاپىڭىزنىڭ ئۇستىڭلاردىن سوتقا ئەرز قىلغانلىقى،
سوتىنىڭ كېلىشتۈرۈشى ئارقىلىق سىز بىلەن سىڭلىڭىز
شاراپەتنىڭ ھەر ئايدا ئۇنىڭغا بېقىش راسخوتى بېرىشكە ماقۇل
بولغانلىقىڭلار، ئاتا - ئانىڭىزنىڭ دادىسى ئۆلۈپ كېتىپ ئانسى

تەرىپىدىن تاشلىۋېتىلگەن سىلەر — ئۈچ بېتىم بالىنى بېقىش جەريانىدا تارتقان جاپالىرى توغرىسىدا گەپ قىلىپ قالدى، مەن ئۇلارنىڭ سۆزلىرىنى باشتىن - ئاخىر تولۇق ئائىلاپ ئولتۇرۇدۇم. راستىنى ئېيتقاندا، بۇلارنى ئائىلاپ سىلەرگە ئوخشاش ياخشى پەرزەتتەرنى تەربىيەلەپ بېتىشتۈرگەن دادىڭىز بىلەن ئاپىڭىزغا ھۆرمىتىم ھەسسىلەپ ئاشتى. ئاشۇ چاغدا كۆزلىرىمدىن ياشنىڭ قانداقلارچە چىقىپ كەتكىنىنىمۇ سەزمەي قاپتىمەن. ئاخىردا دادام بىلەن ئاپامنىڭ نېمە دېگەنلىكىنى بىلەمسىز؟

— بىلمەيمەن، — دېدى تۇرغانجان ئېغىر ئۇھ تارتىپ.

— دادام بىلەن ئاپام «ناۋادا بىزنىڭ قىزىمىز ئەندە شۇنداق ئائىلگە كېلىن بولۇپ قالغان بولسا ھەر ئىككى دۇニالىقتا خاتىرجم بولار ئىدۇق، چۈنكى مۇشۇنداق ئائىللىدە چوڭ بولغان باللار بىر - بىرىگە كۆيۈمچان، ئاتا - ئانىلارغا ۋاپادار كېلىدۇ» دېدى. بۇنى ئائىلاپ ئۇلار خۇددى ئىككىمىزنىڭ مۇھەببەتلىشىۋاتقانلىقىنى بىلىپ قالغاندەك تۈيغۈغا كېلىپ، يۈزلىرىم ئوت كەتكەندەك بولۇپ كەتتى - دە، ئورنۇمىدىن ئىتتىك تۇرۇپلا چىقىپ كەتتىم. تالاغا چىقىپ سىزگە تېلىفون قىلىپ پاراڭلاشقۇم، بولۇپ ئۆتكەن گەپ - سۆزلىرىنى بىرمۇ بىر دېگۈم كەلگەن بولسىمۇ، لېكىن نېمىشىقىكىن تېلىفون قىلىشقا زادلا پېتىنالىمىدىم.

— ئەمسە بۇ ئىشلارنى پۇتۇن شەھەردىكىلەر بىلىپ كېتىپتۇ - دە؟ — دېدى تۇرغانجان ئەپسۇسلۇق ئىچىدە خورسىنىپ.

— بىلسە نېمە بويتۇ؟ — دېدى قاپاقلىرى تۈرۈلگەن ئايىگۈزەل نازارى بولغان هالدا، — جاھاندا ئاتا - ئانىسى تەرىپىدىن تاشلىۋېتىلگەن باللار ئازامۇ؟ باللاردا نېمە گۇناھ بولسۇن دەيسىز؟ گۇناھ ئاشۇ ئۆزلىرىنىڭ ئادىمىيلىك ئەخلاقىنى، ۋىجدانىنى يوقاتقان ئاتا - ئانىلاردا! ھايۋان جېنىدا

بالىسىنى جان - جەھلى بىلەن قوغدايدۇ، ئاسرايدۇ، تۈرلۈك
قىيىنچىلىقلارنى يېتىپ ئۇلارنى قاتارغا قوشۇش ئۈچۈن كۈرەش
قىلىدۇ، لېكىن بىر قىسىم كىشىلەر ئاشۇ ھايۋانچىلىكىمۇ
بولالمايدۇ. تۇرغانجان، سىز بىلەمىسىز؟ باغرىنى يېرىپ چىققان
بالىسىنى تاشلىۋېتىدىغان، ئۇلارنى رەھىمىسىزلەرچە
سېتىۋېتىدىغان ياكى ئۆلتۈرۈۋېتىدىغان ئىش بىز ئادەملەر
تۆپىغلا مەنسۇپ، شۇڭا ئادەملەرنى دۇنيادىكى ئەڭ ئەقىللەك
ھايۋان ھەم ئەڭ رەھىمىسىز ھايۋان دېيىشكە تامامەن بولىدۇ.

ئايگۈزەلنىڭ سۆزلىرى شۇ قەدەر سالماق ھەم ئۇرغۇلۇق
بولۇپ، تۇرغانجان ئۆزىنى بىرەر ئالىي مەكتەپنىڭ پىروفېسسورى
بىلەن سۆزلىشىۋاتقاندەك ھېسسىياتقا كېلىپ قالدى.
ئايگۈزەلنىڭ ئۇنىڭ قەلبىدىكى ئوبرازى بارغانسېرى يۇقىرى
كۆتۈرۈلۈپ، ئۇنىڭغا بولغان ھۆرمىتى، سەممىمى مۇھەببىتى
بارغانسېرى كۈچىيپ كېتىۋاتاتتى.

— سىزنىڭ بۇ قەدەر دانا ھەم چوڭقۇر پىكىر
قىلىدىغىنىڭىزنى زادىلا ئويلاپ باقماپتىكەنەن، — دېدى
تۇرغانجان ئۇنىڭ مۇرسىدىن تۇتۇپ ئۆزىگە قارتىپ، —
ئىلگىرى سىزگە بولغان چۈشەنچەم ھەقىقتەن يۈزەكى بولۇپ
قاپتىكەن، بۈگۈن سىزنى ھەقىقىي چۈشەندىم.

— ئىلگىرى چۈشەنمىگەنمۇ؟

— ئەزەلدىن يالغان سۆزلىشنى ياقتۇرمایمەن، ئايگۈزەل،
ئىلگىرى سىزنى بۈگۈنكىدەك چۈشەنمىگەندىم، بۈگۈنلا مەن
پەرشتە سۈپەت بىر قىزنىڭ مۇھەببىتىگە نائىل بولغىنىمنى
ھېس قىلىدىم.

تۇرغانجاننىڭ سۆزلىرىنى ئاڭلىغان ئايگۈزەل ئۆزىنى
تۇتۇۋالماي قاقاھلاپ كۈلۈپ كەتتى. ئۇنىڭ ئاۋازى شۇ قەدەر
جاراڭلىق، شۇ قەدەر ئىركىن ئىدىكى، تۇرغانجاننىڭ يۈرىكىنىڭ
چوڭقۇر يەرلىرىدە يوشۇرۇنۇپ ياتقان غەم - قايغۇلىرى،

باشلىغان تۇرغانجان ئايگۈزەلنى چەكسىز مېھرى بىلەن باعرىغا
مەھكەم باستى، ئايگۈزەلمۇ ئۆزىنى تۇرغانجاننىڭ ئىختىيارىغا
قويۇپ بەرگەندى. لەۋەرنىڭ بىر - بىرىگە مەھكەم
جۈپلىشىشى، تىنقالارنىڭ ئۆزئارا قوشۇلۇشى بىلەن خاتىرسىنى
تامامەن يوقاتقان بىر جۇپ ئاشقى - مەشۇق يېنىدىن غۇيۇلداب
ئۆتكەن ماشىنا بەرگەن قاتتىق سىگناندىن ئېسىگە كەلدى. بۇ
ئىككىسىنىڭ مۇھەببەتلەشكەن بىر يىلدىن بۇيان بىرىنچى
قېتىم سۆيۈشۈشى بولۇپ، سۆيۈشۈشنىڭ لەززەتلەك تەمنى
تۇنجى قېتىم تېتىغان تۇرغانجان بىلەن ئايگۈزەلننىڭ يۈزلىرى
شەلپەرەك قىزىرىپ كەتكەندى.

— ئاتا - ئانىڭىزنى قايىل قىلىش ئىشى سىزگە قالدى
ئەمىسە، — دېدى تۇرغانجان بىر دەملەك جىمچىتلىقنى بۇزۇپ.
— بولمىسا ئۆزىڭىزلا بېرىپ دەمىسىز يى؟ — دېدى
تۇرغانجاننىڭ مەيدىسىگە بېشىنى قويۇپ ئولتۇرغان ئايگۈزەل
ئەركىلەپ تۇرۇپ.

— مېنىڭچە بولسىغۇ ھازىرلا بارغۇم بار ئىدى، بىراق
دادىڭىز «نەدىن كەلگەن قاپ يۈرەك سەن؟ يوقال بۇ ئۆيدىن!» دەپ
قوغلاپ چىقارسا ئۆلۈۋالماقتىن باشقا چارە يوق - دە؟ !

— ئېغىزىڭىزنى ئوشۇتمەڭ، — دېدى ئايگۈزەل مامۇقتەك
يۇمىشاق ئالقانلىرى بىلەن تۇرغانجاننىڭ ئېغىزىنى ئېتىۋېلىپ، —
جان چىقىدىغان ئىش بولسىمۇ ھەرگىز سىزنى ئۆيدىن
قوغلاقتۇزمائىمەن، ئۇنىڭ ئۇستىگە بىزنىڭ ئۆيدىكىلەر
ئۇنچىلىكمۇ ساپاسىز كىشىلەر ئەمەسقۇ؟ !

— شۇنداقلىقىنى بىلىمەن تاتلىقىم، چاقچاق قىلىدىم.

— چاقچاق قىلغىنىڭىزنى بىلىمەن.

— بىراق، كۆڭلۈم يەنلا دەكە - دۆككىدە تۇرىدۇ، ئۇلار

ئىككىمىزنىڭ تو ي ئىشىغا قوشۇلماي قالسا قانداق قىلارمۇز؟ ئاتا - ئانىڭزىن ئېنىق بىر جاۋاب كەلمىگۈچە كۆزۈمگە ئۇيقوۇ كەلمەيدىغان ئوخشايدۇ.

— توۋا، سىزمۇ ئوغۇل بالىمۇ، ئاتا - ئانام بەرمەيمىز دېسە ئەپقېچىشنى بىلەمەمسىز؟ — دېدى ئايگۈزەل پىخىلداب كۈلۈپ.

— سىزلا رەت قىلىمىسىڭىز ئەپقېچىشنى بىلىمەن، بىراق چوڭلارنىڭ رازىلىقىنى ئالماي تۇرۇپ قىلغان ئۇ تو ي بىزنى بەختكە ئېرىشتۈرەلمەرمۇ؟

— چېقىشىپ شۇنداق دەپ قويدۇم، تۇرغانجانىم، كۆپ ئەندىشىدە بولماي خاتىرەجەم ئۇخلاڭ! مۇشۇ بىرئەچە كۈن ئىچىدە سىزگە چوقۇم ياخشى خەۋەر يەتكۈزۈمەن.

ئايگۈزەل شۇنداق دېدى - دە، تۇرغانجاننىڭ بۇرنىنى بوشقىنا چىمداب قويىدى. قەلبىدىكى مۇھەببەت ئوتى بارغانسىپرى يالقۇنجاۋاتقان تۇرغانجان ئۇنى باغىرغا مەھكەم باستى، لەۋەر قايتىدىن چىڭ جۇپلەشتى، ئوتلۇق نەپەسلەر بىر - بىرىگە سىڭىشىپ كەتمەكتە ئىدى. ئاشۇ دەقىقىدە چەكىسىز ھاياجان ئىلکىدە كۆكىرەك قەپىسىدىن بۆسۈپ چىقىپ كەتمەكچى بولۇۋاتقاندەك دۇپۇلدەپ سوقۇۋاتقان يۈرەكلىر، تومۇرلاردا دەريا تاشقىنلىرىدەك ئوركەش ياساپ ئېقىۋاتقان ئىسسىق قانلار ئۆز كوتىروللۇقىنى تاماامەن يوقانقانىدى.

تو ي تەيارلىقى بىلەن ئالدىراش بولۇپ كەتكەن بەختىيار بىلەن هاۋاگۈل خېلىلا ياداپ قالغانىدى. بۇ ئۇلارنىڭ تۇنجى قېتىم قىلىۋاتقان ئىشى بولغاچىمۇ ياكى قولۇم - قوشنىلارنىڭ بىر - بىرىگە ئوخشىمايدىغان قاراشلىرى، يۈل كۆرسىتىشلىرى سەۋەبلىكمۇ، ئەيتاۋۇر ئۇلار نېمىنى قويۇپ نېمىنى تۇتۇشنى بىلەلمەي گاڭگىراپلا قېلىشقانىدى.

— يەنلا ئۆزۈڭلارنىڭ بىلگىنچە ئىش قىلغىنىڭلار ياخشى، — دېدى بەختىيارلارنىڭ ئۆزاق يىللاردىن بېرى بىلە ئولتۇرۇپ

كەلگەن ئۇدۇل قوشىنىسى سىيىتئاخۇن كەسکىن تەلەپىزۇدا، —
بىز خەق ئىككى نان تاپساق بىرىنى داپ قىلىپ چالدىغان خەقى
بولغاچقا ئىشنى ئاددىيلاشتۇرۇشنى ئويلىماي
مۇرەككەپلەشتۈرۈۋېتىمىز. ئويلاپ بېقىڭىلار، جېنىم ئۆكىلىرىم!
بىزدە هازىر «سەندىن مەن قالاتىممۇ» دەيدىغان مەنمەنچىلىك
ئۇستىگە قۇرۇلغان ھەشەمەتچىلىك، ساغرىمىزغا ئۇرۇپلا
تېپىچەلغان قۇرۇق پەتىۋا، قائىدە - يوسۇنلار تولا! مۇنداق قائىدە -
يوسۇنلارغا پەرۋا قىلىماڭلار!

سىيىتئاخۇن يېشى يەتمىشلەرگە يېقىنلىشىپ قالغان
مويسىپىت كىشى بولۇپ، بەختىيارلارنىڭ تو依غا قوپقىنىنى ئاڭلاپ
ئايالى نۇرمانخاننى ئېلىپ ھال سوراپ كىرگەندى. ئالىتە
بالىسىنىڭ توينى قىلغۇچە خېلى كۆپ تەجربە - ساۋاقلارغا
ئىگە بولۇپ قالغان بۇ كىشى كۈندىن - كۈنگە ھەددىدىن ئېشىپ
كېتىۋاتقان توي - تۆكۈنلەردىكى ھەشەمەتچىلىك،
ئىسراباخورلۇق، ئەقىلگە سەخمايدىغان ئادەمگەرچىلىكتىن
نەپەتلەنىپ كېلىۋاتاتتى.

— سلى ئۇنداق دەپ قاقشىغان بىلەن هازىر زاماننىڭ
ئېقىشى شۇ تۇرسا، — دېدى نۇرمانخان بەختىيار بىلەن
ھاۋاگۈلگە لەپىدە قاراپ قويۇپ، — كونىلاردا «ئېشەك
ئېشەكتىن قالسا قۇلىقىنى كەس» دەيدىغان گەپ بار، بەلكىم
بۇلارمۇ ئەل قاتارى ئىش قىلايلى دەۋاتقاندۇ؟ ھەممە كىشىنىڭ
ئۇزىگە تۇشلۇق دوست - دۇشىنى بار ئەممەسمۇ.

— قۇرۇسۇن شۇنداق «ئەل قاتارى» دېگەنلىرىڭ، — دېدى
سىيىتئاخۇن دەرغەزەپ بولۇپ، — ئەل قاتارى قىلىمەن دەپ خەق
نېمىنى قىلسا شۇنى دورايدىغان گەپىما؟ ھەر ئادەم ئۆزىنىڭ
ئەمەلىي ئەھۋالىغا قاراپ ئىش قىلىشى كېرەك - تە! هازىر بىر
قىسىم كىشىلەر شۇنداق ھەددىدىن ئېشىپ كەتتىكى، تو依غا
ماشىنا سالدىغان دەرىجىگە بېرىپ يەتتى، ئەگەر مۇشۇنداق
كېتىۋېرىدىغان بولسا تاشىنا بەش كۈندىن كېيىن پويىز،

ئاير و پىلان سېلىشتىن يانمايدۇ بۇ خەق ! شۇنداق قىلغىنىغا تۇشلۇق بالىلار چىرايلىق ئۆي تۇتۇپ كېتەلىگەن بولسا مەيلى ئىدىغۇ، لېكىن ھازىر ئالقانچىلىك كېلىدىغان بۇ شەھەرنىڭ نىكاھتنى ئاجرىشىش نىسبىتىنى باشقابا شەھەرلەرگە سېلىشتۈرغاندا ئالدىنىقى قاتاردا تۇرىدۇ. مۇنداقچە ئېيتقاندا، ھەشەمەتلەك توپ قىلىمىز دەپ گەدەنگىچە قەرزىگە پېتىپ قالغان ئاتا - ئانىلارنىڭ توپ ھاردوقى چىقماي تۇرۇپلا باللىرى نىكاھتنى ئاجرىشىپ كېتىۋاتىدۇ. نەتىجىدە ئاجايىپ داغدۇغا بىلەن توپ قىلىپ تېرىسىغا پاتماي قالغان ھېلىقى بەگ سۈپەت بايۋەچچىلەر بولسا، باشقىلارغا بىلىندۈرمىگەندەك قىلغىنى بىلەن ئىچىگە ئاچقىق يۇتۇپ پۈكلىنىپلا قېلىۋاتىدۇ.

— ئۇنىسىغۇ راست، — دېدى نۇرمانخان بوش ئاۋازدا.

— شۇڭا ئىككى تەڭگە تاپساقا لا تېرىمىزگە پاتماي قالىدىغان ئىشنى ئازراق قىلىپ يوتقانغا قاراپ پۇت سۇنځىنلىمىز ياخشى، — دېدى سىيئەخۇن سارغۇچ كۆزلىرىنى چىمچىقلاتقىنىچە مەيدىسىگە چۈشۈپ تۇرىدىغان ئاپياق ساقىلىنى سىلاپ تۇرۇپ، — كونىلاردا «ئارتۇق مال باشنى يارمايدۇ» دەيدىغان ھېكمەت بار ئۇكام، پۇلۇڭلار ئېشىپ - تېشىپ كەتكەن بولسا قويۇپ قويساڭلار كېيىنكى بالىلارغا لازىم بولىدۇ. شۇڭا، ھە دېسلا خەقنىڭ گېپىگە كىرىپ ھەشەمەتلەك توپ قىلىمىز دېمەي ئادىبىي - ساددا ئىش قىلىڭلار ! گېزى كەلگەندە ھېچكىمە سىلەرنىڭ يىغاڭلارنى تەڭ يىغلىشىپ بەرمەيدۇ، ئۇكام.

سىيئەخۇن بىر تالاي گەپلەرنى قىلغاندىن كېيىن، ھاۋاگۈلنىڭ «بىر دەم ئولتۇرساڭلار تاماق قىلىمسامە بىرەر تەخسە قورۇما بولسىمۇ قورۇي» دەپ تۇتقىنىغا ئۇنىماي، مومىيىنى ئەگەشتۈرگىنىچە چىقىپ كەتتى.

شۇنداق، ھازىر دەۋر ئۆزگەردى. كىشىلەرنىڭ تۇرمۇشى كۈندىن - كۈنگە ياخشىلىنىپ، تۇرمۇشىدا كۆرۈنەلىك دەرىجىدە ئۆسۈش بولدى. ئەمما، تۇرمۇش سەۋىيەسىنىڭ ئۆسۈشىگە

ئەگىشىپ كىشىنى بىزار قىلىدىغان، ئەندىشىگە سالىدەخان بىر قىسىم ناچار ئادەتلەرمۇ ئەقچى ئېلىشقا باشلىدى. قولى ئاز - تولا پۇل كۆرگەن بىر قىسىم كىشىلەر شۇنداق ھەددىدىن ئېشىپ كەتتىكى، ئۆزىنىڭ كىملىكىنى، قانداق كىشىلەرنىڭ ئەۋلادى ئىكەنلىكىنى، ئائىنىڭ ئون بەش كۈنى يورۇق بولسا ئون بەش كۈنى قاراڭغۇ بولىدىغانلىقىدىن ئىبارەت ھەققەتنى تامامەن ئېسىدىن چىقىرىپ قويۇشتى. ئۇلارنىڭ ھەمیانى پۇلغۇ لىق تولغىنى بىلەن مەن ئۆزىيەتى شۇ ۋەددەر نامرا تلىشىپ كەتتى. رېستوران، قاۋاچخانىلار شۇنداق قايىنام - تاشقىنىلىققا تولۇپ، كىتابخانا، كۇتۇپخانىلارنىڭ ھالى تەس كۈنگە چۈشۈپ قالدى. ئۇيغۇر ئەدىبىلىرى، ئۇيغۇر ئالىملىرىنىڭ ئەقلى - ئىدرالك، ئاجايىپ يۈكىسىك پەلسەپىۋى ئاڭ بىلەن يېزىلىغان توم - توم كىتابلىرى كىتاب تەكچىلىرىدە توپا باسقان ھالدا ئاچچىق ئىڭرالپ نالە قىلىۋاتقان بولسىمۇ، لېكىن ئۇنى ئاڭلايدىغان قۇلاقلار رېستورانلاردا تەلۋىلەرچە چېلىنىغان يېقىمىسىز مۇزىكىلارنى تولا ئاڭلاپ پاڭ بولۇپ قېلىشقا ئىدى ...

— تويۇمنى چوڭ قىلىپ بەرمىدى دەپ كۆڭلۈڭ يېرىم بولۇپ قالارمۇ بالام؟ — دېدى بەختىيار ئەمدىلا تامىقىنى يەپ بولۇپ سىرتقا چىقىماقچى بولۇۋاتقان تۇرغانجاننى توختتىپ.

— نېمىلەرنى دىيدىغانسىز دادا؟ — دېدى تۇرغانجان كۆلۈپ تۇرۇپ، — قانداقلارچە بۇ خىالغا كېلىپ قالغانسىز؟

— ئۆزۈمچە شۇنداق ئويغا كېلىپ قالدىم، بالام، — دېدى بەختىيار قولىدىكى تاماڭىسىنىڭ كۆلۈنى ئالدىدا تۇرغان كۆلدانغا قېقىپ، — ئەسلىدە سەن بالىلارنىڭ چوڭى بولغاندىكىن توبۇڭنى خەقنىڭ ئېسىدىن چىقىمىغۇدەك داغدۇغا بىلەن چوڭراق قىلىپ بېرىھىلى دېگەندىدۇق، لېكىن ئۇنىڭغا قۇربىمىز يەتمەيدىغاندەك قىلىدۇ.

— تويىنىڭ داغدۇغىسى ھەرقانچە چوڭ بولغىنى بىلەن نىكاھنىڭ ئۇلى چىڭ بولمىسا بەربىر بىكار، دادا، — دېدى

تۇرغانچان كۈلۈپ تۇرۇپ، — داغدۇغا بىلەن توپ قىلغانلارنىمۇ
كۆپ كۆرۈم، ئالدىنىڭ ئۆي تۇقان ۋاقتى يېرىم يىلغاخا،
كەينىنىڭ بىر ھەپتىگە بارماي ئاجرىشىپ كەتتى. مېنىڭ ئۇنداق
ئۇلى لىڭشىپ تۇرىدىغان داغدۇغىلىق توينى قىلغۇم بوق !

— يەنە بىر گەپ، بالام، — دېدى بەختىيار بىرئاز
تۇرۇۋېلىپ، — توينى ياشلارغىلا قىلىپ بېرىپ، ئەل -
جامائەتكە داستىخان سالمايدىغان بولغىنىمىزدىن
رەنجىمىگەنسەن؟

— نېمىشقا رەنجىگۈدە كەمەن، دادا، مۇنداق قىلىشتا
سىلەرنىڭمۇ ئويلىغانىڭلار بار - دە، چوقۇم.

— چۈشەنگىنىڭگە رەھمەت بالام، — دېدى بەختىيار
مىننەتدارلىق بىلەن، — ئەسىلى بۇ تۇنجى توپ بولغانلىقى
ئۇچۇن ئەلگە كەڭ داستىخان سالايلى دەپ ئويلىغانىدۇق، لېكىن
ئەھۋالدىن قارىغاندا شاراپەتنىڭ ئىشىمۇ پىشىپ قالغاندەك
تۇرىدۇ. بىلىشىمىزچە، يىگىت تەرەپ توينى بالدوراڭ
قىلىۋېتىشكە ئالدىراۋېتىپتۇ، شۇڭا سېنىڭ توپۇڭنى تۈگىتىپلا
سىڭلىڭىنىڭ توپىغا تۇتۇش قىلىمساق بولمىغۇدەك. سەنگۇ ئوغۇل
بالا بولغاندىكىن ھەرقانداق ئىشنى توغرا چۈشىنىپ
كېتەلەيسەن، لېكىن قىز بالا دېگەننىڭ دىلى نازۇڭ كېلىدۇ.
گەپنىڭ ئېنىقىنى قىلغاندا، سېنىڭ توپۇڭنى داغدۇغا قىلىپ
سىڭلىڭىنىڭ توينى مۇنداقچە ئۆتكۈزىسىك بىزگە دېيەلمىگەن
بىلەن كۆڭلى يېرىم بولۇپ قېلىشى تۇرغانلار گەپ. شۇڭا، سېنىڭ
توپۇڭنى ياشلارغىلا قىلىپ بېرىپ، سىڭلىڭىنىڭ توينى قىلغاندا
ئەلگە براقلار داستىخان سېلىشنى لايق كۆرۈدۇق.

— مەن سىلەرنى چۈشىنىمەن، دادا، — دېدى تۇرغانچان
مەمنۇنلۇق يېغىپ تۇرغان كۆزلىرىنى دادىسىغا تىكىپ، —
ھېلىمۇ بىز ئۇچۇن تارتىقان جاپالىرىڭلار ئاز ئەمەس، ئەسلىدىمۇ
سىلەرگە ئېغىرلىقىمنى سالماي يېتەرلىك پۇل تاپقاندا توپۇمنى
قىلارمەن دەپ ئويلىغانىدىم، لېكىن سىلەرنىڭ لەۋىزىڭلارنى

يىرالماي بۇ تويىنى قىلىشقا مەجبۇر بولدۇم، مېنىڭ توبۇمنى
قىلىمىز دەپ ھېلىمۇ بىرمۇنچە قەرزىگە بوغۇلۇڭلار، ئاپام
ئىككىڭلار بىز ئۇچۇن بارلىقىڭلارنى ئاتا قىلىۋاتقان يەردە يەنە
سىلەردىن رەنجىيدىغان نېمە ئاساسىم بار؟

بەختىيار ئوغلىنىڭ سۆزلىرىنى ئاخلاپ، ئۇنى باغرىغا
مەھكەم باسىنچە ئاتىلىق مېھرى بىلەن ئۇنىڭ بېشىنى سلاپ
چاچلىرىنى ھىدىلىدى.

— ساڭا يەنە بىر گەپنى دېسەم ئاچچىقىڭ كېلىپ قالارمۇ
بالام؟

— رەنجىمدىمەن، دادا.

— تويىغا قوپقانلىقىڭدىن ئاپاڭنى خەۋەرلەندۈرۈپ قويغان
بولساق ياخشى بولاتتى، مەيلى ياخشى بولسۇن ياكى يامان بولسۇن
ئۇ يەنلا سىلەرنىڭ ئاپاڭلار ئەمەسمۇ.

تۇرغانجاننىڭ «ياق» دەپلا دادىسىنىڭ گېپىنى رەت
قىلىۋەتكۈسى كەلگەن بولسىمۇ، لېكىن ئۆزىگە باللارچە
تەلمۇرۇپ تۇرغان بۇ مېھربان كىشىنىڭ دىلىغا ئازار بېرىشنى
خالىمىدى. ئۇ يەركە قارغىنىچە بىرقانچە دەققە
ئويلىنىڭالغاندىن كېيىن، بېشىنى يەردىن ئاستا كۆتۈرۈپ يېنىڭ
باشلىڭىشتىپ ماقوللۇق بىلدۈردى.

— چاقىرغىنىڭىز بىلەنمۇ بەر بىرسىر كەلمەيدۇ، دادا.

— كېلىش - كەلمەسلىك ئۆزىنىڭ ئىشى، چاقىرىش -
چاقىرماسىلىق بىزنىڭ ئىشىمىز، بۇ سىلەرنىڭ ئۆمرۈڭلاردا
قىلىدىغان بىر قېتىملىق مۇھىم ئىشىڭلار بولغاندىكىن
خەۋەرلەندۈرۈپ قويۇشنى لايىق كۆرۈمۇم.

— رەنجىسىڭىزمۇ مەيلى، دادا، لېكىن ئۇنىڭ ئالدىغا مەن
ھەرگىز بارمايمەن.

— سەن بارمىساڭ مەيلى، ئاپاڭ ئىككىمىزنىڭ نامىدا
ئىككىلىك خەت يېزىپ ئىنىڭ ئەمروّللادىن ئەۋەتهى.

تۇرغانجان دادىسىنى چىڭ قۇچاقلۇغىنىچە ئۇنىڭ ساقىلى

ئۇسۇپ كەتكەن يۈزىگە بالىلارچە سۆيۈپ قويغاندىن كېيىن، ئۆزىنىڭ ئايگۈزەل بىلەن يېڭى ئۆيگە بېرىپ ئۆينىڭ بېزلىش ئەھۋالنى كۆرۈپ باقماقچى ئىكەنلىكىنى ئېيتىپ، چىقىپ كەتتى.

— بەك كەچ قالىمغىن، بالام !

— ھايال بولمايمەن، دادا.

ئالدىغا كىچىككىنه كەلگەن تۇرغانجاننىڭ كۆزى يۇمۇپ ئاچقۇچە بولغان ئارىلىقتا ئۆيلەنگۈدەك چوپچۇڭلا يىگىت بولۇپ قالغىنىغا قاراپ ھەۋىسى كەلگەن بەختىيار ئالدىراش چىقىپ كېتىۋاتقان ئوغلىنىڭ كەينىدىن قاراپ كۆلۈپ قويىدى. ئۇنىڭ بىلەن پاراڭلىشىش ئارقىلىق كۆڭلىدىكى گەپلىرىنى ئېيتىۋالغان بەختىيار ئۆزىنى خېلىلا يېنىكلەپ قالغاندەك، ئىككى ئايىدىن بېرى ئۇنى چارچىتىۋەتكەن توى تەبىارلىقىنىڭ ھاردۇقلىرى بىراقلا چىقىپ كەتكەندەك بولدى...

تۇرغانجاننىڭ تويىنىڭ ھاردۇقى چىقماي تۇرۇپلا، شاراپەتنىڭ توى ئىشى بىلەن ئالدىراش بولۇپ كەتكەن بەختىيار بىلەن ھاۋاڭلۇنىڭ جېنى ئازلا قالدى. شاراپەتنىڭ تاپقان يىگىتى باشقا شەھىردىن بولغاچقا، ئۇلارنىڭ بۇ شەھىرە ھېچقانداق ئۇرۇق - تۇغقان، تونۇش - بىلىشلىرى يوق ئىدى. گەرچە ئۇلار كىچىك چاي بىلەن چوڭ چايىنى قىز تەرهپ توى قىلغان كۇنى بىراقلا ئېلىپ كېلىدىغانغا پۇتۇشكەن بولسىمۇ، لېكىن تويغا كېلىدىغان مېھمانلارنى ئۆز يارىشىقىدا كوتۇش، ئۇلارنىڭ ياتاق، تاماق دېگەندەك ئىشلىرىنى مۇۋاپىق ئورۇنلاشتۇرۇش دېگەندەك بىر تالاي ئىشلار ئەر - خوتۇن ئىككىلەننىڭ بېشىنى قايدۇرۇۋەتكەنىدى. بەختىيار بىلەن ھاۋاڭل ئۇيان چېپىپ، بۇيان چېپىپ تويغا ئۈچ كۈن قالدى دېگەندە مېھمانلارنى ئورۇنلاشتۇرىدىغان ئۆي ۋە مېھمانسارايلارنى بېكىتىۋالدى. پىلان بويىچە تويغا كەلگەن ئەر مېھمانلار مېھمانسارايدا، ئايال مېھمانلار تۇرغانجاننىڭ ئۆيىدە، ئەر قۇدا بىلەن ئايال قۇدا بەختىيار لارنىڭ



ئۆيىدە تۇرىدىغان بولدى.

— بۇ ئىشلارنىمۇ بىرەر قۇر تۈگىتىۋالدۇق، — دېدى
ئۆزىنى سافاغا تاشلاپ ئوڭدىسىغا ياتقان بەختىيار ئۆزىنىڭ ئىياغ
تەرىپىدە ئولتۇرغان ھاۋاگۈلگە.

— سىرت بىلەن قۇدىلاشسا ئاۋارىچىلىكىمۇ تولا بولىدىكەن
دېسە، — دېدى ھاۋاگۈل ئېغىر ئۇھ تارتىپ.

— قىزىمىزنىڭ تاپقىنى شۇ بولغاندىكىن بىزگە نىمە ئامال،
يەنە ئازراق غەيرەت قىلىساق بۇ كۈنلەرمۇ ئۆتۈپ كېتىدۇ،
ئانسى، بالىلار بەختلىك ئۆتسىلا بولدى.

— بۇ توينىڭ ھاردۇقى چىقماي تۇرۇپلا ئەمرۇللا «توى
قىلىمەن» دەپ قوپىمىسلا بولاتتىغۇ، — دېدى ھاۋاگۈل پىخىلداب
كۈلۈپ.

— ئۇ ئەمدىلا يىگىرمە ئىككى ياشتىن ئاشتى، بىرنەچە يىل
تەخىر قىلىپ تۇرار.

— بالىلار قىلىمەن دېسە ياق دېگىلى بولماش ھەرقاچان؟
— سەن ئانسى بولغاندىكىن ئالدىنئالا پۇرتىپ قوي !

— مېڭسى قىزىپ كېتىپ سەكىرەپ چىقىمىسۇن يەنە.
— ئوغۇل بالىغا مەن ئۇ گەپلەرنى قىلىپ يۈرسەم سەت
تۇرار، دادىسى بولغاندىكىن سىز دەڭ !

— قايىسىمىز دېسەك ئوخشاش، مېنىڭچە ئۇنىڭ ھازىرچە توى
قىلىش خىيالىمۇ يوقتهك قىلىدۇ، شۇنداق نىيىتى بولغان بولسا
ئۇدول دېيەلمىگەن تقدىردىمۇ ئاللىقاچان پۇرتىپ قويغان
بولاتتى.

— كۈندە ئۆيدىن چىقماي ئولتۇرغىنىغا قارىغاندا لايىقىمۇ
يوقتهك قىلىدۇ ئۇنىڭ، ھەرھالدا ئۇنىڭ ئاشۇنداق ئولتۇرۇپ
تۇرغىنىغا شۈكۈر.

— ساڭا يەنە بىر گەپنى دېمەكچىدىم ئانسى، — دېدى
بەختىيار ئورنىدىن تۇرۇپ، — بۇ تويدىن بالىلارنىڭ ئاپسىنى
خەۋەردار قىلىپ قويىدىغان ئىش ئىدى.

— خەۋەر قىلغان بىلەنمۇ بىرىسىن كەلمەيدۇ، — دېدى
هاۋاگۇل قاپاقلىرى تۈرۈلگەن حالدا، — تۇرغانچانىڭ توپىدىمۇ
خەۋەر بىرىسىن كەلسەپمۇ قويىمىدىغۇ.

— مەيلى ئۇ كەلسۇن - كەلمىسۇن خەۋەر بېرىپ
قويىغىنىمىز ياخشى، هەرھالدا كېيىنكى كۆڭۈلسىز ئىشلاردىن
خالىي بولۇپ قالىمىز.

— بۇ خەۋەرنى يەتكۈزگىلى كىم بارىدۇ؟

— مېنىڭچە شاراپەتنىڭ ئۆزى بارغىنى تۈزۈك، — دېدى
بەختىيار بىرئاز ئوپلىنىڭغاندىن كېيىن، — قانداقلىكى دېگەن
بىلەن شاراپەت ئۇنىڭ يالغۇز قىزى ھەم بالىلارنىڭ كەنجىسى،
باشقا ئادەم بارغاندىن كۆرە شاراپەت ئۆزى بارسا ئۆڭ بولىدۇ.

— بىراق شاراپەت بېرىشقا ئۇنارمۇ؟

— ئۇناش - ئۇنىماسلىقى ساڭا باغلىق، سەن ئاپىسى
بولغاندىكىن ئوبدانراق چۈشەندۈرسەڭ بولىدۇ، ئەگەر سېنىڭ
گېپىڭگە كۆنمەي گىجىڭلىق قىلسا ئۆزۈم گەپ قىلىمەن
ئۇنىڭغا.

— قاتتىق - يېرىڭ گەپ قىلغىلى بولمىسا بۇ بالىلارغا،
بىر ئېغىز گەپ قىلدىن قېيىق كېتىپ قالسا مىچىلداداپ يىغلىسا
ئادەمنىڭ ئىچى ئاغرىپ قالىدىكەن.

— مەنمۇ سېنى ئۇنىڭغا قاتتىق گەپ قىل دېمىدىم،
ئوبدانراق چۈشەندۈرۈپ قوي دەۋاتىمەن، بالا دېگەن ئانىغا ئۇنداق
ئۆچەمنلىك بىلەن قارسما ياخشى بولمايدۇ، ئۆز ئانىسىنى
كەچۈرمىگەن بالىنى خۇدا مو كەچۈرمىدى!

هاۋاگۇل كۆزلىرىنى بىر نۇقتىغا تىككىنچە ئۆزاق ئولتۇرۇپ
كەتتى. بەختىيار ئۇنىڭ نېمىلەرنى خىيال قىلىۋاتقانلىقىنى
كۆڭلىدە بىلىپ تۇرسىمۇ ئوشۇقچە گەپ قىلماي بىر ئورام
موخوركى ئورىدى - دە، ئۇنىڭغا ئوت تۇتاشتۇرۇپ قاتتىق -
قاتتىق شورىدى. شۇ تاپتا ھەر ئىككىلىسىنىڭ چىرايدا ئەكس
ئېتىپ تۇرغان سولغۇنلۇق، پەرشانلىقتىن ئۇلارنىڭ نېمىلەرنى

خيال قىلىپ، نېمىدىن ئازابلىنىۋاتقانلىقىنى كۆرۈۋېلىش تەس ئەمەس ئىدى.

ئاپىسىنىڭ بىر تالاي چىرايلىق گەپلەرنى قىلىپ چۈشەندۈرۈشلىرىنى رەت قىلىۋېتىشكە ئامالسىز قالغان شاراپەت خۇددى بويىنىنى بىرسى باغلاب سۆرىگەندەك ئاپىسىنىڭ ئۆيىگە قاراپ يول ئالدى. بۇ ئاپرېل ئېينىڭ ئاخىرىلىرى بولۇپ، ئەنگەندىن بېرى ئوچۇق تۇرغان ئاسمان بىرەمدىلا شاراپەتنىڭ كۆڭلىدەك تۇتۇلۇپ كەتكەندى. تېخى چۈشتە پارقىراپ تۇرغان قۇياش ھەش - پەش دېگۈچىلا تۇرۇلۇپ كېلىۋاتقان قاپقارا بۇلۇتلارنىڭ ئاسارتىدە قالغان بولۇپ، تۇرۇپ - تۇرۇپ «يالت - يۇلت» قىلىپ چېقىپ قويىدىغان چاقماق قارا يامغۇر ياغىدىغانلىقىدىن بېشارەت بېرىپ تۇراتنى. خۇددى تاش ئېسىپ قويۇلغاندەك ئېغىرلىشىپ كېتىۋاتقان بۇتلەرىنى تەسىلىكتە يۆتكەپ كېلىۋاتقان شاراپەت ئىزىدا چىپپىدە توختىدى - ٥٥، يامغۇر سىمىلداب چۈشۈشكە باشلىغان بۇلۇتلۇق ئاسمانغا قارىدى. ئۇنىڭ كۆزىگە دوزاختەك كۆرۈنىدىغان بولۇپ قالغان ئاشۇ ئۆيىگە بېرىشىغا تەبئەتمۇ قارشى چىقىۋاتقاندەك تۇيغۇغا كېلىپ قالغان شاراپەت يامغۇر يېغىپ كەتكەنلىكىنى باهانە قىلىپ كەينىگە ئۆرۈلۈپلا كېتىپ قېلىشنى ئويلىغان بولسىمۇ، لېكىن دادسى بىلەن ئاپىسىنىڭ ئېيىلىشىدىن ئەنسىرەپ يەنلا ئالدىغا قاراپ مېڭىشقا مەجبۇر بولدى.

سم - سم يېغىشقا باشلىغان يامغۇر كۆزى يۇمۇپ ئاچقۇچە ئارلىقتا، خۇددى چېلەكتە تۆككەندەك شارقىراپ ياغقىلى تۇردى. دەھشەتلەك يېغىۋاتقان يامغۇرغا قارىماي گاھ مېڭىپ، گاھ يۈگۈرۈپ ئاپىسىنىڭ ئىشىكى ئالدىغا كەلگۈچە ئۇستىپشى چىلىقىدە ھۆل بولۇپ كەتكەن شاراپەت بەئەينى سۈزمە خالتىسىغىلا ئوخشىپ قالغاندى. توختىگۈلننىڭ ئىشىكى قىيا ئوچۇق بولۇپ، ئۆزىنى تۈزەشتۈرگەچ دېمىنى ئېلىۋاتقان شاراپەت ئىشىكى يېنىڭ چەكتى.

— كيرىڭ !

ئۆيىدىن توختىگۈلىنىڭ ئاۋازى ئاشلاندى، شاراپىت «ئەسساalamوئەلەيكۈم» دەپ سالام بەرگىنىچە كىرىپ كەلدى. شاراپەتنىڭ شۇنچە قاتتىق يېغىۋاتقان يامغۇرغا قارىماي تەرەپبالا كېلىپ قالغىنىغا ھەيران قالغان توختىگۈل بىرنەچچە دەقىقە ھاڭۋېقىپ تۇرۇپ قالدى.

— قانداق شامال ئۇچۇرۇپ كەلدى سېنى؟ — دېدى توختىگۈل چىرايىنىمۇ ئاچماي.

— تالادا يامغۇر يېغىۋاتسا شامال نېمە ئىش قىلىدۇ؟ — دېدى شاراپەتمۇ قوباللىق بىلەن.

— تىلىڭ خېلى ئۇزىراپ قاپتو - ھە؟

شاراپىت يەندە بىر نېمە دېمەكچى بولۇپ ئېغىزىنى ئۆمىللەدى - يۇ، ئۆزىگە بىھۇدە كۆزلىسىزلىك تېپىۋېلىشنى خالىمىدى بولغاىي، جىم بولۇپ قالدى.

— بىرەر ئىش بىلەن كەلگەنمدىڭ؟

— ئىشىم بولمىسىمۇ كەلسەم بولما مەدىكەن، بوسۇغاڭدىنلا يولغا سېلىپ قوياي دەۋاتامسىن؟

— كىره، — دېدى توختىگۈل شاراپەتكە ئاللىيپ.

شاراپىت قاش - قاپاقلىرىنى سۈزگىنىچە مېھمانخانا ئۆيگە كىردى - دە، ئىشىككە ئىلىقلقىق تۇرغان لۆڭگىنى ئېلىپ بېشىنى سۇرتىكەچ كېلىپ سافادا ئولتۇردى.

— بۇ يەرگە مۇنچىغا چۈشكىلى كەلگەن ئوخشىماسىن؟ — دېدى ئۇنىڭ كەينىدىنلا تاپ بېسىپ كىرگەن توختىگۈل مېيىقىدا كۆلۈپ.

غەزەپتىن بېرىلىپ كەتكىلى تاس - تاماس قالغان شاراپىت ئۇنىڭ كۆزلىرىنىڭ ئىچىگە مىختەك تىكىلگىنىچە «سائا ئوخشاش بىتەرەت يۈرگەندىن پاكىز يۈرگەن ياخشى» دەپ راسا بىر ئەدىپىنى بەرمەكچى بولدى - يۇ، يەنلا ئۆزىگە ھاي بېرىپ توختاپ قالدى.

— قانداقراق تۇرۇۋاتىسىمن؟ — دېدى لوڭگىنى ئىشىككە ئىلىۋاتقان شاراپەت توختىگۈلگە لەپىمەدە قاراپ قويۇپ.
— هەرھالدا يوقتىن ياخشى.

— قارىساممۇ شۇنداقتەك تۇرسىمن، — دېدى شاراپەت ئۇنىڭغا سەپسېلىپ قاراپ، — چىرايلىرىڭ باشقىچە سېرىق تۇرىدۇ، دوختۇرخانىغا بېرىپ تەكشۈرەتتۈپ باقسالى بولىدىغان ئوخشايدۇ!

— سەن كۆڭۈل بۆلۈپ كەتمىسىڭمۇ قانداق قىلىشنى ئۆزۈم بىلىمەن، دېگىنە نېمە ئىش بىلەن كەلدىڭى?

ئۆزىنىڭ ياخشى كۆڭلى بىلەن دېگەن سۆزىنى خاتا چۈشىنىپ قوپاللىق قىلغان ئاپىسىغا بىرئاز رەنجىگەن شاراپەت ھېچنېمە دېمەي ئورنىدىن تۇرۇپلا چىقىپ كېتىشنى ئوبىلىغان بولسىمۇ، لېكىن ھاۋاگۈلننىڭ «مەيلى قانداق بولۇشىدىن قەتىئىنەزەر ئۇ يەنسلا سىزنىڭ ئۆز ئاپىڭىز، قىزىم، شۇڭا ئۇنىڭ يېنىغا بارغاندا گەپ - سۆزىدە دىققەت قىلىڭى، ئۇ سىزگە قوپال تەگسىمۇ سلىق - يۇمىشاق بولۇڭ، ھەرگىز ئۇنىڭ بىلەن تەڭ تۇرمالاڭ» دېگەن گەپلىرىنى يادىغا ئالدى - دە، لاسىدە ئولتۇرۇپ قالدى.

— توىغا قوپقانىدىم، باشقا ئىش قىلىپ بېرىلمىسىڭمۇ توپۇمدا قول باغلاپ تۇرۇپ بېرىمدىكىن دەپ كەلدىم.

— توى قىلغۇدەك بولۇپ قالدىڭما جۇۋايىنىمەك؟
— سەنمۇ ئون يەتتە يېشىڭىدا توى قىلىپتىكەن سەنگۇ، بۇ يىل مەن يىگىرمە ئىككىدىن ئاشتىم، سېنىڭچە يىگىرمە ئىككىدىن ئاشقان قىز توى قىلسا بولمامدىكەن؟

— توى قاچان؟
— ئالدىمىزدىكى شەنبە كۈنى، يەنە ئۈچ كۈن بار.

— بالدۇرراق خەۋەر بەرمەي ئەمدى بولغاندا كەپسەنگۇ؟
— رېستوران يوق توينىڭ ۋاقتى ئەمدى بېكىتىلىدى، بالدۇر خەۋەر قىلماپسىمن دەپ قېيىداب بارماي قويمايدىغانسىن؟
— نېمە، ماڭا تەھدىت سېلىۋاتامسىن؟

— ساڭا تەھدىت سالدىغانغا يۈرىكىم ئون ئەمەس مېنىڭ، بۇلتۇر قىشتا ئاكامنىڭ توينى قىلغاندا چاقىرىتىپ ئادەم ئەۋەتسەكمۇ بارمىدىڭ، شۇڭا بۇ قېتىم ئالايىتەن ئۆزۈم كەلدىم ئالدىڭغا.

— ئۇ جۇۋايىنمەكنىڭ ئۆتكەن يىلى دېگەن گەپلىرى هەرگىز يۈرىكىمدىن چىقمايدۇ، ئۆز ئانسىدىن تانغان ئادەمنىڭ توينىغا نېمە دەپ بارغۇدەكمەن، ھېلىغۇ توبي ئىكەن، ئۆلۈپ قالسا ئۆلۈمىگىمۇ بارماسىنى !

— كونىلاردا «ترىگىسىڭ تېرىق بولىدۇ» دەيدىغان گەپ بار، بۇ گەپلىرىڭنى ماڭا دەپ بەرمىسىڭمۇ بولىدۇ، ئىشقلىپ، مەن سېنى تويفا ئېيتىپ كەلدىم، سېنىڭدىن ھېچنېمە تەمە قىلمايمەن، بېرىپ توپۇمدا تۇرۇشۇپ بەرسەڭلا بولدى. شاراپەت شۇلارنى دەپ ئورنىدىن تۇردى — دە، قايتىشا تەمشەلدى. ئۇ ئەمدىلا ئىشىكتىن چىقاي دەپ تۇرۇشىغا ئۆيگە قىرىق بەش ياشلارنىڭ قارىسىنى ئالغان ئوتتۇرا بوي، بۇغاي ئۆڭ، بۇدۇر چاچلىرى پاخپىيىپ تۇرىدىغان، ئورۇقرارق كەلگەن بىر كىشى كىرىپ كەلدى، ئۇنىڭ قوڭۇر رەڭلىك كۆزى سەل ئەلەسەركەن بولۇپ، كىمگە قاراۋاتقانلىقىنى دەماللىقا بىلگىلى بولمايتتى.

— ئۆيگە مېھمان كەلگەنەكەن — دە، — دېدى ئۇ كىشى شاراپەتنى كۆرۈپ.

— ھەئى، قېيىنسىڭلىمەننىڭ قىمىزى يوقلاپ كەپتىكەن، — دېدى توختىگۈل چىرايىنى ئۆزگەرتەمەي تۇرۇپلا. بۇ گەپنى يەنە بىر قېتىم ئاڭلاپ ئاچىچىقى مېڭسىدىن چىقىپ كەتكەن شاراپەت ئالدىدا يالغان ھىجىيىپ تۇرغان توختىگۈلگە قاراپ غەزەپ بىلەن بىرنى ئالايدى — دە، ئۇنىڭ «يامغۇر توختىخاندیراقي ماڭسالاڭ بولىمادۇ؟» دەپ، تۈۋلىغىنىغىمۇ قارىماي پەلەمپەيدىن يۈگۈرگىنىچە چۈشۈپ كەتتى.

شاراپەت گەرچە ئاپىسىنىڭ تويفا كەلمىدىغانلىقىنى ئېنىق

بىلىپ تۇرسىمۇ، لېكىن نېمىشىقىكىن ئىشىك ئالدىدا قاتار سەپ تۈزۈشۈپ تو依غا كەلگەن مېھمانلارنى كۈتۈۋاتقان كىشىلەر توپى ئارىسىدىن ئۇنى ئىزدىدى. ئىچىگە ئاق كۆڭلەك، ئۇچىسىغا كۈل رەڭ كاستۇم - بۇرۇلكا كىيىپ گالىستۇك تاقىۋالغان بەختىيارنىڭ خۇشاللىقتىن ئېغىزى قۇلىقىغا يېتەيلا دەپ قالغان بولۇپ، يېشىل ئەتلەستىن ئۇزۇن كۆڭلەك، بېشىغا يارشىمىلىق چىمەن دوپپا كىيىقىغان، چېچىنى ئىككى تال ئورۇپ سۇس گىرىم قىلغان ھاۋاڭولمۇ باشقىچىلا ئېچىلىپ كەتكەندى. ئۇلارنىڭ يېنىدا تۇرغان ئەمر - ئاياللارمۇ بىر - بىرىدىن پۇزۇر، بىر - بىرىدىن چىرايلىق كىيىنىشكەندى. ئاشۇ كىشىلەر ئارىسىدىن ھەرقانچە ئىزدەپمۇ ئۆز ئاپىسىنى تاپالىمىغان شاراپەتنىڭ بىرىدىلا ئىچى ئاجىق بولۇپ ئۆپكىسى ئورۇلدى - دە، چاناقلىرىغا مۆللەدە ياش ياماشتى. تويىنىڭ كەچلىك ئولتۇرۇشىغا چوڭلار، ياشلار تەڭلا چاقىرىلغان بولغاچقا كەينى - كەينىدىن ئۇلاب ئوينىلىۋاتقان ئۇسسىۇل، تانسىلار بىلەن توى ئاجايىپ قىزىپ كەتكەندى.

ئۆزى ئالايتىمن بېرىپ توىغا ئېيتىپ قويغان بولسىمۇ، لېكىن توختىگۈلنىڭ يەنىلا كەلمىگەنلىكىنى بەكلا هار ئالغان شاراپەت كۆزلىرىدىن سىرغىپ چۈشۈۋاتقان ياشلىرىنى كونترول قىلالمايلا قالدى. ئىنسان ھاياتىدىكى ئەڭ خۇشاللىقا تولغان مۇشۇنداق خاسىيەتلەك مىنۇتلارادا، شاراپەتنىڭ بىئاراملىق ئىچىدە يىغلاپ ئولتۇرغانلىقىنى كۆرگەن ئىلدار نېمە ئىش بولغانلىقىنى ئاڭقىرمائىلا قالدى. گەرچە ئۇ شاراپەتتىن نېمە ئىش يۈز بەرگىنىنى سوراپ باقماقچى بولغان بولسىمۇ، لېكىن ئوت ئۇستىگە ياغ چېچىپ قويۇشتىن ئەنسىرەپ جىممە ئولتۇرۇپ قالدى. شاراپەت «تۇۋا! ھېچقانداق ئانا بولۇش سالاھىيىتى بولمىغان بۇ ئايال قانداقلارچە بىزنىڭ ئاپىمىز بولۇپ قالغاندۇ؟ دادام رەھمەتلەك باغرى تاشتىنلىق قاتتىق، يۈرىكىدە ئازاراقمۇ مېھر - مۇھەببەت ئۇچقۇنى بولمىغان بۇ ئايالغا

قانداقلاچه ئۇچراپ قالغان بولغىيدى؟ رەھمەتلەك دادام ئۇنىڭ
قلغان - ئەتكەنلىرىنى، ئۆزىگە سېلىۋاتقان زۇلۇملىرىنى
باشقىلارغا ئېيتىپ ئىچىنى بوشتالماي بۇرۇقتۇرما بولۇپ ئۆلۈپ
كەتكەن بولغىيمىدى؟ بىز ئۇچ شور پېشانە ھاۋاگۇل ئاپامدەك
مېھربان، كۆيۈمچان، ئىخلاسمەن ئايالدىن تۇغۇلماي،
قانداقلەرچە شەرمى - ھايىا، ئار - نومۇسىنى بىلمەيدىغان،
ۋۇجۇدىدا قىلىچىمۇ ئادىمىلىك خىسلەت بولمىغان مۇشۇنداق بىر
ئايالدىن تۇغۇلۇپ قالغاندىمىز؟ بەلكىم دادام رەھمەتلەك ئۆلۈپ
كەتمەي مۇشۇ ئايال ئۆلۈپ كەتكەن بولسىمۇ بىز مۇنچىلىك
خورلۇق، ئىزا - ئاھانەتلەرگە قالماس بولغىيدۇق، خەقىمۇ بىزنى
كىمنىڭ بالىسى دېسە «ھېلىقى ئەر ئوغىرسى خوتۇن»، نىڭ بالىسى
دەپ مازاق قىلىمغان، كەمىستىمىگەن بولاتى» دەپ ئۆز - ئۆزىگە
پىچىرلىدى.

شاراپەتنىڭ نېمىدۇر بىرنېمىلىرىنى دەپ پىچىرلاۋاتقانلىقىنى
سەزگەن ئىلدار ھەيرانلىق ئىلکىدە ئۇنىڭغا بۇرلىپ قارىدى.

— نېمە دەپ پىچىرلاۋاتىسىن شاراپەت؟

— ھېچنېمە؟ — بىلىپ - بىلمەي ئاۋازىنىڭ تېشىغا چىقىپ
كەتكىنىنى ھېس قىلغان شاراپەت شۇنداق دېدى - دە،
خىجىللېقىن ئىتتىكلا يەرگە قارىۋالدى.

— بۇ تويدىن رازى ئەمەسىمۇ سەن؟

— ئۇنداق ئەمەس، باشقا بىر ئىش، — دېدى شاراپەت ئۆزىگە¹
تىكلىپ تۇرغان ئىلدارغا كۆزىنىڭ قۇيرۇقىدا لەپىدە قاراپ
قويۇپ.

— ھەرقانداق ئىش بولسىمۇ بۈگۈنكى كۈندە كۈلۈپ
ئولتۇرۇشۇڭ كېرەك ئىدىغۇ، — دېدى ئىلدار بىرئاز
رەنجىگەندەك قىلىپ، — سېنىڭ مۇشۇ ھالىتىڭنى باشقىلار
كۆرسە، بولۇپىمۇ چوڭلار كۆرسە قانداق ئويلاپ قالار؟

— بەزى ئىشلارنى ساڭا ھازىرلا چۈشەندۈرۈپ بولالمايمەن
ئىلدار، — دېدى شاراپەت بوش ئاۋازدا، — تويدىن كېيىن مەن

سائاھىمە ئىشلارنى بىرمۇبىر سۆزلەپ بېرىمەن، شۇچاڭدا سەن مېنىڭ نېمىگە يىغلىغىنىمىنى، مۇشۇنداق خاسىيەتلەك كۆنەمە كۆڭلۈمىنىڭ نېمە سەۋەبتىن شۇنچە يېرىم بولغانلىقىنى بىلىپ قالىسىن.

— مەنگۇ سېنىڭ قانداق قىزلىقىڭى ياخشى بىلىمەن، — دېدى ئىلدار ئېغىر بىرنى تىنۋېلىپ، — كېيىنكى ھەرقانداق ئىشىڭغا مەن ئىگە، شاراپەت، شۇڭا بۈگۈن ئىككىمىزنىڭ توى كۆنى بولغاندىكىن جان چىقىپ كەتسىمۇ كۈلۈپ ئولتۇرۇشۇنى ئۇتۇنىمىن!

— مېنىڭكۈ شۇنداق قىلغۇم بار، جېنىم، — دېدى شاراپەت لەۋلىرىنى چىشلەپ تۇرۇپ، — ئەمما ھەرقانچە تىرىشىپ باقساممۇ ئېچىلالمايۇاتىمەن.

— سەن بەك ئىرادىلىك قىز، شاراپەت، — دېدى ئىلدار ئۇنىڭ قولىقىغا ئېغىزىنى يېقىن ئەكىلىپ، — مەن سېنىڭ تاشقى گۈزەللىكىڭگە ئەمەس، سېنىڭ قىزلارغا خاس نازاكىتىڭگە، ئەركەكلەرگە خاس جاسارتىڭگە، قىلىمەن دېگەن ئىشىڭنى قىلماي قويمايدىغان ئىراادەڭگە ئاشق بولۇپ كەينىڭدىن ئەگىشىپ كەلگەن، ھالقىلىق پەيتتە مۇنداق بوشىشىپ كەتسەڭ ئۆزۈڭگە، مەن ياخشى كۆرگەن شاراپەتكە پەقهتلا ئوخشىمای قالىدىكەنسەن.

ئىلدارنىڭ تولىمۇ سەممىيلىك، راستچىللۇق بىلەن قىلغان سۆزلىرى شاراپەتنىڭ قەلب ئاسىمنىدا لەيلەپ يۈرگەن غەم بۇلۇتلىرىنى بىر يولىلا تارتىۋەتتى. دىلى ۋاللىدە يورۇپ، كۆڭلى باشقىچىلا ئېچىلىپ قالغان شاراپەت ئىلدارغا قاراپ پىسىڭىدە كۈلۈپ قويىدى.

— ماڭا قارا، شاراپەت، — دېدى ئىلدار ئۇنىڭ يېڭىنى ئاستا تارتىپ، — مەكتەپتە ئوقۇۋاتقان چېغىمىزدا بىزدىن ئىككى سىنىپ يۇقىرى ئوقۇيدىغان ھېلىقى «قاشاڭ» لەقىمى بار تاهىر دېگەن بالىنىڭ مەست بولۇپ قېلىپ ئالدىڭنى

توسۇۋالغىنى ئېسىڭىدە باردۇ؟ شۇ چاغدا ھەممە ئادەم قورقىدىغان ئاشۇ «قاشاڭ» نىڭ ياقىسىغا ئېسىلىپ، يۈزلىرىگە تۈكۈرۈپ پوخۇرلۇق قىلىمەن دېگىننىگە تويمۇزۇۋەتكەندىڭ، شۇ چاغدىلا مەن سېنىڭ غەيرىتىڭگە قايىل بولۇپ قالغان ھەمدە سېنى ياخشى كۆرۈپ قالغانىدим. راستىمىنى ئېيتىسام، مەن سېنى ياخشى كۆرۈپ قالغان شۇ كۈندىن باشلاپلا ساڭا مۇھەببەت تەكلىپى قويۇشنى ئوپلىخان بولساممۇ، لېكىن ئاشۇ «قاشاڭ» نىڭ رەسۋاسىنى چىقارغاندەك مېنىمۇ رەسۋا قىلىۋېتىشىڭدىن قورقۇپ ئېغىز ئاچالىغانىدим.

— نېمىلەرنى دەيدىغانسىن، ساراڭ، — دېدى شاراپەت پىخىلداب كۈلۈپ.

— راست، شاراپەت، — ئىينى چاغدا سېنىڭدىن قورقاتىم - يۇ، ئەممە چىن دىلىمدىن ياخشى كۆرەتتىم، سېنى بىر كۈن ئۇچراتىمسام كۆزۈمگە ئۇيقو كەلمەيتتى، كۆزۈمگە ئۇيقو كەلمەنچە «ئۇ نېمە ئىش قىلىۋاتىدىغاندۇ؟ شۇنداق بولسا قانداق بىلەن مۇھەببەتلىشىپ قالغانىدۇ؟» دەپ ئۆز - ئۆزۈمنى ئېيبلەيتتىم.

— ئىلگىرى دېمىگەندىڭخۇ بۇ گەپلىرىڭنى؟

— دېسم مازاق قىلار بولغىيدىڭ؟

— مېنى بەك يامان چاغلایىدىكەنسىن - دە؟

— بۇ يامان كۆرگەنلىك ئەمەس، ھۆرمەتلىگەنلىك.

— قارا، بۇ ئالدامچىنىڭ دەۋاتقان گېپىنى! — دېدى شاراپەت ئۇنىڭ يوتىسىنى بوشقىنا چىمداب، — ھازىرمۇ قورقامسىن مەندىن؟

— ياق.

— نېمىشقا؟

— سەن بىلەن مۇھەببەتلىشكەندىن كېيىن سېنىڭ تولىمۇ

مۇلايم، ئەدەپلىك، باشقىلارنى قەدىرلەشنى، ھۆرمەتلىشنى بىلدىغان قىز ئىكەنلىكىڭنى تېخىمۇ ئوبىدان بىلدىم.

— ئۇنداقتا، سەن مېنى چۈشەنمەي تۇرۇپلا تەلمىپ قويۇپتىكەنسەن - ٥٥

— راستىنى ئېيتسام شۇنداق، شاراپەت ! ئۇ چاغدا سېنى ياخشى كۆرەتتىم - يۇ، ئانچە چۈشىنىپ كەتمەيتتىم.

— بىر تەۋەككۈل قىلىپ باقايى دەپ ئويلىغانما؟

— شۇنداق دېسەممۇ بولىدۇ، سەن بىلەن مۇھەببەتلىشكەندىن كېيىن ئاشۇ قاراملۇقىنىڭ توغرا بولغانلىقىنى ھېس قىلدىم.

شۇ تاپتا ئىلدار بىلەن شاراپەت ئۆزلىرىنىڭ توپى بولۇۋاتقانلىقىنى تامامەن ئەسلىرىدىن چىقىرىپ قويۇشقا بولۇپ، باشلىرىنى بىر يەرگە تىقىۋېلىپ. پاراڭغا چۈشۈپ كېتىشكەندى. ئۇلار بىردهم كۆلۈشى، بىردهم بىر - بىرىنى چىمىشاتتى. شاراپەتنىڭ بايىقى مىسىكىلىك يېغىپ تۇرغان چىرايدىن ئەسەرمۇ قالىغان بولۇپ، قاپقا را بۇلۇتلار ئارىسىدىن چىققان قۇياشتەك ئېچىلىپ كەتكەندى.

يىگىتېشىنىڭ مىكروفوننى قولغا ئېلىپ «ھۆرمەتلىك مېھمانلار ! توينىڭ تېخىمۇ يۇقىرى پەللىگە كۆتۈرۈلۈشى ئۈچۈن يىگىت بىلەن قىزنى بىر قول تانسا ئوينىپ بېرىشكە تەكلىپ قىلساق قانداق ؟ ! » دېگەن ئىلتىماسى ھەممىنى ئۇنتۇپ قىزغىن پاراڭغا چۈشۈپ كەتكەن ئىلدار بىلەن شاراپەتنى چۆچۈتۈۋەتتى. ياشلارنىڭ قىزغىن چاۋاكلىرى، ۋارقىراشلىرى، ئىسقىرتىشلىرى بىلەن مەيدانغا چۈشكەن ئىلدار بىلەن شاراپەت قىز - يىگىت قولداشلىرىنىڭ ھەمراھلىقىدا تانسا ئوينىدى. بىر پارچە قىزىل تاۋارنى كۆتۈرۈپ كەلگەن يىگىتېشى بىلەن قىزبېشى مېھمانلارنىڭ قىزغىن چاۋاكلىرى ئىچىدە «مەڭگۇ ئايىلىماي ئىناق ئۆتۈڭلار، بېشىڭلار باش، ئايىغىڭلار تاش بولسۇن» دېگەندەك ياخشى تىلەكلەر بىلەن ئىككىسىنىڭ بېلىنى تاۋاردا مەھكەم چىڭىپ قويىدى.

توي راسا ئەۋجىگە چىقتى. قىزلار ھەر خىل رەڭدىكى
چاچقۇلارنى كۆتۈرۈشۈپ كېلىپ ئۇلارنىڭ بېشىغا چېچىشتى.
مۇزىكا قۇلاقلارنى پالڭ قىلغۇدەك دەرىجىدە چېلىنىۋاتقان بولۇپ،
مۇزىكىنىڭ ئاياغلىشىپ قالماسىلىقىنى چىن دىلىدىن
تىلىشىۋاتقان ئىلدار بىلەن شاراپەت بىر - بىرىنىڭ كۆزلىرىگە
چەكسىز مېھر بىلەن تىكىلىشىكىنچە تانسا ئويناۋاتاتتى.

سەككىز بىنچى باب

خاسىيەتلەك چۈش

ھېلىقى كۈنى شاراپەت شارقىراپ يېغىۋاتقان يامغۇرغا قارىماي ئاپىسىنىڭ ئۆيىدىن قېيىداب چىقىپ كەتتى. شاراپەت چىقىپ كەتكەندىن كېيىن ئۇنىڭغا سەمل قولالىق قىلىپ قويغىنىنى ھېس قىلغان توختىگول خۇددى چىۋىن يەۋالغان ئادەمەك بولۇپ قالدى.

— چىرايىاث بىر قىسما بولۇپ كەتتىغۇ؟ — دېدى شاراپەت بىلەن ئىشاك تۈۋىدە دوقۇرۇشۇپ قالغان نېغىمەت توختىگولنىڭ تاترىپ كەتكەن چىرايىغا لهېپىدە بىر قارىۋېتتىپ.

— ھېچنېمە بولغىنى يوققۇ، بىر ئوبدان تۇرمادىمەن؟ — دېدى توختىگول چىرايىغا زورمۇزور كۈلکە يۈگۈر تۆپ.

— ئاشقا زىنگىنىڭ ئاغرىقى قاندا قراقى؟

— بۈگۈن خېلى ياخشىغۇ، دورا پايدا قىلىدىمكىن.

— دورىنى ئۆزىمە ئىچىپ بەرسەڭ ئۆڭشىلىپ قالىسەن، كېسىل دېگەن بۇ بىر نېمە «ئاغرىدى» دېگەنچە ئادەمنى بوزەك قىلىدۇ، چىڭلا تۇرساڭ ھېچنېمە قىلالمايدۇ.

ئۇ كۈنى توختىگول نېغىمەتنىڭ كەچلىك تامىقىنى بېرىۋېتتىپ قازان - قومۇچىلارنى يېغىشتۇردى - دە، بالدورلا يېتىۋالدى. ئۇ ئۆزىنى ئۇيقوغۇغا زورلاپ كۆزلىرىنى چىڭ يۇمۇپ خېلىغىچە يېتىپ باققان بولسىمۇ، لېكىن ئالايتىن ئۆزىنى تويغا ئېيىتتىپ كەلگەن شاراپەتنىڭ ئۆيىدىن قېيىداب چىقىپ كەتكەن چاغدىكى قىياپىتى كۆز ئالدىغا كېلىۋېلىپ، ئۇنى بىئارام قىلىۋاتاتتى. «تۇۋا!

ئالايىتەن تويغا چاقىرىپ كەلسە نېمىشلىقىمۇ ئۇنىڭ دىلىغا ئازار بەرگەندىمەن؟ بەلكىم ئاشۇ بىچارىمۇ بەختىيار بىلەن ھاۋاگۈلنىڭ زورلىشى بىلەن كەلسۇن ياكى ئۆز ئىختىيارلىقى بىلەن كەلسۇن، ئىشقلىپ، ئالدىمغا كەلگەن بولغاندىكىن مەيلى تويىغا بارالا ياكى بارالماي ئىككى ئېغىز چىرايلىق گەپ قىلىپ قويغان بولسام بولما سىمىدى» دېگەنلەرنى ئويلاپ بىئارام بولدى، ئۇنىڭ دىماقلەرى ئاچىق بولۇپ كۆزلىرىگە ياش كەلدى. ئېنىقىنى ئېيتقاندا، بۇ ئۇنىڭ بالىلىرىغا قارىماي تاشلىۋەتكەن ئاز كەم يىگىرمە يىلدىن بېرى تۇنجى قېتىم ئۇلارنى خىيال قىلىپ يىخلىشى، ئۆزىنىڭ خاتا قىلغىنىنى تۇنجى قېتىم ئېتىراپ قىلىپ پۇشايمان يېيىشى ئىدى.

— ئۇخلاپ قالدىڭما؟

توختىگۈل ئېرىنىڭ سوئالىغا ھېچقانداق جاۋاب قايتۇرمائى ئۇخلىغان بولۇپ جىممىدە يېتىۋالدى، شۇ تاپتا ئۇنىڭ كۆڭلىدىكى پاراكەندىچىلىكىنى نېغىمەتكە بىلدۈرگۈسى يوق ئىدى. ناۋادا، نېغىمەت ئۇنىڭ يىخلىغىنىنى بىلىپ قالسا تو لا سوئال سوراپ تېخىمۇ بىئارام قىلىۋېتىشى تۇرغانلا گەپ ئىدى.

توختىگۈل شاراپەتنىڭ تويىغا بېرىش - بارماسلىق مەسىلىسىگە كەلگەندە ئىككى خىيال بولۇپ قالدى. بۇلتۇر تۇرغانجان توي قىلغاندا ئۇ بارمىدى، بارماسلىقتا ئۇنىڭمۇ ئۆزىگە تۇشلۇق ئاساسى بار ئىدى. چۈنكى، تۇرغانجان سوتخانىدىن چىقىپ قايتىۋاتقاندا دىيدىغاننى دەپ ئۇنىڭدىن ئانا - بالىلىق مۇناسىۋەتنى ئۆزۈۋەتتى. بۇگۈنگە قەدەر ھەرقانداق بىر ئىشتا گۇناھىنى ئۆز بويىنغا ئېلىپ باقمىغان تۇختىگۈلگە تۇرغانجاننىڭ قىلغان گەپ - سۆزلىرى، ھاقارەتلرى ئېغىر كېلىپ ئۇنىڭدىن قاتتىق كۆڭلى قالدى، شۇ سەۋەبىتىن ئۇنىڭ تويىغا بېرىشنى لايق كۆرمىگەندى.

ئاشلۇارنى ئويلىغان تۇختىگۈلنىڭ شاراپەتنىڭ تويىغا

بارغۇسى كەلدى - يۇ، لېكىن تو依غا قۇرۇق قول بارغىلى بولمايدىغانلىقىنى، قىزىنىڭ كۆڭلىگە يارىغۇدەك بىرەر سوۋەلىپ باراي دېسە قولىنىڭ قىسقا ئىكەنلىكىنى، ھازىرقى بۇ پىخسىق ئېرىدىن ئىككى تەڭگە پۇل ئېلىشنىڭ پېتىر ناندىن قىل ئالغاندىنمۇ تەس ئىكەنلىكى يادىغا يېتىپ لەسىدە بولۇپ قالدى.

ئايىغى چىقماس خىياللار بىلەن ئۆزىنىڭ قاچانلاردا ئۇخلاپ قالغاننى تۈمىمەن قالغان توخىتىگۈل تۇن يېرىم بولغاندا ئاشقا زىنىنىڭ سانجىلىپ ئاغرىغىنىغا چىدىمەي ئويغىنىپ كەتتى. ئۇنىڭ ئاشقا زىنى ئاغرىيەدىغان بولۇپ قالغاننىغا بىر قانچە ئاي بولغان، يېقىندىن بېرى پات - پات قۇرۇق يۆتىلىدىغان، ئىككى تارغىقىنىڭ ئوتتۇرسى تارتىشىپ ئاغرىپ قورسىقى كۆپىدىغان بولۇپ قالغاندى.

ئاغرىق ئازابىدا تولغىنىپ چىلىق - چىلىق تەرگە چۆمۈپ كەتكەن توخىتىگۈل تاتلىق ئۇخلاۋاتقان نېغەمەتى ئويغىتىپ ئۇنىڭغا ئۆزىنى دوختۇرخانىغا ئاپىرىشنى ئېيتىشنى ئويلىغان بولسىمۇ، لېكىن بۇ سەپرا ئېرىنىڭ «ئۇيقومنى بۇزۇۋەتتىڭ» دەپ رەنجىشىدىن ئەنسىرەپ ئويغىتىشقا پېتىنالىدى.

نېغەمەت توخىتىگۈلنىڭ ئابدۇللا قارىھاجى ئۆلۈپ كەتكەندىن كېيىنكى ئىككىنچى ئېرى ئىدى. بىر يىلىنىڭ ئالدىدا ئۇ شەھەرنىڭ غەربىدىكى توب تارقىتىش بازىرىدا باققاللىق قىلىدىغان، يېشى ئەللىك ياشالاردىن ئاشقان ئېلاخۇن ئىسىملەك بىر كىشى بىلەن تونۇشۇپ قالدى. ئۇ ئېلاخۇننى ئانچە ياقتۇرۇپ كەتمىسىمۇ، لېكىن كونىلار «ئۆڭكۈر بولسىمۇ ئۆيۈڭ بولسۇن، ئېپىق بولسىمۇ ئېرىڭ بولسۇن دەپتىكەن، گەرچە ئۆزى سەل كۆرۈمىسىز، قوپالراق بولسىمۇ يەتتە ئەزاسى ساق ئىكەن، ئۇنىڭ ئۇستىگە باققاللىق ھۇنرى بىلەن ئاز - تو لا پۇل تاپالايدىكەنغا» دېگەنلەرنى ئويلاپ، ئادىتى بويىچە قانۇنىي رەسمىيەت ئۆتىمەي نىكاھ ئوقۇتۇپلا ئۇنى ئۆيگە ئەكىرىۋالدى. ئىككىسى بىرەر

ئايغىچە خېلى ياخشى ئۆتكەندەك قىلسىمۇ، ئەمما كېيىنچە پات - پاتلا قىزىرىشىپ قالىدىغان، ئىش چىڭىخا چىققاندا كاناي سىقىشىدىغان بولۇپ قالدى. توختىگۈل بىلەن داۋاملىق ئۆي تۇتۇشقا كۆزى يەتمىگەن ئېلاخۇن ئەتىگەندە «بازارغا بارىمەن» دەپ چىقىپ كەتكىنچە ئىككىنچىلەپ قايتىپ كەلمىدى.

ئېلاخۇن بىلەن ئارانلا ئۈچ ئاي ئۆي تۇتقان توختىگۈل يېرىم يىلچە تۇل ئولتۇردى. كېيىن ئۇ ئاشۇ بازاردا كىچىككىنە بىر دۇكاننى ئىجارىگە ئېلىپ قاسىساپلىق قىلىۋاتقان نېغەمەت بىلەن تونۇشۇپ قالدى - دە، بىر مەزگىل ئىچ پەش تارتىشىپ يۈرۈشكەندىن كېيىن، ئۇنىڭ بىلەنمۇ نىكاھ ئوقۇتۇپلا ئۇنى ئۆيىگە ئەكىرىۋالدى. گەرچە ئۇلار بىر ئۆيىگە كىرىۋالغان تۆت - بەش ئايىدىن بۇيان بىر - بىرى بىلەن خېلىلا چىقىشىپ ئۆتكەن بولسىمۇ، لېكىن يېقىندىن بۇيان توختىگۈلنىڭ ھە دېگەندىلا ئاغرىپ قېلىپ ئىككى كۈندە بىر دوختۇرخانىخا قاترىشى نېغەمەتنى نارازى قىلىپ قويۇۋاتاتى. دوختۇرلار بىرقانچە قېتىم توختىگۈلنىڭ كېسىلىنىڭ سەل گۇمانلىق ئىكەنلىكىنى ئېيىتىپ، ئۇنىڭخا CTغا چۈشۈپ بېقىش ھەققىدە تەكلىپ بەرگەن بولسىمۇ، ئۇ بىر تەرەپتىن پۇلنىڭ كۆزىگە قارىسا يەنە بىر تەرەپتىن نېغەمەتنىڭ بىھۇدە كايىشىدىن قورقۇپ تەكشۈرۈشنى قوبۇل قىلالىمىدى. دېمىسىمۇ، يېشى قىرىق بەشكە كىرىپ قالغان توختىگۈلگە ئەردەن چىقىپ ئەرگە تېڭىۋېرىشنىڭ ئۆزى نومۇسلۇق تۇيۇلدىغان، ئادىدى - سادا بولسىمۇ خاتىرىجەم بىر تۇرمۇشنىڭ بولۇشنى ئارزو ئىلىدىغان بولۇپ قالغانىدى.

ئاغرىق توختىتىش دورىسىدىن كەينى - كەينىدىن بىرنەچە تال ئىچىۋەتكەن توختىگۈل ئاغرىقىنىڭ بىرئاز پەسىيىپ قالغىنىنى ھېس قىلدى، بۇ چاغدا سائەت سەھەر بەشتىن ئاشقان ئىدى. ئۇ ئورنىدىن ئېرىنچەكلىك بىلەن تۇرۇپ، ئوچاققا بىر چۆگۈن چايىنى قويۇپ نېغەمەتنى ئۈيغاياتى. چۈنكى، نېغەمەت ھەر كۈنى ئەتىگەن تالىچ يورۇماستا ئورنىدىن تۇرۇپ چالا - پۇلا ناشتا

— نېغىمەت، ئورنىڭىزدىن تۇرۇڭ !

— هي، كېچىچە تولا ئىڭراپ تۈزۈكمۇ ئۇخلاتمىدىڭغۇ ئادەمنى ! — دېدى راسا بىر كېرىلىپ ئەسىنۋالغان نېغىمەت توختىگۈلگە قاراپىمۇ قويىماي.

ئۆزىنىڭ ئاغرىق ئازابىدىن شۇ قىدمىر قىينالغىنىنى بىلىپ تۇرۇپىمۇ نېغىمەتنىڭ «نىمە بولدۇڭ خوتۇن، بەك ئاغرىپ كېتىۋاتقان بولساڭ دوختۇرخانىغا ئاپسرايمۇ؟» دېپىمۇ قويمىغىنىغا غۇزىزىدە ئاچىچىقى كەلگەن توختىگۈل بىر نىمە دېمەكچى بولۇپ ئاغزىنى ئۆمەللەيدى — يۇ، ئەتىگەندە ئىت پوق يېمىستە ئوشۇقچە جىبدەل بولۇپ قېلىشنى خالىمىدىمۇ ياكى دېگەن بىلەنمۇ ئۇنىڭ ئانچە پەرۋا قىلىپ كەتمەيدىغانلىقىنى ئوپىلىدىمۇ، تىلىنىڭ ئۇچىغا كېلىپ قالغان سۆزىنى يۇتۇۋېتىشكە مەجبۇر بولدى.

نېغىمەت يۈزىنى ئالدىراپ — تېنەپ يۈيۈپ، بىر توغرام قۇرۇق نان بىلەن ناشتا قىلىدى — ده، ئورنىدىن تۇرۇپ مېڭىشقا تەمشەلدى.

— دېمىسەممۇ ئاخشام ئاغرىق ئازابىدىن قىينلىپ ياتالىمغىنىمىنى بىلىپسىز، — دېدى توختىگۈل ئىشىك ئالدىغا كېلىپ بولغان نېغىمەتكە قاراپ، — ئەتىگەندە دوختۇرخانىغا بېرىپ ئوبدا راق بىر تەكشۈر تۈپ باقايى دېگەندىم، ئازاراق پۇل قويۇپ قويىسىڭىز بويتىكەن؟ !

— ئىككى كۈنده بىر پۇل — پۇل دېسىدە ئەنلا تەلەتىدىن مۇز ياغىدۇرۇپ، — پۇل باسىدىغان زاۋۇتۇم يوق مېنىڭ ! تېخى ئىككى كۈننىڭ ئالدىدا دوختۇرخانىغا بېرىپ بىر قۇچاق دورا ئېلىپ كەلگەن ئادەم بۈگۈن يەنە دوختۇرخانىغا بارىمەن دەيسەنخۇ؟

— ئۇ دورىلارنىمۇ ئۆزىمەي ئىچتىم، لېكىن دېگەندەك پايدا

قىلمايۋاتسا.

— پايدا قىلمايدىغان دورىلارنى نېمىگە ئەكەلگەنتىڭ ئەمسىه بىرمۇنچە پۇلنى بۇزۇپ؟ ئۆتەپ - تېشىپ تازىمۇ بىر كېسىل كۆرپىسگە يولۇقتۇممۇ نېمە باشقا خوتۇن چىقمىغاندەك؟!

— هېي! ئەتىگەندە بىر ئېغىز ياخشى گېپىڭىز يوق نېمانداق نەشتىرىڭىزنى سانجىيىسىز؟ بىر ئادەم ئاغرىيىمن دەپلا ئاغرىيۇالامدۇ؟ ھېلىمۇ دورىنى بېسىپ ئىچىۋاتىساممۇ ھېچىر پايدا قىلاي دېمىسە، دوختۇرلار «بۇ دورىلارنى بىرنەچە كۈنگىچە بېسىپ ئىچىپ بېقىڭىز، يەنلا ساقايىمسا، كەلسىڭىز CT غا چۈشۈرۈپ باقايىلى» دېگەن، شۇڭا بېرىپ ئاشۇ CT دېگەن نەرسىگە چۈشۈپ باقايىمىكىن دەيمەن.

توختىگۈلنىڭ كۆزىنىڭ ئىچىگە خۇددى ھازىرلا ئۇنى يەۋېتىدىغاندەك چىشلىرىنى غۇچۇرلىتىپ، غەزەپ بىلەن تىكلىپ قارىۋەتكەن نېغمەت يانچۇقىدىن يۈز سوملۇق پۇلدىن ئىككىنى چىقاردى.

— ئالىدىغىنىڭ مۇشۇممۇ سېنىڭى؟ مانا بۇنى ئېلىپ CT غا چۈشەمسەن PT غا چۈشەمسەن، نېمە ئىش قىلىساڭ قىل! — ئۇ شۇنداق دەپلا پۇلئى يەرگە تاشلىۋېتىپ كەينىگىممۇ قارىمىاي ئۆيىدىن چىقىپ كەتتى.

ئەتىگەندە ناشتا قىلماي تۇرۇپلا بىرمۇنچە سېسىق گەپ ئاكلىۋالغان توختىگۈل يا يىغلىشىنى يا كۈلۈشىنى بىلەلمەي ھاڭۋېقىپ تۇرۇپلا قالدى.

نېغمەتنىڭ زەھەرەدەك ئاچچىق سۆزلىرى يۈرىكىنى ئېزبىۋەتكەن توختىگۈل يەردە تاشلىنىپ ياتقان پۇلغَا قاراپىمۇ قويىماي ياتاق ئۆيگە كىرىپ ئۆزىنى كارىۋاتقا تاشلىدى - ٥، قەرەلى توشقان بومبىدەك «پاڭىخىدە» پارتلاپ كەتتى. ئۇ يىغلىغاندىمۇ شۇنداق قاتىق يىغلىدىكى، تىكەنتامىكى قىمارازار جۇماخۇنىڭ ئاياغ ئاستى قىلىشىغا، ئۇرۇپ - ھاقارەتلەشلىرىگە ئۇچرىغاندىمۇ، جۇماخۇن تەرىپىدىن نەجمىدىنىڭ سېتىلىپ بالا

تۇغۇش ماشىنىسىغا ئايلىنىپ قالغان چاغلىرىدىمۇ مۇنداق ئىچ - ئىچىدىن ئۆكۈنۈپ يىغلاب باقىغانىدى.

هایال ئۆتمەيلا ئىچكى ئەزىزىنى خۇددى بىرسى ئامبۇر بىلەن يۈلۈپ تارتىۋاتقاندەك ئاغرىشقا باشلىغان توختىگۈل خۇددى بىر نەرسىدىن قورقۇپ كەتكەن كىرىپىدەك تۈگۈلۈپلا قالدى. شۇ تاپتا ئۇنىڭ ئورنىدىن تۇرغۇدەكمۇ ماجالى قالمىغانىدى، ئۇ ئۆزىنى ئىككى تەرەپكە ئاتقىنچە قىلدەك تولغىناتتى. يۆتىلى ئەدىگەنچە نەپەس ئېلىشى قىيىنلىشىپ، ئۆپكىسى ئېغىزىغا كەپلىشىپ قالغاندەك بىئارام بولۇۋاتاتتى. «مۇشۇنداق ۋاقتىسىزلا ئۆلۈپ كېتىرمەنمۇ؟ ناۋادا نېغметت كەلمىدى قالسا ئۆلۈكىم يالغۇز ئۆيىدە قالارمۇ؟» دېگەنلەرنى چاقماق تېزلىكىدە خىيالىدىن ئۆتكۈزگەن توختىگۈلنىڭ ۋۆجۇدۇ قورقۇنچىسىن شۇرکۈنۈپ كەتتى. ئۇ چىشىنى چىڭ چىشىلەپ ئۆمىلەپ دېگەندەك مېڭىپ مېھمانخانا ئۆبىگە كىردى - دە، شىره ئۇستىدىكى ئاغرىق توختىتىش دورىسىدىن بىر نەچە تالنى بىراقلَا ئېغىزىغا سېلىپ، تېخى ئىچىشكە ئۆلگۈرمىگەن سوغۇق چاي بىلەنلا يۇتۇۋەتتى. ئارىدىن ئون مىنۇتلارچە ئۆتكەندىن كېيىن، ئۇ ئاغرىقىنىڭ بىر ئاز پەسىيىپ قالغانلىقىنى ھېس قىلدى - دە، دوختۇرخانىغا بارماقچى بولۇپ ئورنىدىن كۈچەپ تۇرماقچى بولدى، لېكىن يېرىم كۆتۈرۈلگەن ساغرىسى جايىغىلا ئولتۇرۇپ قالدى. شۇ تاپتا ئۇنىڭ پۇت - قولىدا جان دېگەن نەرسە قالمىغانىدى، پۇتۇن بىدىنى قاپقارا سوغۇق تەرگە چۆمۈپ، كۆز ئالدى قاراڭۇلىشىپ كېتىۋاتاتتى. قانداق قىلىشىنى بىلەلمەي ئۆزىنى سافاغا تاشلاپ ئولتۇرغان توختىگۈل نەدىندۇر بىر يەردىن يانفونىنىڭ سايرىغان ئاۋازىنى ئاڭلىدى - دە، «بۇ چوقۇم خاسىيەت بولۇشى مۇمكىن، ئۇنىڭدىن باشقا بىرەرسى مۇنداق ئەتىگەندە ھەرگىز مۇ ماڭا تېلىفون قىلىمايدۇ» دېگەنلەرنى خىيالىدىن ئۆتكۈزۈپ، مىڭىر جاپادا ياتاق ئۆيىگە كىرىپ كارىۋاتنىڭ باش تەرىپىدىكى تومپۇچكىنىڭ ئۇستىدىكى يانفونى قولىغا ئالدى، ئۇ يانفونى

قولغا ئېلىپ ئۇلىنىش كۇنۇپكىسىنى باساي دەپ تۇرۇشغا تېلېفون سايراشتىن توختاپ قالدى، ئۇ كەلگەن تېلېفوننى تېپىپ ياندۇرۇپ ئۇرای دەپ تۇرۇشغا يانغون قايتا ساييرىدى.
— ۋاي بارمۇ سىز جېنىم دوستۇم؟ — دېدى قارشى تەرەپ ئىنچىكە ئاۋازدا.

تېلېفوننى راستلا خاسىيەت ئۇرغان بولۇپ، خاسىيەتنىڭ ئاۋازىنى ئاڭلىخان توختىگۈل ئۆزىنى تۇتۇۋالماي كەپتەر باچكىسىدەك بۇقۇلداب يىغلىۋەتتى.

— مەن ئۆلۈپ كېتىدىغان ئوخشايمەن، — دېدى توختىگۈل يىغىدىن ئۆزىنى ئاران دېگەندە توختىپ.

— نېمانداق گەپلەرنى قىلىدىغانسىز جېنىم دوستۇم، ئۆزىڭىز زادى نەدە؟ گېپىڭىزنى زادىلا ئۇقاڭىدىم، يىغلىمای گەپ قىلىڭ، سادىغاڭ كېتىقى قېرىندىشىم، — دېدى خاسىيەت.

توختىگۈلنىڭ تېلېفوننى ئېلىپلا ئۇن سېلىپ يىغلىۋېتىشى خاسىيەتنى خېلىلا جىددىيەلەشتۈرۈپ قويغاندى.

— مەن ئۆيىدە، — دېدى توختىگۈل مىشىلداب تۇرۇپ.
— قورقۇتۇپ جېنىمى ئالغىلى قىل قالدىڭىز دوستۇم، ئۆزىڭىزنى بېسىۋېلىپ جىندهاك ساقلاپ تۇرۇڭ، هايال قالمايلا بارىمەن.

خاسىيەت شۇنى دېدى — دە، تېلېفوننى ئۆزۈۋەتتى.
خاسىيەتنىڭ كېلىدىغاننى ئاڭلاپ پۇت — قولغا بىرئاز جان كىرىپ قالغان توختىگۈل ئولتۇرغان يېرىدىن ئىككى قولنى تىرەجەپ تۇرۇپ تامنى يۆلىگىنىچە كېلىپ ئىشىكىنى ئېچىپ قويدى.

خاسىيەت توختىگۈلنىڭ ئۆيىگە چىلىق — چىلىق قارا تەرگە چۆمۈلگىنىچە ھاسىراپ — ھۆمۈدەپ كىرىپ كەلگەندە، توختىگۈل مېومانخانا ئۆينىڭ ئىشىكى ئالدىدا «ۋايجان - ۋايىھى» دېگىنىچە ئىككى پۈكلىنىپ ياتاتتى. يۈگۈرۈپ كەلگەن خاسىيەت ئۇنى مىڭ تەستە يۆلەپ ئورنىدىن تۇرغۇزدى — دە، سافاغا ئولتۇرغۇزدى. بۇ

چاغدال توختىگۈلنىڭ جاۋىغىيىدىن ئازاراق قان ئېقىپ قالغان
بولۇپ، بۇنى كۆرگەن خاسىيەت قورقىنىدىن توۋلىۋەتكىلى تاس
تاماس قالدى.

— ۋاي خۇدايىم، نىمە بولغاندۇ سىزگە؟ — سورىدى
خاسىيەت ئىشىككە ئىلىقلىق تۇرغان لۆڭگىنى ئېلىپ ئۇنىڭ
جاۋىغىيىدىكى قانىنى سۇرتىكەچ، — نېمىشقا بالدۇرراق تېلېفون
قىلمىدىڭىز ماڭى؟

— تېلېفون قىلغۇدەكمۇ ماجالىم يوق، — دېدى توختىگۈل
خۇددى ئانسىنى يوقتىپ قوبۇپ ئاران تاپقان كىچىك بالىدەك
ئۇمچىيگىنىچە خاسىيەتنىڭ تەشۋىشلىك چىقىپ تۇرغان
كۆزلىرىگە تىكلىپ، — يالغۇز ئۆيىدە ئۆلۈپ قالارمەنمىكىن دەپ
بەڭ قورققانىدىم.

— نېغىمەتچۇ؟

— ئەتىگەن دوختۇرغا بارىمەن دېسەم «تازا بىر كېسىل
كۆرپىسىنى ئالغان ئوخشىما مەمەن» دەپ، مەن بىلەن ئۇرۇشۇپ
ئىككى يۈز سوم پۇلنى يۈزۈمگە ئاتقىنىچە چىقىپ كەتكەن.

— توۋا! بىر ئادەم بۇ يەردە ئۆلەمەن دەپ ياتسا قارا بۇ
دەيۈزىنىڭ قىلىۋاتقىنى، ساق ۋاقتىدا خوتۇن قىلىپ كېسىل
بولۇپ قالغاندا تاشلىۋېتىدىغان ئىش نەدە بار ئىكەن؟ يانفون
نومۇرىنى دەڭا ئۇنىڭ!

— بولدىلا، تېلېفون قىلغان بىلەنمۇ بىكار؟!

— دەڭا! مۇشۇنداق چاغدا ئەسقا تامغان ئەرنىمۇ ئەر دېگىلى
بولا مەدۇ؟

توختىگۈل خاسىيەتنىڭ مەجبۇرلىشى بىلەن نېغىمەتنىڭ
يانفون نومۇرىنى ئۇنىڭغا ئېيتىپ بىردى، دەرگەزەپ بولغان
خاسىيەت تېلېفون ئۇرۇۋىدى، قارشى تەرەپنىڭ تېلېفونى ئېتىك
بولۇپ چىقتى.

— نومۇرىنى خاتا دەپ بەرمىگەنسىز — ھە؟

— ياق، خاتا ئەمەس.

خاسیهت ھېلىقى نومۇرغا قايتا - قايتا تېلېفون قىلغان بولسىمۇ، لېكىن نەتىجىسى باشتىكىگە ئوخشاش بولدى.
— مۇشۇ كۈنىڭىڭ ئەرلىرىدىغۇ ئىنساب قالىمىدى، — دېدى خاسىيەت قوشۇمىلىرىنى تۇرۇپ، — پۇت - قولىڭىزنىڭ ماغدۇرى بار، شاش كېيىكتەك ئويناقلاپ تۇرغان چاغلىرىڭىزدا «ئاپىقىم، تاتلىقىم، ئوماق قوزام» دەپ، يېنىڭىزدا پەرۋانە بولۇپ يۇرگەندەڭ قىلغىنى بىلەن سەللا مىجەزىڭىز يوق بولۇپ يېتىپ قالىسىڭىزلا سىزدىن يۈز ئۆرۈگىلى ئارالا تۇرىدۇ.

— ئۇنىڭ يېقىندىن بېرى سالغان زۇلۇملىرىنى ئويلىسامغۇ بىر كۈنمۇ ئۆي تۇتقۇم يوق ئىدى، — دېدى توختىگۈل ئېغىر - ئېغىر تىنىپ، — لېكىن ئەردىن چىقىپ ئەرگە تېڭىپ يۇرۇشتىن نومۇس قىلىدىكەن ئادەم، شۇڭا ئۇنىڭ ئىككى گەپنىڭ بىرسى بولسىلا «پۇلنى قايىسى ئاشناڭغا خەجلەپ بەردىڭ؟ پۇلنى مەن جاپا تارتىپ تاپسام سەن «دوختۇرغا باردىم، دورا ئالدىم» دەپ قوبۇپ، ئۇ پۇللارنى قايىسى ئاشناڭغا خەجلەپ بېرىۋاتىسىمن كم بىلىدۇ؟ خۇددى ماڭا خوتۇن چىقمايدىغاندەك سەن كېسىل كۆرپىسىنى ئېلىپ قالىغىنىمى كۆرمەمدىغان!» دەپ قىلغان تۆھەمەتلەرىگە، هاقارەتلەرىگە بەرداشلىق بېرىپ كەلدىم.

توختىگۈلنىڭ سۆزلىرىنى ئاڭلىغان خاسىيەتنىڭ غەزەپتىن چېكە تومۇرلىرى چوکىدەك كۆپۈپ، ئېڭىك مۇسکۇللەرى بىلىنەرلىك تىترەپ كەتتى. ئۇنىڭ چەكچەيگەن كۆزلىرىدىن نەپرەت ئۇچقۇنلىرى خۇددى كىرىچتىن ئۆزۈلگەن يَا ئوقىدەك ئۇچۇپ چىقىۋاتاتىكى، مۇشۇ دەقىقىنىڭ ئۆزىدە نېغىمت بۇ يەرde بولۇپ قالغان بولسا ئىدى، بۇ ئوقلار ئۇنىڭ پۇل ئۇچۇن ئادىمىيلىك، مېھر - ۋاپا، سەممىي ساداقەتلەرنى ئۇنتۇپ كەتكەن باغرىنى ئۆتىمتوشۇڭ قىلىۋەتكەن بولاتتى.

— مۇنداق دېسەم كۆڭلىڭىزگە كەلمىسۇن، جېنىم دوستۇم، — دېدى خاسىيەت ئۇنىڭ جانسىز تىترەپ تۇرغان قوللىرىنى ئالىقىنىغا ئېلىپ، — ئۇ لاتا غىلاپ ھەزىلەكتىنىڭ خورىكىنى



ئۆستۈرۈپ قويغان يەنلا شۇ ئۆزىڭىز، ئىگەر سىز ئۇ نېمە دېسە
ھە دەپ كۆزىگە قارىمىغان بولسىڭىز مۇنچە يوغىناب كەتمىگەن،
بوشاڭلىقىڭىزدىن پايدىلىنىپ تومۇرىڭىزنى تۇتۇۋالىغان
بولاڭتى. خەپ ! ئۇ لاتا غلاب ماڭا ئۈچۈراپ قالىدىغان بولسا
يۈزلىرىگە تۈكۈرۈپ شەرمەندە قىلىۋەتەمىدىغان بولسام !

دېمىسىمۇ، توختىگۈل قانچە يول قويغانسىپرى نېغىمەت ئۆزىنى
بىلەلمەي شىلتىڭ ئاتىدىغان، ئىككى گەپنىڭ بىرسى بولسىلا
ئېغىزىغا كەلگەن سەت گەپلەر بىلەن ھاقارەت قىلىدىغان،
خەجلىگەن ھەربىر تىيىن پۇلننىڭ سورىقىنى قىلىپ
جىدەللېشىدىغان بولۇۋالغانىدى. دىلى ئازار يەپ، غۇرۇرى
دەپسەندە قىلىنىۋاتقان توختىگۈل ئۇنى ئۆيىدىن قوغلاپ
چىقىرىشنى ئويلىغان بولسىمۇ، لېكىن ئەردىن چىقىپ ئەرگە
تېڭىپ يۈرۈۋېرىشنى نومۇس كۆرۈپ دەردىنى ئىچىگە يۇتۇشقا
مەجبۇر بولغانىدى.

— ماڭا نېمە ئامال جىنىم دوستۇم، — دېدى توختىگۈل
بوش ئاۋازدا، — ئادەمگە ياش ۋاقتىدا بىلىنىگەن بىلەن ياش
قىرىقتىن ئاشقاندا ئەردىن چىقىپ ئەرگە تېكىش بەك نومۇسلۇق
تۇيۇلىدىكەن، ئەرگە تەگمەي مۇشۇنداق يالغۇز ئۆتۈپېرى دېسەم
يالغۇزلىق تېخىمۇ يامان ئىكەن. ئۆز ۋاقتىدا ياشلىق قىلىپ
«ھايات دېگەن مۇشۇ ئوخشايىدۇ» دەپ، بالىلىرىمنىمۇ تاشلىۋېتىپ
ئويۇن — تاماشا بىلەنلا بولۇپ كېتىپتىمەن، ئەمدى ئولتۇرۇپ
ھېسابلاپ باقسام بۇ يىل يېشىم ساقمۇساق قىرىق بەشكە
كىرىپتۇ، لاي سۇدەك مەنسىز ئۆتۈپ كەتكەن ئاشۇ كۈنلىرىم
كۆز ئالدىمغا كەلسە ئۆزۈمىنى ئۆزۈم تىللەلغۇم، ئۆزۈمىنىڭ يۈزىگە
ئۆزۈم نەچچە يۈزىنى، ياق، نەچچە مىڭىنى كاچاتلىغۇم كېلىدۇ.
بىراق، ئەمدى پۇشايمان قىلغان بىلەنمۇ بەر بىر كېچىككىنىمىنى
بىلىمەن، بالىلىرىمنى ئىزدەپ بارايى دېسەم ئۇلارنىڭ مەندەك بىر
«ئەر ئوغرىسى» ئاپسىنى ھەرگىزمۇ كەچۈرمەيدىغانلىقى
كۆڭلۈمگە بەش قولدهك ئاييان، شۇڭىمۇ «ئۆزۈم تاپقان بالاغا نەگە

باراي دهؤاغا» دېگەندەك ھەرقانچە ھاقارەتكە، كەمىستىشكە ئۇچرساممۇ «خۇدايم بىر كۈنلەردە ئۇنىڭمۇ كۆڭلىگە ئىنساب بېرىپ قالار، مەڭگۇ مۇنداق ئۆتۈپ كەتمەسىمن، ئالدىمدا ماشا مەنسۇپ ياخشى كۈنلەرمۇ باردۇ؟» دېگەن ئۇمىد ھەم ئىشەنچتە ئۇنىڭ بىلەن چىشىمنى چىشلەپ ئۆي تۇتۇپ كېتىۋاتىمن.

بۇ گەپلەرنى دېگۈچە توختىگۈلنىڭ دېمى كېسىلىپ، چرايى تاتىرىپ كەتتى. خاسىيەت ئۇنىڭ كۆزلىرىدىن يىپى ئۆزۈلگەن مارجاندەك تۆكۈلۈۋاتقان ياشلىرىنى سۈرتۈپ ئۈلگۈرەلمىدى. ئېچىنىشلىق بۇ نىدارنى ئاڭلاپ ئۆزىنى توتۇۋېلىشقا ئاماللىز قالغان خاسىيەت قولى بىلەن تۇمۇشۇقىنى ئېتىۋېلىپ بۇقۇلداب يىخلىماقتا ئىدى. ئۇنىڭ بايىقى غەزەپلىك، سۈرلۈك چىرايدىن ئەسەرمۇ قالىمغان بولۇپ، توختىگۈلدىننمۇ بىچارە، مىسکىن ھالتكە چۈشۈپ قالغاندى!

— ئەمدى بۇ گەپلەرنى دېيىشىمەيلى، جېنىم دوستۇم، — دېدى خاسىيەت ئېسىدەپ تۇرۇپ، — ئۆيدە مۇنداق ئولتۇرۇۋەرسىڭىز بولمايدۇ، دەرھال ئورنىڭىزدىن تۇرۇڭ، مەن سىزنى دوختۇرخانىغا ئاپرىپ كېلىي !

— نۇرغۇن دورىلارنى يەپ، نۇرغۇن ئوكۇللارنى ئۇرغۇزغان بولساممۇ ھېچ ياخشىلىنىش بولمىدى، شۇنىڭغا قارىغاندا كېسىلىم پىشىپ قالغان كېسىل ئوخشايدۇ، ھازىر دوختۇرخانىغا بارغان بىلەنمۇ بېرىدىغىنى يەنلا شۇ دورا - ئوكۇل.

— سىزنىڭ پۇلدىن غەم قىلىۋاتقىنىڭىزنى بىلىمەن، دوستۇم، پۇل دېگەندىڭ كارايىتى چاغلىق، ئۇ نەرسە سىزدە بولمىغىنى بىلەن مەندە بار، مەيلى قانداقلىكى بولسۇن دوختۇرخانىغا بېرىپ ياخشىراق بىر تەكشۈرۈپ باقمىسىڭىز بولمايدۇ !

خاسىيەت بىر تەرەپتىن سۆزلىگەچ بىر تەرەپتىن ئۇنىڭ «ئاۋارە بولغانچە ئىش يوق دوستۇم، بىر دەم ئارام ئېلىۋالساملا ئۆڭشىلىپ قالىمەن» دەپ، ئۇنىمىغىنىغا ئۇنىماي قولتۇقىدىن



يۆلەپ تۇرغۇزدى - ۵۵، دوختۇرخانىغا ئېلىپ ماڭدى.

خاسىيەت دوختۇرنىڭ كۆرسەتمىسى بويىچە توختىگۈلنى ئومۇمىيۇزلىك تەكشۈرتۈپ بولغۇچە كۈن چۈش بولاي دەپ قالغان ئىدى. ئۇياققىن - بۇياققا تولا قاتاراپ يۈرۈپ ھالىدىن كېتىمەيلا دەپ قالغان توختىگۈلنىڭ زادىلا ماڭغۇدەك ماجالى قالمىدى.

— بىمارنىڭ تەكشۈرۈش نەتىجىسىدىن قارىغاندا ئۇنىڭ كېسىلى ئاخىرقى باسقۇچقا بېرىپ قاپتىو، — دېدى دوختۇر خاسىيەتنى ئۆز يېنىغا ئايىرم چاقىرىپ.

— گەپنى ئېنىقراق دېسىڭىز بۇپتىكەن دوختۇر، — دېدى خاسىيەت جىددىيلىشىپ.

— ئۇنىڭ ئاشقا زىننى راك ئۆسمىسى قاپلاپ كېتىپتۇ، بۇنداق ئەھۋالدا ئۇنى ئوبىراتسىيە قىلىشىقىمۇ مۇمكىن بولمايدۇ، ئوبىراتسىيە قىلغان تەقدىردىمۇ ساقىيىپ كېتەلىشىدە ئىشەنج يوق.

— باشقىچە داۋالاش ئۇسۇلى يوقىمدو؟

— سىزىمۇ بىلىسىز خانىم! ھازىرغىچە بۇ كېسەلنى داۋالايدىغان ئۇنۇملىك دورا - ئوكۇللار دۆلىتىمىز دىلا ئەمەس خەلقئارادىمۇ تېخى كەشىپ قىلىنغانىنى يوق، بىمارنىڭ ھازىرقى ئەھۋالىدىن قارىغاندا بالنىستتا ياتقۇزۇپ خىمىيەلىك داۋالاش ئېلىپ بارغان بىلەنمۇ ئۇنۇملىك ياخشى بولۇپ كېتىشى ناتايىن.

— بالنىستتا بېتىپ داۋالىنىشىغا قانچىلىك پۇل كېتىر؟

— مېنىڭچە ئاز دېگەندىمۇ بىر باسقۇچلۇق داۋالاش ھەققى ئوتتۇز مىڭ سومدىن كەم بولمايدۇ، ناۋادا ئۇ خىمىيەلىك داۋالاشقا بىرداشلىق بېرەلسە، بولمىدى دېگەندىمۇ ئالىتە قېتىمىدىن سەككىز قېتىمەخچە داۋالاش ئېلىپ بارىمىز. ئۇنىڭ ئۇستىگە بۇ ئايالنىڭ خىزمىتى يوق ئىكەن، مېنىڭچە مۇنچىۋالا كۆپ پۇلنىڭ ھۆددىسىدىن چىقىپ كېتەلىشى ناتايىن.

دوختۇرنىڭ سۆزلىرىنى ئاڭلىغان خاسىيەت نېمە دېيشىنى

بىلەلمىي گاڭگراپلا قالدى. شۇ تاپتا توختىگۈل ئۈچۈن ئېيتقاندا، ئوتتۇز مىڭ سوم ئەمەس، ئۆچ بۈز سوممۇ خېلىلا چوڭ پۇل بولۇپ، خاسىيەتنىڭمۇ مۇنچىۋالا كۆپ پۇلنى ئۆز يېنىدىن چىرىپ ئۇنى داۋالىتالىشى مۇمكىن بولمايدىغان ئىش ئىدى.

— ئۇنداقتا قانداق قىلىمىز دوختۇر؟

— مېنىڭچە بىمارغا ئۆزىنىڭ كېسىللەك ئەھۋالىنى ئېنىق دېيىش كېرەك.

— ئۇنداق قىلساق ئۇ تېخىمۇ تۈگىشىپ كېتىدۇ، دوختۇر، مېنىڭچە ئۇنىڭ بىلمىگىنى ياخشىمىكىن؟

— ئەمىسە مەن ئۇنىڭغا ئازاراق دورا يېزىپ بېرىي، ئاپىرپ شۇنى ئىچكەچ ئوبىدانراق كۆتونسۇن.

— ئەھۋالىن قارىغىاندا شۇنداق قىلىمايمۇ ئامال يوق ئوخشايدۇ، — دېدى خاسىيەت مەيۇسلەنگەن حالدا، — بۇ بىچارىنىڭ ھالىدىن خەۋەر ئالغۇدەك تۆزۈكىرەكمۇ ئادىمى يوق ئىدى.

— بالىلىرىچۇ؟ — سورىدى دوختۇر ھېiran بولۇپ.

خاسىيەت ئۇنىڭ بالىلىرى بىلەن ئاز كەم يىگىرمە يىلدىن بۇيان بېرىش - كېلىش قىلىمغانلىقى، مۇنداق بولۇشىنىڭ سەۋەبلىرى توغرىسىدا دوختۇرغا چۈشەنچە بېرىشنى ئويلىغان بولسىمۇ، لېكىن بۇنى ئېغىزىدىن قانداق چىرىشنى بىلەلمىي جىم بولۇپ قالدى.

نېغەت ئۆيىدىن شۇ چىقىپ كەتكەنچە ئىككىنچىلىپ قايتىپ كەلمىدى. خاسىيەت «بىزىنىڭ ئۆيىدە تۇرۇڭ دوستۇم، ھالىڭىزدىن ئۆزۈم خەۋەر ئالاي» دەپ شۇنچە يېلىنىپ - يالقۇرسىمۇ، توختىگۈل: «بولدى، رەھەت دوستۇم! سىزنىڭمۇ ئېرىڭىز بار ئادەم، چوپچوڭلا بىر خوتۇن كىشى تۇرۇپ ئۆيىڭىزگە بېرىپ يېتىۋالسام قانداق بولىدۇ، يەنلا ئۆيۈمگە قايتىپ كېتەي، ھەرنېمە بولسام ئۆيۈمده بولغىنىم ياخشى» دەپ زادىلا ئۇنىمىدى. خاسىيەت ئامالسىز ئۇنى ئۆيىگە ئەكېلىپ قويغاندىن كېيىن

نېغىمەتكە تېلىفون قىلدى، لېكىن نېغىمەتنىڭ تېلىفونى يەنىلا ئېتىك تۇراتى.

— نېغىمەت دېگەن لاتا غىلاپ ھەزىلەكتىڭ تېلىفونى يەنە ئېتىك تۇرىدۇ، — دېدى توختىگۈلگە ئورۇن راسلاۋاتقان خاسىيەت كاربۇۋاتنىڭ ئاياغ تەرپىدە ئولتۇرغان توختىگۈلگە لەپىدە قاراپ قويۇپ، — سىزگە نېپىز بېيىپ خولۇپئاشتىن بىر چىنە ئېتىپ بېرىۋەتىپ، ئۇنىڭ دۇكىنىغا بېرىپ باقسام بولغۇدەك.

— بولدىلا دوستۇم، — دېدى توختىگۈل ئۇلغۇ — كىچاك تىنیپ، — كەلگۈسى بولسا ئۆزى يېنىپ كېلىمەر، كەلگۈسى بولمىسا باغلاب ئەكەلگەن بىلەنمۇ بەربىر تۇرمайдۇ.

— ساق چېغىڭىزدا خوتۇن قىلىپ، ئافرىپ قالغان چېغىڭىزدا تاشلىۋەتسە قانداق بولىدۇ؟

توختىگۈل يەنە بىر نېمىلەرنى دېمەكچىدى، لېكىن دېمى كېسىلىپ گەپ قىلالىمىدى، ئۇنى ئۆزۈلدۈرۈپ قويۇشتىن ئەنسىرىگەن خاسىيەت ئۇنى دەرھاللا ياتقۇزۇپ مەيدىسىنى بوشقىنا سلىدى.

يۈگۈرۈپ يۈرۈپ بىردهمدىلا بىر چىنە خولۇپئاشنى تەيىمار قىلغان خاسىيەت توختىگۈلنىڭ «تاماقدا زادىلا كۆڭلۈم تارتمايىۋاتىدۇ، دوستۇم، هازىرچە ھېچنېمە يېگۈم يوق» دېگىنىگە ئۇنىماي، ئۆز قولى بىلەن بىر چىنە ئاشنى ئۇنىڭغا زورلاپ ئىچۈرۈۋەتىپ خېلى خاتىرجەم بولۇپ قالدى.

— سىز بىردهم يېتىپ ئارام ئېلىۋېلىڭ، دوستۇم، — دېدى خاسىيەت ئۇنىڭغا قاراپ تاتلىق كۈلۈپ، — مەن بېرىپ ئاۋۇ بۇزايىنىڭ قورسقىنى تويىدۇرۇۋەتىپ كېلىمەي، ھېلى كەلگەندە ئىشىڭ ئۇرۇپ سىزنى ئاۋارە قىلماسلق ئۇچۇن ئۆينىڭ ئاپقۇچىنى مەن ئېلىپ كېتەي.

توختىگۈل بىلىنەر - بىلىنەمىس كۈلۈپ قويىدى - ٥٥، كاربۇۋاتنىڭ بېشىغا قويۇپ قويغان قول سومكىسىدىن ئاچقۇچىنى ئېلىپ خاسىيەتكە بەردى، خاسىيەت «ياخشىراق ئارام ئېلىڭ»

دەپ، ئېڭىشىپ تۇرۇپ ئۇنىڭ پېشانىسىگە بىرنى سۆيۈپ قويۇپ
چىقىپ كەتتى.

توختىگۈلىنىڭ ساقايىماس كېسەلگە گىرىپتار بولۇپ
قالغىنىنى، كېسىلىنىڭ ئاخىرقى باسقۇچقا بېرىپ قالغانلىقىنى
خاسىيەتتىن ئاڭلىغان سەلەيئاخۇنىڭ كۆڭلى بىر قىسىملا
بولۇپ قالدى.

— توۋا ! تېخى ياپياشلا چوکان تۇرسا ئۇ، قانداقلارچە بۇ
مەرەز كېسەلگە گىرىپتار بولۇپ قالغاندۇ؟ — دېدى سەلەيئاخۇن
ئىچ ئاغرتىپ.

— بىچارىنىڭ دوختۇرغا كۆرۈنگىدە كەمۇ پۇلى يوق ئىكەن،
ئۇنىمىغىنىغا ئۇنىماي دوختۇرانىغا ئاپىرىپ ئەتراپلىق
تەكشۈرەتتىم، تەكشۈرۈش ھەققىنىڭ ئۆزىگىلا مىڭ سومدىن
ئارتۇقراتقىپ بۇل كەتتى.

— بۇل دېگەننىڭ كارايىتى چاغلىق، خوتۇن، — دېدى
سەلەيئاخۇن كەسکىن تەلەپپىؤزدا، بىراۋغا قىلغان ياخشىلىق
بەندىدىن يانمىسىمۇ خۇدايمىدىن يانىدۇ، كېسىل ئادەم مۇشۇنداق
ۋاقتىتا غەمخورلۇققا، ھەمراھقا موھتاج بولىدۇ.

— توۋا ! — دېدى خاسىيەت ئارىدىكى بىردهملەك
جىمچىتلەقىنى بۇزۇپ، — ھېلىقى نېغەمەت دېگەن بىرنىمە
ئەتىگەن بىچارە دوستۇم ئاغرىق ئازابىغا چىدىماي «ئازاراق پۇل
قويۇپ كەتسىڭىز بويتىكەن، دوختۇرانىغا بېرىپ كېلىمى
دېگەننىدىم» دېسە، «مىجمەز ياش بولىمسا مەن ئاپىرىپ كېلىي»
دېپىش يوق، بىر تالاي سەت گەپلەر بىلەن ھاقارەتلىپ ئىككى يۈز
سومنى يۈزىگە ئېتىپ چىقىپ كېتىپتۇ، بۇنى ئاڭلاپ
ئاچقىمىدا راسا بىر تىللەپ ئەدىپىنى بېرىپ قويای دەپ تېلىفون
قىلسام تېلىفونىنى ئېتىۋاپتۇ ئۇ ماز !

— ئۇنىڭدەك كېلىشى ئېنىق بولىغان كىشىدىن ياخشىلىق
كۆتۈشىنىڭ ئۆزىلا بىر ئەخەمەقلەق، رەھمەتلىك قاربەجاڭكام ھيات
بولغان بولسا بۇ بىچارىمۇ مۇشۇ كۈنگە قالماغان بولاتتى.

— دېگەنلىرىغۇ راست ! رەھمەتلىك قارىهاجىكامنىڭ بېشىغا ئاشۇ باللىرى چىقتى، ئاڭلىسام ھازىر ئۇ باللىلار «تولىمۇ نادانلىق قىلىپتىكەنمىز، دادىمىز ئۇ ئايالنى ياخشى كۆرۈپ ئۇي تۇتۇۋاتقان بولغاندىكىن نېمىمۇ قىلار بولغىيدۇق چات كېرىۋېلىپ، دادىمىز نادانلىقىمىز تۈپەيلىدىن بىئەجەل كېتىپ قالدى» دەپ، پۇشايمان قىلىپ يۈرۈشۈپتۇ.

— ھەممىنى ئۇلاردىن كۆرۈشكە بولمايدۇ، ئاللادىن كەلسە بەندىنىڭ ئامالى يوق، خوتۇن ! يەيدىغان رىزقى تۈگىسە ئاللا جانتى ھەر خىل سەۋەبلىر بىلەن ئالىدۇ، قارىهاجىكامنىڭ ئۇلوشىگە ئاشۇ باللىارنىڭ ئىككى ئېغىز سۆزى سەۋەب بولۇپ قالدى، خالاس.

— مەتمىغۇ ئۇ گەپلەرنى ئۇلارنىڭ ئۆز ئاغزىدىن ئاڭلىغىنىم يوق، خەقنىڭ ئاغزىنى ئېتتۈغىلى بولمايدىكەن ئەمەسمۇ، ئاڭلىماي دېسىمۇ قۇلاققا كىرىپ قالىدىكەن مۇنداق گەپلەر.

— دېگەنلىرىڭىزغۇ راست، — دېدى سەلمەيئاخۇن ئورنىدىن تۇرۇشقا تەمشىلىپ، — مەن كىرىپ بىردهم يېتىۋالاى، سىزمۇ ئۆيىدە بىكار ئولتۇرسىڭىزمو ئولتۇرسىز، ئۇنىڭدىن كۆرە توختىگۈلننىڭ يېنىغا بېرىپ ئۇنىڭ ھالىدىن خەۋەر ئېلىڭ، بەلكىم ئۇ يالغۇز ئۆيىدە قىينىلىپ قالىدۇ ! ئالدىراپ — تېنەپ ئۆيىدىن چىققان خاسىيەت تاكسىدىن بىرنى توسوُدى.

— نەگە بارىسىز؟ — دېدى تاكسى شوپۇرى كەينىگە ئۇرۇلۇپ.

توختىگۈلننىڭ ئۆيىگە بارماقچى بولغان خاسىيەتنىڭ خىيالىغا نېغەمەت كېلىپ، «ئالدى بىلەن سەن لاتىنى بىر تاپاچۇ، ئۆزۈڭچە ئۇنىڭخا ئىگە بولىدىغان ئادەم يوق دەپ ئويلاپ قالغان ئوخشایسەن» دېگەنلەرنى كۆڭۈل ئېكرانىدىن چاقماق تېزلىكىدە ئۆتكۈزدى.

— توب تارقىتىش بازىرىنىڭ كەينى ئىشىكىگە.
خاسىيەت ئىلگىرى توختىگۈل بىلەن نېغىمەتنىڭ دۇكىنىغا
بىر قېتىم كەلگەن بولۇپ، دۇكاننىڭ ئورنىنى ناھايىتى ئېنىق
بىلەتتى. خاسىيەت دۇكانغا كەلگەنده دۇكان تاقاق بولۇپ،
ئەتراپتىكى دۇكاندىكىلەر ئۆز سودىلىرى بىلەن ئالدىراش ئىدى.
— نېغىمەت دۇكاننى بالدورلا تاقىۋالغان ئوخشىمامدۇ؟ —
سورىدى خاسىيەت قوشنا دۇكاندا قۇرۇق يېمىش سودىسى
قىلىدىغان ياشراق يىگىتتىن.

— ئىككى كۈنىنىڭ ئالدىدا نېغىمەتكامىنىڭ ئايالى «دادىڭىزنىڭ
مجەزى سەل بوش تۈرىدۇ، تېززەڭ قايتىپ كەلسىڭىز
بوپتىكەن» دەپ يۈرتتىن تېلىغۇن قىپتىكەن، شۇڭ تۈنۈگۈن
دۇكانلارنى ئۆتكۈزۈپ بېرىپ، بۈگۈنكى كۈندە يۈرتىغا قايتماقچى
بولغان، ئەتىگەن يولغا چىققان بولسا ھازىرغىچە بارىدىغان يېرىغا
بېرىپ بولغاندۇ؟ !

— ئۇنىڭ يۈرتىدا خوتۇن — بالىلىرى بارمىكەنتىۋق؟
— شۇنداق، بىر ئوغۇل، ئىككى قىزى بار ئىكەن.
— قايتىپ كېلىش — كەلمەسلىكى توغرىسىدا بىر نىمە
دېمىدىمۇ؟

— مۇشۇ يەردىكىلەر بىلەن بولغان ئېلىم — بېرىم
ئىشلىرىنىڭ ھەممىنى تۈگىتىپ، نېسى ساتقان گۆشلىرىنىڭ
پۇللىرىنىڭ بىرىنى قالدورماي يىغىپ ماڭىدىغۇ، شۇنىڭغا
قارىغاندا يەنە كېلىدىغان ئوبى يوق ئوخشайдۇ.

نېغىمەتتىن ھېچقانداق ئۆمىد كۈتكىلى بولمايدىغانلىقىنى
بىلگەن خاسىيەت توب تارقىتىش بازىرىدىن پاقلان گۆشىدىن
ئىككى كىلو سېتىۋالدى — دە، روھى چۈشكەن حالدا قايتىپ
كەلدى. ئۇ توختىگۈلننىڭ ئۆيىگە كىرگەنده ئۇ چىپ — چىپ
تەرگە چۆمۈلگىنىچە ئۇخلاۋاتقان بولۇپ، چىرايىغا خېلىلا قان
يۈگۈرۈپ قالغانىدى. ئۇنىڭ ئويغىنىپ كېتىشىدىن ئەنسىرىگەن
خاسىيەت ئىشاك تۈۋىگىلا ئايىغىنى سېلىپ، پۇتىغا ساپما



كەشنى كىيدى - دە، قولىدىكى گۆشنى ئاشخانا ئۆيىكە قويۇپ قويغاندىن كېيىن، بۇتنىڭ ئۈچىدا دەسىپ مېھمانخانا ئۆيىكە كىرىپلا سافاغا قىيسايدى. دېمىسىمۇ، ئەتىگەن بامدات مەزگىلى بىلەن ئورنىدىن تۇرۇپ كەتكەن خاسىيەت ئىككى تەرەپكە چېپپە يۇرۇپ خېللا چارچىغاندى.

توختىگۈلنلىڭ قېقىلىپ يۇتىلىشىدىن ئويغىنىپ كەتكەن خاسىيەت ئورنىدىن چاچراپ تۇرۇپ كەتتى. ئۇ ياستۇقتىن بېشىنى يېرىم كۆتۈرگىنىچە قېقىلىپ يۇتىلىۋاتقان توختىگۈلنلىڭ يېنىغا يۈگۈرگەندەك كىرىپ كەلدى.

- نېمە بولدىڭىز جېنىم دوستۇم؟ - توختىگۈلننى يۆلەپ ئولتۇرغۇزغان خاسىيەت ئۇنىڭ دۈمېسىگە بوشقىنا شاپىلاقلىدى، - ئازراق قايىناق سۇ قايىنتىپ يېرىي، دورىڭىزنى ئىچىۋېلىڭ !

- ئارام ئالماي كېلىۋاپسىزغۇ؟ - دېدى توختىگۈل ھاسىراپ تۇرۇپ.

- مەن كەلگىلىمۇ بىرەر سائەتچە بولدى، دوستۇم، كەلسەم سىز تاتلىق ئۇخلاۋاتقانىكەنسىز، ئۇيغىتىۋەتمەي دەپ سافادا يېتىپ كۆزۈمنى بىردهم يۇمۇۋالدىم.

- سىزگە ئېغىرىمىنى سېلىپ قويىدىغان بولدۇم.

- نەدىكى گەپىنى قىلىدىكەنسىز، بىز ئىككىمىز دېگەن دوست، بۇنىڭدىن كېيىن يەنە مۇشۇنداق تەكەللۇپ سۆزىنى قىلىدىغان بولسىڭىز رەنجىپ قالىمەن جۇمۇ !

توختىگۈل چىرايىغا زورىغا كۈلکە يۈگۈرتوپ بېشىنى يېنىڭ لىڭشتىتى، خاسىيەت «بۇ ئىشىڭىز بولدى دوستۇم» دېگىنچە، خۇددى كىچىك بالىنى ئەركىلەتكەندەك ئۇنىڭ ئېڭىكىدىن تۇتۇپ ئەركىلىتىپ قويغاندىن كېيىن، قايىناق سۇ قايىنتىپ كىرىش ئۈچۈن چىقىپ كەتتى.

خاسىيەت ئۆزىنىڭ نېغەمەتنى ئىزدەپ توب تارقىتىش بازىرىغا بارغانلىقىنى، لېكىن نېغەمەتنىڭ بۈگۈن ئەتىگەندە يۇرتىغا

كېتىپ قالغانلىقىنى توختىگۈلگە دېيىشنى ئويلىغان بولسىمۇ، لېكىن ئۇنىڭ بۇ گەپلەرنى ئاڭلاپ تېخىمۇ بىئارام بولۇپ كېتىشىدىن ئەنسىرەپ تىلىنىڭ ئۇچىغىلا كېلىپ قالغان گېپىنى ئىچىگە يۇتۇۋەتتى.

خاسىيەتنىڭ بىر ئايىدىن ئوشۇرقاچ پاپىتەك بولۇپ كوتوشى بىلەن خېلىلا ياخشىلىنىپ قالغان توختىگۈل يەركە چوشۇپ ماڭالايدىغان، ئۆزىنىڭ ھۆددىسىدىن ئۆزى بىمالال چقاالايدىغان بولۇپ قالدى.

— يېنىڭىزغا بىر مەزگىلگىچە كېلىپ بولالمايدىغان ئوخشaimەن، دوستۇم، — دېدى ئۆيگە ئالدىراپ — تېنەپ كىرىپ كەلگەن خاسىيەت توختىگۈلنى باغرىغا بېسىپ تۇرۇپ، — بىزنىڭ ئاۋۇ ئادەمنىڭ كىچىك سىڭلىسىنىڭ يولدىشى يۇرتتا قاتناش ھادىسىسىدە تۈگەپ كېتىپتۇ، شۇ سەۋەب بىلەن ئەتە ئەتىگەندە يۇرتقا ماڭىدىغان بولۇپ قالدۇق. بۇ ئادەمنىڭ قىلىپ يۇرگەن قىلىقىنى كۆرمەمسىز، ماڭا گەپ قىلمايلا بېرىپ ئەتە ئەتىگەننىڭ ئاپتوبۇس بېلىتىنى ئېلىپ كەپتۇ، ئاچچىقىم كېلىپ «بۇ نېمە قىلغىنىڭىز؟ ھەرقانچە ئالدىرايدىغان ئىش بولسىمۇ ئالدى — كەينىمىزنى ئوڭشاپ، ئاز — تولا سەپەر تەييارلىقىنى قىلىۋېلىپ ماڭساق بولماسىدى؟» دېسەم، نېمە دەيدۇ دېمەمسىز؟ «ھېي، خوتۇن! يانچۇقتا پۇل بولسىلا بولدى ئەمەسمۇ، نېمە ئىش قىلىمىز ئېغىر ئارتۇق قىلىپ بىرمۇنچە لاتا — پاتىنى يۈڭ قىلىپ كۆتۈرۈۋېلىپ» دەيدۇ.

— ئەر كىشى دېگەن ھەممە ئىشنى بىز ئويلىغاندەك ئەتاراپلىق ئويلاپ بولالمايدۇ، دوستۇم، بەلكىم مېيىت نامىزىغا ئۈلگۈرەلمىسىمەمۇ ئۈچ نەزىرىگە بولسىمۇ ئۈلگۈرۈپ باراي دەپ ئويلىغاندۇ.

— شۇنداق بولسىمۇ ئالدىنئالا ئېيتىپ قويۇشى كېرەك — تە!
— بۇ ئۇنچە چېچىلىپ كەتكۈدەكمۇ ئىش ئەمەس ئىكەنغا، ماڭايلى دېگەندىكىن ماقول دەپ مېڭىڭ، دوستۇم، بىر ھېسابتا

ئەر كىشى دېگەن ماڭىمەن دېسە ماڭىدىغان، قىلىمەن دېگەننى
قىلاالايدىغان بولغىنىمۇ ياخشى، نۇرغۇن باش قېتىنچەلىقىدىن
خالاس بولۇپ قالىسىز.

— من كەتسەم ئۆزىڭىز يالغۇز قالارسىز مۇ دوستۇم؟

— كېرىەك يوق، يالغۇز لۇقا كۆنۈپ قالغان ئادەمغۇ مەن.

— بالىلارغا خەۋەر قىلىپ قويايىمۇ يا؟

— ياق، ئۇلار هەرگىز مېنىڭ كېسىل بولۇپ قالغىنىمى
ئۇقىمسۇن، ئۇققان تەقدىردىمۇ كەلمىدۇ، كەلگەن بىلەننىمۇ
ئۇلارنىڭ ئالدىدا قورۇنۇپ قالىمەن، دوستۇم. ھېلىمۇ ئۇلارغا
ئېيتىپ تۈگەتكۈسىز قەرز بولۇپ كەتتىم، ئۇلار مېنىڭدەك بىنر
لاياقة تىسىز ئانىسىنى كەچۈرگەن تەقدىردىمۇ مەن ئۆزۈمنى
ھەرگىز كەچۈرۈپ بولالمايمەن. ئېنىقىنى ئېيتقاندا، ئۆمرۈم
ئاخىرلىشاي دەپ قالغاندا ئۇلارغا ئېغىرلىقىمىنى ئارتىۋالغۇم
يوق. مەن ھازىر ئۇلار مېنىڭدەك بىر تاش يۈرەك ئاپىسىنى
كەچۈرۈۋەتىرمۇ دېگەنلەرنى ئويلىمايدىغان بولدۇم، ھازىر
ئويلىايدىغىنىم پەقتەلا باقىي دۇنياغا بارغاندا پانىدا ئۆتكۈزگەن
مۇشۇ گۇناھلىرىمېنىڭ جاۋابىنى قانداق بېرەرمەن؟ ئالا
بالىلىرىم كەچۈرمىگەن مۇشۇ گۇناھىمدىن ئۆتەرمۇ؟ دېگەننىلا
ئويلىايدىغان بولۇپ قالدىم.

— جاھاندا ئازمايدىغان بەندە يوق، پەقەت خۇدادىن باشقىسى
ئازىدۇ، جېنىم دوستۇم، — دېدى خاسىيەت ئۇنىڭ پۇشايمان،
ھەسرەت ئۇچقۇنلىرى بالقىپ تۇرغان كۆزلىرىگە تىكىلىپ
تۇرۇپ، — ھازىرچە سىز بۇ ئىشلارنى ئويلىماي
سالامەتلەكىڭىزنىڭ بالدۇرراق ئەسلىگە كېلىشىنى ئويلاڭ، مەن
يۇرتىن يېنىپ كەلگۈچە ئالدىمغا يۈگۈرۈپ چىققۇدەك بولۇڭ!

— مېنىڭخۇ شۇنداق قىلغۇم بار، لېكىن سىز ئۇمىد قىلغان
ئاشۇ ئىشنى بېجىرىش بۇ دۇニالىقتا قولۇمدىن كەلمەيدىغان
ئوخشайдىدۇ.

توختىگۈل بىلەن خاسىيەت خېلى بىر چاغقىچە مۇڭداشتى،

بىر دەم كۈلۈشۈپ، بىر دەم يىغلاشتى. ئۇلار ئاييرلىدىغان چاغدا خاسىيەت ئۇنىڭغا دورىلىرىنى ۋاقتى - قەرەلمىدە ئىچىشنى، مۇھىم ئىشى بولمىسا سىرتلارغا كۆپ چىقماسىلىقنى، زۇكام تېگىپ كېسىلى قايتا قوزغىلىپ قالسا چاتاق بولىدىغانلىقنى قايتا - قايتا تاپىلىدى. ئۇ ئۆيىدىن چىقىدىغان چاغدا توختىگۈلنى مەھكەم قۇچاقلاقاپ، ئۇنىڭ تال - تال قورۇقلار پەيدا بولۇشقا باشلىغان پېشانسىگە يېنىش - يېنىشلاپ بىرقانچىنى سۆيىدى - دە، تارام - تارام ياش تۆككىنچە ئۆيىدىن چىقىپ كەتتى.

خاسىيەت كېتىپ نەق ئون كۈن بولىدى دېگەندە، خۇددى يەزدىن ئۇنۇپ چىققاندە كلا ئۆيىدە تۇيۇقسىز نېغىمەت پەيدا بولۇپ قالدى.

— قانداقراق تۇرۇۋاتىسىن خوتۇن؟ — دېدى چاچ - ساقاللىرى ئۆسۈپ كەتكەن نېغىمەت ئاغرىق ئازابىدىن بىر تېرە، بىر ئۇستىخان بولۇپ قالغىلى تۇرغان توختىگۈلنىڭ ئالدىغا كېلىپ.

نېغىمەتنى كۆرۈپ ئەرۋائى قىرىق گەز ئۆرلىگەن توختىگۈل ئۇنىڭ يۈزلىرىگە تۈكۈرگىنچە ئۆيىدىن قوغلاپ چىقىرىشنى ئويلىغان بولىسىمۇ، لېكىن ئۆزىنىڭ تۈكۈرگىدە كمۇ ھالى يوقلۇقىنى بىلىپ، كۆزىنى چىڭ يۇمغىنچە گەپ قىلماي جىممىدە يېتىۋالدى.

شۇ تاپتا توختىگۈلنىڭ كاربۇراتىن چۈشكۈدە كمۇ ماجالى يوق ياتقىنىغا بىر يېرىم كۈن بولغان بولۇپ، ئېغىزىغا سۇ چاغلىق نەرسە ئېلىپ باقمىغانىدى.

— ئالدىڭدا تولىمۇ خىجىلمەن، خوتۇن، — دېدى نېغىمەت كاربۇراتىنىڭ ئىياغ تەرىپىگە كېلىپ ئولتۇرۇپ، — ئەسلىدە ھەرقانداق جىددىي ئىش بولغان تەقدىردىمۇ ئۆيگە كېلىپ ساڭا ئېيتىپ قويىپ مېڭىشىم كېرەك ئىدى، لېكىن يۇرتىن كەلگەن تېلىپۇن بەكلا جىددىي بولغاچقا ئۆيگە كېلىشكىمۇ ئۆلگۈرمەي كېتىپ قالدىم. ساڭا راستىنى ئېيتىسام دادام قازا قىلىپ كەتتى،

گەرچە قايتىپ كېلىشكە ئالدىرىغان بولساممۇ، لېكىن دادامنىڭ
قىرىق نەزىرىنى بەرمەي تۇرۇپلا قايتىپ كېلىدىغانغا كۆڭلۈمەم
زادىلا ئۇنىمىدى.

توختىگۈل نېغەمەتنىڭ دېگەنلىرىگە ئانچە ئىشىنىپ
كەتمىسىمۇ، لېكىن دادىسىنىڭ ئۆلۈپ كەتكەنلىكىنى ئاڭلاپ
ئۇنىڭخا سەل ئىچى ئاغرىپ قالدى.

— رەنجىمىسىڭىز ماڭا ئازراق ئۇسسوزلىق ئەكېلىپ
بېرەلەمىسىز؟

— ماقول، — نېغەمەتلىكىدە ئورنىدىن تۇردى، — چاي
دەملەپ بېرىمۇ ياكى قايىناق سۇ ئىچەمىسىن؟
— قايىناق سۇ ئىچەي.

توختىگۈلنىڭ ئاۋازى شۇقەدەر زەئىپ بولۇپ، قايىناق سۇ
قاينىتىشقا تەمشىلىۋاتقان نېغەمەت ئۇنىڭ ئۇنىنى ئارانلا
ئاڭلىيالىدى.

— سەن بۇ قايىناق سۇنى ئىچىپ تۇر، خوتۇن، مەن دىكىدە
بازارغا بېرىپ پاقلان گۆشى، چامغۇر، سەۋزە ئەكېلىپ شورپا
سېلىپ بېرىي، مۇنداق بېتىۋەرسەڭ ئاجىزلاپ كېتىسىن.

— باشتا مۇنچىغا چوشۇپ، چاچ - ساقاللىرىڭىزنى
ياسىتىۋېلىڭ، — دېدى توختىگۈل بوش ئاۋازدا.

— ئەتىگىچە ياسىتارمەن، خوتۇن، سەن جىندهك يېتىپ
تۇر، بىر دەمدىلا يېنىپ كېلىمەن.
نېغەمەت شۇنداق دېدى - دە، ئۆيىدىن ئالدىراپ - تېنەپ چىقىپ
كەتتى.

بىر ھەپتىدىن بۇيان نېغەمەتنىڭ كۆڭۈل قويۇپ كۈتۈشى بىلەن
خېلىلا ياخشىلىنىپ قالغان توختىگۈل نېغەمەت سېلىپ بېرگەن
شورپىنىڭ گۆشىنى يېيەلمىسىمۇ سۈيىنى ئىچىپ پۇت - قولىغا
جان كىرگەندەك بولۇپ قالدى. ئۇ تاماق سىڭىدورمەكچى بولۇپ
ئۆي ئىچىدە تامنى يوّلەپ ئۇيان - بۇيان بىرنەچچە قەدەم
ماڭغاندىن كېيىن، نېغەمەتنىڭ ياردىمىدە كارۋاتقا چىقىپ

كەينىگە ياستۇقتىن ئىككىنى قويۇپ يۆلىنىپ ئولتۇردى.

— ساڭا دەيدىغان گېپىم بار ئىدى، — دېدى نېغىمەت بىر
هازاغىچە جىمجىت ئولتۇرۇپ كەتكەندىن كېيىن، — كېسىلىڭ
ياخشىلىنىپ ماڭالىغۇدەك بولغان ۋاقتىڭدا سېنى يۇرتقا ئېلىپ
كېتىمىكىن دەيمەن، بۇ يەردە قىلغان تىجارەتنى ئۇ يەردە
قىلساقمۇ جېنىمىزنى گۈلدەك بېقىپ كېتىمىز. ئېنىقىنى
ئېيتقاندا، دادام رەھمەتلەك ئۆلۈپ كېتىپ ئانام بىچارە يالغۇز
قالدى، ئانامنى ئۇ يەرگە يالغۇز تاشلاپ قويۇپ بۇ يەردە خاتىرىجەم
يۇرەلمىگۈدەكمەن.

— مەن بارالمايمەن، — دېدى توختىگۈل كۆزلىرىنى چىڭ
يۇمۇپ.

— مەن ئانامغا سېنى ئېلىپ كېلىدىغانغا ۋەدە بېرىپ
كەلگەن، شۇ تاپتا ئانام يولىمىزغا قاراپلا ئولتۇرىدۇ، سېنى
ئېلىپ بارمسام ئۇ قانداق ئويلاپ قالىدۇ؟

— شۇ تاپتا مېنىڭ كاربىۋاتىن چۈشكۈدەكمۇ ھالىم
بولمىسا قانداقمۇ ئۇزاق يول ماڭالايمەن، نېغىمەت؟ — دېدى
توختىگۈل كۆزلىرىگە ئىسىق ياش ئېلىپ، — مېنى دەپ
ئانىڭىزنى تاشلاپ قويۇپ كەلگىنىڭىزگە كۆپ مىننەتدارمەن،
ئەسلىدە سز دېمىسىڭىزمۇ ئۆزۈم بېرىپ ئۇنى يوقلاپ كېلىشىم
 يوللۇق ئىدى، لېكىن ...

توختىگۈلنىڭ دېمى كېسىلىپ، سۆزىنىڭ كەينىنى
داۋاملاشتۇرماي يوّتلىپ كەتتى.

— بولدى، گەپ قىلما، — دېدى نېغىمەت ئۇنىڭ دۇمبىسىنى
ئالقانلىرى بىلەن بوشقىنا سلاپ تۇرۇپ، — ئانامغا «مەن بىلەن
كېتىڭ ئانا، توختىگۈل ئىككىمىز ھالىڭىزدىن چوقۇم ئوبىدان
خەۋەر ئالىمىز» دەپ شۇنچە يېلىنىغان بولساممۇ، ئۇ «مەن بۇ
يەردىن كېتىپ قالسام داداڭىنىڭ ئەللىك نەچە يىل ياندۇرغان
چىرىغى ئۆچۈپ قالمامدا؟ بۇ ئۆينى تاشلاپ ھېچ يەرگە
بارالمايمەن» دەپ زادىلا ئۇنىمىدى.

توختىگۈل كارىۋاتقا يۆلىنىپ، بىر ئېغىزىمۇ گەپ قىلماي
كۆزلىرىنىڭ يۇمىغىنىچە ياتاتتى، ئۇنىڭ چىڭ يۇمىلغان
كۆزلىرىنىڭ چاناقلىرىدىن سىرغىپ چىققان ياش مەڭىنى
بويلاپ ئېقىپ مەيدىسىگە چۈشۈۋاتاتتى. شۇ تاپتا توختىگۈلنىڭ
خىالىغا كەينى - كەينىدىن ئۆلۈپ كەتكەن دادسى بىلەن
ئاپىسى كېلىپ قالغان بولۇپ، توختىگۈلنىڭ ئىككىنچى ئوغلى
غۇلامجان ئون بىر ئايلىق بولغاندا دادسى، شاراپەتنى يەڭىپ
ياققان مەزگىلدە ئاپىسى زۇكام تەگكەن باهانە بىلەن تۇيۇقسىز
تۈگەپ كەتتى. تۇغۇوتىن يېڭىلا تۇرغان توختىگۈل چوڭ ئوغلى
تۇرغانجا بىلەن ئوتتۇرماڭى ئوغلى غۇلامجاننى قېيىن ئاپىسى
زورىخانغا قالدۇرۇپ قويۇپ، مەرھۇم ئىرى يارى ياۋاش بىلەن
شاراپەتنى ئېلىپ يۇرتىغا باردى. ئۇ يۇرتىدا يېرىم ئايچە تۇرۇپ
ئاپىسىنىڭ قىرىق نەزىرىنى ئۆز قولى بىلەن بەرگەندىن كېيىن،
yarى ياۋاشنىڭ رۇخسەت ۋاقتى توشۇپ قالغانلىقى سەۋەبلىك
ئالدىراپ - تېنەپ قايتىپ كەلدى. ئاشۇ ئىشلارنىڭ بولۇپ
ئۆتکىنىڭمۇ كۆزنى يۇمۇپ ئاچقۇچە يىكىرمە يىلدىن ئېشىپ
كەتتى. توختىگۈل شۇ قايتىپ كەلگەنچە تا ھازىرغىچە يۇرتىغا
بېرىپ مەرھۇم ئاتا - ئانىسىنىڭ تۇپرەقىنى يوقلاپ كېلىشكە،
بىر ئاتا، بىر ئانىدىن بولغان قېرىندىاشلىرى بىلەن كۆرۈشۈپ
ئەسرا لىشىش پۇرسىتىگە زادىلا مۇيەسسەر بولالىمىدى.

— نېمىگە يىغلايسەن، دىلىڭنى رەنجىتىپ قويىمىغاندىمەن؟

— ياق، — دېدى توختىگۈل بېشىنى يېنىڭ چايقاب.

— بولدى، سەنمۇ بالدۇرماق ئارام ئالغىن! قالغان گەپلەرنى

ئەتىگىچە دېيىشەيلى.

نېخەمت شۇنداق دېدى - دە، توختىگۈلنى ئوڭشاپ ياتقۇزۇپ
قويغاندىن كېيىن، مېھمانخانا ئۆيگە كىرىپ سافادا يانپاشالاپ
يائىقىنىچە تېلىپۇزورنى ئاچتى.

كېچىچە ئاغرىق ئازابىدىن تۈزۈكەك ئۇخلىيالمىغان
توختىگۈل تالڭ ئاتارغا يېقىن ئوخلاپ قالدى. ئەتىگەندە ئورنىدىن

تۇرۇپ، پۇتنىڭ ئۇچىدا دەسىسپ يۈرۈپ كىيم - كېچەكلىرى ۋە باشقا نەرسە - كېرەكلىرىنى بىر چامادانغا لىق قاچىلاپ تەيىار قىلىپ قويغان نېغىمەت ئورۇقلاب ئىسکىلىتكىلا ئوخشاتقىغان توختىگۈلگە ئۇزاقتىن - ئۇزاق قاراپ تۇرۇۋەتكەندىن كېيىن، يانچۇقىدىن ئاخشام يېزىپ تەيىارلاپ قويغان بىر پارچە خەت بىلەن مىڭ سوم پۇلنى ئېلىپ كاربۇراتنىڭ بېشىغا جايلاشتۇرۇلغان تومپۇچكىنىڭ ئۇستىگە قويۇپ قويدى - دە، چامادانى كۆتۈرگىنچە ئۆيدىن چىقىپ كەتتى.

ئىشىك قۇلۇپىنىڭ «تاراق» قىلىپ تاقىغان ئازازىدىن ئويغىنىپ كەتكەن توختىگۈل جەينىكىگە تىرىجەپ ئورنىدىن تۇردى - دە، تومپۇچكا ئۇستىدىكى پۇلنى كۆرۈپ كۆڭلى بىر نەرسىنى سىزگەندەك «قارت» قىلىپ كەتتى. ئۇ پۇلنى نېرىخراق ئىتتىرىپ قويۇپ، ئاستىدىكى خەتنى قولغا ئېلىپ ئوقۇشقا باشلىدى، خەت تولىمۇ ئاددىي ھەم قىسقا يېزىلغانىدى.

«مېنى كەچۈرگىن توختىگۈل بىلەسلىدە سېنى ئالدىمىسام بولاتتى، خۇددى ئاتقان ئوقنى ياندۇرۇپ بولسا، دېگەندەك، ئېغىزدىن چىقىپ كەتكەن سۆزنى قايتۇرۇۋېلىش ئادەمگە بەكمۇ تەس كېلىدىكەن. ئەسلىدە سەن بىلەن دەسلەپتە تونۇشقان ۋاقتىمىدىلا يۇرتۇمدا ئايالىم بىلەن ئۆچ بالامنىڭ بارلىقىنى ئېنىق ئېيتقان بولسام بويتىكەن، شۇنداق قىلغان بولسام ئارىمىزدىكى مۇناسىۋەت بۇ دەرىجىدە مۇرەككەپلىشىپ كەتمىگەن بولاتتى، سەنمۇ مەندىن باشقا بىرمىسىنى تېپىپ تۇرمۇشىڭنى خاتىرجمەم ئۆتكۈزگەن بولاتتىڭى ! ساشا ئېنىقىنى ئېيتىسام، بۇ قېتىم قايتىپ كېلىشىمىدىكى مەقسەت سەن بىلەن چىرايىلىقچە پاراڭلىشىپ ئارىمىزدىكى مۇناسىۋەتنى ئۇزۇۋېتىش ئىدى، قارىسام ھالىڭ بەكلا بوش تۇرىدۇ، شۇڭى «سېنى ئالغىلى كەلدىم، ئاپام بىچارە ئىككىمىزنىڭ يولغا قاراپ قالدى» دەپ، يەنە بىر قېتىم يالغان ئېيتىشقا مەجبۇر بولۇمۇم، چۈنكى، سېنىڭ ئاششو

هالىڭدا مەن بىلەن بىلە كېتەلمەيدىغانلىقىڭىڭا كۆزۈم يەتكەندى. ئويلىغىنىمەك سەنمۇ مېنىڭ تەكلىپىمنى ئويلىنىپ تۇرمایلا رەت قىلدىڭ، بۇنىڭ بىلەن «ماقۇل دەپ قالسا قانداق قىلارمەن» دېگەن ئەندىشەممۇ يوققا چىقتى. ئويلىپ باقسام ھېلىمۇ نەچە يىللاردىن بېرى ئاتا - ئانامنى، خوتۇن - بالىلىرىمىنى تاشلىقىتىپ ياقا يۇرتىلاردا سەرگەردان بولۇپ ئۇزۇن يۈرۈپ كېتىپتىمەن. ئىلگىرى دادام ھايات بولغاچقا مەن ئۇلاردىن تولىمۇ خاتىر جەم ئىدىم، لېكىن دادام ئۆلۈپ كەتكەندىن كېيىن ئۇلارنىڭ ماڭا بەكمۇ موھتاج ئىكەنلىكىنى ھېس قىلدىم. بولدىلا، مۇشۇ يەركىچە سۆزلىسى، شۇ تاپتا قانچە سۆزلىگىنىم بىلەنمۇ سېنىڭ سۆزلىرىمگە ئىشەنەمەيدىخىنىڭى، مېنى قىزىل كۆز، دەپ تىللايدىغانلىقىڭى بىلىمەن. ئەسلىدە ساڭا بۇ گەپلەرنى سەن بىلەن يۈزتۈرا ئولتۇرۇپ دېگەن بولسام، سەنمۇ يۈزۈمگە بىرمر تەستەك سېلىپ ئاچقىقىڭىنى چىقىرىۋالغان بولساڭ ياخشى بولاتى، لېكىن ئۇ ھالاتتە كېسىل ياتقان ئادەمگە بۇ گەپلەرنى يۈزتۈرا دەيدىغانغا زادىلا تىلىم بارمىدى. گەپ قىلمايلا كېتىپ قالايمۇ دېدىم، لېكىن مۇنداق قىلىسام نامەردىك بولۇپ قالغۇدەك، ئۇيان ئويلىپ، بۇيان ئويلىپ مۇشۇ خەتنى يېزىپ قالدۇرۇشنى لايسق تاپتىم. توختىگۈل، سېنىڭ مېنى كەچۈرمەيدىغانلىقىڭى بىلىمەن، شۇنداقتىمۇ سېنىڭدىن يەنە بىر قېتىم كەچۈرۈم سورايمەن، مېنى كەچۈرگىن ! ۋاپاسىز ئېرىڭ ئېغەتتىن».»

چىشىنى چىشلەپ خەتنى ئاران دېگەندە ئوقۇپ بولغان توختىگۈلىنىڭ كۆز ئالدى قاراڭغۇلىشىپ، بېشى قايغاندەك بولدى - دە، ئۆزىنى تۇتۇۋالامىي كەينىگە تىرىڭىنە ئۇچۇپ كەتتى ... بىر چاغلاردا ئېسىگە كەلگەن توختىگۈل كۆزىنى ئاران دېگەندە ئېچىپ ئەترابقا تىكىلدى. شۇ تاپىتا ئۇ ئۆزىنىڭ ئۆيىدە ئەمەس، بەلكى دوختۇرخانىدا ياتقانلىقىنى كۆردى. كېسىم

كارىۋەتلىك ئىككى بېشىدا تۇرغانچان بىلەن شاراپىت ئۆزىگە تىكىلىكىنىچە قاراپ ئولتۇرۇشاتتى. ئۆزىنىڭ قانداقلارچە دوختۇرخانىغا كېلىپ قالغانلىقىنى چۈشەنگەن توختىگۈل ياشاشقىراپ تۇرغان نۇرسىز كۆزلەرى بىلەن ئۆزىگە ئىچ ئاغرىتىش نەزىرىدە قاراپ ئولتۇرغان باللىرىغا لەپىپىدە بىر قارىۋەتكەندىن كېيىن، كۆزلىرىنى مەھكەم يۇمۇۋالدى - ده، ئىچ - ئىچىدىن بۇقۇلداب يىغلاشقا باشلىدى. چىڭ يۈمۈلخان كۆزلىرىنىڭ چاناقلىرىدىن سەخماي لۆمشىپ چىقىۋاتقان ھەسرەت، پۇشايمان، خىجىللەق ياشلىرى ياستۇقنى بىردا مدلا چىلىقىدە ھۆل قىلىۋەتتى.

— نېمىگە يىغلايسىز؟ بولدى يىغلىماڭ ئاپا! — دېدى تۇرغانچان كارىۋاتنىڭ باش تەرىپىگە ئېسىپ قويۇلغان لۇڭگە بىلەن ئۇنىڭ ياشلىرىنى سۈرتۈپ تۇرۇپ.

— ئۆزىڭىزنى ئايالىڭ، ئاپا، يەنە يىغلىسىڭىز ئۆزۈلۈپ قالسىز، — دېدى شاراپىت ئۇنىڭ بىر تېرە، بىر ئۇستىخان بولۇپ قالغان قولىنى ئالىقانلىرىنىڭ ئارىسىغا ئېلىپ. ئوغلى بىلەن قىزىنىڭ قايتا - قايتا بەزلىشى بىلەن يىغىدىن ئاران دېگەندە توختىغان توختىگۈل ئېغىر بىر نەپەس ئېلىۋالغاندىن كېيىن، ئۇلارغا ئانلىق مېھرى بىلەن ئۇزاقتنىن - ئۇزاق تىكىلىدى.

— ئىككى كۈندىن بىرى دادام بىلەن ئاپاممۇ مۇشۇ يەردە ئىدى، — دەپ سۆز باشلىدى شاراپىت پىسىسىڭىدە كۆلۈپ قويۇپ، — تېخى بىرەر سائەتىنىڭ ئالدىدا ئۇلارنىڭ ئۇنىمىغىنىغا ئۇنىماي يولغا سېلىۋەتتۈق. ئۇلار «ئاپاڭلارنىڭ ھالىدىن ئوبدان خەۋەر ئېلىڭلار، ناۋادا ئۇ هوشىغا كېلىپ قالسا بىزگە دەرھال خەۋەر بېرىۋېتىڭلار!» دەپ كېتىپ قالدى.

— ئۇلار ياخشى تۇرۇۋاتىمدا؟ — سورىدى توختىگۈل تىترەڭگۈ ئاۋازدا.

— ياخشى تۇرۇۋاتىمدا، ئاپا، — دېدى تۇرغانچان دەرھالا

— نېمىسىنى دەيسىز ئاپا، — دېدى شاراپەت پىخىلداب كۈلۈپ تۇرۇپ، — ئاكامىنىڭ ئۇ ئوغلىنىڭ قاش - كۆز، بۇرۇنلىرى خۇددى سویوپ چاپلاپ قويغاندەكلا سىزگە ئوخشايىدۇ دەڭى، ئۇنى ھەر قېتىم كۆرسەك خۇددى سىزنى كۆرگەندەكلا بولۇپ قالىمىز.

شاراپەتنىڭ ئاپىسىنىڭ كۆڭلىنى كۆتۈرمەكچى بولۇپ ئويلاشمايلا قىلغان گېپى توختىگۈلنىڭ يۈركىكە پىچاق سانجىغاندەك ئېچىشتۇرۇۋەتتى. تولىمۇ ئۇڭايىسىز ھالەتكە چۈشۈپ قالغان توختىگۈل يا يېغلىشىنى يا كۆلۈشىنى بىلەلمەي، ياش پەردىلىرى توسوپ تۇرغان كۆزلىرىنى تورۇسقا تكتى. ئاپىسىنىڭ كۆڭلىدىكى بىئارا مىلىقنى دەماللىققا سەزگەن تۇرغانچان سىڭلىسىغا نارازى بولغان ھالدا لەپىدە قاراپ قويدى. ئۆزىنىڭ باللىق قىلىپ ئويلاشمايلا گەپ قىلىپ قويغانىنى بىلگەن شاراپەتمۇ خىجالەتچىلىك ئىچىدە ئاپىسىنىڭ پېشانسىدىكى تەر تامچىلىرىنى سۈرتەكچى ئۇنىڭ ئاغرقى ئازابىدىن سارغىيىپ كەتكەن ياداڭخۇ يۈزىنگە سوپۇپ قويدى.

— مېنىڭ بىتاب بولۇپ يېتىپ قالغانىمنى سىلەر قانداق بىلدىڭلار؟

— ئەتىگەن ئىشقا ماڭاي دەپ تۇرسام تۈيۈقسىز يانفونۇم سايراب كەتتى، — دەپ سۆز باشلىدى شاراپەت، — ئالدىراپ - تېنەپ تېلېفوننى ئالسام ناتونۇش بىر ئەر كىشىنىڭ ئاۋازى ئاڭلاندى، ئۇنىڭ كىملەكىنى سورىسام ئۇ ئۆزىنى مەن نېخەت بولىمەن دەپ تونۇشتۇردى. مەن «سىز قايىسى نېغەت؟ مەن سىزنى تونۇمайдىكەنەن» دېسىم، ئۇ ماڭا «مەن سىزنىڭ ئاپىڭىزنىڭ يولدىشى بولىمەن، ئاپىڭىز ئېغىر بىتاب بولۇپ يېتىپ قالدى، ئەسىلەدە ئۇنى دوختۇرخانىدا ياتقۇزۇپ داۋالىتاي

دېگەندىم، لېكىن دادام قازا قىلىپ كېتىپ يۇرتتا ئانام يالغۇز قالغاچقا ئالدىراپ يۇرتقا قايتىدىغان بولۇپ قالدىم، شۇڭا ئاپىڭىزنىڭ ھالىدىن مەن كەلگۈچە خەۋەر ئېلىپ تۇرامدىكىن دەپ سىزگە تېلىفون قىلىشىم. ئاپىڭىزنىڭ ھازىر سىزگە ئىشىكىنى ئېچىپ بەرگۈدە كەمۇ ماجالى يوق، شۇڭا ئۆيىنىڭ ئاچقۇچىنى ئىشىكىنىڭ ئالدىدىكى ئاياغ سۇرتىكۈچنىڭ ئاستىغا قويۇپ قويدۇم، ئاپىڭىز ھازىر سىزگە تولىمۇ موھتاج» دېدى. ئۇ شۇنداق دەپلا تېلىفوننى ئۆزۈۋەتتى. بۇنى ئاڭلاپ دەرھال ئاكام ۋە دادام، ئاپاملارغا تېلىفون قىلىپ ئەھۋالنى ئېيتتىم. بىز كەلگەندە سىز كارۋاتتا ھوشىسىز ھالەتتە يېتىپسىز، شۇنىڭ بىلەن ئاكام دەرھاللا 120 جىددىي قۇتقۇزۇش تېلىفونىغا تېلىفون قىلدى.

توختىگۈلننىڭ ئېغىر بىتاب بولۇپ قالغاننىنى ئاڭلىغان تۇرغانجان دەسلىپىدە بۇنىڭغا ئانچە ئېرەن قىلىپ كەتمىدى، ھەتتا ئۇنداق - مۇنداق باھانىنى كۆرسىتىپ ئاپىسىنىڭ يېنىغا بارماسلىقنىڭ قازىنىنى ئېسىۋىدى، بۇنىڭدىن قاتىق نارازى بولغان بەختىيار «بۇ سەندەك بىر ئەركەكىنىڭ قىلىدىغان ئىشىما؟ بىزدە يات بىر ئادەم قىيىنچىلىققا ئۇچرىسىمۇ ياردەم قولىنى سۇنىدىغان ئىش بارغۇ؟ ھېلىمۇ ئۇ يات ئادەم ئەممەس، بىلكى سېنى توققۇز ئاي توققۇز كۈن قورسىقىدا كۆتۈرۈپ، ئاچچىق تولغاپ يەپ تۇغقان، مېھىر ئۇچقىدا پىشقان ئوغۇز سۇتى بىلەن سېنى توپۇندۇرغان ئاناڭغۇ؟ ساڭا بەرگەن ئاشۇ ھالل سۇتىنىڭ ھەق - ھۆرمىتى ئۈچۈن بولسىمۇ بېرىپ ئۇنىڭ ھالىدىن خەۋەر ئالساڭ يامان بولامدىكەن؟ مۇشۇ ئەلپازىڭغا قاراپ سېنى قانداقمۇ ۋاپادار ئوغۇل دېكىلى بولىدۇ! ئۆز ئانسىغا ۋاپا قىلىغان بالىدىن بىزگە قانچىلىك ۋاپا كېلەتتى؟» دەپ قاتىق كايدى. دادىسىنىڭ ئېبىلىشىدىن ئېيتقۇسىز خىجالەتچىلىكتە قالغان تۇرغانجان دادىسغا ئەگىشىپ ئۆز ئاپىسىنىڭ ئۆيىگە كەلدى. ئۇ ئاپىسىنىڭ بىر تېرە، بىر ئۇستىخان ھالەتتە

هوشسىز ياتقىنى كۆرۈپ ئىچى زەھەر يەۋالغانىدەك ئاچىقىق بولدى. ئۇ كۆزلىرىدىن بىئىختىيار ئېقىپ چۈشكەن ياشلىرىنىڭ كونترول قىلىشقا ئامالسىز قالدى.

— ۋىجدانىنى ئىت يەپ كەتكەن دەيۈز، — دېدى توختىگۈل بېغەتىكە بولغان غەزەپتە غال - غال تىترەپ تۇرۇپ، — ماڭا قىلغان ئەسكلىكلىرىڭ ئۈچۈن قانچىلىك ياخشى كۈن كۆرەرسەن؟ قىلغان ئاشۇ ئەسكلىكلىرىڭ ئۈچۈن كۆرۈدىغىنىڭ بارغۇ سېنىڭ!

— بولدى ئاپا! ئۆتكەن ئىشقا سالىۋات، ئەرزىمەس ئادەملەر ئۈچۈن بىھۇدە ئاچىقلىنىش سالامەتلەكىڭىزگە زىيانلىق، — دېدى تۇرغانجان ئاپىسىغا تەسەللى بېرىپ.

بۇ ئاۋغۇست ئېينىڭ ئوتتۇرلىرى بولۇپ، يازنىڭ ئادەمنى بىئارام قىلىدىغان تومۇز ئىسىقى بارا - بارا پەسىيىشكە باشلىغانىدى. كىشىلەرنىڭ روھى كەيپىياتىمۇ خېلىلا يۇقىرى بولۇپ، چىرايلىرىدىن كۈلکە - تېبەسسۇم تۆكۈلۈپ تۇراتتى. تومۇز ئىسىقتا دان تېرىپ يېيىشىمۇ خۇشياقمىاي، دەرەخ شاخلىرىغا قونۇۋېلىشپ يوپۇرماقلارنى دالدا قىلغان هالدا شۇمىشىيپ ئولتۇرلىشىدىغان قۇشقاچلارمۇ باشقىچىلا جانلىنىپ كەتكەندى. ئۇلارنىڭ بەس - بەستە چاڭىلداب سايراشلىرى بۇ كىچىككىنە زامانىنى شەھەرگە ئۆزگىچە بايرام خۇشاللىقى ئاتا قىلغانىدى. دوختۇرلارنىڭ كۆڭۈل قويۇپ داۋالىشى، باللىرىنىڭ «ئاپام دېسە ئاپام» دەپ، ئەتراپىدا پەرۋانە بولۇپ ئاپىلىنىپ يۈرۈپ هالىدىن ئوبدان خەۋەر ئېلىشى بىلەن توختىگۈلنىڭ چىرايغا قان يۈگۈرۈپ، بەدىنىگە خېلىلا ئەت قونۇپ قالدى. ئۇ دوختۇرخانىدا ياتقان مىزگىلدە باللارنىڭ بىرسى كەتسە، بىرسى كېلىپ، ئۇنى بىر كۈنمۇ يالغۇز تاشلاپ قويىمىدى. بەختىيار بىلەن ھاۋاگۈل كۈنده دېگۈدەك كېلەلمىسىمۇ، لېكىن ئىككى - ئۈچ كۈنده بىر كېلىپ يوقلاپ تۇردى. ئۇ دوختۇرخانىدىن چىقىدىغان چاغدا بەختىيار بىلەن ھاۋاگۈل «سالامەتلەكىڭىز سەللىمازا

ئەسلىگە كەلگۈچە بىزنىڭ ئۆيىدە تۇرۇڭ، يالغۇز ئۆيىدە ئاش - تاماقتنىن قىينىلىپ قالىسىز، بالىلار خىزمىتتە بولغاچقا كۈنە دېگۈدەك سىزگە ھەمراھ بولالمايدۇ» دەپ شۇنچە زورلىغان بولسىمۇ، توختىگۈل «ھېلىمۇ بىر ئايدىن بېرى سىلەرنى تولىمۇ بىسىرەمجان قىلىۋەتتىم، يەنلا ئۆزۈمنىڭ ئۆيىگە بېرىپ تۇرای، سىلەرنىڭ مېنىڭدەك بىر ئەرزىمىس ئايال ئۈچۈن كۆرسەتكەن شاپايمىتىڭلارنى ھەر ئىككى دۇنىيالىقتا ياندۇرۇپ بولالمايمەن، مېنى خىجالەتتە قالمىسۇن دېسەڭلار ئىختىيارىمغا قويۇڭلار» دەپ زادىلا ئۇنىمىدى. شۇنچە گەپ قىلىپيمۇ توختىگۈلنى سۆزىگە كىرگۈزەلمىگەن بەختىيار بىلەن ھاۋاڭۈل ئاخىرى ئۇنى ئۆز مەيلىگە قوبۇشنى لايق تاپتى.

بالىلارنىڭ كەچۈرۈمىگە ئېرىشكەن توختىگۈل ئۆزىنى شۇ قەدەر يېنىڭ ھەم ئەركىن ھېس قىلاتتىكى، قانىتى تولۇق يېتىلىگەن بالاپانلارداك تېتىكلىشىپ كەتكەنىدى. ئۇ دوختۇرخانىدىن يېنىپ چىققاندىن كېيىنەمۇ تۇرغانجان ئايالى ئايگۈزەل بىلەن ئەمدىلا يەتتە ئايلىق بولغان ئوماق ئوغلىنى، شاراپەت يولىشى ئىلدارنى ئېلىپ ئاپىسىنىڭ ئۆيىگە پات - پات كېلىدىغان بولدى، ئۇلار ھەر قېتىم كەلگەندە ئۇنىڭ ئۆيلىرىنى تازىلاب، كىر - قاتلىرىنى يۈيۈپ بېرەتتى، تامىقىنى ئېتىپ، ماي، گۈرۈچ، گۈش دېگەندەك تۇرمۇش لازىمەتلىكلىرىنى تولۇقلاب بېرەتتى. بەزىدە ئۇلار شۇنداق قىزغىن پارائىغا چۈشۈپ كېتەتتىكى، يېرىم كېچە بولۇپ كەتكىننىمۇ سەزەمىي قېلىشاتتى. بەزىدە توختىگۈل «بالىلار مېنىڭ نېمە سەۋەبىتىن ئۆزلىرىگە قارىماي تاشلىۋەتكىنىمىنى سوراپ قالسا قانداق قىلارمن؟ ئۇلارغا شەرمەندىچىلىك بىلەن ئۆتكەن يىگىرمە نەچچە يىلىق ھايات تارىخىمنى سۆزلەپ بەرگەندىن ئۆلۈپلا تۈگەشكىنىم ياخشى ئەمەسمۇ» دېگەنلەرنى خىال قىلىپ ۋۇجۇدى قوقاسقا چۈشكەن قىلدەك ئازابلىق تولغۇناتتى. ئاپىسىنىڭ چىرايدىكى جىددىيچىلىكىنى دەماللىقا سەزگەن بالىلار «نېمە

بولدىڭىز ئاپا، چىرىيڭىز بىردىنلا تاترىپ كەتتىخۇ، مىجەزىڭىز بولمىسا دوختۇرغا ئاپىرىايلىمۇ يا؟» دەپ سورىغىنىدا ئۇنىچىنلىكىنىڭ ئەنسىرىمەڭلار» دەپ قىسىقا جاۋاب بېرىتتى. ئىشقلىپ، توختىگۈلنلىك تەلىيىگە بالىلار ئۇ ئەندىشە قىلغان ئىش توغرىسىدا زادىلا ئېغىز ئاچمىدى.

— ھەممىمىز بىر يەرگە جەم بولغان بۈگۈنكىدەك كۈنده غۇلامجان بولغان بولسا قانداق ياخشى بولاتتى - ھە؟ — دېدى بالىلىرى ۋە كېلىن - كۈيۈئوغۇللرى بىلەن قىزغىن پاراڭلىشىپ ئولتۇرغان توختىگۈل تىترەڭگۈ ئاۋازدا كۆزلىرىگە ئىسىق ياش ئېلىپ تۇرۇپ.

— غۇلامجان ئاكامنىڭ چەت ئەلدىكى ئوقۇشى يەنە ئىككى يىلدىن كېيىن پۇتىدىكەن، ئۇ ئوقۇشى پۇتسىلا قايىتىپ كېلىدۇ، ئاپا، ئۇ قايىتىپ كەلسە بىز ئىككى ئائىلە كىشىلىرى مۇشۇ ئۆيگە يىغلىپ ئاكامنى كۇتۇۋالىلى، — دېدى شاراپەت ئەركىلەپ تۇرۇپ.

— ئۇنىڭ بىلەن ئالاقلىشىپ تۇرۇۋاتامسىلەر؟

— شۇنداق، بەزىدە ئۇ بىزگە تېلېفون قىلىدۇ، يەنە بەزىدە ئۇندىداردا پاراڭلىشىمىز، تېخى تۇنۇگۇن ئاكام ئۇندىداردىن ماڭا ئۆزىنىڭ مەكتەپ دەرۋازىسى ئالدىدا چۈشكەن سۈرتىنى ئەۋەتىپتۇ، قېنى بۇنى كۆرۈپ بېقىڭا ئاپا، — دېدى شاراپەت قولىدىكى يانغوننى ئاپىسىغا تەڭلەپ.

ئۇچىسىغا كانۇوا كۆڭلەك، بېشىغا يارىشىلىق بادام دوپپا كىيىگەن، ئىنچىكە قىلىپ قوييۇۋالغان بۇرۇتى ئات يۈزىگە خويمۇ ياراشقان، ئېڭىز بوي، كۆزلىرىدىن كۈلکە تۆكۈلۈپ تۇرىدىغان ئوغلىنىڭ ئۆزىگە قاراپ كۈلۈمىسىرەپ تۇرغان سۈرتىنى كۆرگەن توختىگۈل ئۆزىنى دەماللىقا كونتrol قىلامماي بۇ قولداپ يىغلاب تاشلىدى، كۆزلىرىدىن توختاۋىسىز تۆكۈلۈۋاتقان ياشلىرى بىر دەمدىلا ئېتەكلىرىنى ھۆل قىلىۋەتتى.

— بولدى، يىغلىماڭ ئاپا، — دېدى تۇرغانچان ئاپىسىنىڭ

ۋاقىتىسىز ئاق سانجىلغان چاچلىرىنى سىلاپ تۇرۇپ، — ئىككى يىل دېگەن كۆزنى يۇمۇپ ئاچقۇچىلا ئۆتۈپ كېتىدۇ، ناۋادا ئارىلىقىمىز يېقىن بولغان بولسا ئۆكام بۇ كەمگىچە سىزنى يوقلاپ بىرقانچە قېتىم كېلىپ كەتكەن بولاتتى. ئارىلىق ييراق بولغاچقا كېلەلمەي ئۇنىڭمۇ ئىچى تىتىلداب كېتىۋاتىدۇ.

— شۇنداق، — دېدى شاراپەت ئاپىسىنىڭ كۆز ياشلىرىنى سۇرتىكەچ ئاكىسىنىڭ سۆزىنىڭ كەينىگە ئۇلاپلا، — سىزنىڭ بىتاب بولۇپ يېتىپ قالغىنىڭىزنى ئاڭلاپ ئۇ بەكمۇ قايغۇرغان ھەمە ئاكا — سىڭىل ئىككىمىزنىڭ ھالىڭىزدىن ياخشى خەۋەر ئېلىشىمىزنى قايتا — قايتا جېكىلىگەنىدى، سىزنىڭ دوختۇرخانىدىن ساقىيىپ يېنىپ چىققىنىڭىزنى ئاڭلاپ قەۋەتلا خۇش بولۇپ كەتتى، سىزگە سالىمىنى يەتكۈزۈپ قويۇشىمنى تاپىلىدى.

— سالامەت بولسۇن جېنىم بالام، — دېدى توختىگۈل ئېسەدەپ تۇرۇپ، — بۇرۇمۇغا ئۆلۈمنىڭ پۇرېقى پۇراپلا تۇرىدۇ، ئۇ يېنىپ كەلگۈچە بۇ جان بارمۇ — يوق، خۇدایم ئۆزى بىلىدۇ.

— نەدىكى گەپنى قىلىدىكەنسىز، ئاپا، — دېدى تۇرغانجان سەل تېرىكىپ، — بىر ئوبدانلا تۇرۇۋاتماسىز مانا!

— سىلەر ماڭا يوشۇرۇپ دېمگىنىڭلار بىلەن ئۆزۈمنىڭ كېسىلىنى ئۆزۈم ئوبدان بىلىمەن، بالىلىرىم، مېنىڭ بۇ كېسىلىم پىشىپ قالغان كېسىل، ھاياتىم قاش بىلەن كىرىپىكىڭ ئارىلىقىدىلا قالدى.

تۇرغانجان يەنە بىر نېمە دېمەكچى بولۇپ ئاغزىنى ئۆمەللەئىدى، شاراپەت «بۇلدى، گەپ قىلما ئاكا» دېگەن مەنىدە كۆز ئىشارىتى قىلىدى، سىڭلىسىنىڭ مەقسىتىنى چۈشەنگەن تۇرغانجان تىلىنىڭ ئۇچىغا كېلىپ قالغان گېپىنى ئىچىگە يۇنۇۋەتتى. ئۇلار بىر ھازا ئۇن - تىنسىز ئولتۇرۇشقاندىن كېيىن، ئىلدار سائىتىگە لەپىدە قاراپ قويۇپ سۆزگە ئېغىز ئاچتى:

— سائەتمۇ بىر يەرگە بېرىپ قاپتۇ، بىزمو بېرىپ
ماكانىمىزنى تېپىۋالىلى، ئاپاممۇ بالدۇرراق ئارام ئالسۇن.

— ئىلدار راست دەيدۇ، — دېدى ئايگۈزەل ئولتۇرغانلارغا
تەكشى قارىۋېتىپ، — دېمىسىمۇ ئاپام يېڭىلا بالنىستىن
چىققان ئادەم، بەك چارچاپ كەتسىمۇ ياخشى بولمايدۇ، ئۇنىڭ
ئۆستىگە شاراپەتمۇ ئېغىر ئایاغ، ئۇمۇ بالدۇرراق قايتىپ ئارام
ئېلىشى كېرەك.

— مېنىڭچىمۇ شۇنداق قىلايلى، — دېدى تۇرغانجان
ئورنىدىن تۇرۇشقا تەمىشلىپ.

باللىرىنىڭ توپۇقسىزلا كەتمەكچى بولۇشقىنى ئاكىلىغان
توختىگۈلننىڭ يۈرىكى نېمىشىقدۈر ئەنسىز سوقۇپ كەتتى، شۇ
تاپتا ئۇ ئۆزىدە بۇنداق قىيماسلىق سېزمىنىڭ تونجى قېتىم
غەلىيان كۆتۈرگىنىنى ھېس قىلىۋاتاتتى، ئۇلار مۇشۇ
بوسۇغىدىن چىقىپ كەتسىلا ئىككىنچىلەپ يېنىپ
كەلمەيدىغاندەك، ئۇنىڭ ئاخىرقى ئۆمرى يەنلا يېگانلىك،
غېرىبلىق، مەھكۈملۈقتا ئۆتىدىغاندەك توپۇلۇپ بىسەرمەجان
بولۇشقا باشلىدى، پۇتون يۈرىكىنى بىر خىل قورقۇنج ئەسرىگە
ئېلىۋېلىپ، ئاجىز تېنى بىلىنەرلىك تىترىمەكتە ئىدى.

— يەنە بىر دەم ئولتۇرۇپ ماڭساشىلار بولماسىدى، — دېدى
توختىگۈل ياشاڭغىراپ تۇرغان كۆزلىرىنى ئىشىك ئالدىغا كېلىپ
بولغان باللىرىغا قىيماسلىق نەزىرىدە تىكىپ.

— سىزمۇ بالدۇرراق ئارام ئېلىڭ، ئاپا، — دېدى تۇرغانجان
كەينىگە ئۆرۈلۈپ، — بىرەر جىددىي ئىش چىقىپ قالمىسىلا
ئەتە - ئۆگۈنگىچە يەنە كېلىمىز، ناۋادا مەن كېلەلمىگۈدەك بولۇپ
قالساممۇ ئايگۈزەل كېلىپ سىزگە ھەمراھ بولىدۇ.

— دورلىرىڭىزنى ۋاقتىدا ئىچىشنى ئۇنتۇپ قالماڭ، ئاپا، —
دېدى شاراپەت ئاپىسىنىڭ تال - تال قورۇق باسقان پېشانىسىگە
«چوکىكىدە» بىرنى سۆيۈپ قويۇپ، — دادام بىلەن ئاپاممۇ سىزنى
يوقلاپ كېلىدىغانلىقىنى ئېيتقان، ناۋادا ئەتە ئۇلارنىڭ باشقا

ئىشى بولمىسا بىللە ئېلىپ كېلىمەن.

— بولدى، ئۇلارنى ئاۋارە قىلماڭ، قىزىم، ھېلىمۇ ئۇلارغا
قارىغۇدەك يۈزۈم يوق مېنىڭ، — دېدى توختىگۈل
ئۇڭايىسز لانغان ھالدا.

— ئەمدى مۇنداق گەپلەرنى قىلماڭ، ئاپا، — دېدى شاراپەت
سەل نارازى بولغان قىياپەتتە، — ئەگەر ئۇلار سىزنىڭ بۇ
سۆزىگىزنى ئاڭلاپ قالسا چوقۇم رەنجىيدۇ.

توختىگۈل بېشىنى يېنىك لىڭشتىپ قويىدى. ئاشۇ دەقىقىدە
ئۇ ئۆزىمۇ بىلىپ بولالمايدىغان بىر خىل ئىلىق سېزىمنىڭ
ۋۇجۇدۇغا تارىلىپ بېرىۋاتقانلىقىنى ھېس قىلىپ ئۈلگۈرگەندى.
ئۇ بالىلىرىنى ئۇزىتىپ قويۇپ كەينىدىن قىيماسلىق نەزىرى
بىلەن خېلى ئۇزاققىچە قاراپ تۇرغاندىن كېيىن، ئۆيىگە قايتىپ
كىردى. ئۆي ئىچىنى قايتىدىن سۈكۈت، جىمىجىتلىق ھەم
غېرىبلىق ئەسىرگە ئالغان بولۇپ، نېمە قىلىشىنى بىلدەمەي بىر
هازا تېڭىرقاپ قالغان توختىگۈل ئېغىر بىر ئۇھ تارتىۋالدى -
دە، ئۇخلىماقچى بولۇپ كارىۋاتقا چىقىپ ياتتى. نېمىشنىكىن
ئۇنىڭ كۆزلىرىدىن ئۇيىقۇ قاچقانىدى، ئۇ ئۇيىان - بۇيىان
ئورۇلگەندە كارىۋاتتىن چىقىدىغان غىچىرلىغان يېقىمىسىز ئاۋاز
تىمتاس ئۆي ئىچىدە ۋەھىمە پەيدا قىلاتتى. يېقىنىدىن بۇيىان
ئۇنىڭ كۆزلىرى ئاسانلا يغلىدەغان بولۇپ قالغانىدى. ئۇ كۆزلىر
هازىر ئىلگىرىكىگە پەقەتلا ئوخشىمايدىغان بولۇپ، مانا مەن
دېگەن ئەرلەرنىڭ جېنىنى ئېلىپ جاڭالدا قويىدىغان
جەزبىدارلىقىنى، جەلىپكارلىقىنى تامامەن يوقاتقانىدى. ئېنىقىنى
دېگەندە، ئۇنىڭ كۆزلىرى ئىلگىرىكىدەك نازلىق كۈلۈپ،
سۇپسۇزۇك بۇلاق سۇلىرىدەك ئويناقلاپ تۇرمایتتى. قاشلىرىمۇ
خۇددى قول بىلەن سىزىپ قويغاندەك بىر جايىدا قېتىپ قالغان
بولۇپ، ئەينى چاغدىكى شوخلۇقلۇرىنى مەڭگۈلۈكە ئۇنتۇپ
كەتكەندەك قىلاتتى.

ئۇ كۈندىن - كۈنگە نۇرسىزلىنىپ كېتىۋاتقان كۆزلىرىنى

تورۇسقا تىكتى، ئۇنىڭ كۆڭۈل ئېكراىدىن قىرىق نەچە يىلىق
هایات كارتنىلىرى بىر - بىرلەپ ئۆتۈشكە باشلىدى. تۇنجى
ئاشقى دولقۇنىنىڭ ئۆزىگە زارقىش، ئىنتىزارلىق، تەلمۇرۇش
ئىلکىدە تىكىلىپ تۇرغان خوش پىچىم چىرايى كۆز ئالدىدا پەيدا
بولغاندا ۋۇجۇدى يېنىك تەۋزەپ، يۈرىكى ئەنسىز سېلىپ كەتتى.
دولقۇنىنىڭ يېرىك ھەم كۈچلۈك ئالقانلىرى توختىگۈلنىڭ
خىجىللەقتىن ئوت بولۇپ يېنىۋاتقان يۈزلىرىنى مېھرى بىلەن
سلاپ، ئوتلۇق تىنىقلىرى كېچىنىڭ سەلكىن شاملىدا يېنىك
يەلىپۇنۇپ تۇرغان چاچلىرىنى ھىدىلىغاندا، پۇتۇن ۋۇجۇدى
لاۋۇلداب كۆيۈۋاتقان مەش ئۇستىگە تاشلاپ قويغان مۇز
پارچىسىدەك غۇزىزىدە ئېرىپ كەتتى - دە، ئۆزىنىڭ بىلىپ -
بىلمەيلا «ئەسكى» دەپ، تاشلىغىنىنى سەزىمەيلا قالدى. ئۇ مەرھۇم
يارى ياۋاش بىلەن بىلە ئۆتكۈزگەن سەككىز يىلىق ھاياتنى
ئەسىلىدى. گەرچە بۇ سەككىز يىل ئۇنىڭ ئۆچۈن سېغىنىپ
ئەسلىگۈدەك شېرىن ئەسلاملىمرنى قالدۇرالمىغان بولسىمۇ،
لېكىن ئۇنىڭ ئۇ چاغدىكى كۈنلىرى تولىمۇ خاتىرجمەم، غەمسىز
ئىدى. بىر - بىرىدىن ئوماق ئۆچ بالىسى گاھىدا شوخلۇق قىلىپ
قاقداشاتسا، گاھىدا چۈچۈك ھەم تاتلىق تىلىرى بىلەن ئەتراپىدا
ئايلىنىپ يۈرۈپ ھاردۇقىنى، ئىچ پۇشۇقىنى چىقىراتتى. ئۇ
مۇختەرجان بىلەن تۇنجى قېتىم بىلە بولغان ۋەھىملىك، ئەمما
شېرىن تۇيغۇلارغا تويۇنغان ھېلىقى كېچىنى ئەسلىگىنىدە،
ئاللىقاچان ئۆچۈپ قالغان سېغىنىش ئۆتى يۈرىكىنىنىڭ ئەڭ
چوڭقۇر قاتلاملىرىدا قايتىدىن يېلىنجاشقا باشلىدى، لېكىن
ھايال ئۆتمەيلا ئۇ سېغىنىشلىرى ئۆچەنلىككە، نەپەرتەكە
ئايلانغىلى تۇردى. مۇختەرجاننىڭ «دەتىكام» دەپ ئاتقان بىر
قېتىملىق ئوشۇقى بىلەن ئۆزىنىڭ جۇمماخۇن دېگەن نىجىس
ئەبلەخكە بىر ئايلىق خوتۇن بولۇش جەريانىدا ئىت - ئېشەكتەك
خورلىنىپ، ئاياللىق غۇرۇرنىڭ دەپسىندە قىلىنغانلىقى،
نەجمىدىنىنىڭ «خۇسۇسي تۈرمىسى» گە ئۆچ يىل سولىنىپ، بالا

تۇغۇپ بېرىش ماشىنىسىغا ئايلىنىپ قالغان ئاشۇ چاغلىرى كۆز ئالدىدا نامايان بولغىندا، پۇتون بەدېنىدىن سوغۇق تەر چىقىپ، چىشلىرى بىلىنەرلىك غۇچۇرلاپ كەتتى. ئۇنىڭ قاپاقلىرى تۈرۈلۈپ، كۆز چاناقلىرى شۇنداق كېرىلىدىكى، كۆزلىرىدىن چاچراپ چىققان غەزەپ ئۇچقۇنلىرى تورۇسنى تېشىپ ئۆتۈپ كەتكىلى تاس - تاماس قالدى. ئەمدى ئۇنىڭ كۆز ئالدىدا ئابدۇللا قارىهاجىنىڭ نۇر يېغىپ تۇرىدىغان گۈلگۈن چىraiي نامايان بولدى. ئۇ كۆزلىرىدىن يىپى ئۆزۈلگەن مارجاندەك تۆكۈلۈۋاتقان ياشلىرىنى ياداڭخۇ قوللىرىنىڭ كەينى بىلەن سۈرتۈۋېتىپ «قارىهاجمىم، سىلى مېنى ۋاقتىسىز تاشلاپ كەتمىگەن بولسلا مۇشۇنداق ئېچىنىشلىق ئاقىۋەتلەرگە قالمىغان بولاتتىم، تونلىرىنىڭ پەشلىرىدە بەش ۋاخ نامىز مىنى ئوقۇپ ھىدايدىت يولىنى تۇقان، سىلىگە بىر ئۆمۈز ساداقەتمەنلىك كۆرسىتىپ، ئىلگىرى ئاللا ئالدىدا ئۆتكۈزگەن گۇناھلىرىمنى يۇغان بولاتتىم. ئېپسۇس، سىلمۇ ماڭا ۋاپاسىزلىق قىلىپ، بۇ دۇنيانىڭ چىدىغۇسىز رىيالىرىنى مېنىڭدەك بىر ئاجىز مەزلىۋەلىرىگە تاشلاپ قويۇپ ۋاقتىسىز كېتىۋالىلا، سىلى مېنى ئاشۇنداق هازىرقىدەك خورلۇق ئىچىدە ئۆتمىگەن بولاتتى» دەپ، ئاچچىق نىدا قىلدى.

ئەيتاۋۇر، توختىگۈل يالغۇز ئۆيىدە تورۇسقا قاراپ يېتىپ غۇبارسىز بالىلىق چاغلىرىدىكى شېرىن - تاتلىق منۇتلىرىنى، لاي سۇدەك ئۆتۈپ كەتكەن يىرگىنچىلىك ھايات قىسمەتلىرىنى خىيال قىلىپ ئۆزىنىڭ قاچانلاردا ئۇخلاپ قالغىنىنى سەزمەيلا قالدى. ئۇنىڭ كۆزى ئۇيقۇغا ئىلىنىشى بىلەنلا چوش كۆرۈشكە باشلىدى. ئۇ ئەزەلدىن كۆرۈپ باقمىغان كونا بىر قەبرستاندا كىمنىڭدۇر بىرسىنىڭ قەبرىسىنى ئىزدەپ يۈرگەندەك قىلاتتى. قەبرستان شۇ قەدەر سۈرلۈك ھەم ۋەھىمىلىك بولۇپ، بىر قىسىم قەبرىلەر گۈمۈرلۈپ چوشكەچكە قەبرە ئىچىدە قۇرۇپ

كەتكەن ئاپياق سۆڭەكلەر مانا مەن دەپلا كۆرۈنۈپ تۇراتتى. ئۇ قاياقا مېڭىشىنى بىلەلمەي تۇرغىنىدا، سۈپسۈزۈك گاسمانى ئۇشتۇمتۇتلا قاپقارا بۇلۇتلار قاپلاپ، چالى - توزانلارنى ئۇچۇرتۇپ شامال چىقىشقا باشلىدى، هارارەتلەك نۇرلىرىنى چېچىپ كۈمۈش تاۋاقتەك يالتراب تۇرغان قۇياش ھەش - پەش دېگۈچىلا بۇلۇتلارغا ئەسىر بولۇپ، ئەتراپنى قىاراڭغۇلۇق قاپلاپ كەتتى. چالى - توزانلار ئىچىدە ھېچنېمىنى ئىلغا قىلالىغان توختىگۈل نىشانى ئىلغا قىلالماي گاكىڭىراپلا قالدى. قورقىنىدىن روھى تېنىدىن چىقىپ كېتىمەلا دەپ قالغان توختىگۈل ئالاقزەدىلىك ئىچىدە تۇرغىنىدا ئۇدۇلىدىكى ئاق چاقچۇقلار بىلەن ئالاھىدە بېزەلگەن گۈمبەزلىك قەبرە ئىچىدىن كۆكۈچ بىر ئۇر «يالت» قىلىپلا ئۇچۇپ چىقتى - ده، ئۇنىڭ كۆز ئالدىدا ئۇچىسىغا زەر بېسىلغان تون كىيىپ، بېشىغا سەللە ئورىغان، قوڭۇر رەڭ كۆزلىرى بىلەن چىلاندەك قىزارغان يۈزلىرىدىن نۇر يېغىپ تۇرىدىغان، مەيدىسىگىچە چۈشۈپ تۇرىدىغان ئاپياق ساقلى مەرۋايىتتەك يالتراب كۆزلىرنى قاماشتۇرىدىغان مويسىپت بىر بۇزاي كۆز ئالدىدا زاھىر بولدى. ئۇ ئولۇق قولتۇقىغا تېشىغا ئالتۇندىن ھەل بېرىلگەن بىر پارچە قىلىن كىتابىنى قىستۇرۇۋالغان بولۇپ، سول قولىدا قاشتاشتىن ياسالغان تەسۋىسىنى سىيرىگىنىچە بىر نېمىلەر دەپ پىچىرلايتتى. توختىگۈل بۇزايىنى كۆرۈپ دەرھاللا يەرگە قارىۋالدى - ده، ئەدەپ بىلەن ئېگىلىپ سالام بەردى.

— ئەسسالامۇ ئەلەيکۈم بۇزا!

— ۋە ئەلەيکۈم ئەسسالام قىزىم! بۇ يەرگە قانداق بىر مۇددىئا سەۋەبىدىن كېلىپ قالدىڭىز؟

بۇزايىنىڭ سوئالىغا نېمە دەپ جاۋاب بېرىشنى دەماللىققا بىلەلمەي قالغان توختىگۈل يەردىن بېشىنى كۆتۈرۈپ بۇزايىنىڭ تېبەسسۇم نۇرلىرى چاقناپ تۇرغان كۆزىگە لەپىدە بىر قارىۋالدى - ده، بېشىنى تۆۋەن سالدى. ئېنىقىنى ئېيتقاندا، توختىگۈلنىڭ

ئۆزىمۇ بۇ يەرگە قانداقلارچە كېلىپ قالغىنىنى، بۇ يەردەن زادى كىمنىڭ قەبرىسىنى ئىزدەيدىغانلىقىنى ئېنىق بىلمەيتتى.

— بولدى قىزىم، — دېدى بۇۋاي سالماق تەلەپپۈزدا، — مېنىڭ سوئالىمغا جاۋاب بەرمىسىڭىزمۇ بولىدۇ، گەرچە سىز ماڭا ئېيتىمىسىڭىزمۇ سىزنىڭ كىملىكىڭىزنى، كىمنىڭ پۇشتىدىن ئىكەنلىكىڭىزنى، قانداق قىسمەتلەرنى بېشىڭىزدىن كەچۈرگەنلىكىڭىزنى، قانداق ئوي ۋە قانداق مۇددىئا بىلدەن بۇ قەدىمكى قەبرىستانغا كېلىپ قالغانلىقىڭىزنى ياخشى بىلىمەن.

— بۇ ... بۇ، مەن ... مەن ... — توختىگۈل ئۆزىنى قانداق چۈشەندۈرۈشىنى بىلەلمەي دۇدۇقلاب قالدى.

— بولدى قىزىم ! جاھاندا ئازمايدىغان بەندە يوق، ھەممىگە قادر مېھربان ئاللا din باشقا ھەرقانداق بەندە ئازىدۇ، ئازغۇن بەندىلەر ئۆزلىرىنىڭ بىلىپ — بىلەمەي ئۆتكۈزگەن گۇناھلىرىنى تونۇپ توۋا قىلسىلا ئاللا ئۇلارنىڭ گۇناھلىرىنى مەخپىرەت قىلىدۇ.

بۇۋاينىڭ سۆزلىرىنى ئاڭلىغان توختىگۈلنىڭ ۋۇجۇدى ئوت بولۇپ يېنىپ، پېشانسى ۋە بۇرۇنىڭ ئۇچىدا ئۇششاق تەر تامچىلىرى پەيدا بولۇشقا، پۇت ھەم قوللىرى بىلىنەرلىك تىترەشكە باشلىدى. بۇۋاي قولىدىكى تەسۋىسىنى سىيرىگىنچە كۆزلىرىنى مەھكەم يۇمۇپ بىر ھازا تۇرۇۋالغاندىن كېيىن، سۆزگە ئېغىز ئاچتى.

— سىزنىڭ ئىچ — ئىچىڭىزدىن ئازابلىنىۋاتقىنىڭىزنى، ئۆتكۈزگەن گۇناھلىرىڭىزغا قاتتىق پۇشايمان قىلىۋاتقىنىڭىزنى، ئاشۇ گۇناھلاردىن ئۆزىڭىزنى خالاس قىلىش ئۇچۇن ئىزدىنىۋاتقانلىقىڭىزنى ئوبدان بىلىمەن. گۇناھىغا توۋا قىلىش بىلەن گۇناھىنى يۇيۇش باشقا — باشقا گەپ، مەن سىزگە گۇناھىڭىزنى يۇيىدىغان ياخشى بىر يولىنى كۆرسىتەي، سىز مەن دېگەندەك قىلسىڭىزلا گۇناھىڭىزنى تەلتۆكۈس يۇيۇپ دىلىڭىزنى، ۋۇجۇدىڭىزنى، روھىيىتىڭىزنى پاكلىياالىيسىز.

ناۋادا، مېنىڭ دېگەنلىرىمگە تولۇق ئەمەل قىلىماي يېرىم يولدا توختاپ قالسىڭىز ھەر ئىككى دۇنيالىقتا قارا يۈر بولۇپ كېتىسىز.

بۇۋايىنىڭ سۆزلىرىنى ئاڭلىغان توختىگۈلننىڭ كۆڭۈل ئاسىمىنى ئوراپ تۇرغان قارا تۇمانلار بىردىنلا تارقىلىپ، كۆز ئالدى يورۇغا نەندەك بولدى - دە، باشقىچە جانلىنىپ كەتتى.

— ئاشۇ يولنى ماڭا كۆرسىتىپ بەرسىلىرى بويىتىمەن ھۆرمەتلىك بۇۋا ! مېنى پۇشايمان ئوتلىرىدا كۆيدۈرۈپ يۈرىكىملى لەختە - لەختە قان قىلىۋاتقان، ئۇستۇمدىن قارا تاغ بولۇپ بېسىپ، ئەقىل كۆزلىرىمدىن قان ھەم يىرىڭلارنى ئېقىتىپ كېلىۋاتقان ئاشۇ گۇناھلاردىن تەلتۆكۈس قۇتۇلىدىغان ئىش بولسلا سىلى كۆرسەتكەن ئاشۇ نۇرانە يولدىن ھەرگىز يانمايمەن.

— يارايسىز قىزىم ! — دېدى بۇۋاي ئۇچتىك ئاقارغان ساقلىنى بارماقلىرى بىلەن تاراپ تۇرۇپ، — سىز ياشاؤاتقان مۇشۇ شەھەرنىڭ شەرقىدە چەكسىز كەتكەن بىر بىپايان قۇملۇق بار، ئاشۇ قۇملۇقنىڭ نەق ئوتتۇرسىدا چېكىگە كۆز يەتكۆسىز غايىت چوڭ بىر كۆل بار، كۆل سۈيى جەننەتنىڭ ئابهايات زەزمەم سۈلىرىدەك سۈزۈك ھەم خاسىيەتلىك، سىز ئاشۇ سۈغا بويىڭىزنى سېلىپ تۇۋا - ئىستىغىپار ئوقۇسخىز بۇ دۇنيادا ئۆتكۈزگەن گۇناھلىرىڭىز مەخپىرەت بولىدۇ، روھىيەتتىڭىز پاكلىنىدۇ، دىلىڭىز بولۇپ كۆزلىرىڭىز روشەنلىشىدۇ، لېكىن بۇ يول تولىمۇ خەتلەلىك يولىدۇر. سىزدە يىمەر بىلمەس ئەقىدە، تەۋەنەمەس ئىرادە بولمىغىنىدا ئۇ يەردەن ھەرگىزمۇ تىرىك قايتىپ كېلەلمەيسىز.

— سىزدىن كۆپتىن - كۆپ مىننەتدارمەن بۇۋا ! ئېغىر گۇناھلارغا پاتقان بۇ ئەرزىمەس تېنیم چۆللەرده قېلىپ قاغا - قۇزغۇنلارغا يەم بولۇپ كېتىدىغان، ئىچ - ئىچىدىن قارىداپ كەتكەن ئۇستىخانلىرىم قۇم بارخانلىرى ئاستىدا چىرىپ

كېتىدىغان ئىش بولسىمۇ، سىز كۆرسىتىپ بىرگەن ئاشۇ خاسىيەتلەك كۆلگە بېرىپ گۇناھلىرىمنى يۇيۇپ كېلىش نىيىتىمىدىن ھەرگىز يانمايمەن! — دېدى توختىگۈل كۆزلىرىدىن تارام — تارام ياش توکۇپ تۇرۇپ.

بۇۋاي توختىگۈلگە قاراپ ئىللەق تېبەسسىم ئىيلىگەندىن كېيىن، يېنىك باشلىڭىشتى - دە، كۆك نۇرغا ئايلىنىپ كۆزدىن غايىب بولدى. «ئۇنىڭدىن نېمىشقا ئىمان تەلەپ قىلىمىغاندىمەن» دېگەننى چاقماق تېزلىكىدە خىيالىدىن ئۆتكۈزگەن توختىگۈل ئۇنىنىڭ بارىچە «بۇۋا، بۇۋا!» دەپ توۋلاپ ئويخىنىپ كەتتى. ئۇنىڭ بەدىنى چىلىق - چىلىق قارا تەرگە چۆمۈپ كەتكەن بولۇپ، يۈرىكى هازىرلا ئاغزىدىن ئېتلىپ چىقىپ كېتىدىغاندەك ئەنسىز سوقۇۋاتاتتى. ئۇ دېرىزىدىن سىرتقا قارىدى، ئەتراپ يورۇشقا باشلىغان بولۇپ، قىپقىزىل شەپەق نۇردا بارلىق مەۋجۇدات ئالتۇن رەڭگە كىرگەندى. توختىگۈل ئۆزىنىڭ خاسىيەتلەك چۈش كۆرگەنلىكىنى، چۈشىدە ئەجدادلارنىڭ روھى ئۇنى يۆلەپ ئادەم بولۇشنىڭ يولىنى كۆرسىتىپ بەرگەنلىكىنى بىلدى. ئۇ ئورنىدىن تۇرۇپ، پەردىلەرنى تولۇق قايرىپ دېرىزىلەرنى كەڭرى ئېچىۋەتتى. ئۆكتەبىرىنىڭ سەلكىن سەھەر شامىلى ئۇنىڭ تەر تامچىلىرى ياللىراپ تۇرغان ياداڭخۇ يۈزلىرىگە سۆيۈپ، تىل بىلەن تەسۋىرلەپ بەرگۈسىز ئارامبەخشلىك ئاتا قىلدى.

توختىگۈل شەرقىتىن چوغىدەك قىزىرىپ چىقۇۋاتقان قۇياشقا قاراپ بىر ھازا تۇرغاندىن كېيىن، ئۆز - ئۆزىگە «چۈشۈمە خىزىر ئايان بولۇپ ئۆزۈمنى پاكلاشنىڭ يولىنى كۆرسىتىپ بەردى، ئەمدى مەن قىلغان ئەھدىمگە ئەمەل قىلىپ ئاشۇ بىپايان قۇملۇق ئىچىدىكى خاسىيەتلەك كۆلنى جەزمەن ئىزدەپ تېپىشىم، ئۇنىڭ سۈزۈك سۈلۈرىدا تېنىمىنى، روھىمنى پاك - پاكىز يۇيۇپ، بۇ دۇنialiقتا ئۆتكۈزگەن گۇناھلىرىمىدىن پاكلىنىشىم كېرەك. مەن شۇنداق قىلالىساملا جەمئىيەتنىڭ

ھۆرمىتىگە، ئېتىراپ قىلىشىغا ئېرىشىلەيمەن، ئانلىق مېھرىگە قانىسغان ئوماق باللىرىمنى ئالماستىك سۈزۈك ھەم عۆبارسىنى باغرىمغا مەھكەم بېسىپ، ئۇلارغا چەكىسىز ئانلىق مېھرىنى قايتىدىن ھېس قىلدۇرالايمەن» دەپ پىچىرلىدى - دە، ئاشۇ خاسىيەتلەك كۆلنى قەتئىي ئىزدەپ تېپىش قارارىغا كەلدى.

ئۆز قارارىدىن باشقىچە جانلىنىپ ساق ئادەمەدەكلا بولۇپ قالغان توختىگۈل بىر چەينىك چاي قاينىتىپ بىر بۇردا نان بىلەن ناشتا قىلىۋالدى - دە، مۇنچىغا كىرىپ بويىنى سۇغا سالدى. ئۇ چىرايلىق تارىنىپ، ئۇچىسىغا رەھمەتلەك قاربىاجى تىكتۈرۈپ بىرگەن ئۇزۇن يەڭلىك بادام گۈلى بار ئاچ قىزىل رەڭلىك ئەتلەس كۆڭلىكىنى كىيدى، پۇتىغا پاكار پاشنىلىق مېغىز رەڭ توپلىيىنى سېپىپ، بېشىغا ھال رەڭ يېپەك ياغلىقىنى چىگدى، ئاندىن كىچىككىنە سومكىسىغا يولدا يەيدىغانغا نان، ئىچىدىغانغا ئىككى بوتۇلغا سوۋۇتۇلغان قايناق سۇ ۋە يولدا يېپىنچا قىلىدىغانغا زەڭگەر رەڭلىك ئۇزۇن يەڭ چاپىنىنى چىرايلىق قاتلاب سالدى.

سەپەر تەبىيارلىقىنى تەلتۆكۈس پۇتكۈزۈپ بولغان توختىگۈل دېرىزىلەرنى مەھكەم ئېتىپ پەردىلەرنى چۈشوردى. ئاندىن ئاشخانا ئۆيگە كىرىپ سۇ تۇرۇبىسى ۋە گاز تۇرۇبىسىنىڭ كىلاپاننىڭ ياخشى تاقالغان - تاقالمىغانلىقىنى ئىنچىكە تەكشۈرۈپ كۆڭلى ئەمنى تاپقاندىن كېيىن، ئۆينىڭ يېنىپ قالغان چىراغلەرنى ئۆچۈرۈپ، سومكىسىنى كوتۇرگىنچە سىرتقا قاراپ ماڭدى. ئۇ ئۆيىدىن چىققۇچە «باللارغا ئېيتىپ قويۇپ ماڭىسام نەگە كەتكىنىمنى بىلەلمەي پاراکەندە بولۇپ كېتەرمۇ؟ ئاپام يەنلا بەڭباشلىق قىلىپتۇ؟» دەپ، مېنىڭدىن يەنە نارازى بولارمۇ؟ ناۋادا ئۇلارغا دېسىم، ئۇلار مېنىڭ سۈزۈمگە ئىشەنەمەي يولدىن قويىسا قانداق قىلارمەن؟ ياخشىسى، ئۇلارغا دېمەيلا ماڭاي، مېنىڭ ئۇ باللىرىم ئۇنچە بىخەرەز باللىار بولمىغاندىكىن قايتىپ كەلگەندە تەپسىلىي چۈشەندۈرۈپ قويىسام

بولىمىسىمۇ» دېگەنلەرنى خىيالىدىن ئۆتكۈزدى - ده، ئۇلارغا دېمەيلا مېڭىش قارارىغا كەلدى. ئۇ ئىشىنى تاقاب ئۆينىڭ ئاچقۇچىنى ئىشىك ئالدىدىكى ئاياغ سۈرتۈپچىنىڭ ئاستىغا باستۇرۇپ قويۇپ، چەبىدەس قەدەملەر بىلەن پەلەمپەيدىن چۈشتى. توختىگۈل تالالا چىققاندا قۇياش نەيزە بوبى ئۇرلىگەن بولۇپ، ئادەملەر بىر - بىرىدىن ئالدىراش ئىشقا مېڭىشقانىدى. ئۇ ئەتراپقا تەكشى بىر قۇر كۆز يۈگۈر تۈپ، بىر نەچە قېتىم چوڭقۇر نەپەس ئېلىۋالدى - ده، چۈشىدە خىزىر سۈپەت بۇۋاي ئېيتىپ بەرگەن ھېلىقى بىپايان قۇملۇقنى نىشانللاپ يۈرۈپ كەتتى ...

2012 - يىلى 31 - دېكابىر، قاراماي

پیراقتىكى كۆل (رومان)

ئاپتوري: ئەركىن مۇھەممەت كامالىي

مەسئۇل مۇھەممەرى: بارىجان زەپەر

مەسئۇل گورپىتكۈرى: رەنگول ئابلىمىت

مۇقاۋىنى لايىھەلگۈچى: نۇرمۇھەممەت ئۆمەر ئۇچقۇن

نەشر قىلىپ تارقاتقۇچى: شىخاڭ خلق باش نىشانلىق

شىخاڭ خلق نەشرىياتى

تېلېفون: 0991-2827472

ئادربىسى: ئۇرۇمچى شەھرى جەنۇبىي ئازادىق يولى 348 - نومۇر

پۇچتا نومۇرى: 830001

باسقۇچى: بېيىجىڭ شۇنچىڭ رەڭلىك مەتبەئەچىلىك چەكلەك شىركىتى

ساتقۇچى: شىخاڭ ئۇيغۇر ئاپتونوم رايونلۇق شىنخۇا كىتابخانىسى

فۇرماتى: 1230 × 880 مىللەمتىر 1/32

باسما تاۋىنلىقى: 12

نەشرى: 2016 - يىلى 2 - ئاي 1 - نەشرى

باسمىسى: 2016 - يىلى 7 - ئاي 2 - بېسىلىشى

ترىاژى: 3001 — 6000

كتاب نومۇرى: ISBN 978 - 7 - 228 - 19089 - 8

باھاسى: 35.00 يۈەن

